

भगवद्वाङ्मयप्रोक्तोत्तरमीमांसास्य-

ब्रह्मसूत्रस्य

शक्तिभाष्यम्

(समूलः प्रथमाध्यायः)

त्यक्तमहामहोपाध्यायः पद-पुद्-

नानादर्शन-परमाचार्यः

सर्वतन्त्रस्वतन्त्र-

श्रीपञ्चाननतर्करत्नभट्टाचार्यः

विरचितम् ।

कालीचट्टपोठायतनाभिजन-श्रीकालिकाचरणसेवक-भूस्वामिः

श्रीमद्गुरुपद-हालदार-

सरस्वती-शास्त्रसागर-महोदय-प्रदत्तधन-व्ययेन

श्रीश्रीजीवन्यायतीर्थभट्टाचार्य्येण

कालीघाट-समिति-सम्मत्या प्रकाशितम् ।

इण्डियन प्रेस लिमिटेड, बनारस (ब्रांच)

इत्याख्यमुद्रणालये मुद्राङ्कितम् ।

शकाब्दाः १८५६ १८५९

प्रकाशक:—

श्रीश्रीजीव न्यायतीर्थ

भट्टाचार्य: एम० ए०

To be had at

47, HALDARPARA ROAD, KALIGHAT,
CALCUTTA.

मुद्रक:—

श्री अपूर्वकृष्ण वसु:

इरिंडियन प्रेस लि०, बनारस (ब्रांच)

भीरामः

मुखप्रबन्धः

‘श्रीविद्यापूजापद्धतिप्रकरणे शाक्तदर्शनपूजापलभ्यते न पुनरिदानीं शाक्तदर्शनतया प्रसिद्धः कोऽपि ग्रन्थः’ इत्येवं चिन्ता-बीजवतः स्वप्नाविर्भूतश्रीमद्वच्छिणकालिका-च्छणमात्रोपदिष्टतत्त्वरहस्यस्य मे क्रमेण यत् प्रत्यभात् तस्य प्रथमः प्रसवः सप्तशती-देवीभाष्यम्, वङ्गाक्षरेण ‘वङ्गवासी’ यन्त्रालये (कलिकातानगर्या) मुद्राङ्कितम्, द्वितीयः श्रीभगवद्गोतायाः शक्ति-भाष्यम्, तृतीयस्त्वेतच्छक्तिभाष्यम्, अत्र शाक्तदर्शनं निरुणायि भागद्वयात्मकं मीमांसादर्शनमिति, तस्योत्तरभागस्यायं प्रथमोऽध्यायः । अत्रैव प्रायेण शाक्तमतस्य महत्त्वमवतिष्ठते, तत्र च प्रथमपादे समयाचारस्यापि कियदुपदिष्टं विशेषप्रदर्शनाय ।

तथाहि, चिदचित्पय्याप्त-सत्ताविशेषः शक्तिरिति ब्रह्मेति परमात्मेत्यादिनामभिश्च व्यपदिश्यते । स चैकः । तद्व्याप्याश्च नित्यानित्यभेदभिन्नाः शक्तयोऽनन्ताः । नित्ये पुनर्द्वे एव चिन्मात्राचिन्मात्रभेदात् ।

ब्रह्मस्वरूपा शक्तिर्हि साकारा निराकारा च । तया खलु निर्माणकायतया साकारत्वं भक्तानुग्रहायालभ्यते । तदभौतिकमभौतिकगुणकं च । अपिच, श्रुतिस्मृत्यादिविहितं सर्वमेव कर्म प्रपञ्चवदेव वास्तवं सत्, कर्तृभेदात् फलभेदः ।

यस्य कर्मणः किमपि क्षयि फलमुक्तं तत्तथाविधकामनावत्-कर्त्रपेक्षया, यस्तु विषयकामनानिरपेक्षः शक्तितत्त्वज्ञानापेक्षी वा तत्कृपामात्रापेक्षी वा कर्त्ता, तस्य तदेव न क्षयिफलकमपितु मोक्षफलं फलस्य व्यवधानाद्यवधाने अपि कर्त्तृभावसापेक्षे । यदिह मोक्षफलकमित्युक्तं मोक्षस्य फलत्वाभावमभ्युपगच्छद्भिरप्यस्माभिः, तदुपपत्तिर्भाष्यादेवावगन्तव्या । न हि मोक्षो वर्णं वाश्रमं वापेक्षते, तन्निरपेक्षा हि तत्त्वज्ञानसामग्री काचित् । सति सामग्रीसमवधाने न खलु किमपि कार्यं प्रतिरुध्यते, काचित्तु तदपेक्षा ।

तत्त्वज्ञाननिदानं तु महाशक्तेः करुणा, सा च तदुपासनाधीना, उपासनापि तत्करुणा-विशेषफलम् । करुणायाः स्वरूपभेदान्नान्योन्याश्रयः, अनवस्था तु बीजाङ्कुरन्यायेन परिहरणीया—इत्यनादिसृष्टिपक्षः । सादिसृष्टिवादः पुनरध्यायान्तरे निवेदयिष्यते । उपासनोपदेशमाश्रित्य केचन मन्त्राः सूत्रतः श्रुतिभ्यश्चेवोपदर्शिताः तत्र चाक्षरविश्लेषपद्धतिः श्रुत्युपात्तविशेषादृताः, तथाहि माण्डूक्योपनिषदि—‘अवतेष्टित्वापश्च’ (१३६) इति पाणिनीयोद्यादिसूत्रेणाप्रश्लिष्टरूपतया सिद्धस्यापि प्रणवस्य प्रश्लिष्टवर्णत्रयघटितत्वमुक्तमेवमन्यत्रापीति तथाविधदिगनुसरणं नापूर्वकल्पनापदमारोहति । किञ्चैतद् भाष्यत्रयेणोपनिषदां शाक्तव्याख्यानप्रकारो बहुधैव दर्शितः स एवोपायः सर्वेषां शाक्तानामुपनिषदर्थानुबोधे, पूर्ववत्वा तद्भाष्यप्रचयनं तु जरतो मन्त्रादयश्च न नष्टमिति वक्तव्यं ततो विरतोऽस्मि मन्त्रप्रचयस्यः करिचदेव देवीकृपाभाजनं पुरस्तात् करिष्यतीत्यप्याशास्यते । एतावदेवेदानीं भाष्यसम्पृक्तं वचनम् ।

समयि-मतन्तु भाष्यादेवावगन्तव्यम् । अस्य गुणदोषविचाराय विद्वांस एव प्रभवन्ति । यदि मेऽनुचितचापलं तन्मात्रैव सर्वान्तर्यामिन्या मर्षणीयं मामकबालकस्येदमिति ।

अत्रावश्यवक्तव्यञ्चान्यत्, एतन्मुद्रणस्य तावानेव षडयः प्राच्यप्रतीक्यविविधबोध-प्रस्थानपारदृशवना कलिकाताश्रीकाली-घट्टपीठायतनाभिजनेन भूस्वामिना श्रीकालिकामातृश्रीचरणसेवन-परायणेन वदान्यवरेण श्रीमता गुरुपदहालदारसरस्वती-शास्त्रसागर-महोदयेन प्रदत्त इति तस्य सदारापत्यस्य कल्याण-पर्यायमाशीर्भिरावेदयन्तो वयम्, तत् साफल्यं श्रीश्रीमहा-शक्तिमेव भूयोभूयः प्रणम्य प्रार्थयामहे ; इत्यलम् ।

गौडदेशान्तर्गत-भट्टपल्लयभिजनस्य
काशीस्थ-श्रीपञ्चाननदेवशर्मणः ।

**Introduction by M. M. Gopī Nath Kaviraj, M. A.
Late Principal, Govt. Sanskrit College,
Benares.**

INTRODUCTORY NOTE,

A survey of the history of Indian Philosophy would show that there are numerous Schools of Vedānta, each representing a particular line of thinking. The extant Brahma Sūtras of Bādarāyaṇa contain references to earlier seers whose views on Ultimate Reality are often found to be divergent. Later on, however, when the older Brahmasūtrās and other works had been lost the Sūtras of Bādarāyaṇa were subjected to a similar treatment by subsequent Commentators. Various interpretations were put upon the Sūtras and each Commentary served as the basis of an independent line of speculation. Besides Śaṅkarācārya, whose work is undoubtedly the oldest and enjoys the greatest reputation, the names of Bhāskarācārya, Rāmānuja, Nimbārka, Madhva, Śrī-Kaṇṭha, Śrī Kara & Vallabhācārya are the best known. Baladeva's Govinda Bhāṣya and Viṣṇu's Viṣṇu-nāmṛita Bhāṣya also claim to have readers. Among works which have recently found publicity—probably works of a modern and doubtful origin—the names of Ānanda Bhāṣya and Jānākī Bhāṣya are worthy of mention. I also once came across a commentary in Ms of the Rūdhāvallabhi sect attributed to a writer of Rewa.

The appearance of the present work which undertakes to interpret the Brahma Sūtras from the standpoint

of Śākta Philosophy is a welcome addition to the above list. The author is one of the most distinguished Sanskrit writers of modern India whose services in the cause of Sanskrit Scholarship (philosophical, religious and secular) and of general Indian Culture, as in other spheres, have certainly found recognition in the country. His Commentary is peculiarly interesting and valuable—interesting, because it represents a unique effort to formulate Śakti philosophy on the basis of Vedic authority (specially the Brahmasūtras, the Upanishads & the Gītā), and valuable, because it is a learned and methodical exposition of the Sūtras in keeping with the fundamental metaphysics of Śākta Vedānta evolved by the author himself.

The Śākta system appears to have never yet been incorporated in compendia intended to deal with Indian Philosophy in general. Sanskrit works like Sarvadarśana Saṅgraha, Sarvasiddhānta Saṅgraha, etc have ignored it and modern treatises in English have often very little to say upon it. Nevertheless, this school had its own literature and philosophical traditions, which though undoubtedly allied to the other lines of Tantrik thought, were unique in character. The Śakti sūtrās attributed to Agastya, the Mālinī Vijaya, the Svachhanda Tantra, the Parātrimṣikā, the Tripurārahasya, the Yoginīhṛidaya (with Dipikā and Setubandha), the Mātrikāchakra Viveka, the Kāmakalāvilāsa, the Varivasyārahasya—besides Subhagodaya, Saundaryalaharī, Prapañchasūra, Tantra-rāja, etc.—are standard works on Śākta Culture.

The system of thought propounded by the present author is all his own, though it bears upon it a clear

stamp of similarity with some existing schools. It is a form of Monism, but of a different type from the doctrines of Śaṅkara or of the Kashmirian Śaivas. The Supreme Reality for instance is conceived by him as Eternal Being, transcendent in nature and blissful in character and is variously called Mahā Śakti, Mūla Śakti, Para Brahma or Ātma. The Principles of Pure Consciousness or Spirit and of Unconsciousness or Matter—technically known as Śiva or Puruṣa and Śakti or Prakṛiti—are as it were two distinct (and contradictory) aspects of the same Fundamental Reality related together by an eternal bond.

Prakṛiti, whether pure (Śuddha Vidyā) or impure (Māyā) is subject to evolution, but Puruṣa is immutable. What is known as Jīva-consciousness is in reality a reflection on the medium of *buddhi*—the first evolute of Prakṛiti—of Śiva Consciousness or Puruṣa.

The above shows that Brahma or Self, in its original Unity, is neither exclusively spiritual nor exclusively material in character,—it is चिदचिदात्मक । This essence of the Self has to be realised directly in order that there may be freedom for ever from the clutches of Ignorance and the cycle of mundane life of joy and suffering emanating therefrom. It is clear that as the Self is Universal Being, a knowledge of it as a conscious Principle only or as an unconscious Principle only can at best be partial. And it is ignorance, which is knowledge of Self as limited (परिच्छिन्नत्वमात्रबोधश्च मोहः). When the same knowledge gets rid of its limitations and becomes infinite it is converted into Brahmajñāna. The origin of such knowledge leads to a destruction of ignorance and gradually to

a cessation of likes and dislikes, of conative effort and of every form of action. Absence of action is the cause of freedom from birth and from sorrow.

Though the Self is not merely *Chit*, the statement in the Śāstras that it is so is because of the fact that higher aspirants devoted to Formless Brahma through contemplation of Pure Consciousness do proceed to Moksha, for the realisation of Brahma caused by the above contemplation ends in the realization of the Self as infinite and this realisation destroys the sense of limitedness in a Jīva.

Within the limits of this short Note it is hardly possible to attempt a detailed analysis of the contents of this masterly work, far less to enter into its comparison with the āgamic literature. The author has spared no pains to rationalise his position under the auspices of Sacred Scriptures. A systematic study of his views and interpretations in the light of traditional culture will I hope be made in the Introduction when the entire work has come out of the press. In the mean time I can only trust that the reading public interested in Indian philosophical studies will accord a hearty welcome to this brilliant literary enterprise and acquaint itself properly with its creditable achievement. May the learned author be spared long among us to bring to a conclusion his self-imposed task.

Benares.

·GOPINATH KAVIRAJ.

उत्तरमीमांसास्य- ब्रह्मसूत्रशक्तिभाष्यस्य विषयानुक्रमिका

	सूत्रम्	पृष्ठम्	पंक्तिः
मङ्गलाचरणम्		१	१
उपोद्घातः		२	१२

तत्र चातुराश्रम्यम् ऐकाश्रम्यपक्षश्च, शक्ति-
प्रसादाद् भोगमोक्षौ, पूर्वोत्तरमीमांसयोरेकदर्शन-
त्वम्, द्वयोरेव शक्तिविचाररूपत्वम् । तत्र खण्ड-
शक्तिविचारपरा पूर्वमीमांसा, एकमहाशक्ति-
विचारपरा चोत्तरमीमांसेत्येतत् प्रतिपादनम् ।

१ । प्रतिज्ञाधिकरणम्	१	१२	१३
----------------------	---	----	----

सङ्गतिप्रदर्शनम्, ब्रह्मनिरूपणप्रतिज्ञा, यद्वा
शास्त्रारम्भप्रतिज्ञा, अभिषेयप्रयोजनादिकथनम् ।

२ । आद्यजन्माधिकरणम् ।	२	१८	४
------------------------	---	----	---

ब्रह्मपदार्थे विप्रतिपत्तिः, पूर्वपक्षः, परमात्मैव
ब्रह्मपदार्थ इति सिद्धान्तः, परमात्मन एव शक्ति-
रिति नामान्तरम् । तस्य च लक्षणायाद्यजन्मापादा-
नत्वम् । जन्माद्यधिकरणत्वसमर्थकयुक्तिनिरासः,
तत् प्रतिकूलयुक्तिप्रदर्शनम् । विवर्त्तवादस्य
संक्षेपेण निरासः । समयिमते ब्रह्मलक्षणम् ।

	सूत्रम्	पृष्ठम्	पंक्तिः
३ । शास्त्रयोनित्वाधिकरणम् ।	३	२४	१२

ब्रह्मणश्चेतनत्वम् । समयिमतस्य (समया-
चारस्य) प्रमाणप्रदर्शनम् ।

४ । समन्वयाधिकरणम्	४	२७	१
--------------------	---	----	---

नित्यसम्बद्धचिदचिदुभयात्मकब्रह्मप्रतिपाद -
नम्, ब्रह्मस्य शिञ्जन्मात्रत्वादिपक्षव्युदासः नित्य-
सम्बद्धचिदचित्पक्षव्यवस्थापनम्, तत्राप्यद्वैत-
श्रुत्युपपादनम् विविधसत्तानिर्देशः । सम-
यिमते श्रीचक्रविवरणं श्रीचक्रोपासनस्य भगवच्छ्र-
ङ्गराचार्यसम्प्रदायाचरितस्य गृह्यतिशूद्रसाधा-
रण्यकथनम् ।

५ । ईक्षत्यधिकरणम्	५	४७	३
--------------------	---	----	---

शाक्तवादस्याप्रमाणत्वशङ्काव्युदासः, तत्र
श्रुतिस्मृतिप्रमाणप्रदर्शनम् शक्तेर्ब्रह्मत्वे लिङ्ग-
भेदविचारः श्रीचक्रोपासनपरसमयिमतस्य श्रौतत्व-
प्रतिपादनम् । सांख्यमते युक्तिप्रदर्शनं तन्नि-
रासश्च, समयिमते तत्तत्सूत्रार्थोपपादनम् । ६-८, ५७-६८, १५-१८

६ । स्वाप्ययाधिकरणम्,	६-११, ६८-८४, १६-१४
-----------------------	--------------------

साकारनिराकारब्रह्मविचारः, उभयरूपता-
व्यवस्थापनम्, उमाया ब्रह्मस्वकथनं रूपनिर्णयः,
नाडीनां रक्तादिरूपता ब्रह्मरूपेणैवेति प्रतिपादनं
'असौ वा आदित्यो देवमधु' इत्यादि श्रुतिव्या-

सूत्रम् पृष्ठम् पंक्तिः

ख्यानम् । श्रीचक्रपद्धे उत्थानबीजप्रदर्शनपूर्वक
सूत्रार्थनिर्देशः।

७ । आनन्दमयाधिकरणम् १२-१६, ८४-१०६ १४-१

निराकारब्रह्मणः स्वरूपकथने आनन्दमयत्व-
प्रतिपादनम्, तत्राक्षेपतत्परीहारप्रकारः श्रीचक्र-
पद्धे मोक्षस्वरूपादिकम्, सूत्रसमन्वयः ।

८ । अन्तरधिकरणम् २०।२१, १०६-१३, ६-२१

अन्तःपदघटितश्रुतौ हिरण्यमयादित्यपुरुष-
स्येवोमाया देवतास्वरूपजीवत्वापत्तौ दृष्टान्ता-
सिद्धिप्रदर्शनाय हिरण्यमयादित्यपुरुषस्य ब्रह्म-
त्वप्रतिपादनम् तत्राक्षेपस्तत्समाधानञ्च ।
आकाश इति होवाचेत्यादिभुतावाकाशादि-
पदस्यापि ब्रह्मपरत्वप्रतिपादनम् समयि-
मते मुख्याधिकारिणां बाह्यपूजानिषेधपूर्वकमन्त-
रुपासनप्रतिपादनम्, तदन्येषां बाह्यपूजाधिकार-
सूचनम् ।

९ । आकाशाधिकरणम् २२, ११४-२१, ११-४

‘तस्मिन्नेवाकाशे’ इतिश्रुतौ आकाशपदस्य
ब्रह्मपरत्वप्रतिपादनम् तुल्ययुक्त्या ‘अथ यदतः
परो दिवो ज्योतिर्दोष्यते’ इतिश्रुतौ ज्योतिः-
पदस्यापि ब्रह्मपरत्वप्रतिपादनम् । श्रीचक्रपद्धे
बाह्यपूजाधिकारिकथनम्, पूजाचारकथनम् ।

सूत्रम् पृष्ठम् पंक्तिः

१० । प्राणाधिकरणम्

२३, १२१-२८, १०-७

‘अथ हेममासन्न प्राणमूचुः’ इत्यादिश्रुत्यर्थं
प्रदर्श्य तत्र प्राणशब्दस्य मुख्यप्राणे जीवे ब्रह्मणि
वा तात्पर्यमिति संशये ब्रह्मपरत्वमिति निर्णयः
तस्य च ब्रह्मणः साकारोपासनं दुर्गामन्त्रोपदेश-
मुखेन प्रतिपादितम् । श्रीचक्रपक्षे पूजाधार-
विशेषकथनम् ।

११ । गायत्र्यधिकरणम्

२४-२७, १२८-३६, ११-२२

‘गायत्री वा इदं सर्वं’ इत्यादिश्रुतौ गायत्री-
पदार्थो ब्रह्मेति प्रतिपादनम्, दुर्गामन्त्रवत्
तन्मन्त्रस्यापि उपासनोपयोगित्वप्रतिपादनम्
श्रीचक्रपक्षे चरणाभिधानादित्यनेन चरणानो लोके
सुधितान दधात्विति मन्त्रस्योपपन्नमितिप्रति-
पादनं तद्व्याख्यानञ्च ।

१२ । अनुगमाधिकरणम्

२८-३१, १४०-५८, १-३

‘प्राणो वै बलमिति’ बृहदारण्यकगायत्री-
ब्राह्मणस्यप्राणशब्दस्य ब्रह्मपरत्वप्रतिपादनम्
गायत्रीब्राह्मणस्य तात्पर्यविवरणम्, त्रिविधोपास-
नाकथनम् मातृभावदुहितृभावादिनोपासनप्रति-
पादनम् । श्रीचक्रपक्षे सूत्रार्थसमन्वयः ।

इति प्रथमेऽध्याये साकारनिराकारब्रह्मनिरूपणं
नाम प्रथमः पादः ।

सूत्रम् पृष्ठम् पृक्तिः

प्रथमेऽध्याये—द्वितीयपादे

१ । उमाधिकरणम्

१-८, १५६-७३, १०-१६

उमाशब्दप्रणवयोरेकत्वप्रतिपादनम् उमो-
पासने स्पष्टविधिप्रदर्शनम् भीचक्रोपासककौल-
मतात् समयिमतस्य भेदप्रदर्शनम् ।

२ । अत्ताधिकरणम्

६-१०, १७४-७८, १-२

‘अत्ता विश्वस्य सत् पति’रिति मन्त्रव्या-
ख्याननेन ब्रह्मणो मातृत्वप्रतिपादनं तद्भावेनो-
पासनासमर्थनञ्च ।

३ । गुहाप्रविष्टाधिकरणम्

११-१२, १७८-८१, ६-१२

‘अणोरणीयान्’ इत्यादि श्रुतौ यदणीयस्त्व-
महीयस्त्वरूपधर्मद्वयं तत् किमेकस्यात्मन उत
द्वयोरित्याश्रित्य विचारे द्वयोरिति निर्णयः, तत्
प्रयोजनमुपास्योपासकभावसिद्धिरुपासनसिद्धयर्थे-
तिप्रतिपादनम् ।

४ । अन्तर्याम्यधिकरणम्

१३-२०, १८१-१९१, १६-४

आत्मद्वयासिद्ध्या पूर्वाधिकरणस्याक्षेपे परमा-
त्मनि जीवभेदसाधनाय प्रमाणयुक्त्युपन्यासः,
उपास्योपासकभावोपपादनमधिकरणार्थः ।

५ । अदृश्यत्वाधिकरणम्

२१-२३, १९२-९६, १-२२

अदृश्यत्वादिधर्मकं हि ब्रह्म, तस्य कथ-

सूत्रम् पृष्ठम् -पंक्तिः

मुपास्यत्वमित्याद्धेपपरिहारः । काली-शिव-सर-
स्वतो-रामकृष्ण-दुर्गादि-मूर्त्तिप्रतिपादनम् ।

६। वैश्वानराधिकरणम् अग्न्यधिक-

रणं वा

२४-३१, २००-२१५, ७-२०

अग्ने नयेत्यादिभ्रुतावग्निप्रभृतिशब्दो ब्रह्म-
परः इति निर्णयः यज्ञादिकर्मणां ब्रह्मो-
पासनाविशेषान्तर्भाव-प्रतिपादनम् । वैश्वानर-
विद्यापि ब्रह्मविद्यैव । कर्मणो बन्धहेतुत्वं मोक्ष-
हेतुत्वं च कर्तृविशेषभेदात् । काल्यादीनां
श्रुतिसिद्धानां मूर्त्तिविशेषाणां यथा ब्रह्मत्वं तदु-
पपादनम् ।

इति प्रथमे निरूपणाध्याये समन्वयो

नाम द्वितीयः पादः ।

प्रथमेऽध्याये—तृतीयपादे

१। द्युभ्वाद्यधिकरणम्

१-७, २१६-२१, १४-१७

‘पृथिव्येव यस्यायतनम्’ इत्यादि श्रुतौ
यस्येति यत्पदार्थो ब्रह्म भवति न वेति संशये
पूर्वपक्षः, न ब्रह्मेतिसिद्धान्तः तत्र युक्त्यश्च ।

२। भूमाधिकरणम्

८।६, २२२-२५, १-१३

भूमा त्वेव विजिज्ञासितव्य इतिभ्रुतौ—भूम-
पदार्थः प्राण इति प्राप्ते परमात्मैव भूमेति
सिद्धान्तः ।

तत्रम् पृष्ठम् इति:

३। अक्षराधिकरणम्

१०-१२, २२३-३०, १-४

‘एतद्वै तदक्षरं गार्गि’ इति श्रुतौ अक्षरशब्दं
वर्णसामान्यपरं ब्रह्मपरं वेति संशये पूर्वपक्षः,
ब्रह्मपर इति सिद्धान्तः तत्र दुर्गाबीजोद्धारः, तस्यापि
ब्रह्मरूपत्वेन न सिद्धान्तभङ्ग इति प्रतिपादनम् ।

४। ईक्षतिकर्माधिकरणम्

१३, २३०-३२, १३ ५

आत्मा वा अरे द्रष्टव्य इति श्रुतिः, अक्षरं
चादृष्टमश्रुतं चेति च श्रुतिः, तददृष्टमक्षरम्—
नात्मशब्दवाच्यं ब्रह्मेत्याक्षेप-निरासः, दर्शना-
दिद्वैविध्योक्तिश्च ।

५। दहराधिकरणम्

१४ २१, २३२-४४, १४-३

‘दहरं पुण्डरीकं वेश्म’ इति श्रुतेः ब्रह्मणोऽ-
ल्पत्वप्राप्त्या ‘भूमा त्वेव विजिज्ञासितव्य इत्यव-
धारणासङ्गतिरूपाक्षेप-परिहारः, तत्र सिद्धान्ते
दुर्गाबीजमायाबीजोद्धारप्रदर्शनञ्च ।

६। अनुकृत्यधिकरणम्

२२।२३, २४४-४५, ४-८

वास्तवपरिच्छिन्नत्वं ब्रह्मणो नास्तीत्युपपाद-
नम् । परिच्छिन्नत्वव्यवहारोपपादनम्, सप्त-
शतीप्रमाणेन तदुपपादनं च ।

७। प्रमिताधिकरणम्

२४।२५, २४५-४८, १६-२

दहरश्रुतिर्जीवपरेति शङ्कानिरासः अंगुष्ठ-
मात्रत्वश्रुत्युपपादनञ्च ।

सूत्रम् पृष्ठम् पंक्तिः
८ । देवताधिकरणम् २६-३३, २४८-५७, ४-२२

ब्रह्मविद्यायां देवतानामधिकारोऽस्ति नवेति-
विचारे वादरायणमतमस्तीति । देवतानां
विग्रहवत्वप्रतिपादनम् । जैमिनिमते ब्रह्मविद्यायां
देवतानामनधिकारः, तत्र युक्तिः, तन्निरासेन
वादरायणमतस्य सिद्धान्ततया स्थापनम् ।

९ । अपशूद्राधिकरणम् ३४-३८, २५८-६५, ६-१६

शूद्रस्य ब्रह्मविद्याधिकारोऽस्ति न वेति विचारे,
अस्तीतिश्रौतलिङ्गादिति पूर्वपक्षः, नास्तीति
सिद्धान्तः, आगमशास्त्रोक्तविद्यायान्तवस्याधिकारः,
तेन च शूद्राणामपि यथाधिकारं भोगस्वर्गापवर्गा
भवन्तीति प्रतिपादनम् ।

१० । कम्पनाधिकरणम् ३९, २६५-६८, १६-२२

वायुप्राणौ द्वे देवते संवर्गविद्याप्रतिपाद्ये एकं
ब्रह्म वेतिसंशये पूर्वपक्षः, एकं ब्रह्मैवेति सिद्धान्तः—
संवर्गविद्यापि ब्रह्मविद्यैवेति प्रतिपादनम् ।

११ । ज्योतिरधिकरणम् ४०, २६९, ३-१६

यदर्चिमदित्यादि मुण्डकश्रुतौ प्राणशब्दस्य
ब्रह्मपरत्वप्रतिपादनम् ।

१२ । अर्थान्तरत्वादिष्वपदेशाधिकरणम् ४१, २७०-७१, १-१८

मुण्डकोपनिषदुक्तव्योमपदस्य ब्रह्मपरत्व-
प्रतिपादनम् ।

सूत्रम् पृष्ठम् पङ्क्तिः

१३ । सुषुप्त्युत्क्रान्त्यधिकरणम् ४२-४३, २७२-७३, १२-२०

‘कोऽयं विज्ञाननमयः’ इत्यादिभ्रुतिर्जीवप्रति-

पादनपरा ब्रह्मप्रतिपादनपरा वेतिसंशये पूर्वपक्षः

ब्रह्मप्रतिपादनपरेति सिद्धान्तः ।

इति प्रथमे निरूपणाध्याये रहस्यमन्त्र-

निरूपणं नाम तृतीयः पादः ।

प्रथमेऽध्याये चतुर्थपादे

१ । आनुमानिकाधिकरणम् १-७, २७४-८५, १८-२०

अचिन्मात्रोपादानकत्ववादिसांख्यप्रत्यवस्थाने

तत्समाधानम् ।

२ । अजाधिकरणम् ८-११, २८६-८७, १-६

अजामेकामित्यादि मन्त्रमादाय पुनः सांख्य-

प्रत्यवस्थाने तन्मन्त्रार्थप्रदर्शनेन सांख्यनिराकर-

णम्, चिदचिद्ब्रह्मणः स्थापनं चिन्मात्रोपादान-

कत्वमतखण्डनं च ।

३ । पञ्चजनाधिकरणम् १२-१४, २८३-२८६, १०-४

यस्मिन् पञ्चपञ्चजनाः इति मन्त्रं प्रमाणीकृत्य

सांख्यानां पञ्चविंशतिपदार्थस्थापनम् तन्निरासः ।

पञ्चप्राणपरत्वं तन्मन्त्रस्य तत्राक्षेपे परीहारः ।

४ । समाकर्षाधिकरणम् १५, २८६-३०१, १७-५

असद्वा इदमग्रासीदिति तैत्तिरीयकश्रुतिं

प्रमाणीकृत्य सांख्यानां पुनः प्रत्यवस्थाने तन्निरासः ।

सूत्रम् पृष्ठम् पङ्क्तिः

५ । अगद्व्याखित्वाधिकरणम् १६-१८, ३०३-१०, १-२

सांख्यानां तैत्तिरीयकश्रुतौ चिदचित्-
ब्रह्मणोऽप्रकृततत्त्वस्थापने तत्परीहाराय कौषीत-
कीब्राह्मणप्रमाणोपन्यासेन सांख्यमतखण्डनं
वेदनविधिविषयत्वं ब्रह्मण एवेति च प्रतिपादनम् ।

६ । साक्यान्वयाधिकरणम् १६-२२, ३१०-१३, ५-१६

जीवात्मनो वेदनविधिविषयत्वमितिपरमतस्य
निरासः न वा अरे पत्युः कामायेति श्रुतेरपि
तत्रैव तात्पर्योपपादनञ्च ।

७ । प्रकृत्यधिकरणम् २३-२७, ३१४-१८, ३-२

चिदचिदात्मकत्वप्रतिपादनं ब्रह्मणः सर्वविध-
कारणत्वव्यवस्थापने ब्रह्मणोऽशतः परिणामस्य
सूत्रतः प्रतिपादनम् ।

८ । सर्वव्याख्यानाधिकरणम् २८, ३१८-१६, ४-१६

सर्वेषां वेदभागानां ब्रह्मनिरूपणार्थत्वप्रतिपादनम् ।

इति प्रथमेऽध्याये स्वरूपपरीक्षणं नाम चतुर्थपादः ।

समाप्तो निरूपणाख्यप्रथमाध्यायश्च ।

ॐ श्रीविश्वेश्वर्यो विश्ववतेताराम् ॐ

ब्रह्मसूत्र-शक्तिभाष्यम् ।

तत्र मङ्गलाचरणम् ।

या नित्या श्रुतिशीर्षदंशिततनुर्ब्रह्मा यदाद्यप्रजा
विश्वेषां जननस्थिती विदधती मातेति या गीयते ।
अङ्गे सुप्तमिवात्मजं वहति या कल्पावसन्नं जगत्
तां दुर्गां चिदचिन्मयीं परतरानन्दाय वन्दामहे ॥१॥

नमामो गौतमव्यासौ गोत्रसूत्रप्रवर्तकौ ।
शङ्कराचार्यगङ्गेशोपाध्यायादींश्च सद्गुरुन् ॥ ३ ॥

यच्छारीरकसूत्रजातमनघैराचार्यमुख्यैश्चिराद्-
व्याख्यातं बहुधोषदेश्य-धिषणा-वैशद्य-संसिद्धये ।
श्रीपञ्चाननशर्मणाखिलजगन्मातुः कृपाकाङ्क्षिणा
तस्याधिभ्रुति शक्तिभाष्यमधुना व्यक्तार्थमातन्यते ॥३॥

उपनिषदुपगूढं मन्त्रशास्त्रेषु रूढं
श्रुतिवचनसमूहं नित्यविभ्रष्टमृढम् ।
समयिमतविशिष्टं यत् सुधास्वादमिष्टं
तदिह जगदभीष्टं शक्तितत्त्वं प्रदिष्टम् ॥ ४ ॥

तदेतच्छास्त्रतत्त्वार्थविचारैः साधनाभयैः ।
अरुणाकरुणालाभादिच्छामि कृतकृत्यताम् ॥ ५ ॥

उपोद्घातः ।

चातुराश्रम्यमैकाश्रम्यं वा, द्वयोः प्राप्तेः, मोक्षश्चैवम् ।
भवति खलु चातुराश्रम्यमैकाश्रम्यं वा तथैव गौतमादिभिः स्मरणात् ।
यावज्जीवमग्निहोत्रं जुहोतीति प्रत्यक्षविधानाद् गार्हस्थ्येनैवैकाश्र-
म्यमाख्यायते ।

नन्वेवं स्वाध्यायोऽध्येतव्य इत्यादि श्रुतिविरोधो ब्रह्मचर्य-
स्यैवासिद्धेरिति चेन्न, गार्हस्थ्यपूर्वाङ्गतया ब्रह्मचर्यस्याभ्युपगमाद्
नत्वाभमान्तरत्वेन । न चैवमनिर्म्मोक्षः, प्रवृत्तितन्त्रे गार्हस्थ्ये
निवृत्तितन्त्रस्य तत्त्वज्ञानस्योत्पत्त्यसम्भवात् ; इति शङ्कनीयम्,
सात्त्विककर्मणो ज्ञानहेतु-चित्तशुद्धिसाधकतया तत्र ज्ञानोत्पत्तौ
बाधकाभावात् ।

काम्यानां कर्मणां न्यासं सन्न्यासं कवयो विदुः ।

सर्वकर्मफलत्यागं प्राहुस्त्यागं विचक्षणा ॥

इति गीतोक्तसन्न्यासस्यैकाश्रम्यपक्षेऽपि गार्हस्थ्यचरमदशायां
सम्भवेन तत्र ज्ञानपरिपाकाच्च मुक्तिसिद्धेरप्रत्युहत्वात् । न चैवं 'ये
चेमेऽरयये श्रद्धातप इत्युपासते तेऽर्षिषमभिसंभवन्ति' इत्यादि
(छान्दोग्य० ५।२०) भूत्या गृहीतरेषां क्रममुक्तिः, 'अथ य इमे इष्टापूर्ते
दत्तमित्युपासते ते धूममभिसंभवन्ति' इति (छान्दोग्य० ५।२०) भूत्या
आमशब्दोपलक्षितगृहिणां पुनर्जन्मप्रतिपादनमत्र प्रत्यक्षसिद्धे इति

वाक्यम्, अत्रारण्यप्राप्तयोः प्राधान्याभावात् । ननु भवत्येव प्रथमं स्वपदेनोपादानादिति चेन्न, उपविश्यमानज्योः शिष्योः प्राधान्यात् । ते हि मिथो भिद्येते 'अज्ञातप इत्युपासते' इति 'इष्टापूर्वे दत्तमित्युपासते' इति च । ततश्च फलमेव, यदि प्राप्त एव अज्ञातप इत्युपासीरंस्तेषां न क्रममुक्तेरभ्युपगन्तव्यत्वात्, न हि कारणसंबलने कार्यं व्याह्रन्त्यते, ये चारण्ये इष्टापूर्वे दत्तमित्युपासीरंस्तेषां भूयो जन्म केन प्रतिक्रियेत ।

ननु कारणसंबलनमात्राधीना न कार्यनिष्पत्तिः, किन्तु साम-
ग्रीसंबलनमात्राधीना ; सामग्रीकोटौ च प्रप्रज्याया अपि प्रवेशात्
तदभावे कथं मुक्तिरिति चेन्न, तृतीयाध्याये चतुर्थपादे प्रथमसूत्र-
मुपक्रम्य गृहिणोऽपि मुक्तेः सूत्रत एव प्रतिपादयिष्यमाणत्वाद्
गृहस्थोऽपि हि मुख्यत इति मनुस्मरणाच्च, एवंनाम गृहिणः प्रवृत्ति-
धर्माणो निवृत्तिधर्माणाञ्चेति द्विविधा भवन्ति ।

न चैवमप्यैकाग्रमन्यपक्षे भिक्षाचर्या चरन्तीति भुति-
व्याकोपः, अन्नादौ स्वत्वाभिमानत्यागेन भिक्षातुल्यत्वप्रती-
तेरेव भिक्षाचर्या चरन्तीत्यनेन बोधनात्, अन्यथा भिक्षां
चरन्तीत्येवोच्येत ; पुत्रैश्चर्ये सुखं वसेदिति मनुस्मृत्या
गृहिणः स्वत्वाभिमानत्यागप्रकारस्य सूचितत्वाच्च । चातुराग्रमन्यपक्षे
च प्रवृत्तिधर्माणो गृहिणः, विरक्तानां प्रप्रज्याविधानात् निवृत्तिध-
र्माणाञ्च भिक्षवः ; तेषां हिताय भगवान् भोराकुराचार्यो ब्रह्मसूत्राणां
नित्यैकबिज्ञानमात्रप्रतया शारीरकभाष्यमारचयाम्बभूव । यतः
सौगता भिक्षुभाषापन्नाः शून्यं वा क्षणिकबिज्ञानमात्रं वा प्रतिपद्य-
मानास्तथैव स्वीयाद्वैतवादमुद्बोधयामासुः यथा तन्मतं सत्यमिति

जन्यमानाः केचन विद्वांसो ब्राह्मणा अपि तन्मतपक्षपातिनोऽभू-
वन् । तेषां भ्रान्तिः शारीरकभाष्येण निराकृता । तैरेव भगवद्भि-
राचार्य्यचरणैर्गृह्णितसिद्धायां मोक्षमार्गोपदेशश्च प्रपञ्चसारे
योऽसौ सप्रसादं सप्रयोगं सरहस्यञ्चोक्तः, आनन्दलहरीति
गौडमण्डलप्रसिद्धायां सौन्दर्य्यलहरीयां यस्य चाभ्यर्हणं तमेव
विभिन्नप्रस्थानं शक्तिवाङ्माभित्यास्माभिरेतद्व्याख्यानमुपक्रम्यते ।
अत्र समयिमतरहस्यनिवेदनाय प्रथमाध्यायप्रथमपादसूत्राणि तत्
परतया च विशेषतः सङ्गमयिष्यन्ते ।

इदं पुनरिहावधेयम्—भगवद्भिराचार्य्यपादैः सन्न्यासिनामबो-
धाय यद् ब्रह्मसूत्रव्याख्यानमारचितं, शक्तिभाष्येऽस्मिन् तद्विरुद्धवा-
दभूतिष्ठेऽपि तेषां श्रीमदाचार्य्यचरणानां मतविरोधित्वं नास्ति ।
लोकोत्तरा हि गुरवो विनेयाधिकारमनुरुन्धानाः प्रवर्तन्ते देशनायै ।
न च तेषामेकतरमतपक्षपातः । तद् यथा भगवान् वेदव्यासो
वैष्णवपुराणेषु श्रीविष्णोः स्रष्ट्वाधिक्यमाह, तथा शैवेषु पुराणेषु
श्रीशिवस्यापि, तस्य तस्य च हानमुपादानञ्चाधिकारभेदेन भवति ।
यदि कश्चिद् वैष्णवो विष्णुपुराणमवलम्ब्य श्रीविष्णोः स्रष्ट्वाधिक्यं
ब्रूयात् शैवो वा श्रीशिवस्य, न हि तयोर्व्वेदव्यासमतपरिपन्थित्वं
भवति सत्यपि पुराणविशेषमतप्रत्यवस्थाने ।

दृश्यतेऽपि श्रीमदाचार्य्यपादानामुपनिषद्भाष्यशारीरकभाष्य-
योरेवं विरोधः, तत्समाधानन्तु शिष्यबुद्धिमेवप्रयुक्तोपदेशमेवात्
सम्पादनीयम् । दिङ्मात्रमुदाह्रियते—

व्योतिष्करणमिधानादिति (१।१।२४) सूत्रभाष्ये 'अथ यदतः
परो दिवो व्योतिर्दीप्यते' इत्युपक्रम्य संशयपूर्व्वपक्षानन्तरं सिद्धान्तः

“ज्योतिरिह ब्रह्म प्राज्ञं कुतश्चरणाभिधानात्, पादाभिधानादित्यर्थः, पूर्वस्मिन् पक्षे चतुष्पाद् ब्रह्म निर्दिष्टम्, तावानस्य महिमा ततो ज्यावांश्च पूरुषः । पादोऽस्य सर्वा भूतानि त्रिपादस्यामृतं दिवि (छा० ३।१२।६) इत्यनेन मन्त्रेण । तत्र चतुष्पादो ब्रह्मणस्त्रिपाद-मृतं शुसम्बन्धिरूपं निर्दिष्टं तदेवेह शुसम्बन्धाभिर्दिष्टमिति प्रत्यभिज्ञायते” इति । छान्दोग्योपनिषद्भाष्ये तु ‘त्रिपादमृतं पुरुषाख्यं समस्तस्य गायत्र्यात्मनो दिवि शोतनवति स्वात्मन्यवस्थितम्’ इति ‘अतोऽमुष्माद् द्युलोकात् परः परमिति लिङ्गव्यत्ययेन ज्योतिर्दीप्यते’ इति च । अत्र हि असृते शुसम्बन्धित्वं ज्योतिषि शुसम्बन्धित्वञ्च नैकं, द्युशब्दस्य द्वयोर्भाष्ययोरर्थभेदेन ग्रहणात्; तत्कथं शुसम्बन्धेन त्रिपादमृतस्य ज्योतिषश्च समार्थकत्वम् । नचात्र द्युशब्दसम्बन्धित्वमात्रं विवक्षितं, तथा सति उपदेशभेदाच्चेति चेदिदि सूत्रभाष्यं नोपपद्येत । तद्वयथा—‘दिवीति सप्तम्या द्यौरधिकरणत्वेन निर्दिष्टा पुनः अथ यदतः परो दिवो ज्योतिरिति पञ्चम्या मर्यादात्वेन ।’ यदि द्युशब्दस्यार्थभेदः स्यात्, प्रकृतिभूतस्य तस्य परित्यागेन विभक्तिभेदतदर्थभेदग्रहणं नोपयुज्येत । अपि च तत्रैवाधिकरणे ‘भूतादिपादव्यपदेशोपपत्तेश्चैवम्’ इति सूत्रभाष्य-सन्दर्भः—“पूर्वस्मिन् वाक्ये प्रकृतं ब्रह्म ततो भूतादीन् पादान् व्यपदिशति । भूतपृथिवीशरीरहृदयानि हि निर्दिश्याद् ‘सैषा चतुष्पदा षड्विधा गायत्री’ (छा० ३।१२) इति, नहि ब्रह्मानाश्रयणे केवल-स्य च्छन्दसो भूतादयः पादा उपपद्यन्ते” इत्यन्तः । अत्र छान्दो-ग्यभाष्यसन्दर्भस्तु “सैषा चतुष्पदा षडक्षरपञ्चा छन्दोरूपा सती भवति चतुष्पदा, षड्विधा वाग्भूतपृथिवीशरीरहृदयप्राणरूपा”

अत्र भूतावयो न चत्वारः पादाः, किन्तु गायत्र्याः षट्षड्वराणि ।
 भूवादिचतुष्टयं वाक्प्राणसहितं गायत्र्या विधाषट्कतया गणितम् ।
 इति वैषम्यम् । अन्यच्च तृतीयाध्यायचतुर्थपादे अनाविष्काराधिकरणे
 (बाल्याधिकरणे) 'बाल्येन तिष्ठासेद् (वृ० ३।५।१) इति बाल्यमनुष्ठे-
 यतया भूयते, तत्र बालस्य भावः कर्म वा बाल्यम् इति भाष्यसन्दर्भः ।
 उपनिषद्भाष्यसन्दर्भस्तु 'ज्ञानबलभावेन बाल्येन तिष्ठासेत् स्थातु-
 शिच्छेत् । साधनफलाश्रयणं बलमितरेषामनात्मविदाम् । तद्वलं
 हित्वा विद्वान् असाधनफलस्वरूपात्मविज्ञानमेव बलं तद्भावमेव
 केवलमाश्रयेद्' इति । अत्र सर्वत्रैवोपनिषद्भाष्यानुसरणे सूत्राश्रि-
 तमधिकरणं नोपपद्यते । तस्माच्छिष्यजिज्ञासातदधिकारभेदानुबन्धी
 वाक्यं व्याख्याभेदः स्वयमाचार्य्यपादकर्तृकोऽपि दृश्यते । एवमिह
 शक्तिभाष्ये प्रपञ्चसारादिविदितमाचार्य्याशयं क्वचिद् व्यक्तं क्वचि-
 ज्ञिगूढञ्च शारीरकभाष्यविषमार्थभूयिष्ठं विवरीतुमियमस्माकं
 प्रवृत्तिः ।

सूचितं हि प्रवृत्तिधर्माणो निवृत्तिधर्माणश्चेति द्विविधा भव-
 न्त्याश्रमिण इति, तत्र प्रवृत्तिधर्माणां पूर्व्वमीमांसा निवृत्तिधर्माणा-
 ञ्चोत्तरमीमांसा श्रौतसिद्धान्तप्रदर्शनायेतिविभिन्नकर्तृकं भागद्वयं
 द्विदर्शनीत्वेन प्रसिद्धमपि विद्यागणनायां भगवता योगीश्वरेणान्यैरपि
 महर्षिभिरेकेनैव मीमांसात्वेनोदलेखि । तत्रैकं वचनम्—

पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥

(इति याज्ञ० १।७)

अपरम्—

अङ्गाणि वेदाश्चत्वारो मीमांसा न्यायविस्तरः ।

धर्मशास्त्रं पुराणम् विद्या ज्ञेयान्तर्दृश ॥

(इति विष्णु०)

तच्च भागद्वयं शक्तिपरम् । यथाचेदं तथोपरिष्ठादुपपादयिष्यते ।
तत्र पूर्वमीमांसाप्रदर्शितदिक्षा काश्चिद्वाचिककर्मप्रधानोपासनया
विषयान्तरव्यावृत्तिसंस्कृतमनसः शोधितायां प्रवृत्तौ निर्मला निवृ-
त्तिकज्जम्भते यत्र विषयदोषदर्शनद्वेषकालुष्यं नावस्थानुमज्जं भवति ।

शक्तिप्रसादजो निवृत्तानां मोक्षः, भोगश्चानिवृत्तानाम् ।

नन्विदमयुक्तं द्वेषप्रभवत्वाभिप्रेत्येति चेन्न, निवृत्तेर्द्वैविध्यात् ।
द्विविधा हि निवृत्तिर्द्वेषप्रभवा महाशक्तिकरुणाप्रभवा चेति । आद्या
तावन्निवृत्तिः प्रवृत्तिपक्षे निविशते रागवद् द्वेषस्यापि दोषत्वात् ।

न च मोक्षरागवद् विषयद्वेषस्यापि न दोषत्वं प्रवृत्त्यहेतुत्वाद् इति
वाक्यं, 'मुमुक्षोरपि अवस्थादौ प्रवृत्तिदर्शनाद्, गुरुगृहगमननिवृत्तिहे-
तुगुरुद्वेषस्यापि दोषत्वाभावप्रसङ्गाच्च । न चैवं विषयद्वेषस्येव मोक्ष-
रागस्यापि दोषत्वं प्रसज्येत, प्रसज्यतां नाम महाशक्तिकरुणाविर-
हितानाम् । तत् करुणाभाजनस्य तु मोक्षरागो वा विषयद्वेषो वा न
दोषत्वं भजते रागद्वेषान्तरवृत्तयोः राजसवृत्तित्वाभावात् ।

एतेनैतदुक्तं भवति-द्विविधौ हि रागद्वेषौ महाशक्तिकरुणा-
विघटितसामग्रीजन्यौ तद्घटितसामग्रीजन्यौ च । तत्राद्यौ दोषात्मानौ
बन्धाय प्रभवतः, द्वितीयौ च महाशक्तिविभूतिरूपौ मोक्षायापि
कल्पेते । विशेषश्चायं यदाद्योत्पत्तिकाले दोषात्मानावपि रागद्वेषौ

याभ्यां प्रवृत्तिनिवृत्तिभ्यां परिच्छिन्नौ महाशक्तिकरुणालाभानुकूलौ भवतः, ते तु न हेये । तद्द्वारकरवाभ्युदयः कर्मकाण्डवेदार्थः । तदनुगुणधर्मनिरूपणतत्साधनद्रव्यदेवतामन्त्रादिविचारपरा च पूर्वमीमांसा, यस्या धर्ममीमांसेति संज्ञान्तरम् । धर्मादयश्च महाशक्तिविभूतिरूपाः खण्डशक्तयः । ताश्चातिशयापूर्वसंस्कारादिनामभिरपि व्यपदिष्टाः । ग्रीहीन् प्रोक्षति, ग्रीहीनबहन्तीत्यादिश्रुतिविहितप्रोक्षणवधातादिना यज्ञियद्रव्येषु शक्तिविशेषः सम्पद्यते । कारणभावनुगमे ब्रह्मस्वरूपस्य यज्ञसाधनस्य च बह्वेः सप्त शक्तयः सप्तजिह्वात्वेन श्रुतावुक्ताः । “काली कराली च मनोजवा च सुलोहिता या च सुधूम्रवर्णा स्फुलिङ्गिनी विश्वरुची च,” इति (मुण्ड० १।२।४) काली=संहरणशक्तिर्दाहिकाशक्तिरिति प्रथिता, कराली=भयजननशक्तिः, मनोजवा=वैद्युती शक्तिः, सुलोहिता=मृदादेर्लोहित्यहेतुशक्तिः, सुधूम्रवर्णा=धूमोद्गारिणी शक्तिः, स्फुलिङ्गिनी=स्फुलिङ्गनिर्व्वर्त्तिनी शक्तिः, विश्वरुची=निखिलप्रकाशशक्तिर्बिम्बप्रीणनी शक्तिर्वेति बह्वेः शक्त्यन्तराणि आस्वेवान्तर्भूतानि । एवं खण्डशक्तीनां हि बह्वीभिर्विधाभिरुपदेशः कर्मकाण्डवेदभागे वर्त्तते । तासु च कियतीनां विचारो धर्ममीमांसायाम् । तासां सर्वथासां नियन्त्री शक्तिस्तु महाशक्तिरिति विशेषावबोधाय यास्माभिव्यपदिष्टा सा तत्र न विचारिता । उत्तरमीमांसा हि तद्विचारतदुपासनवैचित्र्यप्रदर्शनी । एवं मीमांसायाः पूर्वोत्तरभागयोः समावेशः ।

अथैतयोर्योजकविचारः क्रियते । सा हि पूर्वमीमांसा जैमिनीया द्वादशाध्यायी भट्टकुमारिलादिकृतप्रपञ्चा विद्यते । तदन्तिमाधिकरणे ब्राह्मणस्यैवार्चिर्ब्रह्म व्यवास्थापि । तदुत्तरस्वाधेयमुत्तरमी-

मांसा वैयासिकी चतुरध्यायी । चतुरध्यायीसङ्कर्षणकाण्डन्तु न
जैमिनीयं न वा वैयासिकमिति नास्व मीमांसावामन्तर्भावः, किन्तु
न्यायविस्तरे । इत्थञ्च मुनिना पतञ्जलिना कृतं योगदर्शनमिव
मुनिना सङ्कर्षणेनोपदिष्टं दर्शान्तरम् । न चैवं दर्शनसप्तकापत्तिः,
योगदर्शनसाधारणवेदमध्यमकाण्डाभितर्शनत्वेन विभाज्यतया
संख्याधिक्यव्युदासात्, तदुक्तं शाङ्करदिग्विजये श्रीमाधवाचार्यैः—

मम गूढारावविदौ विष्णुशेषौ समीपगौ ।
मध्यमं काण्डमुद्धर्तुमनुज्ञातौ मयैव तौ ॥
अवतीर्याशतो भूमौ सङ्कर्षणपतञ्जली ।
मुनीभूत्वा मुदोपास्तियोगकाण्डकृतौ स्थितौ ॥
अग्रिमं ज्ञानकाण्डन्तूद्धरिष्यामीति देवताः ।
सम्प्रति प्रतिजाने स्म जानात्येव भवानपि ॥
जैमिनीयनयाम्भोधेः शरत्पर्व्वशशो भव ।
विशिष्टकर्मकाण्डं त्वमुद्धर ब्रह्मणः कृते ॥
सुब्रह्मण्य इति ख्यातिं गमिष्यसि ततोऽधुना ।
इति कार्तिकेयं प्रति शिववचनम् ॥

(शं० दि० ११५०/११५)

तस्माद् द्विमुनीर्दं मीमांसादर्शनं, तच्च मिलितं षोडशाध्यायं
भवति । तयोरेकशास्त्रत्वं सङ्गतिश्च तयोरेव, तथाहि 'स्मृतेर्बा स्याद्
ब्राह्मणानाम्' इति सूत्रस्यो ब्राह्मणशब्दो ब्राह्मण्यं जातिविशेषं ब्रह्मजा-
नातीति समाख्यया चान्यं ब्रह्मवदर्थमुपस्थापयति । अयं ब्रह्मवदर्थो
षड्विधो वेदः परमात्मा च । अन्तिमं हि महाशक्तिरिति ब्रूमहे ।
'ब्राह्मणानाम्' इति षष्ठीप्रकृत्यर्थावच्छेदकं ब्राह्मणत्वं जातिः, वेदज्ञत्वं,

परमात्मज्ञत्वमेति त्रयम् । ब्राह्मणानामिति बहुवचनप्रयोगस्तादृश-
प्रत्यक्षार्थावच्छेदकत्रयलाभाय । बहुवचनस्य कपिअलाधिकरणान्या-
चेन्न त्रित्वपरत्वात् । अन्यथा बहुवचननिर्देशो नोपपद्यते । नहि
सम्भवति ब्राह्मणसामान्यस्यास्त्विज्यम्; पतितादिषु, अनृत्विक्षु,
जम्भदिरतेषु च व्यभिचारात् । नापि ब्राह्मणव्यक्तित्रयस्यास्त्विज्यमत्र
विवक्षितम्, सत्रे सप्तदशावराणामृत्विजां विधानात् । अत उक्तध-
र्मत्रयवत आस्त्विज्यमनुमतमृषिवर्य्यस्य, सूत्रे स्मृतेरित्युपादानात्,
जात्या ब्राह्मणस्यास्त्विज्यसमर्थस्यास्त्विज्यं सामान्यतः स्मृत्यनुमोदितं,
विशेषवद्व्यस्य धर्मत्रयवतः श्रुतिस्मृतिभ्यामेकवाक्यतापन्नाभ्यामव-
गम्यते, यथा—

अभ्यापनमध्ययनं यजनं याजनन्तथा ।

दानं प्रतिग्रहश्चैव षट् कर्माण्यमजन्मनः ॥ इति

योऽनधीत्य द्विजो वेदमन्यत्र कुरुते श्रमम् ।

स जीवन्नेन शूद्रत्वमाशु गच्छति सान्वयः ॥

इति च मनुः स्मरति ।

भूयते च यदेव विद्यया करोति श्रद्धयोपनिषदा च तदेव वीर्य्य-
वत्तरं भवतीति (छान्दो० १।१।१०) यो वा एतदक्षरं गार्ग्य-
विदित्वास्मिन् लोके जुहोति, यजते, तपस्तप्यते बहूनि वर्षसहस्राणि,
अन्तवदेवात्य तद्ववतीति च (बृ० ३।८२०) ।

स्मरति च श्रीभगवान् गीतायां, तद्यथा—

यावानर्थं उदपाने सर्व्वतः संप्लुतोदके ।

तावन् सर्व्वेषु वेदेषु ब्राह्मणस्य विजानतः ॥ इति

भवति च ब्राह्मणत्वजार्तिं वेदज्ञत्वञ्च बुध्यमानस्यान्तिमाधि-

करणं पठितवतः शिष्यस्य विभक्त्यर्थमिदं ब्रह्मविद्यायाः अनुपपत्त्या ब्रह्मपदार्थ-
 अन्तरगोचरा जिज्ञासा, कोऽसावन्यो ब्रह्मपदार्थ इत्याकारा बुध्यते ।
 तन्निरुद्धस्य चात्र ब्रह्मनिरूपणमिति पूर्वमीमांसान्तिमाधिकरणसू-
 त्रोत्थाप्यजिज्ञासानिवर्तकोत्तरमीमांसेति द्वयोर्बोध्यम् । अन्तरे
 तु अथातो धर्मजिज्ञासेत्यादिद्वादशाध्यायी तथा सङ्कर्षकाण्ड-
 तथा परैरुच्यमाना सङ्कर्षकाण्डलक्षणा चतुरध्यायीति षोडशा-
 ध्यायी पूर्वमीमांसा भवति, सा च जैमिनिनैव प्रणीतेत्येके,
 इत्यस्तः भुक्तीः समाकृष्य रचितेति सङ्कर्षकाण्डमित्युच्यते ।
 उत्तरमीमांसा त्वेवैव बादरायणीया, तथा च मीमांसाशास्त्रं
 विंशत्यध्यायात्मकमेकमेव । षोडशाध्यायान्तिमसूत्रस्य पदावृत्तिः
 पूर्वभागसमाप्तिं, ब्रह्ममीमांसाया अन्तिमसूत्रस्य कात्स्न्येनावृत्ति-
 स्तु शास्त्रसमाप्तिं सूचयति, शास्त्रभेदे तूभयत्रैव पदावृत्तिः सूत्रा-
 वृत्तिर्वा स्यात्, नतु प्रदर्शितप्रकारभेदेन । सत्येवं षोडशाध्यायस्या-
 न्तिमाद् 'याज्या सम्प्रैव' सूत्रादृत्तिग्विशेषाध्वर्योरुपस्थितौ तत्स-
 न्धितया ब्राह्मणानामात्विज्यसूत्रस्मरणात् प्रागुक्तयुक्त्या जाय-
 माना ब्रह्मजिज्ञासा उत्तरमीमांसया निवर्तते । ततश्चैकशास्त्रत्वं, सङ्ग-
 तिश्चानयोर्नान्यथाभावमापद्यते ।

ननु साक्षाद् द्वादशाध्याय्यन्तिमसूत्रात् तदानीं ब्रह्मजिज्ञासा,
 परम्परया तत्सूत्रस्मरणान्तेदानीं ब्रह्मजिज्ञासेति महद्समञ्जसमिति
 चेन्न, इच्छाघटितया बलवत्योपासनजिज्ञासासामभ्या प्रतिबन्धात्त-
 दानीं तदनुदयेऽपि प्रतिबन्धकाभावेनेदानीं तदुदये बाधकाभावात् ।

अत्र श्रीचक्रविदः समयिनस्तु सङ्कर्षकाण्डस्योपासनापरत्वात्,
 तत्प्रसङ्गेन प्रधानोपासनोपदेशायोत्तरमीमांसोपदेश इति वदन्ति ।

प्राग्भूतः पूर्वभागः कर्मकाण्डं, ज्ञानकाण्डन्तुत्तरभागः;
अत एव तस्य वेदान्त इति संज्ञा, तत्र तत्र भूतिपूर्वभागावलम्बना
पूर्वमीमांसोत्तरभागावलम्बनोत्तरमीमांसेति ब्रुवन्ति, वेदनित्यत्व-
वादिनो वेदपूर्वोत्तरभागत्वमध्ययनक्रियानुरोधेनेत्याहुः ।

ननूत्तरभागस्याप्युपासनाप्रधानत्वादुपासनायाश्च कर्मविशेषरू-
पत्वात् कथं कर्मकाण्डाद् भेद इति चेन्न, ब्रह्मज्ञानसापेक्षत्वानपे-
क्षत्वाभ्यां तयोर्भेदाद् ब्रह्मज्ञानस्य मोक्षहेतुताप्रतिपादनेन उत्तरभा-
गस्य तदप्रतिपादकवेदभागी भेदात्, ज्ञानकाण्डतया प्रसिद्धेऽथ ।

इत्युपोद्घातः ।

अथ प्रकृतम् ।

तदनयोर्भागयोः सङ्गतिप्रदर्शनमुखेनाधिकारिप्रयोजनाभिधेय-
सम्बन्धान् सूचयन् भगवान् वाचरायणः प्रतिजानीते ।

(प्रतिज्ञाधिकरणं ब्रह्मजिज्ञासाधिकरणं वा)

अथातो ब्रह्मजिज्ञासा । १।१।१

अत्र चत्वारि पदानि समासविरहितानि । तत्र प्रथमप्रयुक्तः
अथेत्ययमव्ययशब्दोऽन्यार्थोपनीयमानोदकुम्भवन्माङ्गलिकः ।

ओङ्कारश्चाथशब्दश्च द्वावेतौ ब्रह्मणः पुरा ।

कण्ठं भित्त्वा त्रिनिर्यातौ तेन माङ्गलिकावुभौ ॥

(इति स्थितेः)

अर्थश्चास्यानन्तर्यम् । तच्च स्वशिष्यजैमिनिहृतपूर्वमीमांसा-

पेक्षम् । तदुत्तरत्वे सति तदन्तिमाधिकरणस्योपस्थापितान्तराभा-
 र्तकत्वरूपम् । अन्तिमाधिकरणस्यार्थं पक्षितकथो ब्रह्मज्ञापदमुक्ति-
 भूतब्रह्मपदोपस्थापितवेदसम्बन्धित्वेन स्मृतस्य तद्वर्गीरूपेण-
 साधनजिज्ञासानिबर्तकत्वेन वेदार्थोक्तवेदसाधिकरणस्य पूर्ववर्गीरूप-
 साम्तिमाधिकरणानन्तर्यवधारणाय सम्बन्धित्वम् । उदासीने घटप-
 टादिनिरूपणे तदानन्तर्यवधारणाय विशेष्यत्वम् । कादम्बर्युत्तर-
 भागे कादम्बरीपूर्वभागानन्तर्यमनयैव दिशा सम्पाद्यम् । तदुत्तर-
 त्वञ्च तत्परमवाक्यरचनाध्वंसाधिकरणक्षणवृत्तित्वम् । 'अतः'—
 बुद्ध्या समिष्टृष्टात् स्मृतेर्वास्याद् ब्राह्मणानामिति षष्ठीबहुवचनान्त-
 ब्राह्मणशब्दात्, पञ्चम्यर्थः प्रयोज्यत्वं जिज्ञासापदार्थान्वितम् ।
 जिज्ञासाशब्दः कर्मण्यत्प्रत्यात् सिद्धः, जिज्ञासाविषय इति तदर्थः ।
 कृदभिहितभावो द्रव्यवत् प्रकाशात् इति न्यायाद् 'या सृष्टिः स्रष्टु-
 राद्या'—इत्यत्र सृष्टिशब्दवद् भाववाचिनोऽपि वा जिज्ञासाशब्दस्य
 तत्कर्मबोधकत्वम् । अत्रापि कस्ये जिज्ञासाविषय एवार्थः । तस्य
 ब्रह्मपदार्थेऽन्वयो निरूप्यत इति वाक्यशेषः । 'अथ ब्रह्मचारिधर्माः'
 इत्यादि स्मृतिषु निरूपणक्रियावाचकपदाध्याहारस्य प्रसिद्धेः, ततश्च
 'स्मृतेर्वा स्याद् ब्राह्मणानाम्' इतिसूत्रम्यबहुवचनान्तब्राह्मणशब्द-
 प्रयोज्यजिज्ञासाविषयो ब्रह्म पूर्ववर्गीमांसानन्तरं निरूप्यत इति
 वाक्यार्थः पर्यवसितः । अत्र चोद्यमुत्तिष्ठते, तथाहि एकमेवाद्वितीय-
 मिति वक्ष्यमाणब्रह्मस्वरूपमवगच्छतः कर्तृकरणक्रियादिभेदधीसापे-
 क्षस्यास्त्विज्यस्यासम्भवात्तादृग् ब्रह्मज्ञो ब्राह्मणानामास्त्विज्याधिकरणे
 प्रहीतुं न शक्यते, किन्तु वेदज्ञ एव गृहीतो ब्रह्मशब्दस्य वेदार्थत्वा-
 दिति चेत्, न, वेदान्तप्रतिपाद्यब्रह्मज्ञानवतामुषस्तिचाक्रायणादीना-

मार्त्विज्यप्रशस्तिप्रवणत्वात् । ब्रह्मज्ञप्रवरस्य भगवतो याज्ञवल्क्यस्य राजर्षिजनकाद् गोपरिग्रहादिलक्षणाभेदज्ञानसापेक्षकर्मकर्तृत्वश्रुतेरविदितब्रह्मणो हवनादेरन्तवत्फलकत्वस्य ब्रह्मविदुषो हवनादेरनन्तफलकत्वस्य च प्रदर्शितश्रुत्योपपादितत्वाच्च ।

न च भेदधीवाधकब्रह्मज्ञानं भेदज्ञानसापेक्षामार्त्विज्यं विदुषां स्त्रीत्येव युक्तमिति शङ्कनीयं, ब्रह्मज्ञानस्य परोक्षापरोक्षभेदेन द्वैविध्यादपरोक्षज्ञानस्यापि अविद्यासंस्कारानुबेधतदननुबेधाभ्यां द्वैविध्याच्च । ब्रह्मज्ञानं यावदपरोक्षं न भवति तावत्तेन भेदापरोक्षज्ञानस्यानिवृत्तेः, अविद्यासंस्कारानुबेधे च सुखावस्थायां दुःखस्य स्मृतेरिव स्वाप्नज्ञानस्येव वा भेदज्ञानस्य सम्भवाच्चास्त्वित्योपपत्तेः । एतेन पूर्वोत्तरमीमांसयोरुपोद्घातः, प्रसङ्गो वा, सङ्गतिकपदर्शिता ।

एवञ्च यद्ब्रह्मज्ञानवतः श्रेष्ठमार्त्विज्यं वेदज्ञाप्रजन्मनो भवति तदेव ब्रह्म जिज्ञासितम् । तस्मै च निरूपणमुत्तरमीमांसायामिति शास्त्रे नासङ्गतं प्रयुञ्जीतेति निषेधोल्लङ्घनशङ्का निराकृता ।

यद्वा शिष्यावधानायात्तरभागारम्भप्रतिज्ञासूत्रमिदमत्र त्रीययेव पदानि । प्रथममथेत्यव्ययपदमारुरुभार्थकम् । माङ्गलिकञ्च पूर्ववत् । 'अतः' इति द्वितीयपदमेतत् सूत्रादित्यर्थकम् । ब्रह्मजिज्ञासेति तृतीयं पदं ब्रह्मणो जिज्ञासेति षष्ठीतत्पुरुषसमासात् । तदर्थञ्च ब्रह्मजिज्ञासामधिकृत्य कृतं शास्त्रमित्युपचाराद् यथा यवकीर्तं, यथावा शारीरकं भाष्यमिति । शारीरकादिव्याख्यायामपि जिज्ञासापदस्य जिज्ञासितव्यमित्यर्थे लक्षणायाः कर्तव्येत्युप्याहारस्य बाध्युपगन्तव्यत्वात् । एतत्सूत्राद् ब्रह्मजिज्ञासाधिकृतशास्त्रमारभ्यते इति

समुदितवाक्यार्थः । अत्र ब्रह्मजिज्ञासेत्यनेन पूर्वमीमांसायाः सति-
सूचिता । पूर्वमीमांसाधिकरणस्य ब्राह्मणप्रवृत्तिरुक्तस्य सज्जि-
ज्ञासाया अभिधानात् । तथा च जिज्ञासाविशेष इति पक्षितम् ।

ननु भवति जिज्ञासायाः सङ्गतिप्रयोजकत्वं यदि जिज्ञासापदस्य
मीमांसापरत्वं स्यात्, नत्वेवं ; तत् कथमस्य सूत्रस्य सङ्गतिसूचक-
त्वमिति चेत्, ज्ञातुमिच्छा जिज्ञासेत्यवगतिपर्यन्तज्ञानविषयेच्छाया
एवात्र ग्रहणात्बहुपक्षेपासम्भवात् ।

न च शास्त्रं मीमांसायै प्रवर्त्तते न तु जिज्ञासायै इति वाच्यमत्र
मीमांसाया जिज्ञासाप्रयोज्यतया जिज्ञासाविषयीभूतज्ञानस्य
प्रमारूपतया च जिज्ञासाम् अधिकृत्यैव निर्णयमुपदिशतो मीमांसा-
शास्त्रस्य जिज्ञासाधिकृतत्वाच्चेते ।

ननु ज्ञाते ब्रह्मणि न जिज्ञासा सम्भवति इच्छां प्रतिविषयसिद्धेः
प्रतिबन्धकत्वात्, नाप्यज्ञाते जिज्ञासाकारणस्य ब्रह्मज्ञानधर्मिके-
ष्टसाधनताज्ञानस्य विशेषणज्ञानविरहेणानुत्पत्तेरिति चेन्मैवं, ब्रह्मप-
दार्थत्वेन सामान्यतो ज्ञाते धर्मिणि विशेषजिज्ञासायाः सम्भवात् ।
अत एव श्रूयते तमेतं वेदानुवचनेन ब्राह्मणा विविदिषन्तीति ।

अत्रेदमवधेयम्, पूर्वमीमांसान्तिमाधिकरणसिद्धान्तसूत्रोत्था-
पिताकाङ्क्षानिबर्त्तकमपि शास्त्रमिदं न तन्मात्रप्रयोजकं किन्तु पर-
मकारुणिको मुनिस्तन्निमित्तीकृत्य परमगुरुष्वर्थप्रयोजकत्वेनोपदि-
देश । यथा श्रीभगवान्बर्जुनं निमित्तीकृत्य जगन्निस्तारक गीताशा-
स्त्रमुपदिदेश तद्वत् । तथा च यो वा एतद्वचनं गार्ग्यविदित्वास्मिन्
लोके जुहोति यजते तपस्तप्यते बहूनि वर्षसहस्राण्यन्तवदेवास्य
तद्भवति यो वा एतद्वचनं गार्ग्यविदित्वास्माज्जोकात् प्रैति स

हृषणोऽथ य एतदक्षरं गार्गि ! विदित्वा प्रैति स ब्राह्मणः ।
 (बृ० ३।८।१०) इति श्रुतिर्विचारार्हवाक्यं—अनया श्रुत्या
 स्तुत्यर्थभावेन विपर्यये निन्दया चाक्षरवेदनं विधीयते उत सप्तद्वीपाः
 ब्रह्मसमीतिवत् स्वरूपाख्यानमात्रमिति संशयः । किं तावत् प्राप्तं—न
 विधीयते ; किन्तु स्वरूपाख्यानमात्रमेतत्, वेदनस्य सामग्र्यधीनस्य
 कृतिसाध्यत्वाभावेन विधानाभावात् ।

एवञ्च ब्रह्म निरूपणीयं न भवत्येव निष्फलत्वात् । न वा
 ब्रह्मनिर्णायकशास्त्रमारम्भणीयं तत एव । न च पूर्वमीमांसासूत्रो-
 त्थापिताकाङ्क्षानिवृत्तिफलकत्वेन निरूपणीयत्वं शास्त्रस्यारम्भणीय-
 त्वञ्चास्तीति वाच्यं, श्रुतिस्मृतिभ्यामेव तदाकाङ्क्षानिवृत्तिसम्भवेन
 सूत्रप्रणयनस्य निरर्थकत्वादिति पूर्वपक्षः । अत्रोच्यते—वेदनस्योपा-
 सनप्रधानतया कृतिसाध्यत्वेन विधिषिष्यताया युक्तत्वात्, अत एव
 “आत्मा वा अरे द्रष्टव्यः” इत्यादौ विधिप्रत्ययस्य न बाधितार्थक-
 त्वम् । वादिवैमत्यदुर्ग्रहश्रुतिस्मृतितात्पर्यव्याख्यानफलस्वरूपहेतुप्र-
 तिपादनविरुद्धवादपरिहारविचाररूपस्य निरूपणस्य शास्त्रस्य वा न
 श्रुत्यादिभिरन्यथासिद्धत्वम् ।

न चाशक्यं तन्निरूपणं “यतो वाचो निवर्तन्ते अप्राप्य मनसा
 सह” इति श्रुतेरिति वाच्यं, “तन्त्वौपनिषदं पुरुषं पृच्छामि” इति
 श्रुतेरुपनिषद्गम्यत्वप्रतिपादनात् । कीदृशार्थे उपनिषद्वाक्यानां तात्प-
 र्यं, कीदृशाञ्चौपनिषदो बोधः, कया सामग्र्या स जन्यते, किञ्च तत्
 फलम्—इत्येतत्सर्वविधारणाय स्वमतसंस्थापकं विरुद्धमतखण्ड-
 कञ्च यद्वाक्यं तस्यैवात्र निरूपणपदार्थत्वात् शास्त्रत्वाद्वा । तस्मा-
 भिर्यपरसूत्रमिदमथातो ब्रह्मजिज्ञासेति ।

एतेनाधिकारिप्रयोजनाभिधेयसम्बन्धाः सूचिताः । ब्रह्मजिज्ञासुः
सामान्यतोऽत्राधिकारीति ब्रह्मान्वितार्थकेन जिज्ञासापदेन गम्यते ।
जिज्ञासाभेदादधिकारिभेदश्च तत् एवोदनीयः । जिज्ञासाभेदः शमद-
मादिगुणसम्पत्तिप्रकर्षाप्रकर्षाभ्युपगमे भवति, तथा योग्यतान्तरभेदाद-
दृष्टभेदाच्च । उपासनाविशेषनिर्देशाद् विशेषतो भेदस्तत्र तत्र बोद्धव्यः ।
अस्य साक्षात्प्रयोजनं ब्रह्मज्ञानं तच्च प्रकृष्टाधिकारिणो मोक्षफलकं
सर्व्वेषामविशेषेण भेदःफलकञ्च । अभिधेयं ब्रह्म, तच्च निर्व्विशेषं
सविशेषञ्च । निर्व्विशेषमपरिच्छिन्नं सविशेषं परिच्छिन्नम् । एवं
द्वैविध्येऽप्येकमेव सत्तास्वरूपं निर्व्विशेषसविशेषसाधारणम् । सम्ब-
न्धश्च ब्रह्मतत्त्वरूपणयोर्विषयविषयिभावः, ब्रह्मशास्त्रयोः प्रतिपा-
द्यप्रतिपादकभावः, प्रयोजननिरूपणयोः प्रयोज्यप्रयोजकभावश्चेत्या-
दिरूपः—एतत् सूत्रार्थत एव लभ्यत इति संक्षेपः ।

बोद्धशब्दाध्यायी पूर्व्वमीमांसेति मन्यमानानां ग्रीष्मकविदां समर्थिनां
केषाञ्चिन्मते तु भ्रुतविविधोपासनस्य कस्यचित् शमदमादिमतोऽधि-
कारिण उपास्यत्वेन सत्यां ब्रह्मजिज्ञासायां गुरुणा वादरायणेन
तदधिकारिकमिदं शास्त्रमारभ्यत इति सूत्रार्थः । एतन्मतव्याख्या-
नञ्च यथावसरं करिष्याम इति प्रतिज्ञासूत्रम् ॥ १ ॥

प्रतिज्ञातं निरूपणं, निरूपणं नाम प्रतिपत्त्यनुकूलो व्यापारः,
प्रतिपत्तिश्च लक्षणातः, स्वरूपतः, प्रमाणातः, फलावच्छेदतश्चेति
संक्षेपाच्चतुर्धा । अबान्तरजिज्ञासानिर्वर्तकविचारप्रपञ्चस्तु एतद-
न्यतमप्रतिपत्त्यनुकूलतया नैतन्निरूपणादतिरिच्यते । तत्र लक्षणातः
प्रतिपत्तये द्वितीयं सूत्रमिति प्रथमवर्णकपक्षे सूत्रयोः सङ्गतिः,

द्वितीयवर्ग्यकपक्षे च ब्रह्मजिज्ञासामधिकृत्य शास्त्रारम्भणं प्रतिज्ञातं, तत्र ब्रह्मपदस्य अर्थान्तरम् किम् ? इति जिज्ञासामधिकृत्य निर्योग्यसूत्रमिदम् । तद् यथा—

(आद्य-जन्माधिकरणम्—२)

जन्माद्यस्य यतः ॥ २ ॥

ननु ब्रह्मपदार्था हि बहवः श्रूयन्ते, तथाहि 'यस्य ब्रह्म च क्षत्र-
ओमे भवत औदनः' (कठ० १।२।२४) 'सैषा क्षत्रस्य योनिर्यदुब्रह्म'
(बृह० १।४।११) इत्यादि श्रुतौ ब्राह्मणत्वेन प्रसिद्धो जातिविशेषः,
'ब्रह्मयोनिम्' इत्यादौ वेदः, 'ब्रह्मा देवानां प्रथमः सम्बभूव' इत्यादौ
हिरण्यगर्भः, 'यतो वा इमानि भूतानि जायन्ते' इत्युपक्रम्य
'तद्ब्रह्म' इति (तै० ३।१) श्रुतौ 'देवात्मशक्तिम्' इति मन्त्रवर्गे च
(श्वे० १।३) सर्व्वकारणं परमात्मा चेति । एतेषु पूर्व्व-
मीमांसा द्वादशाध्यायान्तिमाधिकरणस्थ-ब्राह्मणशब्दप्रकृतिभूत-
ब्रह्मपदार्थः कतम इति जिज्ञासायां केचिदाहुर्ब्रह्मैव ब्राह्मण इति
प्रज्ञादित्वाद्यण्प्रत्ययेन निष्पन्नो ब्राह्मणो हिरण्यगर्भस्यापत्त्व-
मित्यण्प्रत्ययेन वा योगरूढोऽयं जातिविशेषपरः, स्मृतेस्तस्यैवा-
स्तिर्व्यावगमात्; तदुक्तं मनुना—

अध्यापनमध्ययनं यजनं याजनं तथा ।

दानं प्रतिग्रहश्चैव षट् कर्म्मण्यमजन्मनः ॥ इति

(१०।४५)

ब्रह्म वेदं जानातीति व्युत्पत्त्या वेदपरो वा भविष्यति, तज्ज्ञानं
विनार्षिर्व्याख्यासम्भवात् । न तु परमात्मापराक्यदेवात्मशक्तिपरः;

नवाविषयब्रह्मस्यो द्वितीयविरहितस्य ज्ञाने विद्याकारकादिभेदात्म-
 निवृत्त्यातिर्विग्यासम्भवत् । किञ्चातं कदाचित्तस्य लक्ष्यत्वे विस्-
 पश्यं न सम्भवति “अद्वैतमन्त्रकदाचित्तस्य लक्ष्यत्वं” (मण्डुकोपनिषद् ० ७)
 इति श्रुतेः, इति वनेति ब्रूयद्, यतो देवत्ववशात्किपर एव ब्रह्मस्य-
 शब्दप्रकृतिभूतब्रह्मराजः । अतिर्विग्यासम्भवद्विषयस्तु परिहृतपूर्वः,
 ब्रह्मज्ञानामपि सर्वतत्त्वसिद्धिर्वासादीनामातिर्विग्यस्य श्रुतिस्मृतिपुरा-
 णेषूपलम्भाद् । अलक्ष्यमिति तु चिन्मात्रतात्पर्यकम्, उपनिषदम-
 तिक्रम्य लक्षितुमशक्यमित्यर्थकं वा, अन्यथा ‘धनुर्गृहीत्वी-
 पनिषदं महास्त्रं शरं ह्युपासानिशितं सन्दधीत । आयम्य
 तद्भावगतेन चेतसा लक्ष्यं तदेवाक्षरं सोम्य विद्धि’ (मुण्ड०
 २।२।३) इत्यादिभ्रुतिर्व्याहन्वेत । न ह्यलक्ष्यं वस्तु लक्ष्यं
 भवति । ततश्चास्य लक्ष्यसूत्रस्यावयवभूतानि त्रीणि पदानि ‘जन्म’
 ‘आद्यस्य’ ‘यतः’ इति समासरहितानि । आद्यो हि ब्रह्मा देवेष्वा-
 दावुत्पन्नत्वाद्, ‘ब्रह्मा देवानां प्रथमः सम्बभूव’ (मुण्ड० १।१।१)
 इत्यादि श्रुतेः; ब्रह्मा हिरण्यगर्भः, ‘हिरण्यगर्भः समवर्ततामे’ इत्य-
 स्यापि श्रवणात् । नन्वत्र सम्बभूवेत्युत्पत्त्यर्थकधातोः, सत्तार्थकधा-
 तोर्वा प्रयोगः? किमत्र युक्तम् ? सत्तार्थकधातोरेव ; न चैवं सम्बभूवे-
 त्यस्यातीतसत्ताबोधकत्वे वर्तमानसत्ताया व्याघात इति वाक्यं, त्रिका-
 लसम्बन्धिनो वस्तुनः कालभेदेन सत्ताभेदविबक्षायां व्याघातवि-
 रहात् । ‘देवानां प्रथमः सम्बभूव’ इत्यस्य देवानां प्रथम आसीदित्य-
 र्थेऽभ्युपगम्यमाने देवानामुत्पत्तिपूर्वकालसम्बन्धस्यातीतत्वेन प्रकृते
 कृत्यभावाद् । एवञ्च ‘विश्वस्य कर्ता’ इत्युत्तरप्रतीक्ये नावुपपन्नः ।

अन्वधात्वस्यापि जनिमत्त्वे विश्वान्तर्गततया स्वं प्रति स्वस्य कर्तृत्वात्प्रभवेनांशतो बाधः स्यात् । उपपद्यते चैवं प्रथम इति, जनिमत्त्वे तु जनयितुरेव प्राथम्यं स्यादिति चेत्, मैवम्, उत्पत्त्यर्थक-धातुप्रयोगो ह्ययं 'हिरण्यगर्भं पश्यति जायमानम्' इति (श्वे० ४।१२) मन्त्रवर्णात् । विश्वकर्तृत्वञ्च जगत्-स्रष्टृत्वं न तु जनिमानपि ब्रह्मा जगदन्तर्गतत्वेन विवक्षितोऽतस्तस्य विश्वकर्तृत्वं नांशतो बाधितम् । नापि प्राथम्यमनुपपन्नं देवानामित्युक्तत्वात् । देवा हि जनिमन्तः, 'देवानसृजत' इति (१।३।२ सूत्र-शाङ्करभाष्यधृतायाः) श्रुतेः, ब्रह्मणास्तत्प्राथम्यमुत्पत्तिमत्त्वे सत्यपि न बाध्यते, एतेनाधिकरणमादर्शितम्; तस्मादाद्यो ब्रह्मा, सर्गादिजातत्वात्; तस्य यतो यस्याः शक्तेर्जन्म तद् ब्रह्मेति वाक्यशेषः, यो ब्रह्माणं विदधाति पूर्व्वम् इति श्वेताश्वतरमन्त्रवर्णात्, यं कामये तं तमुग्रं कृणोमि तं ब्रह्माणमिति देवीसूक्तमन्त्रवर्णाद्, विष्णुः शरीरग्रहणमहमीशान एव च कारितास्त इति ब्रह्मस्तुतिरूपसप्तशतीस्मृतेश्च । अतएवोक्तं प्रपञ्चसारेऽष्टमपटले 'त्रिमूर्त्तिसर्गाच्च पुरा भवत्वाद्' इत्यादि । श्रीचक्रोपासकसमयिमते सा हि शक्तिः सादाख्यकला, त्रिपुरसुन्दरी-रूपेण यदुपासनं सर्व्वतः प्रथते । व्यक्तीभविष्यति चेदमुपरिष्ठात् ।

तथा च लक्षणमिदं न ब्राह्मणजातौ न वेदे न वा हिरण्यगर्भे घटते, तेभ्य आद्यस्यानुत्पत्तेः । घटते तु परमात्मस्वरूपशक्तौ । तज्ज्ञानवत्ततो ब्राह्मणाः भेयांसो भवन्ति । 'वृहत्त्वाद् वृंह्यत्वाच्च ब्रह्मेत्यात्मैव गीयते' इति समाख्या—शक्तिरूपे परब्रह्मण्येव युज्यते, तस्मान्मन्त्रादेव तत्र सत्र ब्रह्मशब्दप्रवृत्तिः, भूयते हि—'आत्मानं पश्यति

विधिकित्तो ब्राह्मणो भवति' इति । (बृ० ४।४।२६) ब्राह्मणं ब्रह्ममानो
 बोद्धुं योग्यो वा जातिविशेषो ब्राह्मणवत्त्वमन्यो भवति । 'एतस्य
 महाभूतस्य निरवसितं यद्वेदेः' इत्यादि श्रुतेरापुनस्तमिति-वद्
 वा सृष्टिहेतुतया तत्तुल्यतया वा वेदेऽपि ब्राह्मणस्यः प्रवृत्तः । वेदस्य
 सृष्टिहेतुत्वमात्रं देवताधिकरण्ये वक्ष्यते । ब्रह्मा हि ब्रह्मभावेनैव च
 बृहत्त्वं बृंहयात्वं च लभमानस्तथा व्यपदेशमभजत्, ब्रह्मविद् ब्रह्मैव
 भवतीति श्रुतेः, तस्माद् जिज्ञासितस्य परब्रह्मण्य एवेदं लक्ष्यमिति
 सिद्धम् । आद्यस्योत्पत्तिहेतुतयाद्यकर्तृकविश्वोत्पत्तिमूलत्वं कस्यैवेति
 लब्धम् । तथाच, 'यतो वा इमानि भूतानि जायन्ते' इत्यादिकब्रह्म-
 लक्षणमप्येतेन समग्राहि । ननु 'अस्य जगतो यतो जन्मादि' इत्येवं-
 रूपः 'यतो वा इमानि भूतानि जायन्ते' इत्यादि श्रुत्यनुगतः सूत्रार्थः
 कथम् उपेक्षित इति चेदुच्यते—न खल्वेतत् सूत्रं दर्शितश्रुतिमनु-
 गच्छति, तथाहि—'यतो वा इमानि भूतानि जायन्ते येन आत्मानि
 जीवन्ति' इत्यादि-श्रुतिवाक्ये इमानीति भूतानीत्यस्य विशेषणपदं,
 भूतानीत्यस्य प्राणिन इत्यर्थो जीवन्तीत्युत्तरवाक्यात् ; सूत्रे च
 अस्येति पदं जगत इत्यर्थकम्, जगच्च प्राण्यप्राणिकद्वितम् । सत्येवं
 सौत्रमस्येति पदं न श्रौतस्येमानीत्यस्यार्थमनुवर्त्तते, नापि तदीय-
 पदान्तरम्, अपि तु स्वतन्त्रम् । किञ्च सूत्रस्थं जन्मादिपदं यदि
 जन्मस्थिति-भङ्गमाचक्षीत, न श्रुत्यनुगमः, श्रुतौ जीवन्तीत्युक्तत्वात् ;
 स्थितिर्हि प्राण्यप्राणिसाधारणी, जीवनन्तु प्राणानापरपर्यायं
 प्राणिमात्रधर्मः । अथ भूतानीति पदं जगत्परं, तत्रच जीवन्तीति
 प्रकृतेः स्थितिरेवार्थ इति, नैवं, विवरणविरोधात् 'जन्मादिव्येन सति -

सन्नि भूतानि जायन्ते जन्मेन जातानि जीवन्ति' इति आद्यविबरण-
मज्ञाद् जन्मं जीवन्तं प्राणिनामेवेति लोकप्रसिद्धम् । अपि च
तस्मामेव तैत्तिरीयभुतावनन्तरं 'प्राणो ब्रह्मेति व्यजानात् प्राणा-
दध्वेव इमन्नि भूतानि जायन्ते तेन जातानि जीवन्ति' इत्युक्तम्,
प्राणेन जीवन्तं प्राणिनामेवेति लोकसिद्धम्, इत्येवं विवृतमर्थमपहाय
भूताजीवत्वस्य जगत्परत्वकल्पनम् अयुक्तम् ।

द्वयं हि जन्मादीत्यादिपदं कुत्रार्थे प्रयुक्तं तदप्यशक्यावधार-
णम् । यत इति सौत्रपदमपि न भुतिमनुगच्छति 'यतो' 'येन' 'यद्'
इति पदत्रयस्य श्रौतत्वात् । न चात्र सार्वविभक्तिकस्तसिल्प्रत्यय
इति शङ्क्यम्, समस्तजन्मादिशब्दार्थे समुदयरूपे प्रत्येकं तदन्वया
योगात् । भुतेस्तात्पर्यमादायेदं लक्षणमिति चेत्, समान आचयोः
पक्षः, आद्यस्य यतो जन्म इत्यत्रापि व्याख्याने भुतितात्पर्यानुग-
मस्य दर्शितत्वात् । नचापादानत्वं न दर्शितमिति वक्तव्यम्, 'यतो
वा' इत्यादिभ्रुतिस्थभूतशब्दाद् हिस्वयगर्भस्यापि प्राप्तेः, तदेक-
वाक्यतया मातुः पुत्रो जायते, माता पुत्रं सृजतीत्यनयोरिव
ब्रह्माणं विवृधातीतिभ्रुतेर्यत आद्यस्य जन्मेति सूत्रस्य समता-
त्पर्यकत्वात् । अत्र ब्रह्मा कुतश्चिदुत्पद्यते न वेति विप्रतिपत्तिः,
नोत्पद्यते विवृधकर्तृत्वेन प्रथमत्वेन भूयमाणत्वात्, यन्नैवं तन्नैवं यथा
किञ्चमिति पूर्वपक्षः, कुतश्चिदुत्पद्यते जनिमत्त्वेन भूयमाणत्वात्
ब्राह्मणादिबद्ध इत्यादिस्तार्किकाभ्युपगतो न्यायोऽप्येतेन सूचितः ।
वायफलं परार्थानुमानं तत्तन्नेतरबाधधीसङ्कृताद् ब्रह्मसिद्धिः,
प्रत्यक्षादिबद्धभागभानुभोदितमनुमानमिदं मननाख्यमपेक्ष्यत एव

ब्रह्मसाक्षात्कारे, 'भोतव्यो मन्तव्यः' इति श्रुतेः, प्रमाद्यसंशुबद्ध सिद्धिद्विमानमादधाति ।

यद्यपीदं व्याख्यानं सर्वशाक्तसाधारणं तथापि उपासनायां विरोधज्ञापनाय श्रीचक्रोपासकानां हृद्यं व्याख्यान्तरमुपपाद्यते; यथा आद्यस्य अदनीयस्य भोग्यस्य पिण्डाण्डस्य ब्रह्माण्डस्य च यतो जन्म तद्ब्रह्मेति शेषः । तच्च शिवशक्त्योः सम्मेलनं षड्विंशतत्वं तदेव श्रीचक्रमुच्यते । तस्मादेव जायापतिन्यायेन मिलिताद् भोग्यापरनामकप्रपञ्चसन्तानोत्पत्तिरिति भावः ॥ २ ॥

ननु यत आद्यस्य जन्म तत् किं वृश्चिकादिजननापादानगोमयादिबद्धचेतनं मात्रादिवद्धेतनं वा ? किमत्र प्राप्तम् ? अचेतनमेव, जङ्गायाः प्रकृतेः सर्वकारणतायाः सांख्यादिसम्मतत्वात्, सा यदि शक्तिः, अचेतनैवासौ; प्रपञ्चसारेऽपि प्रधानमिति शक्तिरिति च द्वे नामनी पर्यायत्वेन दर्शिते 'प्रधानमिति यामाहुर्थाशक्तिरिति कथ्यते' इति श्लोकार्द्धेन । प्रधानं प्रकृतिः स्त्रियामित्यमरोक्तश्चास्ति । न खलु शक्तिरेषा परमात्मरूपा भवितुमर्हति, परमात्मनश्चिन्मात्रत्वात्, नापि चिन्मात्रं जननापादानम्, निर्विकारत्वात्, न च विवर्त्ताधिष्ठानस्यापादानत्वम्, रज्जोः सर्प उत्पद्यते इति हि न प्रयोगः, रज्जौ सर्प इत्येव प्रयोगात् । श्रुतिश्च यत इत्यनेन पञ्चम्या अपादानत्वार्थकत्वं दर्शयति । हेतुत्वार्थकत्वे येन जातानीत्यत्र येनेत्यस्य पृथङ्निर्देशो न स्यात् । न च तस्याः श्रुतेः सूत्रेणानेनासम्बन्धात्तत्र यथा तथास्तु, सूत्रे तु यत इत्यत्र हेतावेव पञ्चमीति शङ्क्यम्, वस्तुभेदापत्तेः, अतौ यद्वस्तु सर्वभूतजननापादानतया दर्शितं, तदेव सूत्रेऽपि

जन्महेतुतया निरूप्यत इति परैरप्यभ्युपगन्तव्यमपादानपञ्चमी-
विभक्त्यन्तयच्छब्दार्थस्य श्रौतस्य विवर्त्ताधिष्ठानत्वाभावे सौत्रस्य च
तथात्वाभ्युपगमे वस्तुभेदः स्यात् । एतेन सूत्रे यत इति पदं
मत्प्रमोविभक्त्यन्तम्, 'रज्जौ सर्पः' इति वद् विवर्त्ताधिष्ठानत्वं यत्प-
दार्थस्य बोधयतीति परास्तम्, श्रुतौ 'यतः', 'येन' 'यत्' इति
विभक्तिभेदोपन्यासस्य वैयर्थ्यात्, सप्रम्यन्तस्य यत इत्यस्य सर्व्व-
त्रैवान्वयसम्भवात्, यदि तु श्रुतौ पृथङ्निर्द्देशमहिम्ना यत इत्यस्य
पञ्चमीविभक्त्यन्तत्वेन विवर्त्ताधिष्ठानपरत्वं नाभ्युपगम्येत,
अत्र चाभ्युपगम्येत, वस्तुभेदतादवस्थं दुष्परिहरमेव । तस्मादचे-
तनैव प्रकृतिराद्यस्य जनयित्रीति प्राप्ते उच्यते नाचेतनमाद्यस्य
जन्मापादानमिति, कुतः—

(शास्त्रयोनित्वाधिकरणम्—३)

शास्त्रयोनित्वात् ॥ ३ ॥

शास्त्रस्य ऋग्वेदादेर्योनिः कारणं निश्चसितवदनायासेन
रचयित्री, तत्त्वात् । 'एतस्य महाभूतस्य निश्चसितं यद्ग्वेदो
यजुर्वेदः सामवेदः' इत्यादिश्रुतेः, 'तस्माद् यज्ञात् सर्व्वहुत ऋचः
सामानि जज्ञिरे' इत्यादिमन्त्रवर्णात् 'अहमेव स्वयमिदं वदामि जुष्टं
देवेभिरुत मानुषेभिः' इति देवीसूक्तमन्त्रवर्णाच्च । प्रथमे निश्चसि-
तस्य चेतनधर्मत्वात्तद्रूपेणारोपेण, द्वितीये तस्मादित्यनेन चेतनस्य
लाभात्, तृतीये च वक्तव्याश्चेतनत्व-नियतधर्मकत्वाच्च शास्त्रयो-
नित्वं चेतने पर्य्यवसन्नम् । यद् वस्तु शास्त्रयोनिस्तदेवाद्यस्य

जननापादानं, 'यो ब्रह्माणं विदधाति पूर्वं यो वेदांश्च प्रहिणोति तस्मै' इति श्रुतेः । तस्माच्चेतनं ब्रह्मेति फलितम् । यद्वा, शास्त्रयो-
नित्वादिति समाहारद्वन्द्वो वा शास्त्रसहितं योनित्वमिति मध्यमपद-
लोपी कर्मधारयो वा तस्मात् । तथाच शास्त्राद् योनित्वाच्च चेतनत्वं
ब्रह्मणः सिध्यति । योनित्वं कारणत्वं—तस्य च सापेक्षतया
समभिव्याहृतशास्त्रपदार्थापेक्षित्वे पर्यवसानात् शास्त्रकारणत्व-
मित्यर्थः । शास्त्रञ्च 'यं कामये तं तमुग्रं कृणोमि तं ब्रह्माणम्' इत्या-
द्यक्तमन्त्रवर्णः । अत्राहमित्युपक्रमवचनम्, ज्ञानसमानाधिकरणं
'कामये' 'कृणोमि' इति क्रियाद्वयं च चेतनलिङ्गम् ।
शास्त्रकारणत्वञ्च शास्त्रकर्तृत्वं, तत्र प्रमाणमुपदर्शितम् ।
“पुरुषं ब्रह्मयोनित्वम्” इति श्रुत्यन्तराच्च पुरुषे शास्त्रयोनित्व-
सिद्धिः । पुरुषस्तु प्रकृतिविलक्षणश्चित्स्वरूप इति हि सांख्य-
सिद्धान्तः । पुरुषत्वेऽपि तस्य चितिशक्तित्वेन दृक्शक्तित्वादिनाच
बहुधा प्रयोगः सांख्ययोगानाम् । स्मृतिरपि भवति—या हि ब्रह्मणा
शरीरजननीति स्तुता सैव “चितिरूपेण या कृत्स्नमेतद् व्याप्य स्थिता
जगत्” इति सप्तशत्यामभिष्टुता देवैः । तस्माच्चेतनापादानकजन्मा
ब्रह्मा, तदपादानभूतचेतनञ्च ब्रह्मेति समुदितार्थः । शास्त्रयोनित्वा-
दित्यस्य शास्त्रप्रमाणकत्वादिति तु नार्थः, शास्त्रादित्यनेनैव सिद्धौ
योनित्वांशप्रवेशस्य वैयर्थ्यात् ।

न चैवं यद्वा कल्पे शास्त्रस्य तद्योनित्वस्य च हेतुत्वकथनमफल-
मेकेनैव हेतुना फलसिद्धेरिति वाच्यं, प्रमितिदार्ढ्यस्य तदर्थत्वात्
शास्त्रबदनुमानस्यापि तत्र प्रमाणभावप्रदर्शनार्थत्वाच्च । श्रीचक्र-

नये तु प्रमाथोपन्यासार्थं सूत्रमिदम् ; शास्त्रं च योनित्वच्चेति
समाहारे द्वन्द्वस्तस्मात् । शास्त्रं यथा—

चतुर्भिः शिवचक्रैश्च शक्तिचक्रैश्च पञ्चभिः ।

शिवशक्त्यात्मकं ज्ञेयं श्रीचक्रं शिवयोर्वपुः ॥

त्वगसृङ्गांसमेदोऽस्थिधातवः शक्तिमूलकाः ।

मज्जाशुक्रप्राणजीवधातवः शिवमूलकाः ॥

नवधातुरयं देहो नवयोनिसमुद्भवः ।

दशमी योनिरेकैव परा शक्तिस्तदीश्वरी ॥

एवं पिरुडारुडमुत्पन्नं तद्वद् ब्रह्मारुडमावभौ ।

इति श्रीलक्ष्मीधरविद्यानाथाचार्य्यपादधृतकामिकाख्यागमव-
चनम्, (पिरुडारुडं = स्थूलदेहः) तस्माच्छास्त्रात् श्रीचक्रस्य भोग्यज-
न्महेतुत्वं निर्णीयते । योनित्वं—जन्महेतोर्योनिशब्दव्यपदेश्यत्वम्,
अस्ति च श्रीचक्रस्य तथाव्यपदेशो नवयोनिसमुद्भव इति—नवयो-
न्यात्मकत्वाच्छ्रीचक्रस्य तज्जन्यत्वाद्देहस्य तथारूपत्वेनाभिधानम् ।
तेन श्रीचक्रस्य जन्महेतुत्वमनुमानेनापि सिद्धम् ; तथा च प्रयोगः—
श्रीचक्रं भोग्यजन्महेतुः, आगमशास्त्रे योनिशब्देन भूयो व्यपदिष्ट-
त्वात्, स्मरमन्दिश्रवणिति संक्षेपः ॥ ३ ॥

अनु चेतनं ब्रह्मेत्युक्तं, तच्च चेतनं चिन्मात्रं वा चित्सम्बन्धवद्
वा ; नाद्यः, तस्याद्योत्पत्तावपादानत्वायोगस्य पूर्वमुक्तत्वात्,
नान्त्यः, तस्य मनुष्यादिबदनित्यत्वप्रसङ्गात् । इष्टापत्तौ चाद्यजन्मा-
पादानत्वासिद्धिः । अनित्यानां देवतामनुष्यादीनामाद्येन ब्रह्मणैव
सृज्यमानत्वात् । एवं स्थिते समाधानसूत्रमाह—

(समन्वयाधिकरणम्-४)

तत्तु समन्वयात् ॥ ४ ॥

तुक्तः शङ्खाम्यवच्छेदात् । 'तत्' आद्यजन्मापादानत्वम् । एकसूत्रेण व्यवधानेऽपि 'तत्'—पदप्रयोगे नायुक्तः प्रक्रान्तत्वात् । 'समन्वयात्' सम्यक् नित्योऽन्वयः सम्बन्धो मेलनं चिदचितोः सम्बन्ध इति यावत्, तस्मान्नित्यसम्बद्धचिदचिदुभयात्मिका हि शक्तिराद्यस्य जनयित्रीति भावः । न चैवं मनुष्यादितुल्यत्वं भवति, तेषां नित्यसम्बद्धचिदचिद्रूपत्वाभावात् । व्यक्तीभविष्यति चेदमुपरिष्ठात् ।

अथ यत्र शास्त्रयोनिर्त्वं तत्रैवाद्यजन्मापादानत्वमिति प्रतिपादके पूर्वसूत्रस्य द्वितीयवर्णके पुरुषं ब्रह्मयोनिमिति श्रुतिप्रतीकः प्रमाणतयोपन्यस्तः, तदन्तो मन्त्रपूर्वभागस्तु “यदा पश्यः पश्यते रुक्मवर्णं कर्तारमीशं पुरुषं ब्रह्मयोनिम्” इति । एतेन पुरुषस्य ब्रह्मयोनित्वमुच्यते । न तु नित्यसम्बद्धचिदचिदात्मकशक्तेः, तत्कुतः स्तत्राद्यजन्मापादानत्वमिति शङ्कातत्समाधानमयो विचारः प्रस्तूयते ।

ननु ब्रह्मयोनिमित्यन्तर्भूतिस्थब्रह्मयोनिशब्देन अचिन्मात्रं वा चिन्मात्रं वा, निःसम्बन्धचिदचिदुभयं वा, अनित्यसम्बद्धचिदचिदुभयं वा, नित्यसम्बद्धचिदचिदुभयं वा गृह्यत इति संशयः, किमत्र प्राप्तम् ? अचिन्मात्रमिति ; रुक्मवर्णमिति पुरुषविशेषणात्, अचिन्मात्रं षटाधिकमेव रूपादिमद् भवति ।

ननु चेतनो मनुष्यादिरपि गौरः श्याम इत्यादिरूपेण व्यव-
 हियमाणो रूपभेदं भजते इति चेत्, सत्यमेतत्, किन्त्वसौ देहविशेष
 एव, तस्य चाचिन्मात्रत्वे विप्रतिपाद्यमानो नास्ति । पुरुषत्वञ्च
 स्त्रीत्वबहेहत्वव्याप्यो धर्मः । नन्वाचिन्मात्रस्य कथमीशत्वमिति चेत्,
 तालवृक्षस्य तरुराजत्ववदुपरिश्रेणीस्थमध्यदन्तद्वयस्य राजदन्तत्व-
 वद् वा वृहत्त्वादिना केनाप्यतिशयेन तथा व्यपदेशात् । कर्तृत्वमपि
 रथो गच्छतीत्यादिवदौपचारिकम् । चिन्मात्रं वा गृह्यतां, रुक्मब-
 र्णमित्यनेन तेजोवत् स्वप्रकाशत्वबोधनात्, यत्किञ्चिदतिशयवि-
 वक्ष्या केवलस्य ईशार्थकशब्दस्य प्रयोगादर्शनात् । न हि तालवृ-
 क्षस्य तरुराजत्वेऽपि केवलेन राजशब्देन तदुग्रहणं क्वचिद् दृश्यते ।
 ज्ञाज्ञौ द्वावजाषीशानीशाविति श्वेताश्वतर (२।६) मन्त्रेण अज्ञस्य
 नामाचितोऽनीशत्वस्य, ज्ञस्य नाम चिन्मात्रस्य चेशत्वस्योक्तत्वाच्च ।
 योद्धृकृतशत्रुविजयस्य राजनीव तदपेक्षप्रवृत्तिकगुणनिष्ठस्य कर्तृ-
 त्वस्य तत्रोपचारात् कर्तारमित्यपि नानुपपन्नम् । निःसम्बन्धचिदचि-
 दुभयं वा गृह्यताम्; कर्तारमिति हि क्रियावदर्थकं वृत्तिवृत्तिमदर्थकं
 वा अचितो लिङ्गम्, रुक्मवर्णमित्यपि तद्विशेषणम्; अव्यक्तात्
 पुरुषः पर इति श्रुतेः, अव्यक्ताद् जड़वर्गादचित इत्यर्थात् पुरुषस्य
 परत्वेन चेतनाचेतनयोर्भेदात् सिद्धस्तयोरसम्बन्धः, हिमवद्विन्ध्य-
 योरिव मिथो निःसम्बन्धयोरपि पर्वतत्वेनेव ब्रह्मयोनित्वेन तयो-
 र्ग्रहणे तु न किञ्चिद् बाधकम् । रुक्मवर्णं कर्तारम्—अचित-
 मित्यर्थः, पुरुषं चितमित्यर्थः—एतद्वयं, ब्रह्मयोनिमीशं पश्यति इति
 तदर्थः । एवञ्च निःसम्बन्धचिदचिदुभयस्य ब्रह्मयोनित्वमाद्य-

अन्तमन्धपादानत्वञ्चोपपन्नम् । एतेन चिन्मात्रस्याधिकारस्य निःसम्बन्धस्य कर्तृत्वासम्भवेऽपि निःसम्बन्धस्याधितः कर्तृतायां वदपेक्षकत्वकल्पनं, तस्याश्च चिन्मात्रे सत्त्वमौषधारिकमित्येतत्कल्पनं निरुपपत्तिकमिति निरस्तम् । चिदचिदुभयत्वाभये कर्तृत्वस्येश्वरत्वस्य च स्वीकारादनुगमश्च ब्रह्मयोनित्वेनेत्युक्तत्वाच्च ।

अथ चित्सम्बन्धमन्तरेण केवलस्याधितो नैव कर्तृत्वं, कृते ज्ञानसामानाधिकरण्यस्यैकान्तमपह्नोतुमशक्यत्वात्, इति चेद्, गृह्यतामनित्यसम्बद्धचिदचिदुभयं ब्रह्मयोनित्वेनेति । साभिध्यविशेषाया मनित्यसम्बन्धः, ततः खल्वयः पावकयोरिव चिदचितोर्मिबो धर्मव्यतिकरः । दाहकत्वमयसि, ऋजुवक्राद्यवयवसंस्थानञ्च यथा पावके समारोप्यते तथा कदाचित् सन्निहितयोः प्रकृतिपुरुषयोर्नाम चिदचितोर्ज्ञानकृतिव्यतिकरो येन कर्त्तारमिति पुरुषमिति च व्यपदेशः । तादृगुभयञ्चेशस्वरूपमिति प्राप्ते ब्रूमः, अनित्यसम्बद्धचिदचितोरीशस्वरूपत्वे तस्यानित्यत्वप्रसङ्गः, विशेषणस्यानित्यत्वे विशिष्टस्यानित्यत्वनियमात् ।

अथानित्यसम्बद्धत्वं न विशेषणं किन्तूपलक्षणम् । तेन कादाचित्ककाकाभावेऽपि काकवन्तो गृहा इतिवत् सम्बन्धाभावदशायामपि तादृशसम्बन्धवच्चिदचिदुभयमित्यपि व्यपदिश्यते । अतो नास्तीशानित्यत्वप्रसङ्ग इति चेन्न, विभवोस्तयोः साभिध्यस्य सदावन्त्वेऽपि तद्विशेषस्यानित्यत्वं ब्रुवता भवता तद्विशेषो व्याख्येयः, नहि वद्व्याख्यानं मुकरं, कथञ्चित् व्याख्याने वा तस्यानित्यत्वा-

भ्युपगमे तदुत्पत्तिर्ध्वसादिकल्पनागौरवस्य दुष्परिहरत्वात् । उत्पत्ति-
हेतोर्नित्यत्वेनानित्यत्वेन वा निर्व्वक्तुमशक्यत्वात्, नित्यत्वे
तत्कार्यस्य कादाचित्कत्वानुपपत्तेः, अनित्यत्वे तस्यापि सहेतुकत्वा-
वश्यम्भावेन तत्कमानित्यस्येऽनवस्थापातात् ।

अथ माभूत् तथाविधचिदचिदुभयस्वरूपत्वमीशस्य, चिन्मात्र-
कत्वमेवास्तु; न च निःसम्बन्धस्य निर्व्विकारस्याद्यजन्मापादानत्वानु-
पपत्तिरिति वाच्यम्, ऐन्द्रजालिकस्य मायाशक्तिवत्तदीयमायाशक्त्या
तदुपपत्तेरिति चेन्न, तदीयमायाशक्तेः सत्त्वासत्त्वविकल्पासहृत्वेन
अपदार्थत्वात् । तथा हि सतीयं मायाशक्तिश्चिन्मात्रादन्यानन्या वा ?
अन्यत्वे-तस्या एवोपादानत्वं, न चिन्मात्रस्वरूपत्वेन त्वदभिमतस्य
ब्रह्मणः ; अनन्यत्वे तस्या अपि चित्त्वापत्तिः, इष्टापत्तिश्चेदभ्युपगतं
चित्तो विकारित्वेन । अथ यथा घटो मृदनन्योऽपि मृत्निष्ठभेदप्रति-
योगीति भेदाभेदवान् भवति, तथा मायाशक्तिश्चिदनन्यापि चिन्नि-
ष्ठभेदप्रतियोगिनीति भेदाभेदवती ; ततश्च नासौ चिद्रूपेति
चेत्, तावतापि चित्तो भेदाभावस्य तत्र सत्त्वाच्चिद्रूपत्वानपायाद्
घटस्य मृत्त्ववत् । अथासती ? हेतुमत्यानया भवितव्यम् ; प्रागभाव-
वदथ स्यात् ? उपादानकारणेनान्येन भाव्यम् ;—तच्च चिन्मात्रम्भेत् ?
सविकारत्वप्रसङ्गतादवस्थ्यम्, अविकारेऽपि रज्जुसर्पवदयमुपादानो-
पादेयभाव इति चेत् ? , न, दृष्टान्तासिद्धेर्वैषम्याच्च; नहि रज्जुसर्पो
नाम कश्चिदस्ति पदार्थः, यो दृष्टान्तीक्रियते; तुष्यत्विति न्यायाभ्यु-
पगमेऽपि सत्यामेव रज्जावन्यत्र सतः । सर्पस्योद्भवो नासत्त्वाम्,
अत्र त्वसत्यां मायायामिति वैषम्यम् । अथ न मायाया, किन्तु

चिन्मात्ररूपे सति ब्रह्मविद्, तस्याभ्युद्भवतो हिरण्यगर्भस्य शक्त्यवस्था
सत्त्वाभावाद् वैषम्यं दुष्परिहरम् ।

नन्वस्तु सती मायारक्तिः कर्त्री—सैवाद्यस्योपादानं, ब्रह्मविद्
तु कर्तृत्वं तदुपादानत्वञ्चौपचारिकं, लक्षणाच्चेदं ब्रह्मणः शास्त्राव-
च्छिन्नत्वमिदं चन्द्रत्वेति चेत्, न, सति मुख्यार्थत्वसम्भवे उपचारक-
रूपनाया अन्याय्यत्वात् । न च साक्षी चेत्ताः केवलो निर्गुणमेवि-
श्रुत्या निर्गुणत्वकेवलत्वयोरुपदेशात् कर्तारमित्यादेर्मुख्यार्थकत्वास-
म्भवेनौपचारिकत्वाभ्युपगमोऽनन्यगतिकतयेति वाच्यम्, आत्मघट-
योर्नात्मत्वमिति वशिदचितोर्न गुण इत्यपि प्रतीतेः, अचितो गुण-
वत्त्वेऽपि चितो निर्गुणत्वेनोभयानुयोगिकाभावस्य तत्र सत्त्वात् ।
चिदचिदुभयात्मकशक्तित्वसामानाधिकरण्येन च कर्तृत्वमित्येवं-
रूपेण, वक्ष्यमाणरूपेण चोभयार्थकभूतेरुपपत्तावेकतरौपचारिक-
त्वाभ्युपगमस्यायुक्तत्वात् । केवलत्वञ्च तत्सत्त्वाव्यापकसत्ताकवस्तु-
शून्यत्वं स्वसत्त्वाव्यापकसत्तासम्बन्धेन वस्त्वभाववस्त्वरूपं, तस्य
चोभयात्मकशक्तावव्याहृतत्वात्त काचिदनुपपत्तिः ।

ननु चिदचिदुभयात्मकशक्तेर्ब्रह्मत्वमनङ्गीकृत्य विविधशक्तिवि-
शिष्टचिन्मात्रस्यैव ब्रह्मत्वमभ्युपगन्तव्यम्, “परास्य शक्तिर्विविधैव
श्रूयते स्वाभाविकी ज्ञानबलक्रिया च” इति मन्त्रे षष्ठीविभक्त्या भेद-
निर्देशात्, शक्तेः शक्तिमद्दृष्टित्वेन प्रसिद्धत्वाच्च इति चेन्न, अस्येत्य-
स्यापरस्यां शक्त्यवन्वयेन स्वाभाविकीत्यादौ तस्य निराकाङ्क्षत्वात्,
तत्र चास्त्येव भेदो जन्यजनकसम्बन्ध-प्रयुक्तः, स्वाभाविकीत्वस्य
स्वीयसत्ताभयत्वज्ञापकतया भेदाभाव एव पर्यवसानात्, तस्य

ज्ञानबलक्रियात्मिका या एका शक्तिः सा स्वाभाविकी ब्रह्मस्वरूपा इत्येतदर्थकत्वात् । पुरुषस्य चैतन्यमित्यादिबद् वा तन्निर्देशात्, अन्यथा जननापादानत्वस्य सगुणत्वव्याप्यतया निर्गुणत्वश्रुतिः, सङ्गव्याप्यतया निःसङ्गत्वश्रुतिश्च व्याकुप्येयाताम्, ब्रह्मणि जननापादानतायाः श्रुतिसिद्धत्वात् । नापि विवर्त्ताधिष्ठानस्य जननापादानत्व, रज्जोः सर्प उत्पद्यते इति प्रयोगप्रसङ्गस्थोक्तपूर्वत्वात् । न च चिदचिदुभयस्य निर्गुणत्वव्यवस्थापनेन सगुणत्वव्याप्यजननापादानत्वस्य तत्राप्यसम्भव इति वाच्यं, वृक्षादौ कपिसंयोगतद्भावादिवदवच्छेदकभेदेन सगुणत्वनिर्गुणत्वयोस्तत्र सत्त्वेन जननापादानतायां सगुणत्वव्याप्यत्वस्यास्मन्मते बाधविरहाद् ब्रह्मणि चिदचिदुभयत्वावच्छेदेन चित्त्वावच्छेदेन वा निर्गुणत्वसत्त्वेऽप्यचित्त्वावच्छेदेन तत्र सगुणत्वस्त्वसत्त्वात् । एतेन सङ्गनिःसङ्गत्वे च व्याख्याते ।

न चैवम् अद्वैतश्रुतिव्याकरोपः, उभयत्वस्य द्वैतव्याप्यत्वादिति वाच्यम्, अद्वितीयत्वकेवलत्वयोरेकार्थतया स्वसत्त्वाव्यापकसत्तासम्बन्धेन वस्त्वभाववत्त्वलक्षणस्य प्रागुक्तकेवलत्वस्य नित्यसम्बद्धचिदचिदुभयात्मकब्रह्मण्यनपायेनाद्वैतश्रुतेः समन्वयात् ।

तथाहि न खलु घटादिकं प्रत्येकमद्वितीयं भवति, घटान्तरलक्षणस्य पटादिलक्षणस्य वस्तुनः सत्त्वस्याव्यापिकया हि निजसत्तया तद्व्यवतिष्ठते, नातो निरुक्तसम्बन्धावच्छिन्नप्रतियोगिताकवस्त्वभाववत्त्वं तत्र वर्त्तते इति नाद्वितीयत्वं, ब्रह्मणि च तेन सम्बन्धेन किमपि वस्तु नास्ति । ब्रह्मसत्तायाः सकलवस्तुसत्त्वव्यापकत्वात् ।

न चैवम् “एकमेवाद्वितीयम्” इति श्रुतौ एकमेवेति वा अद्वितीय-
मेवेति वा पुनरुक्तं स्यादिति वाच्यम् । एकमेवेत्वस्याद्वितीयमित्यनेन
विवरणात्, यद्येकमेवेत्येतावन्मात्रं स्याद् एकैकपदात्रिसाधारणं तस्य
प्रसज्येत, एकत्वसंख्यायास्तत्र वृत्तेः, अपेक्षाशून्यभावेन संख्यान्तरस्य
चावृत्तेः, एकत्वसंख्यायाः केवलान्वयितया तेनैवकारस्यानन्विताशङ्क-
त्वापत्तेश्च, तस्माद् “एकमेव” इति न संख्याविशेषावधारणप्रति-
पादकम्, किन्तु प्रागुक्ताद्वितीयत्वप्रतिपादकमिति तात्पर्यम् । अथवा
सत्ताविशेषवद्वृत्तिभेदाप्रतियोगीति एकमित्यस्यार्थः, एवकारेण
केवलभेदाप्रतियोगित्वादेर्व्यवच्छेदः, नित्यसम्बद्धचिदचिदुभयत्वप-
र्याप्त्यधिकरणश्च सत्ताविशेषवत्, तत्र ब्रह्म नेति भेदासत्त्वात्
पुरुषस्य प्रकृतेश्च प्रत्येकं घटपटादेश्च भेदसत्त्वात् तदप्रतियोगित्वं
ब्रह्मण्येव, तथाच एकमेवेति श्रुतिसमन्वयः, अद्वितीयत्वञ्च
केवलत्वमित्युक्तम् ।

अथ कोऽयं सत्ताविशेषः ? इति चेच्छून्यताम्,—सत्तापदार्थो द्विवि-
धोऽनित्यसत्ता नित्यसत्ता च । तत्र घटपटादिसाधारणी अनित्यसत्ता
प्रसिद्धा, असंख्या चाश्रयानन्त्यात् । नित्यसत्ता च त्रिविधा—अप-
रिणामिनी, समपरिणामिनी, एककार्यानुकूलत्वे सति विषमपरि-
णामोपलक्षिता च ; विषमपरिणामविशिष्टपर्यवसिता विषमपरि-
णामिनी सत्ता च न नित्या, प्रलयदृशायां तस्या अभावात्
तृतीयाया नित्यसत्तायाः प्रकृतिपुरुषोभयवृत्तित्वार्थम् एककार्यानुकू-
लत्वे सतीति विशेषणम् । प्रथमा चिन्मात्रवृत्तिः, द्वितीया अचिन्मा-
त्रवृत्तिस्त्वृतीयात्रोभयवृत्तिः, सत्ता द्वि कालसम्बन्धो विशेषणभेदः,

प्रवृत्तस्तु तद्वेदः, कातृत्वापिद्वयनान्मन्त्रविशुद्धाभिमन्त्राः प्रकृते
रजोऽप्यः । उभयमात्मके ब्रह्मणि पुरुषे च कातृसम्बन्धविशेषरूपस्य
सत्ता नित्यैव, केवलायां प्रकृतौ नित्यसत्ता अनित्यसत्ता च—
विषयपरिणामविशिष्टसत्ताया अनित्यत्वस्योत्पत्त्यात् । महत्सवि-
त्स्थूलाण्डेषु कार्येण न नित्यसत्ता किन्त्वन्वित्वसत्तैव । तेषु कार-
णावस्थानुपायकेषु तु कारणसत्तयैव सत्ताव्यवहारः । सम्बन्धत्वेन
सम्बन्धित्वेन च मिथो भेदव्यपदेशोऽपि, सम्बन्धश्च फलतः सम्ब-
न्धिनो नातिरिच्यते । नैयायिकमते घटभेदाभावघटशब्दवत् स्वरू-
पसम्बन्धवच्च । एवं हि प्रथमा नित्यसत्ता चिन्मात्ररूपा, द्वितीया
अचिन्मात्ररूपा, तृतीया चोभयरूपा स्वरूपेण सर्वसत्ताव्यापिका,
इति स्थितम् ।

अथैव सत्तात्रैविध्ये चिन्मात्रवृत्तिसत्ताया घटादिसत्त्वाव्याप-
कतया चिति, चिन्मात्रस्वरूपस्य ब्रह्मस्वरूपस्य वा वस्तुनो
यथोक्तसम्बन्धेन चाविति सत्ताविद्विदुभयस्यैव स्वस-
त्त्वाव्यापकसत्तासम्बन्धेन वस्तुमत्तया तत्सम्बन्धावच्छिन्नप्रतियो-
गिताकवस्तुशून्यत्वाभावेन चिद्विदुभयात्मकब्रह्मणः केवलत्वम-
द्वितीयत्वभानुपपन्नम् । न च प्रत्येकं तादृशरूपेण चितोऽचितश्च
वस्तुमत्त्वेऽप्युभयत्वावच्छेदेन चिदचितोर्वस्तुशून्यत्वे बाधकाभावो
निगुणात्ववदिति वाच्यम्, दृष्टान्तवैषम्याद् गुणस्याचिदर्शे वृत्ति-
त्वेऽपि चिदर्शे वृत्तित्वविरहाद् युज्यत एव द्वित्वावच्छेदेन तदभावः,
आत्मनि वृत्तेरात्मत्वस्य घटावृत्तित्वेनात्मघटयोर्नात्मत्वमिति प्रतीत्या
द्वित्वावच्छेदेनात्मत्वाभाववत् । इह तु विभिन्नसत्तामादावचिदर्शोऽ-

चिद्वशे च वस्तुमत्त्वाद् द्वित्वावच्छेदेन तद्वशात्तत्त्वमत्त्वात् ; अन्यथा तत्त्व-
 घटयोर्न द्रव्यत्वमित्यपि स्वचिद्विशि चेत, स्वकल्पान्वाक्यमित्यर्थे कालि-
 कल्पान्वावच्छिन्नत्वापत्त्यविषयत्वेन तद्वशेऽवच्छेदनात् । अवि-
 तोऽनित्यसत्तामत्त्वात् तद्वशे वस्तुमत्त्वेऽपि चिद्वशे प्रतीतिरपि वा वस्तु-
 भाववशे वाचकमाकात् । येन चिन्मात्रस्यापि केवलत्वमुपपादि-
 तम् । अस्त्वेवम्, तथापि दृतीयाया नित्यसत्तायाः सर्वसत्ताभापकर्तृ-
 नोपपत्त्ये, आद्यकर्तृकत्तुष्टौ चिद्विशिदुभयसत्ताया अनुपयोगात्, इति
 चेत्, नैवम्, दृतीयां नित्यसत्तामामित्य तत्त्वसत्ताया उदयेन तद्वशात्-
 कत्वसिद्धेः, यथाहि—कुलालकर्तृको घटो मृदुपादानको भवति, यथा
 वा कुलालकर्तृकोऽपीश्वरकर्तृकः, कपालोपादानकोऽपि मृदुपादान-
 कस्तथायकर्तृकं महद्वायुपादानकमपि जगद् ब्रह्मकर्तृकं ब्रह्मोपादा-
 नकञ्च, साक्षात् परम्परया वा सर्वत्र ब्रह्मणोऽनुगमात् ।

नन्वेवम् “असद्वा इदमप्र आसीत्” इति श्रुतिः, “नासदासीन्
 नो सदासीत्” इति नासदीयसूक्तमन्त्रवर्णरश्च नोपपद्यते, सतः सर्व-
 आनुगमादिति चेन्न, सत्तायास्त्रैविध्येनैकविधसत्तावतोऽपि अन्यत्रि-
 धसत्ताविरहमादाय कचिदसत्त्वव्यवहारात् । या हि प्रकृतिपुरस्क-
 धारणी एका सत्ता, तथा चिदचितौ संबध्येते, संयोगवद्वयं सम्बन्धो
 नीरक्षीरवचिदचितौ एकरूपेण संप्राह्यति, तस्य सम्बन्धस्य नित्य-
 त्वञ्च नित्यसंयोगवादिनां मते विमुद्ध्यसंयोगवद् वेदितव्यम् । प्रकृतिः
 खलु नित्यसत्तावत्यपि यथोक्तरूपेणानित्यसत्त्वेनासतीति कचिदु-
 च्यते, अचिन्मात्रवृत्तिद्वितीयसत्ताविरहेण ब्रह्ममपि कचिदसदित्यु-

क्यते, श्रूयते हि असद्वा इदमप्र आसीदिति । अत एव नासदीय-
मन्त्रवर्णो न केवलमसदासीन्न वा केवलं सदित्याद्यर्थं प्राहयति ।

तथा च नासदीये सूक्ते सदिति अपरिणामिसतो बोधकम्,
तदन्यच्च असदिति । “सदेव सोम्येदमप्र आसीत्” इत्यादिश्रुतौ
तु परिणामित्वापरिणामित्वकृतविशेषमविगच्छ्य सत्तामात्रं
विवक्षितमित्येवकारो नासङ्गतः । “असद्वा इदमप्र आसीत्”
इति श्रुतौ वै-कारस्य एवकारसमानार्थकतया असदेवेति
पर्यवसितार्थायाम् । असत् पदम् अनित्यसत्ताभावब्रदेवेत्यर्थकम् ।
ततो वै सदजायतेत्यत्र सत्पदमनित्यसत्तावदर्थकम् । अतएव
असद्वा इदमप्र आसीदित्यनेन श्रुतिवाक्येन असतोऽपि
सत्त्वसम्बन्धः प्रतिपादितः । अनित्यसत्त्वाभाववत्तत्त्वस्य कारणा-
नुगमेन नित्यसत्त्वाश्रयत्वात् । अन्यथा आसीदिति न स्यात् ।
“तद्ध्येक आहुः, असदेवेदमप्र आसीत्” इति परमतानुवादाकारा
श्रुतिस्तु एकान्तेनासतो गगनकुसुमादेर्निरुपाख्यस्वरूपाद्भावाद्
वा सतो जन्म निर्दिशति, ‘कथमसतः सज्जायेत’ इति श्रुतिश्च तद-
पादानत्वनिषेधपरा नतु सदसत्स्वरूपाद् ब्रह्मणो जन्म प्रतिषेधति ।
‘नासदासीन्नो सदासीत्’ (ऋ० वे० ८ अष्ट० ७ अ० १७ व०)
इति मन्त्रवर्णेन सदसत्स्वरूपब्रह्मणः प्रतिपादनात् । द्वेधा च
ब्रह्मणो रूपं ‘मूर्तश्चामूर्तश्च मर्त्यश्चामृतश्च’ इत्यादिना (बृह० २।३
ब्रा०) तस्यैव सूचनात्, “क्षरं प्रधानममृताक्षरं हरः क्षरात्मानावी-
शते देव एकः ।” (१।१०) इति श्वेताश्वतरमन्त्रवर्णात्, ‘संयुक्तमेतत्-
क्षरमक्षरं च व्यक्तमव्यक्तं भरते विश्वमीशः ।’ (१।८श्वे०) इति संयुक्त-

क्षराक्षरस्वरूप ईशानः स्वकान्त्यस्तः विभोः । द्वादीत्यर्चनमन्त्रवर्णान्त-
राद्यः । तस्मात्सृष्टिसद्वपरात्मो रिक्तचितोर्निष्कलम् । हृदयं सम-
न्वयः । एकम् । समन्वितस्त्वस्य तस्य ब्रह्मणः । अथापादानत्वं
शास्त्रयोनिवत्त्वं सिद्धम्, त्वं ब्रह्म, शक्तिरेव । सिद्धान्तोऽयं
‘भगवद्भिराचार्य्यचरणैः प्रपञ्चसारे प्रदर्शितः । तथाहि—

अथाभवन् ब्रह्महरीश्वराद्याः पुत प्रधानात् प्रलयावसाने ।
गुणप्रभिन्ना जगतोऽस्य सृष्टिस्थितिक्षय-स्पष्टनिविष्टमेष्टाः ॥

अस्य च प्रधानस्याक्षरमिति सद्धान्तरं यथा तत्रैव, स्वजन्मा-
दिप्रपञ्चं ब्रह्मादीन् प्रति श्रीकृष्णवचनम्—

‘ब्रूयमक्षरसम्भूताः सृष्टिस्थिन्यन्तर्हेतवः’ ।

अक्षरं नाम किं नाथ कुतो जातं किमात्मकम् ॥

इति पृष्टो हरिस्तेन सरोजोदरयोनिना ।

मूलार्णवर्णविकृतीर्विकृतेर्विकृतीरपि ॥

तत् प्रभिन्नानि मन्त्राणि प्रयोगाश्च पृथग्बिधान् ।

वैदिकांस्तान्त्रिकांश्चैव सर्वानित्यमुवाच ह ॥

प्रकृतिः पुरुषश्चैव नित्यौ कालश्च सत्तम ।

अणोरणीयसो स्थूलात् स्थूला व्याप्तचराचरा ॥

आदित्येन्द्रादितेजोमद् यद् यत् तत्तन्मयी विभुः ।

न श्वेतरक्षपीतादिवर्णैर्निर्द्धार्य्य सोऽन्यथे ॥

न गुणेषु न भूतेषु विरोधेण व्यवस्थिता ।

अन्तरान्तर्बहिरचैव देहिनां देहपूरणी ॥

स्वसंवेद्यस्वरूपा सा हरया देशिकदर्शितैः ।

यथाकाशस्त्वसी वात्रि लब्धा वा नोपलभ्यसे ॥
 पुनर्पुनरुक्तोऽस्तुस्त्वोऽन्वयमास्तु निरिन्वयसे ।
 प्रज्ञाप्रमितिं वानमूर्त्तां शक्तिरिति कथ्यसे ॥
 वा बुध्वाप्रमि मां नित्यमवदृभ्यातिवर्त्तते ।
 साहं कृत्वां तवैवागच्छद् यद् वेद्यं तत्तु सा स्मृता ॥
 ब्रह्मणे व्याप्यसे तत्त्वां चराचरमिदं जगत् ।
 सैव त्वं वेत्ति परमा तस्या नाम्नोऽस्ति वेदिता ।
 सा तु कालात्मना सम्यक् भवैव ज्ञायसे सदा ॥

इति प्रवक्तव्ये प्रथमपटके ।

कालात्मना भवेति स्वस्य ब्रह्मभावेन, 'ब्रह्मवेद ब्रह्मैव भवति'
 इति श्रुतेः । अतः, 'नाम्नोऽस्ति वेदिता' इति पूर्वेषां न विरोधः ।
 व्यक्तः पदान्तरार्थः । समुदिततात्पर्यं तु—

मूलमन्त्रतद्विकृत्यादिमन्त्राः सर्वे एवाक्षरात्मानः, अक्ष-
 रञ्च नित्यसम्बद्धप्रकृतिपुरुषाभिन्नं, सम्बन्धश्च कालघटितः,
 कालः पुनः प्रकृतौ रजोऽश्विरोचः । तच्छक्तिश्च बलाख्या । दम्पति-
 स्वरूपयोः प्रकृतिपुरुषयोर्बाहुवदङ्गभूतः कालस्तदुभयं मिथः सम्ब-
 ध्नातीति तस्य पृथग् ग्रहणम् । तस्मादेवाक्षराद् ब्रह्मादयः सम्भूताः ।
 तदेकदेशोपाधिकत्वाच्च श्रीकृष्णस्य तद्वचनव्यर्थं तदतिवर्त्तनीयत्वञ्च;
 नचेदमक्षरं सांख्यीका जडा प्रकृतिः, प्रधानवदेन ग्रहणादिति शङ्क-
 नीयम्, 'सैव त्वं वेत्ति परमा तस्या नाम्नोऽस्ति वेदिता'—इत्यनेन
 तस्या निरतिशयसाम्यस्यप्रतिपादनात् । आदिथादिसकलज्योतिः-
 स्वरूपव्यक्त्यनेन स्वप्रकाशावसूचनाच्च । अक्षरान्मन्त्रावाक्षर-

मिति निश्चयेन । तत्र प्रकृतिपुरुषसंज्ञात्मकं कृतानुत्पत्त्या प्रकम् । शक्तित्वेन चैवं “या शक्तिरिति कथ्यते” इत्युक्तेः । शक्तिमेव ब्रह्मेति परमात्मेति अकारमित्यादिना च शक्तिरिति व्यपदिश्यते, तथातु-
पदं व्यतिरेकविशेषः । नन्वेवमपि कास्यसम्बन्धस्यापि गीरगीरसंयो-
गतुल्यत्वेनेत्यत्रात् कास्यवाचापत्तिः प्रकृतिपुरुषयोमिति चेत्, विभु-
त्वादेव तद्व्युदासात्, यथा तैत्तिरिक्तान्तरमते दिक्कालादयो विभवः,
नित्यसंयोगवादिन्यायवार्तिककृन्मते परस्परं सम्बन्धमते नच
सावयवा भवन्ति तद्वत् ।

अथश्च सम्बन्धः सत्ताविशेषरूप इत्युक्तमेव । न चैवं
न्यायमते सर्वकालसम्बन्धरूपसत्ताया दिगाकाशादिष्वविशेषात्
तेषामैकवापत्तिरिति वाच्यं, तन्मते तत्सम्बन्धस्य सम्बन्धिभेदेन
भेदाभ्युपगमात् । प्रत्येकं कार्यभेदादेव सत्ताभेदसिद्धेः । प्रकृ-
तिपुरुषापरमात्रीः सदसतोश्चिदचित्स्वरूपयोः साहित्याभावे प्रत्येकं
कार्यविरहस्य दर्शितत्वात् । सदसत्सम्बन्धस्तावदयम्, अर्था-
कसृष्टावपि प्रत्यक्षमुपलभ्यते—तथाहि, असत्या त्वत्वा युक्तात् सत-
स्तण्डुलादेरकुरोत्पत्तिः, न तु केवलाया असत्यास्तत्रचः, केवलात्
सतस्तण्डुलाद्वा । अत्र चिदचिच्छक्तिरप्युभेया । ततः समन्वयात्
नित्यसम्बन्धचिदचित्स्वरूपा शक्तिराद्यजन्मापादानतया वेदवक्तृतया
च ब्रह्मेति सिद्धम् । अथपि एतेन सामान्यतः सर्वशाक्तमतमेव
परिष्कृतं भवति, तथापि गृह्यतिसाधारणस्य ग्रीष्मकरोपासनस्य
भगवच्छास्त्राचार्यवरिगृहीतस्य तदीयशिक्षणपरम्परासु प्रचरतो
विशेषविशेषमत्र प्रस्तूयते,—तत्रादौ ग्रीष्मकं गौडेण आनन्दसह-

रीतिः । प्रसिद्धायां सौन्दर्यलहरीयाः । भगवदाचार्यदर्शितदिशा
निरूपयामः—तद् यथा—

चतुर्भिः श्रीकण्ठैः शिवयुवतिभिः पञ्चभिरपि

प्रभिन्नाभिः शम्भोर्नवभिरपि मूलप्रकृतिभिः ।

त्रयश्चत्वारिंशद् वसुदलकलासखिलय-

सिरेखाभिः सार्द्धं तव भवनकोणाः परिणताः ॥

अस्यार्थः—चत्वारः श्रीकण्ठाः, चतस्रः शिवरेखाः, पञ्च
शिवयुवतयः, पञ्च शक्तिरेखाः, ताभिः प्रभिन्नाभिः ऊर्ध्वधोमुखभ-
जस्थित्या प्रकर्षेण मिथो भिन्नत्वेन ज्ञाताभिः—शम्भोर्बिन्दुरूपस्य
शिवशक्तिसम्मेलनरूपस्य मूलप्रकृतिभिः आधाररूपत्वेन गृहीताभिः
त्रयश्चत्वारिंशत् संख्यकास्तवभवनकोणाः अष्टदलषोडशदल-
विमेषलभूपुरत्रयेण सार्द्धं अर्द्धैः सह अर्द्धैः चतुर्भिर्द्वारात्मक-
स्थानैः सह यथा स्यात् तथा—परिणताः सम्पन्नाः । उक्तञ्च
प्रपञ्चसारे— “बिन्दुत्रिकोणवसुकोणदशारयुग्म-मन्वस्त्रनागदल-
संयुतषाडशारम् । वृत्तसिंभूपुरयुतं परितश्चतुर्धाः श्रोचक्रमेतदुदितं
परदेवतायाः ।” इति । एतेनैतदुक्तं भवति—यद्धि शिवशक्त्या-
त्मकं ब्रह्म तदेव मूलं बिन्दुभूतं सूक्ष्मं कारणभावोपगतकार्यकं
श्रीचक्रम्, यद्यपि पञ्चभूतपञ्चतन्मात्रेन्द्रियदशकमनांसीत्येकविंश-
तिस्तत्त्वानि, माया-शुद्धविद्या-महेश्वर-सदाशिवारूपाणि चत्वारि चेति
पञ्चविंशतेस्तत्त्वानामाद्यान्येकविंशतिस्तत्त्वानि मायिकानि, शुद्धवि-
द्यामहेश्वरौ तु मिलितौ पञ्चविंशतस्त्वमिति कोलकुलवचंसलक्ष्मीध-
रदेशिकपादादोर्नां समयिनां मतम्, एवञ्च, पञ्चविंशतस्त्व

मात्रिकप्रपञ्चकारणत्वात्पुनस्तथा वैश्यः सुखमभीष्टकृतकृत्तव्यमस-
 सङ्गतमित्युच्यते, तथापि मन्त्राणां शुद्धविद्याप्रभवत्वात्, शुद्धवि-
 द्यासदृशिवसम्प्रेक्षितमवत्वाद्वा चोक्तपरिहृतात् । न च कार्यस्व-
 कारणवैजात्यापत्तिरिति । अथ च, त्रिगुणायाः शक्तेर्मन्त्राणिः स-
 रणादेव । शुद्धविद्यास्वत्वाभ्युपगमात् । यद्वा ब्रह्मस्वरूपं
 सर्वान्तरं श्रीचक्रं तद्देशोपास्यतवा शरीरस्थं निरूप्यते—
 तस्य हि नादापरनामो विन्दुपरनामकात् षट्चक्राहनादभे-
 दोऽनुसन्धेयः । तथाहि—आधारचक्रं चतुर्दलं, तत्कर्णिका त्रिको-
 णात्मिका, स्वाधिष्ठानं षड्दलं, तत्कर्णिकाष्टकोणात्मिका ; मणिपूरं
 दशदलं पञ्च, तत्कर्णिका दशकोणात्मिका ; अनाहतं द्वादशदलं,
 तत्कर्णिका द्वितीयदशकोणात्मिका ; विशुद्धचक्रं षोडशदलं,
 तत्कर्णिका चतुर्दशकोणात्मिका, एतावत्पर्यन्तं शक्तिचक्रैक्यम् ।
 अत्र कर्णिकासु श्रीचक्रस्य शक्तिरेखापञ्चकमुपदर्शितम् । आज्ञा-
 चक्रं द्विदलमष्टकोणमेकत्र, षोडशकोणमपरत्रेति द्विधा विभज्या
 तस्य कर्णिका । शिवरेखायां चतसृणां द्वयोर्द्विदलकर्णिकात्वेन
 ग्रहणम् । अन्ययोर्द्वयोर्वृत्तत्रयेण ससोपानचतुर्द्वारबुक्कमूपुर-
 त्रयेण च ग्रहणम् ।—तत्र स्वाधिष्ठानान्ते एकं वृत्तं कल्पमन्ध्यात्म-
 कम्, अनाहतान्ते द्वितीयं विष्णुमन्ध्यात्मकम्, आज्ञाचक्रान्ते
 तृतीयं ब्रह्ममन्ध्यात्मकम्, तत उपरि चतुर्द्वारोपेतं भूपुरत्रयोपेतं
 द्वारेषु चतुर्षु सोपानयुक्तं तच्च सहस्रदलकमलकर्णिका । वैन्दव-
 स्थानं चतुर्द्वारोपेतं कर्णिकामध्ये । मूलाधारस्वाधिष्ठानमणिपूरा-
 नाहवविशुद्धाह्वयानि षट्चक्राणि यथाकर्म । चतुर्दल-षड्दल-

दशदल-द्वयदशदल-त्रयोदशदल-चिदलकमलमवाप्ति । तेषां स्थानानि
 शुद्धदेरा-सिद्धमूल-मणिमण्डल-हृदय-कण्ठ-भू-मध्यगणि । तदूर्ध्वं
 शिरःस्थाने सहस्रदलकमलम् । प्रोक्तवट्पञ्चकमलानां दलसंख्या
 एकीकृताः पञ्चशरात् । अत्र पञ्चशरान्मातृकावर्णाः । 'विश्वखण्डो
 मातृकामन्त्रः सोमसूक्त्यान्लात्मकः' इत्यागमशास्त्रादवरोद्धमेण
 तेषां स्थितिः । आप्रेयखण्डं मूलाधारस्वाधिष्ठानचक्रद्वयात्मकं,
 सौरखण्डं मणिपूरामाहृतचक्रद्वयात्मकं, सोमखण्डं विशुद्धाज्ञा-
 चक्रद्वयात्मकम् । खण्डत्रये पञ्चदशाक्षरीसन्निवेशः, प्रथमखण्डे
 ककार एकार ईकारो लकारश्च, तदन्ते रुद्रमन्थिस्थलीयं माया-
 बीजं, द्वितीयखण्डेऽकार-सकार-हकार-लकारास्ततो विष्णुमन्थि-
 स्थानीयं पुनर्मयाबीजं, तृतीयखण्डे सकार-ककार-लकाराः,
 तदूर्ध्वं ब्रह्ममन्थिस्थानीयं अकारादिषोडशस्वराः ककारादिलका-
 रान्ताश्च चतुस्त्रिंशद्व्यञ्जनवर्णाश्चेति मिलित्वा पञ्चाशन्मातृका-
 वर्णाः । तन्वशास्त्रे द्वौ लकारौ दृश्येते, तत्रान्तिमो लकारो
 हकारान्तस्थाने विन्यस्यत इति चतुस्त्रिंशद्व्यञ्जनसिद्धिः । अत्र
 प्रथमखण्डस्थ-ककारमाश्रय्य तृतीयखण्डस्थ-लकारस्य प्रत्याहाररू-
 पेणा ब्रह्मे अक्षराभ्याद् अकाराद्यौकारान्तवर्णप्राप्तिवत् कलशव्यात्
 ककारादिकारान्तत्वात्, द्वितीयखण्डस्थलकारश्च स्वरूपतः प्राप्त
 इति चतुस्त्रिंशद्व्यञ्जनसिद्धिः, प्रथमखण्डे यदेकारप्रकृतिस्त्वोऽ-
 कारः—तस्मादन्तिमलकारस्य प्रत्याहाररूपवत्त्वाद् द्वितीयलकारस्य
 च स्वरूपेण ब्रह्मण्यन् पञ्चाशन्मातृकावर्णप्राप्तिः । व्यञ्जनस्य
 वृत्तान्दशं सोमखण्डे—ककारादिलकारान्तानां अकारादिलका-

राज्यात्मक्यं षोडशसु मित्रासु द्विरासु स्वार्थमात्रवृत्तनाथ । स्वरा-
 त्यात्म्यं षोडशानां सकृदेव । चक्रपङ्क्तयोर्ध्वर्तनं सहस्रपङ्क्तमल-
 त्यस्य हि चन्द्रविम्बं सोमकण्ठचन्द्रविम्बादन्यत्, चन्द्रकलास-
 रगमिष्युष्यते । तत्रैकं श्रीबीजं सैव त्रिपुरसुन्दरी । नन्वेवं ककारा-
 दिसकाराण्यस्य चक्रमात्रं स्वराणाञ्च षोडशसु कलास्वन्तर्भावे
 हकारस्य द्वितीयलकारस्य च का नतिरिति चेद् हकारस्याकाराबी-
 जतया वैश्वस्थान एवान्तर्धानं, द्वितीयलकारस्य च प्रथमलकार-
 सादृश्यात् तत्रैवान्तर्भावः, ककारस्य क-वकारात्मकत्वाज्जुष्यगुलेः ।
 चन्द्रस्य षोडशकलाः प्रसिद्धा एव, ताश्च षोडश मित्राः प्रतिपदा-
 दितिथिषु क्रमेण ध्येयाः । ताश्च (१) त्रिपुरसुन्दरी, (२) कामेश्वरी,
 (३) भगमालिनी, (४) मित्राङ्गिमा, (५) मेरुण्डा, (६) वह्निवासिनी,
 (७) महाविद्येश्वरी, (८) रौद्री, (९) खरिता, (१०) कुलसुन्दरी,
 (११) नीलपताका, (१२) विजया, (१३) सर्व्वमङ्गला, (१४) ज्वाला,
 (१५) मालिनी—एताः पञ्चदशकलात्मिका देव्यः । ताभ्योऽन्या
 (१६) चिद्रूपा ; इयं सर्व्वसु तिथिषूपास्या । इयं हि षोडशी कला
 चिद्रूपा मूलविद्याभूता त्रिपुरसुन्दरी ; प्रथमा तु समनाश्री, न तु चिद्रूपा ।
 पञ्चदशकलात्मिका देव्यः पञ्चदशाक्षर्या विद्याया एकैकाक्षरस्व-
 रूपाः । पञ्चदशकलानामाज्ञाचक्रस्थचन्द्रमण्डले स्थितिः, विहर-
 ताश्च विष्टुष्टचक्रे षोडशदले प्राणादिक्रमेण । चन्द्रकलासङ्गस्थ-
 चन्द्रविम्बे साक्षात्प्रकलामात्रं वर्त्तते सैव त्रिपुरसुन्दरी । तस्या-
 रूपाया चाज्ञाचक्रस्थचन्द्रविम्बे षोडशारे च । एवञ्च षोडशवि-
 त्त्यानां अन्तर्गतषोडशवर्त्तिकाकारं, तेषाञ्च वर्त्तानां कवित्तक्रमेणः

पञ्चाशद्वर्णात्मकत्वं, पञ्चाशतो वर्णानाञ्च सूर्यचन्द्राभिकलात्मकत्वं,
 सूर्यचन्द्राभिरूपेण त्रिखण्डत्वञ्च मन्त्रचक्राणामित्यैक्यचतुष्ट-
 यमनुसन्धातव्यम् इत्याचार्यमतम् । ताञ्च षोडश नित्याः
 श्रीचक्रेऽप्यङ्गतयान्तर्भूताः, तथाहि, ताः,—अ-क-च-ट-त-प-य-
 शाःमकाष्टवर्गस्वरूपतया श्रीचक्रान्तर्गताष्टदलपद्मेऽष्टासु पत्रेषु
 प्रत्येकं युग्मयुग्मरूपेण स्थितास्तथाष्टकोणचक्रे अष्टसु कोणेष्वन्त-
 र्भूता युग्मयुग्मरूपेणैव । अष्टदलपद्मं शैवम्, अष्टकोणचक्रञ्च शाक्त-
 मिति स्मर्त्तव्यम्, एवं परत्रापि भेदः स्मर्त्तव्यः । एता एव नित्याः
 षोडशस्वरात्मकतया षोडशदले स्थिताः, क्रमिकन्यासयोर्दशारयोः
 सपादैकैककोणे एकैकनित्याया अन्तर्भावः । बिन्दुरूपेण प्रथमा
 नित्या, त्रिकोणरूपेण द्वितीया नित्या, शिष्टाश्चतुर्दश नित्याश्चतुर्द-
 शारस्य चतुर्दशकोणेषु स्थिताः । मेखलात्रयं भूपुरत्रयञ्च बिन्दुत्रिको-
 णयोरन्तर्भूतं, तेन प्रथमद्वितीयनित्ययोरेव तत्राधिष्ठानमिति मेरुप्र-
 स्तारप्रकारः । मातृकातादात्म्यं श्रीचक्रस्य कैलासप्रस्तार इत्युच्यते ।
 वशिनीप्रभृतयोऽष्टौ शक्तयो विद्यायोगिनीप्रभृतयो द्वादशयोगिन्यः,
 एता विंशतिः कलाः दशारयुग्मे चिन्तनीयाः, इत्यादिरूपो भूप्रस्तारो
 वशिन्यादितादात्म्यम् । अन्यत् सर्वं सुभगोदयादावनुसन्धेयम् ।
 अस्मिन् समयिमते नादेन बिन्दोरैक्यं, बिन्दुना कलाया ऐक्यम्,
 कलायाञ्च नादेनैक्यम्, कलया बिन्दोरैक्यम्, कलया नादस्यैक्यम्,
 श्रीविद्याया पञ्चकस्यैक्यमिति षड्विधमैक्यमनुसन्धेयम्, इति
 देशिकपादमतम् । सोऽपि समन्वयशङ्कार्थः । तेन रूपेण दशभुजा
 भगवती श्रीविद्या मणिपूरे निदिध्यासनेनोपासिता प्रसन्ना तत्रैव

दृश्यमानाः सार्ष्टिमुक्तिं ददाति, सार्ष्टिर्नाम, देव्या ब्रह्माख्यशिरःस्थ-
पुरसमीपे पुरान्तरे देवीसेवानन्देतावत्स्थानम् । अनादितचक्रे
संवित्कमले तदुपासनसिद्धानां तात्पर्या समलोक्यमुक्तिः, सा लोक्यं
देव्याः पत्तने निवासः, विष्णुचक्रोपासनसिद्धानां सामीप्यमुक्तिः,
सामीप्यं नाम अङ्गसेवकत्वम् । आज्ञाचक्रोपासनसिद्धानां सारू-
प्यमुक्तिः, समानरूपत्वेऽपि न तद्भावप्राप्तिरिति सायुष्याद् भेदः,
एताश्चतस्रो मुक्त्यो विषयदुःखनिवृत्तिसहितानन्वलाभसाध्येन
गौण्यः, पुनरावृत्तिसत्त्वात् । पुनरावृत्तिरहितनिरतिशयानन्दावा-
प्तिरूपा सायुज्यमुक्तिः सहस्रारकमलोपासनसिद्धानामेव । जीवन्मु-
क्तिश्चशायां कुलालचक्रभ्रमिवत् प्रारब्धवशाद् धृतदेहस्तिष्ठति ।

समधिनाम् उत्तमाधिकारिणां द्विजानां बाह्यपूजा नास्ति; तदुक्तं
सनत्कुमारसंहितायाम्—

बाह्यपूजा न कर्त्तव्या कर्त्तव्या बाह्यजातिभिः ।

सा क्षुद्रफलदा नृणामैहिकार्थैकसाधनात् ॥ इति

इति बिन्दुनादादीनामैक्यानुसन्धानेन श्रीचक्ररूपतया ज्ञानमेव
तेषां परमसाधनम् । तेन वशीकृतस्य चित्तस्य मणिपूरादौ देवीदर्शने
षट्चक्रभेदेनोपयोगादिति संचिप्रं समयिमतम् । विशेषविवरणन्तु
सुभगोदयादिग्रन्थाज्ज्ञेयम् । समयिमते एतत्सूत्रोत्थितिबीजन्तु-कुतः
पुनः श्रीचक्रे योनित्वम् ? शिवशक्तिसमन्वयात्; श्रीचक्रस्य नवयो-
न्यात्मकत्वं शिवरेखाचतुष्टय-शक्तिरेखापञ्चकयोर्मेलनात्—यथाहि
अकारादि लिपिः शब्दात्मकवर्णानामभिव्यञ्जिका तथा रेखाकारच-
क्रमिवं शिवशक्तिसंमेलनं प्रतिपादयत् प्रतिपाद्यद्वारा पिण्डाख्यस्य

स्थूलवेहास्यस्य तथा ब्रह्मास्यस्य योनिर्भवतीति भावः । अथवा सम-
यिनोऽपि शास्त्रयोनित्वादित्यस्य वेदकारणत्वादित्येवार्थः । भोग्यत्व-
प्रपञ्चस्य वेदपूर्वकतायाः सूत्रकृता वक्ष्यमाणात्वात् । स्वहेतुकवेद-
द्वारा प्रपञ्चहेतुत्वं श्रीचक्रस्य सिद्धम् ।

ननु श्रीचक्रस्य शास्त्रयोनित्वं कुत इत्याह—तत्तु समन्व-
यात्—तत् शास्त्रयोनित्वं ननु समन्वयात् श्रीचक्रस्य मातृका-
तादात्म्यतया सम्मेलनात् । पञ्चाराधर्णात्मिकया मातृकया
वेदादिसकलशास्त्रमन्त्रादिप्रवृत्तेः, मातृकात्मकश्रीचक्रस्य शास्त्र-
योनित्वं सिद्धम् । तस्य मातृकात्मकत्वञ्च यादृशेन समन्वयेन—
सम्यगनुगमेन भवति तन्मतविवरणावसरे उपदर्शितम् ।
वस्तुत आद्यस्य प्रपञ्चस्य जन्महेतुत्वं शास्त्रयोनित्वञ्चेति
द्वयं तत्पदेन परामृश्यते; कुतः श्रीचक्रस्य तद्द्वयमित्यत आह तत्तु
इति सूत्रम् । ‘तत्’ तथाविधद्वयं ‘समन्वयात्’=भोग्यजन्महेतुत्वं
शिवशक्त्योर्मेलनात्—

परोऽपि शक्तिरहितः शक्तः कर्तुं न किञ्चन ।

शक्तः स्यात् परमेशानि शक्त्या युक्तो भवेद् यदि ॥

इति सुभगोदयोक्तेः । शास्त्रयोनित्वञ्चोक्तप्रकारान् मातृकाता-
दात्म्येन मेलनावित्वास्तां विस्तरः ॥ ४ ॥

मनूभयवृत्तिः सचेत्यभौतं चित एव सद्रूपेण भवयन्तात् सर्वं
ज्ञानमभ्यर्त्तं ब्रह्मेति (तै० २) नान्योऽतोऽस्ति विज्ञातैव एव त
आत्मान्तर्ध्वान्बसुतोऽन्यदार्त्तम् (इ० ३।७।२३) इत्यादौ अवततरेन

सद्रूपकत्वाः चार्थकत्वेन चकद्रूपकत्वाः प्राप्तौ, नहि साधोर्मदत्वं
भौतिकत्वात्साहाय्यात्—

[(ईकस्वधिकरणम्-५)

ईकतेर्नाशब्दम् १।१।५

ईकस्विकत्वं वात्पर्यवचनः, ईकस्वेदित्वस्य दर्शनार्थकत्वात्पठितभु-
सेरित्वर्थः, सा च भुक्तिः “तदेव तद् बहु स्यां प्रजायेव” इति (ब्रह्मसूत्रम्-
६।२।७) ते ध्यानयोगादुपगता अपश्यन् देवहमरादि स्वगुणैर्नि-
गूढाम्, (श्वेता० १।३) इत्यादिरूपा । ततश्च तदुभयमेव ‘न
अशब्दम्’ न शब्दप्रमाणेन ध्रुत्वा विरहितम्, इत्युक्तार्थः ।

व्याख्यानन्तु—‘सदेव सोम्येदमग्र आसीत्’ इति भुक्तौ सत्ता
‘चिदचिदुभयवृत्तिर्न वेति संशयः, नोभयवृत्तिः, किन्तु चिन्मात्र-
वृत्तिः, सत्यं ज्ञानमिदं पदवर्णितभुतेः । इति प्राप्तं, तत्र, तस्य
भावकर्तृभेदध्रौव्येण विकल्पासहत्वात् । तथाहि चिन्मात्रवृत्तिरिति
‘चित्पदं भाववचनं कर्तृवचनं वा ? नाद्यः, ‘यः सर्वज्ञः सर्वभित्’
इत्यादिभ्रुतिविरोधात्, न द्वितीयः, ‘सत्यं ज्ञानमनन्तं ब्रह्म’ ‘विज्ञा-
नमानन्दं ब्रह्म’ इत्यादिभ्रुतिविरोधात् । न च यदेव भावकर्मकं
‘सदेव कर्तृरूपमिति वाच्यम्, भावकर्त्रोर्भेदस्य नैवत्वात् ।

ननु भावो भवति सत्ता अस्तीत्यादौ व्यभिचार इति चेत्, नैवं,
भावकर्तृविशेषयोर्भेदस्य नैवत्वे तात्पर्याद्, विशेषस्तु सकर्मकत्व-
प्रयुक्तः सविषयकत्वप्रयुक्ते वा बोध्यः । भावो भवतीत्यादौ भूयकोः
सकर्मकत्वमाशयेन सकर्मकत्वात्पर्यवर्तनीयकर्त्रोर्भेदनैवत्वे दोषाभा-

वात् । न च तत्रापि रुजर्धानां भाववचनानामञ्ज्वरेरिति पाणिनीय-
दर्शनात् सकर्मकधात्वर्थस्यापि कर्तृत्वेन व्यभिचार इति वाच्यम्,
तत्रापि वास्तवभेदसत्त्वेन व्यभिचारविरहात् । चौरस्य रोगस्य रुजे-
त्यादौ हि रोगस्य व्याधिरूपस्य कर्तृत्वं भावश्च दुःखमात्रं, न तु
व्याधिरपीति भेदसत्त्वात् । सविषयकत्वप्रयुक्तभेदनैयत्ये तत्स्थलस्यो-
पदर्शयितुमशक्यत्वाच्च, रुजार्थधातोः सविषयकार्थकत्वाभावात् ;
यत्र धात्वर्थः सविषयकस्तत्र धात्वर्थस्य तदीयकर्तुंश्च भेदो नियत-
एवेति हि तदर्थः । नहि-ज्ञानं, जानाति, इच्छा, इच्छतीत्यादिप्रयोगो
विनोपचारमुपपद्यते, उपचारश्च गत्यन्तराभावं एवाभ्युपगम्यते ।
अपि च “सत्यं ज्ञानमनन्तं ब्रह्म” इति भुत्याभितसंत्यपदस्य
अमृतमर्त्यव्यपदेशाबोधितचिदचित्परत्वं श्रुतेरेवेति पुरस्तादुपदर्श-
यिष्यमाणतया सत्यात्मकब्रह्म प्रकृत्य ‘अस्ति ब्रह्मेति चेद् वेद-
सन्तमेनं ततो विदुः’ (तै० २।६) इत्युत्तरवाक्येन चिदचिदुभय-
साधारणसत्तायाः प्रतिपादनात्, सत्तायास्मिन्मात्रवृत्तित्ववादो न
युक्तिसहः । न च सत्त्वया उभयवृत्तित्वे अमृतपदेन चितो मर्त्य-
पदेनाचितश्च ग्रहणमयुक्तमिति वाच्यम्, अमृतपदेनापरिणामिस-
त्तावतो ग्रहणात्तादृशसत्ताभाववतश्च मर्त्यपदेनेति त्वदाक्षेपस्य
परीहारात्, तस्माच्चिदचिदुभयस्वरूपं ब्रह्म, यस्य परमात्मेत्यादिकं
संज्ञान्तरम् । एवं हि सगुणत्वनिर्गुणत्ववन्मयो विरुद्धयोरपि
ज्ञानत्वज्ञातृत्वयोरवच्छेदकभेदेनोपपादनीयत्वात् । तेनैव प्रकारेण
ब्रह्मणि आनन्दस्य भेदाभेदौ बोद्धव्यौ । तथा च सत्ताया उभय-
वृत्तित्वे ईदृशे-भुतिर्मानम्—या हि ‘सदेव सोम्येदमग्र आसीत्’

(छा० ६।२) इत्यतोऽनन्तरा भवति—‘तदैक्षत बहुस्यां प्रजाबेय’ इत्येवंरूपा । तच्छब्दः प्रकान्तवाची, प्रकान्तश्च सदिति, सत्त्वावदिति यस्त्यर्थः ; अत्र चित्तज्ञयोक्तृणाञ्चित्तज्ञोक्तृद्वयोरेकत्र प्रज्ञेन सत्तच्छब्दयोरेकवचनान्ततया च घटपटोभयमितिवत् सदिति वा तदिति वा उभयवृत्तयेकधर्मप्रकारकबोधमावधाति, तस्मान्नाशब्दं सत्ताया उभयवृत्तित्वम् । ब्रह्म न शक्तिस्वरूपमित्याक्षेपोऽप्यनेन सूत्रेण परिहृतः, तथाहि ‘यतो वा इमानि भूतानि जायन्ते’ इत्यादिभृत्युपदर्शितं ब्रह्म, शक्तिस्वरूपं न वेति संशये, अन्नादिरूपेणारभ्य ‘ब्रह्म पुच्छं प्रतिष्ठा’ इत्यन्तानुवाकेषु शक्तेरभवद्याप्त शक्तिस्वरूपम् ; अशब्दं हि तत्, इति प्राप्ते, ब्रह्म शक्तिस्वरूपमेवेति ब्रूमः, “ते ध्यानयोगानुगता अपश्यन् देवात्मशक्तिं स्वगुणैर्निगूढाम् । यः कारणानि निखिलानि तानि कालात्मयुक्तान्यधितिष्ठत्येकः” इतीक्ष्णार्थकधातुघटित-श्वेताश्वतरमन्त्रवर्णाद् ब्रह्मणः शक्तिरूपत्वसिद्धेः । न चात्र ब्रह्मणो निर्देशविरहेण मतमिदमयुक्तमिति शङ्कनीयम्, ‘किं कारणं ब्रह्म कुतः स्म जाताः जीवाम केन कच संप्रतिष्ठाः । अधिष्ठिताः केन सुखेतरेषु वर्त्तामहे ब्रह्मविदो व्यवस्थाम् ।’ इति पूर्वतनमन्त्रे (श्वे० १।१) ब्रह्मण एव जिज्ञास्यत्वेनोपक्रमेण तदुत्तरवचने तस्यैव लाभात् । ‘कुतः स्म जाताः’ इत्यादि जिज्ञासैव देवात्मशक्तिम्’ इत्यनेन निवर्त्यमाना ‘यतो वा इमानि भूतानि जायन्ते’ इति ब्रह्मलक्षणं देवात्मशक्तौ प्राह्वयति । तस्या एव ध्यानयोगानुगतैर्ऋषिभिर्दृष्टत्वात् । न च नेदं ब्रह्मलक्षणत्वेन गृहीतं भवतेति वाच्यम् ,

‘यतः आद्यस्य जन्म’ इत्यनेनास्यापि लक्षणस्य संग्रहाद् यथा तरङ्गजन्मापादानस्य जलस्य तरङ्गजनितबुद्बुदमालाया उपादानत्वं तद्वत्, आद्यजन्मापादनस्य ब्रह्मण आद्यजनितसर्व्वभूतजन्मन्युपादानत्वे बाधाभावात् । यथा वा सांख्यमते मूलप्रकृतेर्महदादिसृष्टाहङ्कारादेरुपपादानत्वं तद्वद्, यथा वा कपालादिकार्य्यघटादौ मृदादेरुपादानत्वं तद्वत् । इमं हि सिद्धान्तं प्रदर्शितभुतिमन्त्रस्योत्तरार्द्धे ‘यः कारणानि निखिलानि तानि’ इति प्रतीकः प्रमाणयति । य इति पुंलिङ्गनिर्देशस्तु शक्त्यभिप्रायकदेवात्मशब्दस्य विशेष्यबाधकत्वाभिप्रायेण । उपसर्जनीयस्यापि यत्तदभ्यां परामर्शो व्युत्पत्तिसिद्धेः, ‘वशैते राजमातङ्गास्तस्यैवामी तुरङ्गमाः’ इति ‘दुःखत्रयाभिघाताज्जिज्ञासा तदपघातके हेतौ’ इत्यादिषु च दर्शनात् । देवात्मा च क्रीडासहित आत्मा, देवशब्दस्य क्रीडार्थकदिवधातुसिद्धत्वात् । क्रीडा हि अविच्छक्तिः, आत्मा च विच्छक्तिस्तदुभयरूपा या शक्तिस्तद्ब्रह्मेति स्थितम् । ‘ब्रह्म पुच्छं प्रतिष्ठा’ इति भूतौ ब्रह्मपदं तथाविधशक्तिपरम् । अन्यथा ‘आनन्द आत्मा’ इत्यनेनाभेदः स्यात् । न चायं विषयानन्दः, ‘आनन्दो ब्रह्मेति व्यजानात्’ इत्युपक्रम्य तदनन्तरं तदनपवादस्यैव विषयानन्दपरत्वे बाधकत्वात् । ‘आनन्दो ब्रह्मेति व्यजानात्’ इत्यत्र तु आनन्दस्वरूपे ब्रह्मत्वाभ्रयत्वं बोधितम्, घटो घटपटवृत्तिद्वित्ववानितिवत् । एतवानन्दमबाधिकरणे विशेषेण प्रतिपादयिष्यामः । न च ‘देवात्मशक्तिं स्वगुणैर्निगूढाम्’ इति मन्त्रे शक्तिपदं न ब्रह्मपरं ‘स्वगुणैर्निगूढाम्’ इत्युक्तेः, न हि स्वप्रकाशस्य ब्रह्मणो गुणगूढत्व-

सम्भव इति वाक्यं सर्वशक्तिभूतः स्वगुणेन गूढत्वस्यैव युक्तत्वात्
 'साक्षी चेताः केवलो निर्गुणश्च' इति श्रुतिस्तूपपादितपूर्वार्थः ।
 स्वगुणगूढत्वानभ्युपगमे सर्वेषामेव सदा ब्रह्मसाक्षात्कारसम्भवेन
 मोक्षः प्रसज्येत, न हि ब्रह्मानात्मकस्य दुर्बलस्य कस्यचित्, बलीयसो
 ब्रह्मणस्तिरोपायकत्वं सम्भवति । नन्वेवमपि देवात्मशक्तिपदस्य
 देवात्मनः शक्तिरिति समासाभितत्वमभ्युपगम्यते, देवात्मा च
 परमात्मा—न तु देवात्मैव शक्तिरिति समासाभितत्वमिति चेन्न,
 समाससन्देहे निषादस्थपतिन्यायेन कर्मधारयस्यैव ग्रहीतुं युक्त-
 त्वात् । भवन्मते ब्रह्मण आत्मनश्चामेवेन 'कालात्मयुक्तान्यधितिष्ठ-
 त्येकः' इत्यनेनोक्तस्य आत्माधिष्ठानत्वस्य, ब्रह्मवृत्तित्वानुपपत्तेश्च,
 अधिष्ठेयाधिष्ठानभावस्य भेदापेक्षत्वात्, अस्मन्मते चोभयात्मकस्य
 ब्रह्मणः प्रत्येकमुभयपर्याप्तधर्मावच्छिन्नमेदविवक्षया अधिष्ठानत्व-
 सिद्धेरप्रत्यूहत्वात् । तस्मादीक्षणश्रुत्यैव शक्तेर्ब्रह्मत्वं सिद्धम् । ईक्षते रि-
 त्युपलक्षणम्, ईक्षतिशब्दो दर्शनपरो वा, दर्शनशब्दश्च श्रुतिसामा-
 न्यमपि बोधयति, 'तथाहि दर्शनम्' 'तद्दर्शनात्' (२।३।३०) इत्यादिसूत्रे
 तदर्थे प्रयोगात् । तेन 'ब्रह्मणो नाम सत्यमिति तानि इ वा एतानि
 त्रीण्यक्षराणि सतीयमिति यत् 'सत्' तदमृतं यत् 'ति' तन्मर्त्यम्
 अथ यद् यं तेनोभे यच्छति' (छान्दोग्य० ८।३) इति श्रुतिरपि
 गृहीता भवति । सत्यमिति—हृदयमित्यस्य हृदयमिति वत् (८।३)
 सतीयमिति वाक्यस्य संक्षेपः । सतीयमिति वाक्ये हि त्रीणि
 स्वराख्याणि अक्षराणि सम्भवन्ति—प्रथमस्वरः अकारव्यक्तिः,
 द्वितीयस्वर इत्वान् वा तालव्यलक्षणो वा, तृतीयः स्वरः अकार-

व्यक्त्यन्तरम् इति । सतीयमित्यत्र पदच्छेदे तु 'सती इयम्' इति रूपम्, इयं सतीति वाक्यार्थः । तत्प्रतीकवर्णार्थं विवृण्वती स्वयं श्रुतिरेवात्र ब्रह्मणो नित्यसम्बन्धचिदचिद्रूपत्वमाह, "यत् 'सत्' तद-
 मृतम्, यत् 'ति' तन्मर्त्यम्" इति । अत्र षोडशव्यञ्जनात्मकत-
 कारपूर्वार्द्धावसानः सस्वरः सकारोऽमृतपदवाच्यस्यापरिणामिसतो
 ज्ञापकः, अपरिणामिसच्च चिदेवेति प्रागुक्तम्, तस्यैव तकारस्य
 परार्द्धमित्ववता तालव्यस्वरेण वा युक्तं 'यत् ति' इत्यनेन निर्दिष्टं
 मर्त्यपदार्थस्य परिणामिसतो द्योतकम् ; परिणामि सच्चाचित् ;
 अर्द्धमात्रात्मकस्यैकस्य षोडशव्यञ्जनस्य एकैकपादेन विभाग-
 प्रदर्शनन्तु यथार्द्धमात्रायां पादयोः सम्बन्धस्य नित्यता तथा
 चिदचितोः सम्बन्धस्य ब्रह्मणीति ज्ञापनाय । ननु सति सम्बन्धे
 तस्य नित्यत्वं सूचयितुमर्हम्, चिदचितोः सम्बन्धश्च श्रुत्या न
 प्रतिपादित इत्याशङ्कां श्रुतिरेव निराकरोति । 'अथ यद् यं तेनोभे
 यच्छति यदनेनोभे यच्छति तद् यम्' इति । 'यम्' इत्येव सम्बन्ध-
 प्रतिपादकमित्यर्थात् । स च सम्बन्धः प्रकृतिपुरुषलक्षणयोश्चिद-
 चितोरेककार्यानुकूला परिणामित्वोपलक्षिता सत्त्वकालसम्बन्ध-
 रूपा सत्ता, उभयोरनुगमकत्वादुभयावाप्तातिरिच्यते, तदेव बलम्,
 कार्योपधानसामर्थ्यात् ; नित्यं द्विष्टतया नित्यसंयोगवच्चेति ।
 परिणामित्वोपलक्षितेति परिचायकमात्रम् अपरिणामिसत्ताया
 वैलक्षण्यस्य द्योतनाय । प्रकृतौ प्रतिक्षणं यः समपरिणामो
 लयदशायाम्, यश्च विषमपरिणामः सृष्टिदशायाम्, तद्
 द्वयमेव पुरुषस्य प्रकृतेः कार्यम्, प्रकृतिस्तत्रोपादानं पुरुषश्च

निमित्तं, तदुभयस्वरूपं ब्रह्म प्रकृतिश्च निमित्तश्चेति वक्ष्यते ।
 विलक्षणसत्तया द्वावेककार्यं प्रति कारयामिति भावः । न च व्या-
 सज्यवृत्तिधर्मस्य कारयतावच्छेदकत्वमप्राप्ताधिकमिति वाच्यम्—
 'तदैकत बहुस्यां प्रजायेय' इत्यादि श्रुतौ उभयसाधारणसत्तावतस्तत्-
 पदार्थस्य 'तत्तेजोऽसृजत' इत्युत्तरवाक्येन सृष्टिकारयताबोधनात्
 श्रुतिप्रमाणाकत्वसिद्धेः । तार्किकपरिकल्पितयुक्तेरस्माभिरनभ्युप-
 गमाच्च । न च कारयताया द्वैविध्येन पृथगेव कार्यकारयभावस्य
 कल्पनीयतया व्यासज्यवृत्तेर्विलक्षणसत्तायाः कारयतावच्छेदक-
 त्वकल्पनं व्यर्थमिति वाच्यं, यतोऽस्मन्मते विलक्षणसत्तारूपमेकमेव
 कारयतावच्छेदकम्, उपादानत्वनिमित्तत्वव्यवहारस्तु अंशभेदाभा-
 दायोपपादनीयः । यस्यांशस्य कार्य्ये भेदो नास्ति, कार्य्यस्य च तत्र
 भेदो वर्तते तत्रोपादानत्वव्यवहारः, यस्यांशस्य कार्य्ये भेदो वर्तते
 तत्र निमित्तत्वव्यवहारो यदि तावन्शौ विलक्षणसत्तावन्तौ स्याताम्,
 नत्वन्यथेति नियमस्याभ्युपगन्तव्यतया कारयतावच्छेदकमेवस्या-
 कल्पनीयत्वात् । न च कार्य्यतावच्छेदकानि सन्बन्धभेदादेव
 कारयताद्वैविध्यमिति वाच्यं, पर्याप्तिसम्बन्धविकल्पितवसंस्पर्शादाक-
 निरूपकत्वाख्यस्वरूपसम्बन्धविरोधस्य कार्य्यतावच्छेदकतया
 पर्याप्तिसम्बन्धावच्छिन्नावच्छेदकत्वाकप्रोक्तकारयतायास्तत्प्राप्तस-
 सम्बन्धावच्छिन्नतया चाभ्युपगमेन कारयताद्वैविध्यसम्भवात् । कार-
 यतावच्छेदकसत्ताया अन्वयासम्बन्धवृत्तित्वे असूत्रमसर्वपदार्थोः सद-
 सतोरेकेन रूपेण ग्रहणं न स्यात् । व्यासज्यवृत्तित्वे तु षट्पद्मेभ्य-
 मित्याहुतुमयत्वेनेव, एकेन सत्त्वेन तद्वत्तद्वत्सुपपत्तये; अन्वयात् पदो

द्वित्ववान् पटो द्वित्ववानित्यादेरिष भेदेनैव प्रतीतिः स्यात् । यत्, सतीयमिति न वाक्यं किन्तु उच्चारणार्थस्वरसंवलितवर्णसमुदायः, वाक्यरूपत्वे “यत् ‘सत्’ तदमृतं यत् ‘ति’ तन्मर्त्यम्” इत्याद्यक्षरार्थप्रदर्शनमनर्थकं स्याद् वाक्यादेवार्थप्रतीतेरिति तन्मन्दम्, तथा सति सतीयमिति वर्णसङ्घातविन्यासे प्रथमस्वरमुपेक्ष्य तकारे चतुर्थस्वरसम्बन्धनमयुक्तं स्यात् “ ‘यत्’ ति तन्मर्त्यम् ” इत्यत्र च प्रक्रान्तचतुर्थस्वरमुपेक्ष्य तकारे तृतीयस्वरसम्बन्धनमपि तथैव स्यात्, सस्वर-सकारस्य तकारान्तत्वाभावेऽप्युच्चारणयोग्यतया तत्र तकारयाजनस्यानर्थक्यं च प्रसज्येत । न च सतीयमिति वाक्ये तकारे चतुर्थस्वरयोगो विवरणे च ‘ति’ इति तृतीयस्वरयोग इति वैषम्यं वाक्यपक्षव्याघातकं साधकञ्चोच्चारणार्थत्वपक्षस्येति वाच्यं, तादृशवैषम्यस्यैव वाक्यपक्षसाधकत्वात् ;—तथाहि पदद्वयघटितं खलु तद्वाक्यम्,—विच्छिन्ने च ते पदे ‘सती इयम्’ इति ; तत्र प्रथमे चतुर्थः स्वरः द्वितीये च तृतीयः स्वरः ; संहितयोस्त्वेक एव चतुर्थः स्वरः येन व्याकरणेन साधितः, तदेव व्याकरणं ह्रस्वस्वरनिर्देशस्य ह्रस्वदीर्घोभयग्राहकबभ्रुशस्ति, तदनुगुणमात्र तृतीयस्वरात्मकह्रस्वनिर्देशश्चतुर्थस्वरात्मकदीर्घस्यापि संग्राहकः । विवरणे ह्रस्वनिर्देशस्त्वसंहितपरपदस्वरूपस्मरणार्थः । यद्वा तृतीयस्वरनिर्देशोऽयं वर्णत्वव्याप्यजातिविशेषेण तालव्यस्वरमात्रबोधनाय, तदर्थं चतुर्थस्वरनिर्देशो तु प्रथमोपस्थिततृतीयस्वरपरित्यागः स्यात्, स चायुक्तः, यतः ‘सि’ इत्यनुपादाय ‘ती’ इति चतुर्थस्वरसंवलिततकारोपादाने पदद्वयघटितमिदं वाक्यं वा पदद्वयघटितवर्णसमु-

दायो वेति संशयो न व्युदस्येत । उद्देशो चतुर्थस्वरं निर्दिश्य
 विवरण्ये तृतीयस्वरनिर्देशे तु तद्द्वारैव ह्रस्वदीर्घोभयबोधनाद्
 वाक्यत्वं विना तदुभयबोधनस्यानुपपत्त्या वाक्यत्वनिर्णयात् ।
 अपिच, सतीयमित्यस्य वाक्यत्वमनभ्युपगम्य उच्चारणार्थस्वरादिषु-
 टित-‘स-त-यम्’-इति-वर्णसंघातरूपत्वं स्वीकर्तुं स्वीयचराणीति दुरु-
 पपादनीयं, तथाहि यदि स्वरा अचराणि, तदा सत्यमित्यत्राक्षर-
 द्वयम्; यदि व्यञ्जनानि मकारान्तानि, चत्वारि; उभयरूपाणि चेत्,
 षड् भवन्ति; नतु कथमपि त्रीणि, संहितवाक्यपक्षे स्वरत्रयमुपपद्यत
 एवेति श्रुतिरेव स्वयं वाक्यपक्षं समर्थयते । न च ‘द्वे वाच्ये
 रूपे’ इत्यादि श्रुतौ मर्त्यामृतपदयोर्यद् व्याख्यानं स्वयमेव श्रुत्या दर्शितं
 तद्विरुद्धमेतदिति वाच्यं, तत्र कार्य्यब्रह्मणो विवरणात् अत्र तु
 परस्येति विशेषात्, कार्य्यब्रह्मणो द्वैरूप्यश्रुतिस्तु परब्रह्मणोऽपि तथा-
 त्वसूचनाय, मानन्तु तत्र दर्शिताः श्वेताश्वतरमन्त्राः । अतएव
 भगवान् भाष्यकारोऽपि ‘यत् सत् तदमृतम्’ इति श्रुतिभाष्ये अमृत-
 शब्दस्येदृशमर्थमेवोपदिदेश । एवञ्च सत्ताया उभयवृत्तित्वं
 शक्तेर्ब्रह्मत्वञ्च नारायणमिति सुस्थितम् ।

समयाचारपक्षे तु—ननु श्रीचक्रपरं समयिमतमागमसि-
 द्धमपि वेदविरुद्धत्वेदप्रमाणमित्याशङ्कामपनुदतीति पञ्चम
 सूत्रोत्थितिबीजम् । अथ पञ्चमसूत्रं तदनुगुणतया व्याख्यायते ;
 ईश्वरशब्दो दर्शनार्थकधातुघटितश्रुतिपरः पूर्व्ववत् ; तस्याः श्रुतेः
 इत्यर्थः, श्रीचक्रपरं समयिमतं न अशब्दं शब्दप्रमाणेन वैदिकश्रुत्या
 बाधितम् । तेनैतदुक्तं भवति, श्रीचक्रं त्रिपुरसुन्दरीयन्त्रं त्रिपुरसुन्दरी

च कामराजविद्यास्वरूपा । तच्च चक्रं नवयोन्यात्मकमित्युक्तं—
 तदेव ब्रह्म तदुपासनाच्च मुक्तिरिति समधिगतं दर्शनार्थकधातु-
 घटितश्रुतिप्रमाणकम् ; सा हि श्रुतिः, 'यदा पश्यः पश्यते हृदयवर्णा
 कर्त्तारमीशं पुरुषं ब्रह्मयोनिम् । तदा विद्वान् पुण्यपापे विधूय
 निरञ्जनः परमं साम्प्रमुपैति' इति ; अत्र 'ब्रह्मयोनिम्' इत्यनेन
 योनेर्ब्रह्मत्वमुक्तम्, योनिश्च योन्वात्मकं चक्रम् । "ईशम्" इत्यनेन
 कामराजमनुरुक्तः । इः कामस्तस्य ईशः राजा तदुपासितं इत्यर्थः ।
 'कर्त्तारं पुरुषम्' इत्यनेन शिवशक्तिसम्मेलनमुक्तम् । 'शिवः शक्त्या
 युक्तो यदि भवति शक्तः प्रभवितुम् । न चेदेवं देवो न खलु
 कुशलः स्पन्दितुमपि' इति सौन्दर्य्यलहर्ण्या भगवत्पादकृतस्तोत्रव-
 चनमूलात्—

परोऽपि शक्तिरहितः शक्तः कर्त्तुं न किञ्चन ।

शक्तः स्यात् परमेशानि ब्रह्मणा युक्तो भवेद् यदि ॥

इति सुभगोदयवचनात्, केवलपुरुषस्य कामनाविरहेण कर्त्तृ-
 त्वानुपपत्तेः श्रुतत्वाच्च । तथाच कथ्यते—

आत्मानश्चेद् विजानीयाद्यमस्मीति पुरुषः ।

किमिच्छन् कस्य कामाय शरीरमनुसंज्वरेत् ॥ इति

(बृह० ४।४ ब्रा० १२)

शिवशक्तिसम्मेलनात्मकं षड्विंशतत्त्वं कामराजविद्यात्मकग्री-
 त्रिपुरसुन्दरी, तद्दर्शनेन सायुज्यमुप्तिमुपैतीति समधिगतं 'यदा
 पश्यः' इत्यादीन्धार्यकदराघातुघटितश्रुत्या प्रतिपादितं भवतीति
 नाशङ्क्यं तदिति सात्पर्य्यम् । अथवा ईशदेर्देसत्वात् दर्शनशब्दो

वैदिकभुविस्त्रामान्यपर इति पूर्वमुपपादितम् । अशब्दं = शब्दप्रसङ्ग-
 णाप्रतिपाद्यं = न = न भवति । वैदिकभुविप्रमाणाविरोधे तु आगमेन
 तत्प्रतिपत्तिर्न स्यात् । भुतिस्तु 'अष्टाचक्रा नव द्वारा' इत्यादि
 तैत्तिरीयब्राह्मणीया तथा त्रिपुरातापन्युपनिषत् । तत्र
 श्रीचक्रविम्बासस्य 'दुर्गेऽहं सरयं गतः' इति मन्त्रादेरपि सत्त्वात् ।
 अतएव अग्रे दूरिणि वर्ण्यपदिता प्रदर्शयिष्यमाणा भुतिरपि
 श्रीचक्रोपासनायोपबोध्येति ध्येयम् । श्रीचक्रस्य गायत्रीमन्त्रप्रतिपा-
 द्यत्वमपि तदुपनिषदुक्तं गायत्र्यधिकरणे स्मर्त्तव्यम् ॥ ५ ॥

ननु चिद्विदुभयवृत्तिसत्तावतो नास्यां भुतौ तच्छब्देन ग्रहणं
 तस्याप्रकान्तत्वात् किन्त्वचिन्मात्रस्यैव, सा चाचित् सांख्योक्ता
 प्रकृतिः, ईश्वर्यं तु तस्या गौणम्, नापि राक्तेर्ब्रह्मत्वम्, ईश्वर्यार्थकश्री-
 तमन्त्रे 'देवात्मशक्तिम्' इत्यत्र राक्तेर्गोष्ठत्वाद् अप्रधानत्वाद् आभि-
 तत्वादिति यावत्, न हि सर्वार्थयो ब्रह्म आभितरूपा शक्तिर्भव-
 तीति शङ्काद्वयगर्भं तत्समाधानसूत्रं लाघवादेकोक्त्यैवाह ।

गौणभेदात्मशब्दात् १।१।६

'तदैक्षत बहुस्यां प्रजायेय' इति भुतौ ईश्वरात्वार्थो गौणः, न
 प्रत्यक्षलक्ष्यवित्त्वरूपसाधकः, किन्तु प्रकाशवृत्तिसत्त्वाद्देवत्वस्य
 लक्षकः । 'प्रकृतेर्महान् महतोऽहङ्कारः' इति सांख्याः, सच्छब्द-
 वाक्यायाः प्रकृतेर्ब्रह्मदीक्ष्यकर्तृत्वं तन्ग्रहणस्य स्फुरत्वाच्च ।
 'बहु स्यां प्रजायेय' इति अहङ्कारस्फुरणम्, — अतोऽवेतन्पूर्वकसृष्टि-
 क्रममेवेवं भुतिराह, न तु चित्तं वा चिद्विदुभयं वा ब्रह्मस्वरूपम् ;

इति पूर्वपक्षः, स निराकरोति चेन्नेत्यादिना । 'न' न युक्तोऽयं पक्षः, कुतः 'आत्मशब्दात्' = 'अनेन जीवेनात्मनानुप्रविश्य नामरूपे व्याकरवाणि' इत्युत्तरत्र आत्मशब्दस्थितेः । सांख्या हि प्रकृतिमचितं मन्यन्ते पुरुषश्च चितम्, स एवात्मा । श्रुतौ यदि तच्छब्देन प्रकृतिमात्रं प्रकान्तं स्यात्, 'अनेन जीवेनात्मनानुप्रविश्य' इत्यत्रान्वयबोधो नोपपद्येत । जीवात्मनः पुरुषस्य प्रकृते-श्चात्यन्तं भेदात् । ननु आत्मनेत्यस्य स्वेनेत्यर्थः, न तु पुरुषस्वरूपेणेति चेन्न, जीवेनेत्यस्यानन्वयापत्तेः, नहि जीवस्य प्रकृतिस्वरूपता सांख्यैरभ्युपगम्यते, वैयर्थ्याच्च 'अनुप्रविश्य' इत्यनेनैव विवक्षितार्थसिद्धेः । न च चिद्विदुभयरूपसतः प्रक्रमेऽपि तदोप-तावस्थमिति वाच्यं केवलाच्चिदंशेन नामरूपव्याकरणं न भवति, किन्तु चिदंशसाहित्येनेति ज्ञापनार्थतया तदंशस्य वैयर्थ्याभावात् । न च तथाप्यनेनेति पदं व्यर्थम्, ईक्षणावाक्येन यस्याभितो बोधस्तद्रूपेणैव जीवेनात्मना न तु अन्यादृशेनेत्यर्थस्य अनेनेति पदेन बोधनात् । ततश्च ईक्षतिश्रुतौ तच्छब्दः प्रकान्तं चिद्विदुभयवृत्तिसत्तावत् नित्यसम्बद्धचिद्विदुभयात्मकं ब्रह्मैवाह इति प्रथमशङ्कासमाधानकल्पः ।

अथ द्वितीयशङ्कापक्षः । ईक्षणार्थकदृशाघातुघटितमन्त्रोक्त-शक्तिमदाहो गौणः, अभितार्थः, शक्तिमदाभितः । तस्मान्न ब्रह्म तस्य सर्व्वाभयत्वात् इति शङ्क्यर्थः । शङ्कां परिहरति, नेति; तत्र हेतुः आत्मशब्दादिति । वेदात्मशक्तिमित्यत्रात्मशब्दभ्रमवशात् 'इहत्वाद्दु-ह्यात्वाच्च ब्रह्मेत्यात्मैव गीयते' इति वचनाद् ब्रह्मस्वरूपत्वप्रतीतेः ।

अस्य मूलभूताः श्रुतयश्च 'एष आत्मेति होवाच एतद्व्युत्तममयमेतद् ब्रह्म' इति 'अयमात्मा ब्रह्म' इत्याद्याः । देवात्मनः शक्तिरिति तत्पुरुषसमासस्तु प्रतिक्रियपूर्वः । शक्तेराभितत्त्वनिबन्धस्तु नास्त्येव । योगसूत्रादौ दृक्कस्याविपक्षेनात्मनोऽभिधानात् । एतच्च शक्तिविवर्त्ययादिति (२अ० २।३८) सूत्रव्याख्यानावसरे विशेषेण वक्ष्यामः । इति सर्वशक्तिसाधारणं व्याख्यानम् ।

समयिसम्मतश्रीचक्रपक्षे तु व्याख्यानं यथा—ननु ब्रह्मयोनिमित्यनेन योनेर्ब्रह्मत्वं नोक्तम्, अपि तु ब्रह्मणोऽभ्यन्तरस्य योनिरिति तत्पुरुषसमासाश्रयेण पूर्वपक्षलक्षणया मन्त्रसम्बन्धिकारणमित्युक्तम् इति पूर्वपक्षगर्भ 'गौणः' इत्यादिकं समाधानसूत्रम्, तदर्थश्च ब्रह्मयोनिमित्यत्र ब्रह्मशब्दस्य मन्त्रसम्बन्धिरूपोऽर्थो गौणः लाक्षणिक एवात्र स्वीकरणीयः, तेन योनेर्ब्रह्मत्वस्याश्रितत्वेन नवयोन्यात्मकं श्रीचक्रं ब्रह्मेति मतं न श्रौतम् इति पूर्वपक्षे, नेत्युत्तरम् । कुतः आत्मशब्दात् स्वशब्दादित्यर्थः । ब्रह्मशब्दस्य योनिराब्दस्य च यो मुख्योऽर्थः, स एव स्वकीयः—तद्व्याचक्रशब्दसत्त्वेन लाक्षणिकार्थस्वीकारस्यान्याय्यत्वात् । इति त्रैपुरो विशेषः । १।१।६ ॥

ननु बुद्धिरपि आत्मशब्दार्थः, 'आत्मा यतो धृतिर्बुद्धिः स्वभावो ब्रह्मवर्त्म च' इति नामलिङ्गानुशासनात् । अतिआत्र भवति 'तमात्मस्थं येऽनुपश्यन्ति धीरास्तेषां सुखं शाश्वतं नेतरेषाम्' इति, एवम् 'आत्मात्मनि गृह्यते' इति च, स्मर्यते च 'पश्यन्त्यात्मानमात्मनि' इति । बुद्धिरन्तःकरणविशेषस्तस्यैव महत्तत्त्वसंज्ञा । तस्माज्जीवोपाधिभूतेनानेन ईशतिधातुसूचितेन आत्मना बुद्ध्यः

अनुप्रवेशाभ्युपगमे पूर्वपक्षः पुनर्द्वयदो भवति । द्वितीयशङ्काकल्पे तु आत्मशब्दस्य बुद्धिपरत्वे देवात्मशक्तिमित्येतदपि क्रीदन्तीं बुद्धिशक्तिम् इत्यर्थमवगमयति चेत्, अचिन्मात्रस्वरूपा शक्तिः पर्यवस्यति नोभयात्मिकेति प्राप्ते, तदुभयपरिहारार्थमाह—

तन्निष्ठस्य मोक्षोपदेशात् । १।१।७

‘सदेव’ इत्यादि श्रुतौ सच्छब्दस्तच्छब्दो वा नाचिन्मात्रपरः । ‘तन्निष्ठस्य’ = उपदेशालम्बिततदात्मभावस्य, मोक्षयितव्यस्य ; ‘मोक्षोपदेशात्’ मोक्षानुशासनात् । ‘तस्य तावदेव चिरं यावन्न विमोक्ष्ये अथ सम्पत्स्ये’ इति (छा० ६।१४) श्रुतेः । तथाहि, उद्दालकः पुत्रं श्वेतकेतुं मोक्षयिष्यन् छान्दोग्ये षष्ठ्युपपाठके ‘सदेव’ इत्यादिकमुपक्रम्य ‘तत्त्वमसि’ इत्युपदिदेश, यदि तत्र सच्छब्दोऽचिन्मात्रपरः स्यात् तच्छब्दस्यापि तत्परत्वमभ्युपगन्तव्यं, तस्य चात्मत्वं नास्ति, नन्वस्ति, दर्शितमेवाचितो महत्तत्त्वस्यात्मपदार्थत्वमिति चेत्, तज्ज्ञानं न मोक्षहेतुः, अपि तु संसारहेतुः, मोक्षहेतुज्ञानविषयात्मत्वस्याचिन्मात्रावृत्तितया अचिन्मात्रे आत्मत्वज्ञानस्य मोक्षरूपत्वात् । मोक्षहेतुज्ञानविषयस्यात्मनः स्वरूपमाह— ‘सः न एषोऽणिमा ऐतदात्ममिदं सर्वम्’ इत्यन्तेन । एतेनैतदुक्तं भवति, आत्मशब्दो यद्यपि नानार्थः, तथापि लाघवाच्चिन्मात्रमिदं शक्तः, भेदस्याधिकरणस्वरूपत्वेन च लाघवम्, चिन्मात्रं चिद्विबुधसत्तावच्छिन्नमचात्मपदार्थो मुख्यः । तत्र,—सदिति तदिति च शब्देन चिद्विद्विदात्मकमुपपादितं

तत्स्वरूपं शक्तिमहा शक्तिर्वा आत्मपदार्थ इति ? यत्राह,
 'स य एषोऽणिमा' इति । 'अणिमा' इति शक्तेः श्रुतं
 नामान्तरम् । या शक्तिः 'ज्ञानबलक्रिया च' इति श्वेताश्वतरमन्त्रेणो-
 पदिष्टा । उपनिषत्सु यत्राणिमशब्दस्तत्रैव प्रायेण सारभूतशक्ति-
 रूपार्थो वेदितव्यः । प्रसिद्धं ह्येतत् शक्तिमत्त्वेन यद् व्यवहियते,
 तदपेक्षया तच्छक्तेः सूक्ष्मत्वं नाम दुर्ग्रहत्वं नैपुण्येयत्वञ्चेति ।
 प्रत्यक्षमुपलभ्यन्ते तावदुच्चावचा वनस्पतयः, कस्तावदवगच्छति तेषां
 निरवशेषाः शक्तीः । अन्यपेक्षया विशेषज्ञो भिषगपि काश्चिदेव
 जानीते, न निरवशेषाः । यदि स्थूलेष्वीदृशी गतिः सूक्ष्मेषु
 शक्तिसौक्ष्म्यं कीदृगिति विमृशन्तु धीमन्तः । स्थूलेषु सूक्ष्माः, सूक्ष्मेषु
 सूक्ष्मतराः सूक्ष्मतमश्चेति । एवं स्थिते सर्व्वमूलभूतस्य चिदचिदा-
 त्मकब्रह्मणोऽपि काचित् शक्तिः स्वीकार्या, या ततोऽपि सूक्ष्मेति शङ्का
 'स य एषोऽणिमा' इत्यनेन परिहृता । यच्चिदचिदात्मकं ब्रह्म सैवासा
 शक्तिः, सैव साक्षान्मोक्षहेतुज्ञानविषयात्मस्वरूपा । सर्व्वेऽपि शक्ति-
 मन्तस्तत्तच्छक्तयश्च तत एषोऽमूता इत्याह 'ऐतदात्म्यमिदं सर्व्वम्' ।
 उत्पत्तिनिरोधभार्जा वस्तूनां शक्तयो महाशक्तौ सूक्ष्मरूपेण विलीनाः
 स्वस्वाश्रयसृष्टौ सहायभूताः—उपादानत्वसम्बन्धेन तामधितिष्ठती-
 ति । अपरशक्तितत्त्वम्, ता एव शक्तयः आभिता भवन्तीति बोध्यम् ।

अक्षरार्थस्तु 'स य एषोऽणिमा' इति 'सः' इति प्रक्रान्तस-
 त्पदार्थतत्पदार्थवाची । तेन चिदचिदुभयवृत्तिसत्ताभय इत्यर्थः
 च एवः अणिमा—धर्म्मिभूतापि धर्म्मवद्व्यवहियमाणा
 सर्व्वतः सूक्ष्मा आसा शक्तिरिति परमार्थः, न तु अपुत्रमत्र

परिमाणविशेषः, तादृशपरिमाणवत एकस्य वस्तुनः परिच्छिन्नत्वेन सर्व्वालम्ब्यसम्भवत् । यः खलु चिन्मात्रपुरुषस्याः तत्त्वेनोपदेशः, 'अनन्तआत्मा विश्वरूपो ह्यकर्त्ता' (श्वेता० १।६) इत्यादौ, अचिद्भिन्नत्वेन वा, 'अव्यक्तात् पुरुषः परः' (कठ१।३।११) इत्यादौ, सोऽपि अचित् सत्ताव्यतिरिक्तचित्सत्ताया ज्ञापनाय, तदज्ञाने तदुभयात्मकब्रह्मज्ञानस्यासिद्धेः, अतएव शशशृङ्गघटोभयज्ञानमप्रामाणिकम् । सत्यपि घटसत्ताज्ञाने, शशशृङ्गसत्ताया घटसत्तातिरिक्ताया अज्ञानात् । उभयात्मकवस्तुज्ञाने उभयोः परस्परविलक्षणसत्ताज्ञानस्यापेक्षणीयतया घटतद्घटोभयमिति प्रतीतिरप्यप्रामाणिकी । अथ तादृशब्रह्मज्ञानस्य जीवाभेदज्ञानस्य वा कथं मोक्षहेतुत्वं ? कथं वा गौरोऽहम्, अहं सुखीत्यादिधीनिवर्त्तकत्वम् ? इति चेत्, परिच्छिन्नत्वावधारणात्मकभ्रमनिवर्त्तकत्वादिति ब्रूमः । यदि च चिदचित्स्वरूपे जीवे अचिद्वच्छेदेन गौरत्वादिधीर्न भ्रमरूपा, प्रमा च न निवर्त्तिता भवतीत्युच्यते, तथापि स्वात्मनि—चिदचिदात्मकापरिच्छिन्नब्रह्माभेदं पश्यतः कथं नाम परिच्छिन्नदेवदत्तादिपिण्डमात्रधर्मिकादहन्तादिबुद्धिरव्याहता तिष्ठेत् ? न हि प्रदेशाधिपस्य भूमण्डलाधिकारे प्रदेशमात्रे ममत्वबुद्धिः प्रमा भवति, तदानीं सावधारणायाः प्रदेशमात्रे ममत्वबुद्धेर्भ्रमत्वात् । एवं परिच्छिन्नेऽहंबुद्धिविलयात् कथं परस्परभेदज्ञानमूलौ रागद्वेषौ प्रभवेतां ? कथं तदभाववतो वा प्रवृत्तिः स्यात् ? अप्रवृत्तस्य वा कथं जन्म ?—इति व्यवस्थितं मोक्षहेतुत्वम् । जन्मवर्जितस्याः यन्तिकदुःखनिवृत्तिदशायां यथा निरतिशयानन्दाभिव्यक्तिस्तदन्यत्र

प्रपञ्चितम् । अत्र च 'सः अयिमा' इत्यनभिधाय, 'य एवः' इतिपदद्वयग्रहणं—प्रकान्तसदादिपदार्थस्याधिष्ठानः स्थापरोक्तत्व-
 चोत्तनाय । 'सर्वमिदम्' 'ऐतदात्म्यम्' = एतदभिज्ञम्, एतेन अचि-
 त्मात्राभेदभ्रमो निरस्तः, चिदचिदुभयात्मकब्रह्मण्यः सत्यत्वमा-
 त्मत्वं चाह 'स आत्मा' सः = चिदचित्सत्स्वरूपः, आत्मा = चित्ः
 अचित्सत्ताव्यतिरिक्तचित्सत्ताज्ञापनार्थमिदं वचनम् । तत्
 प्रयोजनं चोक्तम् । ननु 'सदेव सोम्येदमप्य आसीत्' इत्या-
 दिनैव चिदचिदुभयवृत्तिसत्तायाः प्रतिपादितत्वाभ्युपगन्तव्या पुन-
 रिषत्सत्ताकथनं कथं नाम युज्यत इति चेत् 'ऐवम्' इति
 श्रुतौ अतीतकालनिर्देशात् ईश्वररूपायाभितोऽनित्यत्वभ्रमो
 माभूदित्येतदर्थं नित्यत्वप्रदर्शनाय विवरणरूपत्वेन युक्तमे-
 वेदशक्यनम् । नित्यस्य च त्रिकालसम्बन्धादतीताख्यातप्रयोग-
 स्योपपत्तेरिति ब्रूमः । चिदचिदुभयात्मकस्य तस्य सत्यत्वा-
 दाह तत् सत्यमिति जीवस्य तत्स्वरूपत्वञ्च दर्शयति तत्त्वमसी-
 त्यन्तेन । 'तत् सत्यं' तत्पदार्थश्चिदचिद्रूपस्तस्य सत्यत्वमपि
 तदुभयरूपतया श्रौतनामनिर्वचनव्याख्यानेन प्रदर्शितपूर्वम् ।
 हे श्वेतकेतो ! त्वं तदसि चिदचिदुभयात्मकं ब्रह्मासीति जीवस्यापि
 यत् चिदचिदुभयात्मकत्वं तत्र चित्—प्रतिबिम्बम्, बिम्बाद-
 न्यत्; अचित्, कार्यं त्रैगुण्यं—महत्तन्मादिस्वरूपम्, कारणात्
 प्रकृतेरन्यत् । वस्तुतः एवमपरिच्छिन्नस्यापि जीवस्य परिच्छि-
 न्नत्वमात्रबोधो मोहः । नन्वेवं जीवस्य चिन्मात्राभेदोपदेश
 एवोचितः, तेनैव परिच्छिन्नमात्राहंतादिमोहस्य नाशान्,

इति चेत्, युष्मदस्मत्प्रत्ययस्य 'किं गोत्रो नु सोम्वासीति' 'किं गोत्रोऽहमस्मीति' (छा० ४।४।४) भुतेर्यज्ञादिभुतेऽप्य जीवविषयकत्वप्रसिद्ध्या जीवस्य चिन्मात्ररूपत्वाभावात् । न चेदं सत्स्यान्वृतमिथुनीकारफलम्, श्रुतेरन्वृतावलम्बनत्वा-
ङ्गीकारेऽनारवाप्तप्रसङ्गात्, किमन्वृतं किं सत्यमिति स्वप्रमाणे वेदे प्रकारान्तरेणान्यतरकोटेः प्रमातुमशक्यत्वात् । नन्वेवं किं चिन्मात्रस्वात्मत्वोपदेशेनेति चेन्न निराकारब्रह्मपराणामधिकारि-
विशेषाणां चिन्मात्रे समाधिसम्पादनद्वारा तत्रोपदेशस्य मोक्षार्थत्वात्, यतस्तेन समाधिना यो ब्रह्मसाक्षात्कारः स हि स्वविषयभिन्नजीवापरिच्छिन्नत्वगोचरः परिच्छिन्नत्वमोहं जीवस्य नाशयतीति । नन्वेवमपि महत्तत्त्वसम्बद्धजीवस्य कथं गोत्रविशेष-
भागित्वमिति चेद् कार्यस्य देहादेः सूक्ष्मरूपेण कारणेऽवस्थाना-
दिति ब्रूमः । ननु चिन्मात्रसमाधिना चिन्मात्रसाक्षात्कारादेव फलसिद्धौ किमुभयात्मकब्रह्मसाक्षात्कारेणेति चेन्न, चिन्मात्रसाक्षा-
त्कारेऽपि प्रकृत्यसाक्षात्कारात् जीवस्य परिच्छिन्नत्वभ्रमनिवृत्तिः, न हि प्रतिबिम्बसूर्योपाधेर्दर्पणस्य स्वरूपमजानतां केवलं बिम्ब-
सूर्यसाक्षात्कारः प्रतिबिम्बे बिम्बाभेदं ग्राहयितुमलं भवति । अतस्मिदचिदुभयात्मकब्रह्मसाक्षात्काराज्जीवघटकव्यष्टिमहत्तत्त्वादेरपि तदभेदसाक्षात्कारेण परिच्छिन्नत्वमोहनिवृत्तिरिति ध्येयम् । ननु परिच्छिन्नत्वधीः कथं मोहः, सर्वस्वरूपत्वाद् ब्रह्मणः इति चेत्, अपरिच्छिन्नत्वव्यावृत्तिदर्शनतया मोहरूपत्वात्, किं गोत्रोऽसी-
दित्यादिकया परिच्छिन्नत्वबोधिकयापि भ्रुत्या परिच्छिन्नत्वमात्र-

बोधो न जन्यते ; परिच्छिन्नत्वमात्रबोधश्च मोहः ; स च तमोवृत्तिः, असावनादिर्वा साधिर्वेति उपरिष्टादुपपादयिष्यते । एतेन “ब्रह्मार्पणं ब्रह्म हविर्ब्रह्माग्नौ ब्रह्मणा हुतम् । ब्रह्मैव तेन गन्तव्यं ब्रह्मकर्मसमाधिना ॥” इति गीतावचनमपि न भावनामात्रपरतया पर्यवसेयम् । जानात्येव भक्तो ब्रह्मैवेदं पुष्पादिकं ब्रह्मरूपायै देवतायै समर्पयामीति स्वयमनुभवन् कां प्रीतिमासादयतीति । एतेनैतदुक्तं भवति, कार्यानुगमे जीवस्य परिच्छिन्नत्वं, कारणानुगमे चापरिच्छिन्नत्वमेतदुद्वयमेव श्रौतम् । परिच्छिन्नत्वमात्रन्तु न श्रौतम् । गोत्रादिव्यवहारस्तु दृष्टस्थूलकार्यानुगमेन ।

यस्तु मोहजनितो रागो द्वेषो वा तत्सर्वं स्वीयापरिच्छिन्नत्वज्ञानाभावप्रयुक्तम् । स्वस्य ब्रह्मस्वरूपत्वज्ञानं हि अपरिच्छिन्नत्वज्ञानम्, सति तस्मिन् परिच्छिन्नत्वमात्रज्ञानरूपमोहनाशः, ततश्च रागद्वेषनिवृत्तौ तत्कार्य्ययन्नाद्यनुत्पत्त्या कर्माभावेन जन्मनिवृत्तिः, ततश्चात्यन्तिकदुःखनिवृत्तिः । तदानीमेव ब्रह्मसाक्षात्कारस्य चरमस्योत्पत्त्या पूर्णानन्दरूपता, इत्युक्तप्रायम् । अचिन्मात्रमुपासीनस्य तु न खलु स्वस्मिन्नपरिच्छिन्नत्वज्ञानं, प्रतिबिम्बचितः परिच्छिन्नत्वात्, प्रत्येकाबोधे उभयबोधासम्भवेन उभयत्वावच्छेदेनापरिच्छिन्नत्वबोधस्याप्यसम्भवात् । भवति तु मातृभावादिना यथोक्तशक्तिरूपब्रह्मोपासनया चिन्मात्रसमाधिना वा । तस्मात् ‘तदैक्षत’ इति श्रुतिर्न बुद्धिस्फुरणरूपेक्षणपरा, किं तर्हि ईक्षधातुना नित्यचितं बोधयन्ती बहु स्यामित्यादिवाक्यसमभिव्याहृता चिदचिदुभयात्मकशक्तिब्रह्मपदेति तात्पर्य्यम् ।

पूर्वसूत्रे या द्वितीया शङ्का शक्तेर्ब्रह्मत्वं नास्तीति साप्येतेन परिहृता चेदितठ्या । तथाहि 'तन्निष्ठस्य' तत्परायणस्य—तत्पदेन प्रक्रान्तं नित्यसम्बद्धचिदचिदात्मकशक्त्याख्यं ब्रह्म परामृश्यते । 'मोक्षोपदेशात्' श्रुत्या मोक्षप्रतिपादनात् । तन्निष्ठस्येति षष्ठ्या दृष्टि-शब्दैकदेशे मोक्षेऽन्वयः । यदि षष्ठी कर्त्तरि, यदि वा शेषे, उभयत्रापि तादृशान्वयस्य व्युत्पन्नत्वात् । तदुपदेशश्च श्वेताश्वतरोपनिषदि षष्ठाध्याये 'येनावृतं नित्यमिदं हि सर्वं ज्ञः कालकालो गुणी सर्वविद् यः' इत्युपक्रम्य 'परास्य शक्तिर्विविधैव श्रूयते स्वाभाविकी ज्ञानबलक्रिया च' इति 'साक्षी चेताः केवलो निर्गुणश्च' इत्यादिना स्वरूपमवगमय्य 'तमेव विदित्वा तिमृत्युमेति नान्यः पन्था विद्यते अयनाय' इत्येवंरूपः । तदर्थस्तु गुणित्वं निर्गुणत्वं च यत्र वर्त्तते, यो ज्ञाता, ज्ञानञ्च क्रिया च द्वे एव यस्य स्वभावसम्बद्धा शक्तिः, तं विदित्वैव मृत्युमत्येति मोक्षी भवति, नान्यः पन्था मोक्षस्येति, तच्छङ्केः स्वभावसम्बद्धत्वकथनानादेकवचननिर्देशाच्च ब्रह्मणश्चिदचिदात्मकशक्तितादात्म्यं दर्शितम् । न च अस्येति षष्ठीनिर्देशाद् भेद-प्रतीतिः, स्यादेवं, यदि तस्य स्वाभाविकशक्तावाकाङ्क्षा, नत्वेवम् ; पूर्वैर्यौवाकाङ्क्षानिवृत्तेः । अभेदेऽपि षष्ठीप्रयोगस्य दर्शितपूर्वत्वाच्च । तथा च मोक्षहेतुज्ञानफलकोपासनाविषयस्य शक्तिस्वरूपनिर्दिष्ट-ह्यत्वं सिद्धमिति सञ्च सुस्थितम् ।

श्रीचक्रपक्षे एतत्सूत्रोत्पत्तिषीजन्तु—ननु 'यदा परयः' इत्यादि भुतौ यथा ब्रह्मशब्दो योनिशब्दश्चास्ति तथा पुरुषशब्दोऽपि, पुरुषशब्दश्च स्थूलशरीरपरोऽपि भवति 'यथा सतः पुरुषात् केरालो-

मानि' इति (मुण्डक० १।१।७) 'अज्ञात् पुरुषः' इति (तै० २।१)
 चैवमादिषु श्रुतिषु प्रयोगालोकप्रसिद्धेभ्यः । तद्रूपत्वञ्च कथितश्रीचक्रे
 न युज्यते, युज्यते तु स्थूलशरीरे मन्त्रयोनित्वं, कण्ठादियोगेन
 तन्निष्पत्तेः । तस्माद्भायं मन्त्रः श्रीचक्रस्य श्रौतत्वं साधयतीत्य-
 स्योत्तरं तन्निष्ठस्येति सूत्रेणाह—अत्र पुरुषशब्दो न स्थूलशरी-
 रपरः, तन्निष्ठस्य मोक्षाभावात् । अत्र तु श्रीचक्रात्मकब्रह्मसाक्षा-
 त्कारपर्यवसानां तन्निष्ठां नाम तदुपासनां कुर्वतो मोक्षोपदेशः
 “परमं साम्यमुपैति” इत्यन्तोत्तराद्धेन । तस्माच्छ्रीचक्रमेव मन्त्रे-
 णानेन प्रतिपाद्यत इति ध्येयम् । १।१।७ ॥

ननु सांख्या हि प्रकृतिपुरुषयोर्विवेकसाक्षात्कारमेव मोक्षहेतुं
 मन्यन्ते, स च साक्षात्कारः प्रकृतिसाक्षात्कारापेक्षः, 'सदेव
 सोम्येवम् अप्र आसीत्' इत्यत्र च सच्छब्दः प्रकृतिपरः, मृन्मय-
 मृदादिदृष्टान्तेनैकविज्ञानेन सर्वविज्ञानमुपबर्ण्य तदुपक्रमात्, मृन्म-
 यस्य मृदिष, प्रकृतिः सर्वोपादानम्; इति दृष्टान्तस्य सुसङ्गतत्वात् ।
 तथाच मोक्षयितव्यं पुत्रं प्रति महर्षेरुशलकस्य प्रकृतिसाक्षात्का-
 रायोपदेशः । तेन च पुत्रस्य तत्साक्षात्कारः प्रकृतिपुरुषभेदसा-
 क्षात्कारजननेन मोक्षहेतुरतः प्रकृतिनिष्ठस्य मोक्षोपदेशो युज्यते
 इति शाङ्खायामुत्तरसूत्रं पठति—

हेयत्वावचनाच्च १।१।८ ॥

'हेयत्वत्त्वं' अचितः परित्याग्यत्वस्य—यदिहाचिति चित्तवृत्तः
 स एव संसारहेतुरतोऽचिद् हेया—इत्यस्य, 'अवचनात्'।

अकथनात्, अस्मिन् छान्दोग्यवष्टाध्याये तत्त्वमसिखण्डे 'अप्रति-
पादनात्, प्रत्युत हेयत्वविरुद्धवचनात् सच्छब्दस्य न प्रकृतिपरत्वम्;
अस्ति हि हेयत्वविरुद्धवचनम् 'तत् सत्यं स आत्मा' इति, नहि
कश्चिदात्मानं हातुमिच्छति प्रेक्षावान्, मा न भूवं, भूयासमित्वा-
त्माशिषः सर्वानुभवसिद्धत्वात् ।

तस्मात्, प्रागुपदर्शितच्छान्दोग्यश्रुतौ 'सत् तत्' पदे नाचिन्मा-
त्रपरे इति सिद्धम् । इदमत्रावधेयम्, हेतुसमुदायोपन्यासे चकारनि-
र्देशश्चरमहेतुप्रयोगस्थले क्रियते इत्याचार्यपरम्पराप्रसिद्धिपरिहारो
गत्यां सत्यामनुचितः । अतोऽत्रैव ईक्षत्यधिकरणसमाप्तिरस्माभिर-
भ्युपगम्यते, तदनन्तरं स्वाप्ययाधिकरणं वेदितव्यम् ।

श्रीचक्रपक्षे एतत्सूत्रोत्थितिबीजन्तु-श्रीचक्रं हि यामलादि-
तन्त्रशास्त्रेणोपदिष्टमतो न श्रौतं करालभैरवयामलादितन्त्रस्य
अतिस्मृतिविरुद्धतायाः स्मृत्या प्रतिपादनात् ; तथाहि कूर्मपुराणे
हिमालयं प्रति देवीवाक्यं—

यानि शास्त्राणि दृश्यन्ते लोकेऽस्मिन् विविधानि च ।

श्रुतिस्मृतिविरुद्धानि निष्ठा तेषां हि तामसी ॥

करालभैरवश्चापि यामलं वाममार्हतम् ।

एवंविधानि चान्यानि मोहनार्थानि तानि तु ॥

अत्र वाममार्हतमित्यत्र वाममाश्रितमिति स्मार्त्तधृतपाठः ।
इत्याशङ्कं—समाधातुं हेयत्वेति सूत्रं पठति । तदर्थञ्च,—समयिनां
श्रीचक्रोपदेशकं शास्त्रं शुभागमपञ्चकम्, तस्य 'हेयत्वावचनात्'
हेयत्वस्य अकथनात्, समयाचारप्रतिपादकस्य शुभागमपञ्चकस्य

अतिस्मृतिविरुद्धत्वाभावेन 'एवं विधानि चान्यानि' इत्यनेनापि प्रहीतुमनर्हत्वात् । अतएवोक्तं सौन्दर्यलहरीर्यामाचार्यचरणैः —

चतुःषष्ट्या तन्त्रैः सकलमति(भि)सन्धाय भुवनम्

स्थितस्तत्तत्सिद्धिप्रसवपरतन्त्रः पशुपतिः ॥

पुनस्त्वभिर्व्वन्धादखिलपुरुषार्थैकघटना-

स्वतन्त्रं ते तन्त्रं क्षितितलमवातीतरदिदम् ॥ इति ।

शुभागमपञ्चकश्च वशिष्ठसनकशुकसनन्दनसन्तकुमारमुनि-
भिर्बिरचितम्, तत्र क्रियाकलापो वैदिकमार्गैर्बोपदिष्टः । कराल-
भैरवादितन्त्रस्य हेयत्वमिव शुभागमपञ्चकस्य हेयत्वं न काप्यु-
क्तमिति भावः । तस्मान्नेदमभौतम् । पूर्वोक्तहेतोरेवेक्ष्यत्यधिकर-
णसमाप्तिरत्रैव ज्ञेया । अतः परं समयाधिकरणार्थकं स्वाप्यया-
धिकरणम् ॥ १।१।८ ॥

ननु स्यादेवं, किन्तु निरुक्ता ब्रह्मरूपा शक्तिः साकारा निराकारा
वा? साकारा चेत्, न ब्रह्म भवितुमर्हति, 'योह वै तदच्छायमशरीर-
मलोहितं शुभ्रमक्षरम्' इति (प्रभ० ४।१०) श्रुतेः 'अपाणिपादः'
इति (श्वेता० ३।१९) मन्त्रवर्णाच्च ; निराकारा चेत्, वेदवक्त्रोति
विप्रतिषिद्धम्, वचनस्य कण्ठतात्वाद्यभिघातसाध्यत्वादित्याश-
ङ्कायामाह—

(स्वाप्ययाधिकरणम्—६)

स्वाप्ययात् १।१।९

‘अथ यदस्मिन् ब्रह्मपुरे दहरं पुण्डरीकं तद्वेरम्’ इत्यादि

अतिर्विचारहवाक्यम् । पुरस्वामि ब्रह्म—साकारं निराकारं वेति संशयः, कोटिद्वयस्यैव प्राप्तेः, 'ब्रह्मपुरे' 'वेश्म' इति पदाभ्यां साकारत्वकोटिप्राप्तेः, नहि निराकारस्य पुरं वेश्म वा भवति ; ब्रह्मणः साकारत्वे सिद्धे, शक्तेः साकारत्वं सिध्यति, शक्तेरेव ब्रह्मत्वात् । 'यावान् वा अयमाकाशस्तावानेषोऽन्तर्हृदय आकाशः' इत्युत्तरनिगदे आकाशपदेन तस्याभिधानाद्विभुत्वप्रतीतिः, साकारस्य च विभुत्वासम्भवेन निराकारत्वकोटिप्राप्तेः । इति चेत्, निराकारं ब्रह्मेति प्राप्तम् ; उत्तरनिगदस्य उपसंहाररूपतया स्वरूपनिर्देशकतया च बलीयस्त्वात् । 'पुरमिति वेश्मेति चोपासनास्थाननिर्देशाय गौणः प्रयोगः । अत्रोच्यते, साकारं निराकारश्च द्विरूपमेव ब्रह्म, कुतः 'स्वाप्ययात्' = संप्रसादश्रुतेः । सा श्रुतिर्दर्शयिष्यते । यः स्वमपीतः स स्वाप्ययः स एव संप्रसादः, "सुषुप्तिकाले स्वेनात्मना सता सम्पन्नः सन् सम्यक् प्रसीदतीति जाग्रत्स्व-प्रयोर्विषयकालुष्यं जहातीति संप्रसादः सुषुप्तः" इत्याचार्यैरुक्तम्, वाच्यान्तरविवक्षया तु यत्र विषयकालुष्यं जहाति स संप्रसादः स्वाप्ययः सुषुप्तिश्चैकोऽर्थः । सा च श्रुतिः "अथ य एष संप्रसादोऽस्माच्छरीरात् समुत्थाय परं ज्योतिरुपसम्पद्य स्वेन रूपेणाभिनिष्पद्यत एष आत्मेति होवाचैतदमृतमभयमेतद्ब्रह्मेति तस्य ह वा एतस्य ब्रह्मणो नाम सत्यम्" इति (छा० ८।३।४) अत्र अथेति निगदोपक्रमात् पूर्वनिगदस्थेन 'एवं वित्' पदेन सह संप्रसादपदार्थस्य नास्ति सम्बन्धः किन्तुत्तरनिगदेन विवरणरूपेण 'एवंवित् स्वर्गलोकमेति' इत्यन्तेन ; तथाच,

‘सत्यम्’ इत्येतत्पदस्य ‘सतीयम्’ इतिवाक्यसंक्षेपरूपत्वमुत्तराश्रया सूचितमतः सत्यमिति समाचक्षाणा परज्योतिरूपसम्पत्तिप्रतिपादिका संप्रसादश्रुतिरियं ब्रह्मणः साकारत्वमपि गमयति । तथाहि, यथा, ‘सत्यम्’ इति शब्दोऽक्षरार्थेन नित्यसम्बद्धचिदचिदात्मकं निराकारं ब्रह्म, तथा सतीयमिति वाक्यार्थेन उमारूपं साकारं ब्रह्मापि प्रतिपादयति । “सन् साधौ धीरशस्तयोः । मान्ये सत्ये विद्यमाने त्रिषु साध्युमयोः स्त्रियाम्” इति कोषात् ‘सैव हि सत्यादयः’ इति (३।३।३८) वक्ष्यमाणसूत्राद्योमासत्योर्ब्रह्मणश्चानन्यत्वप्राप्तेः ननु दहराकाशो यादृशस्तत् स्वरूपं तत्रैवोक्तं “दहरोऽस्मिन्नन्तराकाशः किं तदत्र विद्यते यदन्वेष्टव्यं यद् वाव विजिज्ञासितव्यमिति स ब्रूयात् यावान् वायमाकाशस्तावानेषोऽन्तर्हृदय आकाश उभे अस्मिन् द्यावापृथिवी अन्तरेव समाहिते” इत्यादिना ; (छा० ८।१।२) तत्रोमायाः सम्बन्धो नास्तीति चेत्, उच्यते, ‘यच्चास्येहास्ति यच्च नास्ति सर्वं तदस्मिन् समाहितम्’ इति उमासाधारणतया सामान्यतो निर्दिश्य सत्यमित्यस्य विवरणभूतेन सतीयमिति वाक्येन उमाया विशेषतोऽभिधानात् । परं ज्योतिरूपसम्पद्येत्यनेन उमारूपस्य प्रतिपादनाच्च । ननु ‘परं ज्योतिः’ इतिब्रह्मस्वरूपं, ‘उद्योतिषां ज्योतिः’ इति श्रुतेः, कथं नाम एतेन उमारूपप्रतिपादनमिति चेत्, ‘परं ज्योतिरूपसंपद्य स्वेन रूपेणाभिनिष्पद्यते’ इति अवस्थात् परज्योतिर्ब्रह्मस्वरूपयोरिह भेदावगतेः, अन्यथा आनन्तर्य्याभिधानं नोपपद्येत । ब्रह्मस्वरूपं हि निराकारं, परज्योतिश्च उमारूपाधिष्ठितस्य तस्य प्रकाश इति भेदाद् युक्तमानन्तर्य्याभिधानम्, नचैवं

सति निराकारसाकारतया ब्रह्मद्वैविध्यापत्तिरिति वाच्यम्, उपाधिभेदमात्रेण उपधेयस्य भेदाभावात्, उपाधेरपि अचिदंश-भेदान्, कार्य्ये कारणानन्यत्वात्, अचिदंशे प्रकृतौ पृथिव्या घटभेदस्येव तत्कार्य्यरूपभेदस्य तु सत्त्वात्, स्थूलात् सूक्ष्मप्रवेशे आनन्तर्ग्यस्यौचित्यात् । अथैवमपि 'परं ज्योतिः' इत्यनेन कथ-मुमारूपप्रतिपादनमिति चेच्छ्रूयताम्, 'अथ या हृदयस्य नाड्यस्ताः पिङ्गलस्याणिभ्रस्तिष्ठन्ति, शुक्लस्य नीलस्य पीतस्य लोहितस्य' इति (छा० ८।६) पुरस्त्यया श्रुत्या लोहितज्योतिषः अन्ते कीर्त्तनात् 'परं ज्योतिः' इत्यस्य उत्तरं ज्योतिरित्यर्थकतया लोहितज्योतिषि पर्य्यव-सानात्, 'तामग्निवर्णां तपसा ज्वलन्तीं वैरोचनीं कर्मफलेषु जुष्टाम् । दुर्गा देवीं शरणमहम् प्रपद्ये' इत्यादावृक्परिशेषमन्त्रे दुर्गापरनाम्न्या उमाया अग्निवर्णत्वस्याभिधानेन अग्निस्वरूपतेजसः स्वाभाविक-लोहित्येन च तद्रूपतायाः प्रतिपादनात् "यदग्ने रोहितं रूपं तत्तेजसः" इति श्रुतौ 'पिङ्गभूश्मभुक्शेकाक्षः पीनाङ्गजठरोऽरुणः । छागस्थः साक्षसूत्रोऽग्निः' इति स्मृतौ चाग्नेः स्वाभाविकरूपस्य लोहितत्वेन प्राप्तेः । न चेमानि रूपाणि नाडीनामेव सूक्ष्मरसभेदज-नितानीति वाच्यम्,—असौ वा आदित्यः पिङ्गल इत्यादिश्रुत्या निराकृतत्वात् । न च चिदात्मनि रूपस्यासम्भव इति लपनीयम्, चिदात्मनित्यसम्बद्धाच्चित्ति सूक्ष्मावस्थ-कार्य्यभूत-रूपेण सम्बन्धस्ये-ष्टतया कर्त्तारमीशमित्यादिश्रुत्युपदर्शितकर्तृत्वादिबस्तुपपत्तेः । एवञ्च साकारब्रह्मोपासकानां नाडीषु यत् पिङ्गलादिरूपदर्शनं तत् साकारब्रह्मज्योतिर्दर्शनम्, तत्रोमाया दुर्गात्मिकायास्त्रिपुरसु-

न्दर्यात्मिकायाश्च रूपं लोहितम् । ननु लोहितवर्णमेवमिस्तस्यैव लोहितं रूपं भवेत् कथमुमारूपमुच्यते इति चेत्, उमावाः केनोपनि-
 पदाख्यायिकया अग्न्याद्यपेक्षया प्राधान्यस्य प्रदर्शितत्वेन 'प्रधानेन
 व्यपदेशा भवन्ति' इति न्यायादुमारूपस्यैव तत्र निर्देशार्हत्वात्,
 'पिङ्गलस्याग्निः' इत्यनन्तरं शुक्लस्य नीलस्य पीतस्येत्यादिप्रवणात्,
 अग्नेः तादृशसर्वविधरूपवत्त्वे मानाभावाच्च; ब्रह्माभावानुगमाभ्युप-
 गमेन तथेति चेत्, इह सत्यमिति यस्योपसंहारस्तस्योमारूपब्रह्मण
 एवेदं रूपमित्यस्यैव लाघवेन वक्तव्यत्वात्, अग्न्यादौ लोहितादि-
 ज्योतिष उमाधीनतायाः प्रतिपादयिष्यमाणत्वाच्च । नन्वेवमपि 'पिङ्ग-
 लस्य' इत्यादिश्रुत्या वर्णविशेषप्रतिपत्तिर्भवतु, कथं तद्रूपं ज्योतिरुच्यते
 इति चेत्, "असौ वा आदित्यः पिङ्गल एष शुक्ल एष नील एष
 पीत एष लोहितः" इति पुरस्त्यश्रुत्या आदित्यरश्मित्वेन नाङ्गीनामु-
 पपादनेन ज्योतिष्ठावधारणात् । न चैवमादित्यरश्मीनामेव ते
 वर्णाः इति शङ्कनीयम्, अग्निः इति श्रुत्या विसंवादात्; न
 हि रश्मयोऽणवो भवन्ति स्थूलत्वात्, नापि दुरुन्नेयतया,
 प्रत्यक्षत्वात्, अतोऽग्निमाभिधेयशक्तिरूपस्य ब्रह्मण एव तेजस
 आदित्यद्वारकत्वाभ्युपगमस्यौचित्यात् "येन सूर्यस्तपति तेजसेद्धः"
 (तै० ब्रा० ३।१२।६।७) इति मन्त्रवर्णात्, 'यदादित्यगतं तेजो
 जगद् भासयतेऽखिलम् । यच्चन्द्रमसि यच्चाग्नौ तत्तेजो विद्धि
 मामकम्' इति स्मृतेऽपि । अथैवमपि कथमादित्यस्य नानावर्ण-
 त्वमुक्तम् इति चेत् साधकविशेषं प्रत्यनुकम्पया विभिन्नरूपैः
 सरूपाभिर्विभिन्नमूर्तिभिरपि ब्रह्मण आदित्यमण्डलेऽधिष्ठानम् ।

तथाहि, “असौ य आदित्यो देवमधु तस्य” इत्युपक्रम्य
‘मरीचयः पुत्रास्तस्य ये प्राञ्चो रश्मयस्ता एवास्य प्राच्यो
मधुनाढ्य ऋच एव मधुकृत ऋग्वेद एव पुष्पं या अमृता
आपस्ता वा एता ऋच एतमृग्वेदमभ्यतपस्तस्याभितप्तस्य यशस्तेज
इन्द्रियं वीर्यमन्नाद्यं रसोऽजायत तद्व्यक्षरस्तदादित्यमभितोऽश्र-
यस्तद् वा एतद्यदेतदादित्यस्य लोहितं रूपम्’ इति (छा० ३।१।१-)
भुक्तिः । अस्या उपव्याख्यानम्,—असौ इति परोक्षनिर्देशार्थम् ।
योऽयं दृश्यते तेजोमण्डलरूप आदित्यस्तद्व्यावर्तनायेदम् ।
तदालम्बनेनोपास्यः परमात्मैवासावादित्य इत्यस्यार्थः । स
परमात्मा देवमधु=देवानां पुरस्तादुपदर्शितानां ब्रह्मादीनां
मन्त्रिवृत्तिहेतुत्वाद्देवमधु, तस्य ये “मरीचयः” किरणाधिष्ठिताः
शक्तिविशेषाः “परास्य शक्तिर्विविधैव श्रूयते” (श्वेता० ६।८)
इति मन्त्रवर्णात्, ता हि शक्तयः प्राणिनां प्रजननभ्रूणवर्द्धना-
दिहेतवः, म्रियन्ते जननादिप्रतिबन्धककृमयो यत्रेति
व्युत्पत्त्या मृङ् धातोः ईचि-प्रत्ययेन मरीचिपदसिद्धेः, अतएव
ते “पुत्राः” पुत्रा इव मधुकृतां बीजकृतः । ताः खलु शक्त्यस्तेजो-
मण्डलादित्यप्रसृततदीयमरीचिनामककिरणान्तश्चारिण्यः सन्ति,
आदित्यरूपपरमात्मनः प्राञ्च उपासनालम्बनमण्डलपूर्वदिग्भा-
गस्था रश्मयः—रज्जुवदाकर्षणविकर्षणाभ्यां धारणहेतवः शक्तिवि-
शेषास्तदीयकिरणान्तस्थिताः ‘ता एव’ ‘अस्य’ आदित्यस्य ‘मधु-
नाढ्यः’ मधुसम्पन्नरश्मयश्च दृश्यः, एतेन देवानां स्थिरवृत्तिहेतुरादित्य
इति सूचितम् । ‘ऋच एव मधुकृतः’ ऋचः=ऋगाख्यमन्त्रवन्तः,

कुन्ताः प्रविशन्तीतिवत् सप्रयोजनेयं तद्वति लक्षणा, मन्त्रज्ञा-
 इत्यर्थः, मधुकृतः=रुसिद्धेतुवस्तुसम्पादकत्वान्मधुकरतुल्याः
 सरघासदृशाः ; 'ऋग्वेद एव' ऋगाख्यवेदभागविशेष
 एव, 'पुष्पं'=पुष्पवत् मन्वाहरणस्थानत्वात्, 'ता वा अमृता
 आपः' आपः=अप् साध्यानि वस्तुभूतानि कर्माणि यज्ञविशेषा
 इत्यर्थः, अमृताः=पुष्पस्थमकरन्दसदृशाः, 'ता ऋचः' प्रागुक्ता
 मन्त्रवन्तः 'ऋग्वेदम्'=ऋगाख्यमन्त्र-ब्राह्मणवेदभागविशेषम् 'अभ्य-
 तपन्'=यक्षियानलेन योजयामासुः, एतेन मन्त्रैरितिकर्तव्यताज्ञापक-
 वाक्यानुगतकर्मद्वारा च यज्ञसम्पादनमुक्तम्, 'अभितप्तस्य'=
 अग्निसम्बन्धप्राप्तस्य, 'तस्य'=ऋग्वेदस्य 'यशः'=प्रशंसा, ईश्वर-
 वाक्यत्वादिना श्रौष्ठ्यख्यातिः, 'तेजः' आग्नेयसूक्तादिना अग्नितेजः-
 सम्पादकत्वम्, 'इन्द्रियं'=वाङ्मनसादीन्द्रियेण सम्बन्धः
 'वीर्यं'=फलविशेषसम्पादनसामर्थ्यं 'अन्नाद्यम्'=अन्नं=,
 पुरोडाशादिस्वरूपम्, आद्यं=आज्यादि, एतत् सर्व्वं 'रसः'=
 परमात्मा 'रसो वै सः' इति श्रुतेः 'अजायत'=परमात्मनि गतं—
 परमात्मस्वरूपं जातम्, रध्याजलप्रवाहो गङ्गायां पतितो गङ्गा
 अजायत इति वत् । उत्तरत्र रसा इति बहुवचननिर्देशश्च
 रसस्वरूपपरमात्मनः साधकाभीष्टपूर्तये स्वकृपागृहीतमूर्तिभे-
 दाभिप्रायेण । रसभावप्राप्तिप्रकारमाह,—'तद्व्यचरत्' तद् यश
 आदिकं सर्व्वं व्यचरत्—विशेषेण अचरत् अगमत् परमा-
 त्मसम्बन्धमभजत्—ऋग्वेदस्य यत् प्रशंसादिकं—तदुच्चारणम्,
 शक्तिविशेषो यज्ञियद्वयश्च सर्व्वं परमात्मन एवेति यजमानानां

भावो जात इति निगूढम्, आदित्यमभितोऽश्रयत् = अभितः
 सर्वप्रकारेणादित्यमण्डलस्थं परमात्मानमभजत् । यजमानकर्म-
 फलं परमात्मनि अचिद्वच्छेदेन कृपाविशेषजनकमभूत् । 'तदे-
 तत्' = 'तत्' प्रागुक्तं, 'एतत्'—अनन्तरोक्तप्रकारेण परमात्मसम्बद्धं,
 'रोहितं रूपं' = रक्तं ज्योतिः ; 'जातवेदसे सुनवाम सोमम्' इति
 मन्त्रात्मिकया दुर्गासावित्र्या, देवीसूक्तेन, सपरिशेषरात्रिसूक्तेन,
 उमया सह वर्तमान उमाधिष्ठित इति योगनिवेदितमहिमसोम-
 मन्त्रभूयिष्ठतया च ऋग्वेदसम्पादितकर्मफलभूतोमारूपरक्तज्योतिः
 परमात्मन एवेति रहस्यम् । अस्य निष्कर्षस्तु, मन्त्रज्ञा ब्राह्मणा
 आदित्यमण्डलस्थं ध्यायन्तः परमात्मानं यज्ञेनाराध्य यज्ञिय-
 द्रव्यार्पणजन्यशुभादृष्टेन जनितया तत्कृपयाविर्भूतं तदीयशरीरं
 पश्यन्तस्तृप्यन्ति । तत्राद्यं रक्तज्योतिर्मयमुमारूपम् । 'तमेतं
 वेदानुबचनेन ब्राह्मणा विविदिषन्ति यज्ञेन' इत्यादिश्रुतिरप्यत्र सम्ब-
 न्धनीया । अनन्तरं शुक्लादिश्रुतिरपि प्रदर्शितप्रकारेण व्याख्येया ।
 शाक्तमात्रवेद्योऽयं गूढः पन्था व्याख्यात्रन्तरैरपरिशीलितोऽपि
 जगन्मातुः कृपाभिलाषिभिः प्रकटितोऽस्माभिः । अत्रेवं तत्त्वम्,
 जीवानां शरीरं स्वस्वादृष्टेन, परमात्मनः शरीरपरिग्रहस्तूपास-
 कादृष्टेनेति विशेषः, देवत्वकामनया ये स्वाभीष्टरूपालम्बनेन वा
 नीरूपं वा मातृभावादिना ब्रह्मोपासते तेषामेव रूपदर्शनेन
 तृप्यतिशयः सुचिरस्थेमा च भवति, किन्तु न मोक्षः । ये
 तु यजमानाः कर्मफलं तत्र समर्पयन्ति स्वयमकामाः, तत्प्रीति-
 मात्रार्थं वा यजन्ते, तेषां देवत्वप्राप्त्यनन्तरं ब्रह्मज्ञानादयः ।

ततश्च चरमब्रह्मसाक्षात्कारान्मोक्षः । एवञ्च “असौ वा आदित्वैः
 पिङ्गलः” इति श्रुतावपि असाविति निर्देशात् शुद्धादिरक्तान्तरूपायां
 प्रागुक्तश्रुत्या निर्देशाच्च ब्रह्मण एव साकारस्येमानि
 रूपाणि । अतएव तान्येव रूपाणि नाडीषूक्तानि, ब्रह्मणः सर्व-
 गतत्वात् । आदित्यालम्बनेनोपासनास्तुत्यर्थो नाडीखण्डः । अत्र
 ‘परं ज्योतिरुपसंपद्य’ इति यदुक्तं तदुपपादकम् ‘असौ वा आदित्यो
 देवमधु’ इत्यादिकम् ; आलम्बनभेदस्तु प्रकरणभेदादवगन्तव्यः ।
 नाडीखण्डे ‘तेजसा हि तदा सम्पन्नो भवति’ इति निगदस्तु तत्त-
 ज्ज्योतिर्मयरूपेणोपासकानां समासन्नसिद्धीनां सुषुप्तौ वैशिष्ट्यप्रद-
 र्शनार्थः, येषामुपासकानां सिद्धिः प्रत्यासन्ना तेषां सुषुप्तिरेवंप्रका-
 भवतीति तात्पर्यम् । संप्रसादश्रुतौ ‘परं ज्योतिरुपसंपद्य’ इत्युमो-
 पासकानाम् । अन्योपासकानान्तु तत्तत्तेजःसम्पत्तिरिति विशेषः ।
 ‘सता सोम्य तदा सम्पन्नो भवति’ इति श्रुतिर्हि सुषुप्तजन्मिमात्र-
 साधारणभावमावेदयति । विशेषाभिधानन्तूपासनास्तुत्यर्थमुपास-
 नावस्थाज्ञापनार्थञ्च । ननु संप्रसादादित्यनुक्त्वा ‘स्वाप्ययात्’ इति
 सूत्रवचनं किमर्थमिति चेत् अनुपासकसाधारणसुषुप्ते बौलक्ष्ण्य-
 सूचनार्थम् । संप्रसादादिति यदि सूत्रं स्यात्ततः केवलम्
 “अथ य एव संप्रसादः” इति श्रुतिरेवोपतिष्ठेत, विशेषस्य सामा-
 न्यपरत्वाभावात्, सामान्यतः स्वाप्ययादिति सूत्रेण तु द्वयोरुप-
 स्थितिसम्भवेन बौलक्ष्ण्यज्ञानस्य सुलभत्वात् । बौलक्ष्ण्यं तावदु-
 मोपासनानिरतचित्तस्यासन्नसिद्धेः पुरुषस्य सुषुप्तिप्राक्काले सवि-
 शेषे तद्रूपे ब्रह्मणि स्थितिः, ततश्च निर्विशेषे, सैव सुषुप्तिः

शिवाद्युपासनानिरतचित्तस्य तु तथाविधपुरुषस्य सुषुप्तिप्राक्काले तत्तद्रूपे स्थितिरिति 'तेजसा सम्पन्नो भवति' इति सामान्यपरब्रूतेः, विषयमप्रचित्तानान्तु तत्काले तावदज्ञाने स्थितिः, निर्विशेषब्रह्म-निष्ठस्य तु सुषुप्तिप्राक्काले ब्रह्मानन्दे स्थितिः, सुषुप्तिस्तु सर्वेषां समाना निर्विशेषब्रह्मस्थितिरूपा । ननु चिदचिदात्मकस्य कथं निर्विशेषत्वमिति चेत् प्रविलीनप्रपञ्चत्वेनासत्कल्पायास्त्रैगुण्य-रूपाया अक्षितः पृथगविभाव्यमानत्वेन चिदंशस्याविशेषतया, चिद-चिदात्मकब्रह्मणो निर्विशेषत्वात् । यद्वा परिच्छिन्नत्वम् = अहमि-त्यादिना मिथोव्यावृत्तत्व—विशेषः, तद्रहितस्य निर्विशेषत्वात् । इयं हि निर्विशेषब्रह्मरूपा शक्तिराद्येति व्यपदिश्यते । न च 'तस्मिन् शुक्लमुत नीलमाहुः पिङ्गलं हरितं लोहितञ्च' इति श्रुत्यन्तरे (बृ० ४।४।१) आहुरिति क्रियापदेन एक इत्यादेरध्याहर्तव्यकर्तृ-पदसम्बन्धात् परमतमिदं दूषणार्हम्, 'तद्वैक आहुरसदेवेदमप्र आसीत्' इतिवत् : (छा० ६।२) मन्त्रे अध्याहर्तव्यकर्तृपदकस्य आहुरिति क्रियापदस्य प्रामाणिकसंवादद्योतनन्यायेन सिद्धान्त-प्रतिपादनायासकृत्ययोगात् । स च 'अपाणिपादो जवनो प्रहीता' इति (१।४) श्वेताश्वतरमन्त्रे 'तमाहुरभ्यं पुरुषं पुराणम्' इति 'शुद्धिञ्च न विचेष्टते तामाहुः परमां गतिम्' इति च (२।१) कठोपनिषन्मन्त्रे द्रष्टव्यः । तस्मात् स्वाप्ययादिति सूत्रेण निराकारम् उमाकारं च ब्रह्म प्रतिपादितम् ।

श्रीचक्रपक्षे नवमसूत्रोत्थितिबीजन्तु—ननु शुभागमप-ञ्चकमिति यदुक्तं तस्मिन् को विशेषो येन यामलभैरवाहित-

न्त्नाणां हेयत्वेऽपि तस्योपादेयत्वम् ? तत्रोत्तर-सूत्रमेतत्, 'स्वाप्ययात्' समयादित्यर्थः, स्वया निजशक्त्या आप्यं स्वाप्यं याति प्राप्नोति यः (शिवः) कर्त्तरि कप्रत्ययात् तस्मात्, स्वेन स्वकीयेन शिवेन आप्यं याति प्राप्नोति यन्मिथुनं तस्मादिति वा, विशेषः शुभागमपञ्चकत्वेत्युक्त्यर्थः । साम्यप्राप्त्यर्थकः समयशब्दः, स्वाप्यय-शब्दश्चेति भावः । आप्यं तत्क्षणलभ्यं रूपादिकं न तु आप्तं द्वयोस्तुल्यकालं हृदये दृश्यत्वात् । एतेन समयाचारघटकसमयशब्द-योगो दर्शितः । समं साम्यं याति प्राप्नोति इति हि समयशब्दार्थः । समयस्य शिवस्य समयायाः शिवायाश्च तुल्ययोर्मानसाराधन-विधिः शुभागमपञ्चकस्य तन्त्राणां चतुःषष्टेरेको विशेष इति भावः । १।१।६ ॥

ननु सतीयमित्यस्य वाक्याकारत्वेऽपि, अक्षरार्थमुपादाय सत्यमित्यस्य स्वरूपनिर्वचनात् पुनर्वाक्यार्थग्रहणमयुक्तमिति चोद्यं परिहरन्नाह—

गतिसामान्यात् । १।१।१० ॥

तथाहि 'स वा एष आत्मा हृदि तस्यैतदेव निरुक्तं हृदयम् इति तस्माद् हृदयम्' इति श्रुत्या (छान्दो० ८।३) हृदयमिति वाक्यविबरणरूपया आत्मनो ग्रहणम् 'एष प्रजापतिर्यद्वृद्ध-यमेतद् ब्रह्म' इत्युपक्रम्य "तदेतत् त्र्यक्षरं हृदयमिति 'हृ' श्चेत्येकमक्षरम् अभिहरन्त्यस्मै स्वाध्यान्ये च य एवं वेद 'क्' इत्येकमक्षरं ददत्यस्मै स्वाध्यान्ये च य एवं वेद 'य

‘म्’ इत्येकमक्षरमेति स्वर्गं लोकं य एवं वेद’ इति (बृ० ५।३ श्रुत्या पुनरक्षरार्थग्रहणम्—इत्येवं गतिः’ उभयरूपेणार्थज्ञानं तस्याः सामान्यात् समानत्वादत्राप्युभयरूपेणार्थग्रहणं नायुक्तम् ।

श्रीचक्रपक्षे तु—स्वाप्ययादिति सूत्रार्थोपपादनाय सूत्रयति गतिः सामान्यादिति । ‘गतीनाम्’ = अधिष्ठानावस्थानानुष्ठानरूपनाम्नां, ‘सामान्यात्’ = समानत्वात् स्वाप्ययत्वमिति शेषः । ‘गतिः’ = गम्यते प्राप्यते अस्मिन् इति अधिष्ठानं, गतिः = अवस्थानं दशा अवस्था अभिधानिकोऽयमर्थः, गतिः = गम्यते कृत्या प्राप्यते यत् इति अनुष्ठानम्, गतिः = गम्यते ज्ञायते येन इति रूपं नाम च । ‘सर्वे गत्यर्था धातवः प्राप्यर्था ज्ञानार्थाश्च’ इत्यभियुक्तोक्तेः । यद्वा गतिर्वशा सा चाधिष्ठानावस्थानानुष्ठानैस्त्रिधा भिद्यते, रूपं नाम चोक्त्योगलभ्यम् । अधिष्ठानादि-पञ्चविध-साम्यं शिवशक्त्योरिति मन्यमानानां शुभागमपञ्चकानुवर्तिनां समयिसंज्ञा । उक्तं हि सौन्दर्यलहरीया ‘तवाधारे मूले सह समयया लास्यपरया’ इति श्लोकव्याख्याने देशिकवरैर्लक्ष्मीधरपादैः, “समया नाम—शम्भुना पञ्चविधं साम्यं यातीति समयया ; समयत्वं शम्भोरपि पञ्चविधं साम्यं देव्या सह यातीति । अत उभयोः समप्राधान्येनैव साम्यं विज्ञेयम् । पञ्चविधसाम्यन्तु—अधिष्ठानसाम्यं, अवस्थानसाम्यं, अनुष्ठानसाम्यं, रूपसाम्यं, नामसाम्यञ्चेति । यथा ‘तवाधारे’ इति अधिष्ठानसाम्यमुक्तम्, उभयोराधारचक्रस्याधिष्ठानरूपत्वात्, अनुष्ठानसाम्यं ‘जनकजननी-मज्जगदिदम्’ इत्यनेन प्रतिपादितम्, उत्पादनक्रियायाम् उभयोर्व्याप्ति-

वमाणात्वात्, अवस्थानसाम्यं लास्यताएवशब्दाभ्यां प्रतिपादितं
लास्यताएवयोर्नृत्यरूपेणैकत्वात्, रूपसाम्यन्तुभयोस्तस्मान्त-
रसिद्धम्—

जवाकुसुमसङ्काशौ मदाघूर्णितलोचनौ ।

जगतः पितरौ बन्धे भैरवीभैरवात्मकौ ॥” इति

—विस्तरस्त्वाकरेऽनुसन्धेयः ॥ १।१।१० ॥

ननु तथापि ब्रह्मणः साकारत्वं कथमुपपन्नं ? शक्तिशब्दवद्
ब्रह्मशब्दवद् वा, सतीयमित्यस्यापि नित्यसम्बद्धचिद्वचित्परताया
युक्तत्वात्, न च ‘परं ज्योतिरूपसम्पन्न’ इत्यादि श्रुत्या तदुपपादित-
मिति वाच्यं; ‘ज्योतिषां ज्योतिः’ इत्यादावपि उमाकारशून्ये ब्रह्मणि
ज्योतिःशब्दप्रयोगात् ‘परं ज्योतिः’ इत्यस्य तादृशज्योतिर्विबोधक-
तयैवोपपत्तेः, ज्योतिर्मात्रपरत्वेऽपि करचरणमुल्लासवयवविशेषव-
दुमारूपस्याप्रतिपादनाच्चेत्याशङ्कामपनुदति—

श्रुतत्वाच्च । १।१।११

श्रुतं हि ‘तस्मिन्नेवाकाशे स्थियमाजगाम बहुशोभमानासुमां
हैमवतीम्’ इति (केन० ३।१२) ‘बहुशोभमानां’ ‘स्थियम्’ इत्या-
कारस्य स्पष्टप्रतिरस्ति, तस्याञ्च श्रुतौ हैमवत्या उमेति संज्ञा भवति,
अद्विजा हैमवतीति चैकार्थकं शब्दद्वयम्, कठोपनिषदि हंसाव-
त्यामृचि च “अद्विजा ऋतं बृहत्” इति—अद्विजाया बृहद्वत्त्वेन
ब्रह्मत्वं, तस्माद्ब्रुतत्वात् उमाकारं ब्रह्म सतीयमिति वाक्यार्थात्
पर्य्यवसन्नम् । अक्षरार्थात् निराकारमित्यवोचाम ।

नन्विदमनुपपन्नम्, यत्कारणम्—अद्विजापदेन हैमवतीपदेन च श्रौतेन तस्या उत्पत्तिर्लभ्यते, स्मर्यते च पुराणेषु व्यक्तम्, ब्रह्म च नित्यम्; नैष दोषः, गिरिदम्पत्योस्तपोविशेषेण—तद्रूपेणाभिर्भाव-
स्यैव जन्मतया व्यपदेशात्, ब्रह्मणः सर्वशक्तित्वात्, 'त्वं क्षी-
त्वं पुमानसि' इति श्रुतेः, 'यमेवैष वृणुते तेन लभ्यस्तस्यैव
आत्मा विवृणुते तनुं स्वाम्' इति श्रुतेः । सूत्रे
चकारः स्वाप्ययाधिकरणार्थप्रतिपादकहेतूनां चरमत्वद्योतकः ।
श्रीचक्रपक्षे सूत्रोत्थानबीजन्तु—ननु श्रीचक्रोपासनस्य श्रौतत्वेऽपि
निरुक्तसमयिमतमश्रौतमित्याशङ्का, तत्रोत्तरसूत्रं श्रुतत्वाच्चेति,
अथते हि कैवल्योपनिषदि मन्त्रवर्णः—'उमासहायं परमेश्वरं प्रभुं
त्रिलोचनं नीलकण्ठं प्रशान्तम् । ध्यात्वा मुनिर्गच्छति भूतयोनिं
समस्तसाक्षिं तमसः परस्तात् ।' उमासहायत्रिलोचनलक्षणस्य
भूतयोनिचक्रस्य = शिवशक्तिमेलन—नवयोनिचक्रस्य, ध्यानयोगेन
दर्शनं तमसः परस्ताद्गमनहेतुरिति समयिमतस्य श्रुतत्वात् नाश्रौ-
तत्वम्, इत्यवैदिकतन्त्रान्तरेभ्योऽन्यो विशेषः । उमासहाय-
मित्यनेनाधिष्ठानादिसाम्यं सूचितम्, उमासाहित्यविशिष्टे
नीलकण्ठे विशेषेणान्वयात्; सलक्ष्मणो रामोऽलङ्कृत इत्यत्र
अलङ्कृतत्वस्य लक्षणेऽपि बोधवत् पारमेश्वर्योदीनामुमाया-
मपि बोधात् । उमाया रक्तं ज्योतिरुपपादितपूर्वं 'नीलकण्ठम्'
इत्यनेनास्यापि तथारूपत्वं सूचितम्, तान्त्रिकश्रुतौ 'बालार्काकु-
तितेजसं धृतजटाजूटेन्दुखण्डोज्ज्वलम्' इत्युपक्रम्य 'श्रीनीलकण्ठं
भजे' इति पर्यवसानेन तथा प्रतिपादनात् । 'प्रशान्तम्' इत्यनेनाब-

वस्थानसामर्थ्यं सूचितं मुक्तिजननानुकूलत्वात्, परमेश्वरमित्यनेन नामसामर्थ्यं सूचितं परमेश्वरीमित्यस्योमानामत्वात्, प्रभवश्चम्-ईशानं द्वयोर्मिलितयोस्तुल्यम् । समर्थिनां बाह्यपूजा सनत्कुमारसंहितावचनेन प्रतिषिद्धा,—यथा 'बाह्यपूजा न कर्त्तव्या कर्त्तव्या बाह्यजातिभिः । सा क्षुद्रफलदा नृणामैहिकार्थैकसाधनात् । अन्तराधनपरा वैदिका ब्रह्मवादिनः । जीवनमुक्ताश्चरन्त्येते' इत्येतन्मूलं 'ध्यात्वा मुनिर्गच्छति' इत्यादिः श्रौतमन्त्रः । किञ्च 'नैतमृषिं विदित्वा नगरं प्रविशेत्' इति च तैत्तिरीयारण्यके श्रूयते । एतमृषिम् मन्मथं विदित्वा 'नगरं' श्रीचक्रात्मकं न प्रविशेत् = "अविज्ञानपूर्वकं श्रीचक्रात्मकं नगरं न पूजयेत्, बाह्यपूजां न कुर्यात्" इति लक्ष्मीधरदेशिकपादाः । अपि च श्रौतमन्त्रे योनिशब्द एव केवलं श्रीचक्रस्य प्रमाणमित्यपि न, किं तर्हि—

अष्टाचक्रा नवद्वारा देवानां पूरयोध्या ।

तस्यां हिरण्यमयः कोशः स्वर्गो लोको ज्योतिषावृतः ।

इति तैत्तिरीयारण्यकश्रुतिः, अयमर्थः,—अष्टकोण-दशकोण-द्वितय-चतुर्दशकोणाष्टपत्र-षोडशपत्र—त्रिबलय-त्रिरेखात्मकान्यष्टौ चक्राणि यस्याः सा अष्टाचक्रा, अत एव नवद्वारा-नवानि द्वाराणि त्रिकोणरूपाणि यस्याः सा नवद्वारा, देवानामिन्द्रादीनां पूज्यत्वेन सम्बन्धिनी पूः श्रीविद्यानगरम् ; यद्वा देवानां सूर्यचन्द्राग्नीक्षां पूः सोमसूर्यानलात्मकत्वाद्ग्रीचक्रस्य । तस्य पुरत्रयसमष्टिरूपत्वात् पूरित्येकवचनसिद्धिः । अयोध्या असाध्या मन्दभाग्यानामिति लक्ष्मीधरपादाः, अयोध्या योद्धुमराख्या कामकोषादिरि-

पुमिरितितु वयम् , समयाचारेण श्रीचक्रसेवकानां कामाद्यो
रिपवो निर्व्वला भवन्तीति भावः । तस्यां पुरि श्रीचक्ररूपायां
हिरण्यमयः कोशः, सहस्रदलकमलकोश इत्यर्थः, तस्य कोशस्य
व्योतिषा स्वर्गलोक आवृतः । व्योतिर्लोकः स्वर्गलोक इत्येकोऽर्थः,
इत्येव तैत्तिरीयारण्यके श्रीचक्रतद्विद्या-तदनुष्ठान-तत्फलादिषु
भूयस्यः अतयः सन्ति । चकारात् भृत्यविरोधलक्ष्णोऽनुक्त-
हेतुः समुचितः । तस्मात् समयिमतस्य भूतत्वात् अंशवोऽपि
भ्रुतिविद्वत्त्वाभावाच्च तत्प्रतिपादकशुभागमपञ्चकस्य यामलादि-
तन्त्रेभ्यो नितरां विशेष इति ध्येयम् । १।१।११ ।

नन्वेवं निराकारं ब्रह्म किं स्वरूपम् ? भूताकाशवाय्वादिभेदेन
निराकारस्य नानाविधत्वात्, नच चिदचिदात्मकत्वेनैव विशेषः,
प्राणमयमनोमयविज्ञानमयानन्दमयानां चिदचिदात्मकतया विशेष-
विरहात् इति जिज्ञासायामाह ।

(आनन्दमयाधिकरणम्—७)

आनन्दमयोऽभ्यासात् । १।१।१२ ॥

तैत्तिरीये प्राणमयादिभ्रुतिर्विचारार्हवाक्यम्, अत्र संशयः—
निराकारं ब्रह्म प्राणमयादिषु किं स्वरूपम् ? सर्वेषामेव चिदचिदा-
त्मकत्वात् निराकारत्वाच्च, नच पुरुषविधत्वोक्तिः पञ्चपुच्छाद्युक्तिश्च
निराकारत्वे बाधिकेति वाच्यम्, रूपकत्वेन तदुक्तेर्निराकारत्वे
वाचकत्वविरहात् । अत्राह प्राणमय एव तद्वस्तु प्रथमोपस्थितप-
रित्यागे मानाभावादेवंप्राप्ते उच्यते—उक्तभ्रुतिवाक्यस्तौमान्तर्गतः

‘आनन्दमयः’—निराकारं ब्रह्मेतिशेषः, अत्र भुत्वेकदेशापूर्ति-
 ङ्गशब्दमहणम्, तच्चोद्देश्यपदम्, नातो लिङ्गव्यत्ययः । कुतः
 ‘अभ्यासात्’=आनन्दमयशब्देन आनन्दवाचकशब्देन च
 निराकारब्रह्मणः पुनः पुनरभिधानात् । ‘रसो वै सः’ इत्यानन्दमय-
 प्रस्तावे तस्य निराकारस्वरूपं रसत्वमुक्त्वा ‘रसं ह्येवायं लब्ध्वा
 आनन्दी भवति, कोऽप्यन्यात् कः प्राण्यात् यदेव आकाश
 आनन्दो न स्यात् एष ह्येवानन्दयाति यदा ह्येवैष एतस्मिन्नहरयेऽ-
 नात्म्येऽनिरुक्तेऽनिलयने’ इत्याद्युक्तम् । ‘सैवानन्दस्य मीमांसा
 भवति’ ‘एतमात्मानमानन्दमयमुपसंक्रम्य’ ‘आनन्दो ब्रह्मेति व्यजा-
 नात्’ इति तैत्तिरीयश्रुतयस्तमेव निराकारं ब्रह्मावगमयन्ति, शब्दतः
 प्रकरणाच्च । नन्वत्रापि पुरुषविधत्वादिव्यपदेशो यदि रूपकतया
 गृह्यते तत्र प्रयोजनं वक्तव्यम् इति चेद् ब्रूमः, आकाशतया
 व्यपदिष्टस्य विभुनो ब्रह्मणः ‘तस्य प्रियमेव शिरः, मोदो
 दक्षिणः पक्षः, प्रमोद उत्तरः पक्षः ‘इत्येवं शिरश्चादि-
 तया अवयवकल्पनम्—तत्तत्सुखस्य गुणप्रधानभावावेदनार्थम्,
 तेषां च विषयसुखानामचिदवच्छेदेन, ‘आनन्द आत्मा’
 इति नित्यसुखस्य च चिदवच्छेदेनैकत्रावबोधनार्थञ्च पुरुषवि-
 धतया कल्पनम् । पुरुषविधत्वञ्च पुंस्वरूपत्वम्, अतः पक्षि-
 रूपयेऽपि न तदुबाधः । तस्मात् तादृशपक्षिरूपस्य ब्रह्मणः चिद-
 चिद्रूपत्वमावेदितमित्येव रूपकप्रयोजनम् । अतएव तादृशं ब्रह्म-
 पुच्छं चिदचितोः प्रतिष्ठा—प्रतिष्ठात्वं—नाम—आश्रयत्वम् । यथाहि
 पक्षिणः पुच्छं प्रतिष्ठा, तथा नित्यसम्बद्धचिदचिदात्मकं ब्रह्म-

अचित्तमित्यत्र प्रतिष्ठा, अत एव शक्तिरिति गीयते । न ह्यशक्तिः प्रतिष्ठा भवति । द्विविधा हि शक्तिः—धर्मरूपा धर्मिरूपा च । तत्र या अपराः शक्त्यस्ता धर्मरूपाः, या चैका ज्ञानबलक्रियात्मिका शक्तिः स्वभावसम्बद्धा सा धर्मिरूपा, सैव प्रतिष्ठा—तद् ब्रह्म ‘अन्योऽन्तर आनन्दमयः’ इत्युपक्रान्तं निराकारमिति पर्यवस-
जम् । श्रीचक्रपक्षे, अरय सूत्रस्योत्थानबीजन्तु—ननु समयिमते ईक्षत्पक्षिकरणे ‘तन्निष्ठस्य मोक्षोपदेशात्’ इति सूत्रव्याख्यायां ‘परमं साम्यमुपैति’ इति मोक्ष उपदिष्टः, स्वाप्ययाधिकरणे च “भ्यात्वा मुनिर्गच्छति भूतयोनिं समस्तसाक्षिं तमसः परस्तात्” इति अतिरूपदर्शिता—आभ्यां किंस्वरूपा मुक्तिरुपपादिता ? किञ्च भ्रूयते तैत्तिरीयारण्यके, “यो वै तां ब्रह्मणो वेद अमृतेनावृतां पुरीं तस्मै ब्रह्म च ब्रह्मा च आयुः कीर्त्तिं प्रजां वदुः” ‘ब्रह्मणः’= ब्रह्मस्वरूपाया भगवत्याः, ‘ताम्’=पूर्वोक्तां ‘अमृतेनावृताम्’= चन्द्रमण्डलगलत्पीयूषधारावृतां, ‘पुरीम्’=श्रीचक्ररूपां त्रिपुरायाः पुरम् ‘यो वेद तस्मै’ ‘ब्रह्म’ ब्रह्मस्वरूपा, भगवती, ‘ब्रह्मा’= ब्रह्मस्वरूपो भगवान्—इति द्वौ ‘आयुः कीर्त्तिं प्रजां वदुः’=दद्यातामित्यर्थः, तत् कथं मोक्षः ? अत्रोत्तरम्— ‘आनन्दमयोऽभ्यासात्’ इति । अभ्यासः क्रियाभ्यासो दर्शनाभ्यासश्च । तस्माद् आनन्दमयो भवति,—अयमेव मोक्ष इत्यर्थः, अयं भावः,—सकामानभ्यासकृताभ्यां ताभ्यामायुरादिफल-
लाभः, अकामाभ्यासकृताभ्यां मोक्षः, तत्स्वरूपश्चानन्दमयत्वम्, “स्वर्धन्तो नापेक्षन्ते” इति तैत्तिरीयारण्यकश्रुतेः ; ‘यन्तः’—

चक्रविधामवगच्छन्तः, स्वर्नापेक्षन्ते—इति लक्ष्मीधरपादादिष्व्या-
ख्यानस्य स्वर्गमुखं तुच्छीकुर्वन्तीतिभावः, तेन निरतिशयसु-
खस्वरूपो मोक्षः, इदमेव परमसाम्यं तमसः परस्ताद्गमन-
मेति । १।१।१२ ॥

नन्ववयवे विकारे च मयटो विधानात् विमुक्तस्तुनोऽवयवा-
भावेन सांख्यमते प्रकृतेरिव विकाराभ्युपगमे कुण्डलादेर्द्विरण्यत्व-
द्विरण्यत्ववत् आनन्दत्वमानन्दमयत्वञ्च ब्रह्मणो युज्येत, यद्या-
नन्दस्य विकारभूतं ब्रह्म स्यात्; नत्वेवं सम्भवति, सर्वोपादान-
ताया ब्रह्मण्यवधारणात्, तस्मान्नानन्दमयो ब्रह्मस्वरूपमिति
शङ्का—तत्समाधानगर्भं सूत्रमाह ।

विकारशब्दाच्चेति चेन्न प्राचुर्यात् । १।१।१३ ॥

‘विकारशब्दात्’ विकारार्थकमयट्प्रत्ययात्मकशब्दात्, आनन्द-
मय इत्यनुषज्यते ‘न’ ब्रह्म इति शेषः, ब्रह्मस्वरूपं न भवितुम्
अर्हतीत्यर्थः, ‘इति’ इयं शङ्का ‘चेत्’ यदि स्यात्,—तत्रोत्तरम्,
‘न’ न सा युक्तेत्यर्थः, कुतः ‘प्राचुर्यात्’ आनन्दस्येति शेषः । तथा
च आनन्दमयशब्दः प्रचुरानन्दबोधकः, प्राचुर्यार्थेऽपि मयटो
विधानात् उक्तशङ्काया असम्भवात्, तदुक्तं भगवता पाणिनिना
‘तत्प्रकृतवचने मयट्’ इति, व्याख्यातञ्च शाब्दिकाचार्यैः
“प्राचुर्येण प्रस्तुतं प्रकृतं तस्य वचनं प्रतिपादकं भावेऽधिकरणे
वा स्युद्” इति । आनन्दान्तरं ह्यप्रचुरम् अन्यस्य भूयस्त्वभ्रुतेः,—
‘सैवानन्दस्य मीमांसा भवति, युवा स्यात् साधुपुत्राभ्यापक आशिष्ठो

द्विष्टो बलिष्ठः, तस्येयं पृथिवी सर्वा वित्तेन पूर्णा स्यात्, स एको मानुष आनन्दः, ते ये शत मानुषा आनन्दाः स एको मनुष्यगन्धर्व्वीणामानन्दः' इत्युपक्रम्योत्तरोत्तरमानन्दभूयस्त्वमुपदिशन्ती 'ते ये शतं प्रजापतेरानन्दाः स एको ब्रह्मण आनन्दः स यश्चायं पुरुषे यश्चासावादित्ये' इति श्रुतिः (तै० २।८) तदानन्दस्य सर्व्वतः प्राचुर्य्यमाह । अत्र 'प्रजापतेः' हिरण्यगर्भस्य 'ब्रह्मणः' परमात्मन इत्यर्थः । ब्रह्मण इति षष्ठी तु पुरुषस्य चैतन्यं, राहोः शिर इतिबद्भेदार्था । वस्तुतः अंशिर्नोऽश इतिबद् ब्रह्मण आनन्द इत्यत्रापि भेदे षष्ठी, चिदचिदुभयात्मकं हि ब्रह्म, तत्र चित्त्वावच्छेदेनानन्दत्वम्, अचित्त्वसामानाधिकरण्येन सत्त्वांशे चानन्दत्वमिति निरतिशयानन्दरूपत्वेनानन्दमयं भवदपि चिन्मात्रस्वरूपानन्दनिष्ठभेदप्रतियोगि चेति षष्ठीप्रयोगो नानुपपन्नः । अयमाशयः-द्विविधो ह्यानन्दो नित्यः सत्त्ववृत्तिरूपश्च । तयोरनुगमस्तु वृत्तिरूपदुःखमोहविरोधिभावत्वेन । अज्ञानन्दमय इत्यत्र मयदप्रत्ययप्रकृत्यर्थतावच्छेदकं हि यथोक्तमनुगतरूपम् ;—प्रियमोदप्रमोदानां वैषयिकसुखानां सत्त्ववृत्तिरूपाणाम् आत्मस्वरूपानन्दस्य चिदात्मकस्य च आनन्दमयेऽन्तर्भावितत्वात्, ब्रह्मण आनन्द इत्यत्र तु चित्स्वरूपानन्द एव गृह्यते, यस्य खलु 'आनन्द आत्मा' इत्याज्ञानम् । स च नोभयात्मकः, तस्मादुभयात्मकब्रह्मणश्चिन्मात्रे भेदस्य घटपटोभयभेदस्य घट इव सत्त्वात् षष्ठीप्रयोगः । तस्माद् यः कुतोऽप्यानन्दात् अल्पो न भवति, प्रत्युत सर्व्वतः प्रचुरस्तथाविधानन्दस्वरूपं निराकारं ब्रह्मेति फलितम् । यदि च, प्रजापतिरित्यस्व

दक्षादिनाम्ना प्रसिद्धं देवतान्तरमर्थः, न तु हिरण्यगर्भ इति, किन्तु
 'स एको ब्रह्मण' इत्यत्रैव ब्रह्मणो हिरण्यगर्भस्येत्यर्थः, बृहदारण्यके
 'स एको ब्रह्मलोक आनन्दः' इति श्रवणात्, न हि परब्रह्मणः
 कश्चिदस्ति लोकः, न च ब्रह्मैव लोक इति व्युत्पत्तिः 'सलिल एको
 द्रष्टाऽद्वैतो भवत्येष ब्रह्मलोकः' (बृ० ४।३।३५) इति श्रुतेर्ब्रह्मलोक-
 शब्दवदिति वाच्यम्, बृहदारण्यके 'ये शतं प्रजापतिलोक आनन्दाः
 स एको ब्रह्मलोक आनन्दः.....एष परम आनन्द एष
 ब्रह्मलोकः सन्नादिति होवाच याज्ञवल्क्यः सोऽहं भगवते सहस्रं
 ददाम्यत ऊर्ध्वं विमोक्षायैव ब्रूहि' इति जनकप्रतिवचनेन
 अस्य ब्रह्मलोकस्य मोक्षरूपत्वाभावावगमात्, यदि ब्रह्मैव लोक
 इति तात्पर्यं ब्रह्मलोक इत्यस्य स्यात्, तस्यैव मोक्षरूपत्वेन तथा
 प्रतिवचनं नोपपद्येत; न च तात्पर्यमनवबुध्यमानस्य जनकस्य
 तथा प्रतिवचनम्, तथात्वे याज्ञवल्क्यस्य तच्छ्रवणेन रहस्यप्रका-
 शनभीतेरुत्पत्त्यसम्भवात्, श्रूयते हि—'अत्र ह याज्ञवल्क्यो विष्णु-
 याभकार, मेधावी राजा सर्व्वेभ्यो माऽन्तेभ्य उद्गरोत्सीत्'
 इत्युच्यते, तदा—'अत ऊर्ध्वं विमोक्षायैव ब्रूहि' इत्यस्य यथा
 विमुक्तः स्यां तथोपदिशेत्यर्थाभ्युपगमेन ब्रह्मलोक इत्यस्य ब्रह्मैव
 लोक इत्येतत्परत्वेऽप्यसङ्गत्यभावं ब्रूमहे । न हि सर्व्वार्थाधिकानन्द-
 रूपं ब्रह्मेति वाङ्मन्त्रेण मोक्षो भवति, ब्रह्मसाक्षात्कारहेतुनिदिध्या-
 सनोपयोगि मननं मे यदुपदेशेन भवति तदेवाचक्ष्वेति जनकप्र-
 तिवचनतात्पर्यात् । यद्वा 'ब्रह्मण आनन्दः' इत्यस्य हिरण्यगर्भ-
 स्यानन्द इत्येतत्परत्वेऽपि स च यस्यानन्दस्य क्षुश्राः स एव

प्रचुरः, प्रचुरबहुशब्दोन्नेरर्थतायाः कोषसम्मतत्वेन योऽव-
मानन्दमयः स एवानन्दभूमेति बहुशब्दादिभिश्च अस्येन भूमेति
सिद्धेः । मनुष्यादयो हिरण्यगर्भान्ताः सर्व एव तद्वानन्दस्य
श्रुद्वांशभागिनः, 'एतस्यैव आनन्दस्यान्यानि भूतानि मात्रामुप-
जीवन्ति' इति (बृ० ४।३।३२) श्रुतेः, तैत्तिरीये आनन्दमयाधिकारे
'रसो वै सः.....एष एवानन्दयाति' इत्यनेन तदर्थस्यैवाभिधानात् ।
'यश्चायं पुरुषे यश्चासावादित्ये स एकः' (तै० २।८) इत्यत्र
प्रक्रान्तरसपदार्थानन्दस्यैव तत्पदेन ग्रहणात् न कस्यचिदस्यनुयोग-
स्यावसरः । 'आनन्दं ब्रह्मणो विद्वान् न बिभेति कुतश्चन' इत्यत्र
षष्ठीविभक्तिस्तु प्रागुपदर्शितरीत्यैवोपपादनीया । नन्वेवं ब्रह्मज्ञस्य
याज्ञवल्क्यस्य कथं भीतिः श्रूयते इति चेत् शरीरसम्बन्धेनाविद्या-
लेशस्यानुवृत्तेः, 'सोऽबिभेत्' इति (बृ० १।४।२) सृष्टिकर्तुरपि
भीतिश्रुतेः, ब्रह्मानन्दसाक्षात्कर्तुः शरीरिणोऽभयश्च तद्योग्य-
ताप्राप्तिरित्यवधेयम् ।

भीषकपक्षे तु—शिवशक्त्योर्मैल-नात्मकषड्विंशतस्त्वस्य
आनन्दरूपत्वात्, 'शिवशक्त्यात्मकं विद्धि जगदेतच्चराचरम्'-
इत्यागमात् सर्वस्यैव जगतः शिवशक्तिप्रकृतिकतया शिवशक्त्यो-
रानन्दरूपत्वेन, आनन्दमयत्वस्य मुक्तामुक्तसाधारणत्वात्
आनन्दमयत्वं मोक्षस्वरूपमित्यनुपपन्नमिति शङ्कातत्समाधानगर्भं
सूत्रं विकारशब्दादित्यादि । अस्यार्थः—ननु मयद्रूपस्यो
विकारवचनः, तस्मात् आनन्दमय इत्यनेनानन्दस्य
विकारः—आनन्दप्रकृतिक इत्यर्थो लब्धः, ततश्च आनन्दस्व-

रूपशिवशक्तिसम्भेलनप्रकृतिकस्य सर्व्वस्यैव जगत् आनन्दमयत्वं,
न तु मुक्तमात्रस्येति चेन्न, अत्र मयत्प्रत्ययस्य प्राचुर्य्यार्थकत्वात्,
प्रचुरानन्दलाभो मुक्तानामेव भवति, आनन्दप्राचुर्य्यञ्च मुक्तमात्र-
लभ्यम्, यथाहि प्रचुरधनस्य दारिद्र्यं न युज्यते तथा प्रचुरानन्द-
भागिनो दुःखं नोपपद्यते, न च 'मृष्यन्ते हि स्वर्गसुधामहाह-
दावगाहिनः कुरालाः पापमात्रोपपादितं दुःखवह्निकणिकाम्' इति
न्यायेन प्रचुरानन्दभागिनोऽपि दुःखकणिका प्रसज्येत—इति वाच्यं,
न्यायार्थानवबोधेन तथाभिधानात्, न हि सुधामहाहदावगाहनदशायां
सम्भवति वह्निकणिकासंस्पर्शः, किन्तर्हि—भूयः सुधामहाहदाव-
गाहनिपुणानामपि कदाचिद् उपजायते वह्निकणस्पर्शः । स च
क्षुद्रदुःखहेतुतया मृष्यत इति हि न्यायार्थः, अत्र तु नास्ति
तन्न्यायावसरः । आढ्यत्वदारिद्र्ययोरिवानन्दभोगदुःखभोगयो-
र्यौगपद्यासम्भवेन प्रचुरानन्दावाप्तिदशायां मोक्षाख्यायां दुःखप्रस-
ङ्गस्यापादयितुमशक्यत्वात् । 'तत्प्रकृतवचने' इति पाणिनीयसूत्रे
भावेऽधिकरणे च ल्युटो ग्रहणादत्राधिकरणपक्षावलम्बनमिति
बोध्यम् । ११११३ ॥

ननु भ्रुतौ प्रियादिसम्बन्धदर्शनात् आनन्दमयोऽयं आन-
न्दात्मकब्रह्मप्रकृतिकः कश्चित् कोशो भविष्यति, अन्नमयादिवत्,
तस्मात् प्राचुर्य्यार्थ एवायं प्रत्ययः, न तु विकारवचनः,—इत्यत्र किं
विनिगमकमित्याक्षेपं परिहरन्नाह—

तद्वेतुव्यपदेशाच्च । ११११४ ॥

स एव हेतुः 'तद्वेतुः' इत्यवधारणबोधकः कर्मधारयः ।

तस्य 'व्यपदेशः' भुतिवचनं तस्मात् । मयट् प्राचुर्यार्थत्वमिति शेषः । स च व्यपदेशः 'एष ह्येवानन्दयति' (तै० २।७) आनन्दय-
तीत्यर्थः । 'एष एव' = ब्रह्मतया प्रक्रान्त उपसंहृतआनन्दमय एव —
आनन्दयति सर्वेषामानन्दहेतुर्भवति, नस्वन्यः ; यथा हिमानी
समीरणं शीतलयति, तेजोराशिरर्कश्चोष्णीकरोति, तथा प्रचुरा-
नन्दस्वरूपः परमात्मा सर्वानानन्दयति । तस्मान्न विकारार्थो
मयट् प्रत्ययः, किन्तु प्राचुर्यार्थः । न हि विकारस्य सर्वानन्दहेतुत्वं
सम्भवति, अव्याचीनत्वात् ।

श्रीचक्रपक्षे तु तदुपासकानां न केवलं मुक्ताबानन्दमयत्वमपि तु
ततः प्रागपीत्याह—तद्वेतुव्यपदेशाच्चेति, तस्य = आनन्दस्य, यो
हेतुस्तस्य, व्यपदेशात् = श्रीचक्रमाश्रित्यागमवचनात्, श्रीचक्रपरा-
णामानन्दमयत्वप्राप्तिरुपपन्ना । आगमवचनं यथा—

त्रिखण्डं मातृकाचक्रं सोमसूर्यानलात्मकम् ।

त्रिकोणं वैन्दवं सौम्यमष्टकोणञ्च मिश्रकम् ॥

चक्रं चन्द्रमयञ्चैव दशारद्वितयं तथा ।

चतुर्दशारं बह्वेस्तु चतुश्चक्रञ्च भातुमत् ॥

एतत् प्रसादादिन्द्राद्या वसवोऽष्टौ मरुद्गणाः ।

ये ये समृद्धा लोकेऽस्मिन्निपुराचक्रसेवकाः ॥

समृद्धिः = ऐश्वर्यम्, साचानन्दमयत्वहेतुरिति प्रसिद्धम् १।१।१४ ।

उपक्रमादपि तस्यैवानन्दहेतुत्वं श्रौतमित्येतत्साधयति—

मान्त्रवर्णिकमेव च गीयते १।१।१५

आनन्दमयस्य चिदचिदात्मकत्वमुपपादितम् । तथाविधमेव ब्रह्म उपक्रमे मन्त्रवर्णेन प्राप्तं संसृष्टं वा 'मान्त्रवर्णिकम्' तदेव वस्तु 'एष ब्रह्मानन्दयाति' इति सावधारणतडेतुव्यपदेशात्मकश्रुतौ 'गीयते' पठ्यते, चः हेतौ । 'एषः' इति आनन्दमयस्यैव सर्वान्तरात्मनः परामर्शकम् । स च मन्त्रवर्णः 'ब्रह्मविद्याप्रोति परम्' इत्युपक्रम्य 'तदेवाभ्युक्ता' इत्यनन्तरं पठितः—'सत्यज्ञानमनन्तं ब्रह्म यो वेद निहितं गुहायां परमे व्योमन्' इत्यादिरूपः । अनेन मन्त्रवर्णेन सत्यमिति-पदद्वारा चिदचिदात्मकं ब्रह्मवोपदिष्टम्; यत् 'सत्' तदमूर्तं, यत् 'ति' तन्मर्त्यमित्यादिश्रौतनिरुक्तेस्तत्पदस्य । तस्यैवानन्दमयत्वं सर्वान्तरात्मत्वञ्च इत्यस्य प्रियशिरस्त्वाद्यन्तश्रत्या प्रतिपादनात् । तस्मादुपक्रान्तमनुदृत्तञ्च वस्त्वपहाय 'एषः' इत्यनेन वस्त्वन्तर—परामर्शो न युज्यत इति भावः ।

श्रीचक्रपद्ये तु—आगमवचनस्य वैदिकत्वमुपपादयति—मान्त्रवर्णिकमित्यादिना, आगमे यजीवतामानन्दमयत्वहेतुर्गीयते तत्रावैदिकं किन्तु मान्त्रवर्णिकं, मन्त्रवर्णेन संसृष्टं—स च मन्त्रवर्णः—'यो वैतां ब्रह्मणो वेद अमृतेनावृतां पुरीं तस्मै ब्रह्म च ब्रह्मा च आयुः कीर्त्तिं प्रजां वदुः' इति तत्प्राप्तस्य आयुरादेरानन्दहेतुत्वात् । अथागमवचने श्रीचक्रोपासनं समृद्धिफलकमुक्तम्, समृद्धिआनन्दमयहेतुतया गृहीता, मन्त्रवर्णे तु न समृद्धिः, किन्वायुरादिकमेव तत्फलमिति कुतो मान्त्रवर्णिकस्य प्रतिपादन-

मागमवचसेति चेन्नैष दोषः, आयुःप्रजयोरेव फलयोरानन्दमयत्व-
हेतुतया लाभात्, कीर्त्तिशब्देन च समृद्ध्यादेरपि प्राप्तेः—न ह्यस-
मृद्धस्य कीर्त्तिः सम्पूर्णा भवति, स्वजनपालनासामर्थ्यसम्भवपरी-
वादादीनामपरिहार्यत्वात् । ‘सुखादीन्दुःखनिधनां प्रतिमुञ्चस्व स्वां
पुरम्’ इति मन्त्रवर्णो श्रीचक्रोपास्यमूर्त्तेः सामान्यतः स्वभक्तसुखमो-
गदुःखनाशसाधकताया उक्तत्वाच्च । तस्मादागमवचनं मन्त्रवर्णा-
नभिहितं नाभिधत्ते इत्यानन्दमयत्वं जीवतामपि श्रीचक्रोपास-
कानामिति सिद्धम् । १।१।१५ ।

नन्वेवंरूपमान्त्रवर्णिकोक्तिर्यदि चिदचिदात्मकब्रह्मप्रतिपा-
पादनहेतुत्वेनानन्दमयपरा स्यात्, प्राणमयादिपरापि कथं न स्यात् ?
तेषामपि चिदचिदात्मकत्वादित्याशङ्कं निरस्यति—

नेतरोऽनुपलब्धेः । १।१।१६ ।

‘इतरः’ आनन्दमयादितरः प्राणमयादिः ‘न’ ब्रह्मेति शेषः, तत्र
हेतुः ‘अनुपलब्धेः’ भृगुणा तस्य ब्रह्मत्वेनागृहीताप्रामाण्यको-
पलम्भस्याभावात् । तथाहि अन्नप्राणमनोविज्ञानानन्दानाम् अन्न-
रसमय,—प्राणमय—मनोमयविज्ञानमयानन्दमयत्वेन तैत्तिरीयोप-
निषदि ब्रह्मानन्दवस्त्यामुक्तानां विज्ञानान्तेषु ब्रह्मजिज्ञासुना भृगुणा
यत एकैकपरिज्ञानादप्यनिकृत्तजिज्ञासेन परावृत्त्य परावृत्त्य पितरमु-
पसरता भूयो-लब्धतन्निदेशेन तपस्तप्यं यावदानन्दब्रह्मज्ञानम्,
आनन्दस्वरूपे विज्ञाते च निकृत्ता तस्य ब्रह्मजिज्ञासा, यतः
पुनः परावर्त्तमानो नासौ पितरमुपससार ; तस्माद् विज्ञान-

मयपर्यन्तस्य नास्ति ब्रह्मत्वम्, अस्ति त्वानन्दमयस्य, तदुपलब्धेरेव
ब्रह्मजिज्ञासाया निवृत्तेरिति भावः । अतएवान्नमयाधिष्ठितचैतन्मया -
त्मेति, प्राणमयाधिष्ठितचैतन्यमन्तरात्मेति, मनोमयाधिष्ठितचैतन्य -
परमात्मेति, विज्ञानमयाधिष्ठितचैतन्यं ज्ञानात्मेति परिभाषमाणास्ता -
वदागमिनो ब्रह्मस्वरूपमूलविद्यायाः पीठदेवतारूपेण तानर्चयन्ति ।
मूलविद्या हि आनन्दमयीति सिद्धान्तात् ।

श्रीचक्रपक्षे तु—आनन्दमयत्वश्रीचक्रोपासनयोरन्वयमुक्त्वा
व्यतिरेकमाह—नेतर इति । ‘अनुपलब्धेः’ चक्रविद्याया अज्ञानात्
अनुपासनादिति यावत्, ‘इतरः’ समयाचारिभिन्नः—‘न’ आन -
न्दमयो न भवतीत्यर्थः । तथाहि श्रुतिः—“इन्द्रमग्निञ्च ये विदुः
सिकता इव संयन्ति । रश्मिभिः समुदीरिता अस्माल्लोकादमुष्माश्च”
भगवत्याश्चक्रविद्यात्मिकायास्त्रिपुरमुन्दर्या अन्यत्वेन ये इन्द्रादि -
देवान् जानन्ति उपासते इत्यर्थात्, सिकता इव बालुकाकणा इव
अस्मादमुष्माश्च लोकात् समुदीरिताः = उत्क्षिप्ताः, ‘रश्मिभिः’ सूर्य -
किरणैः ‘संयन्ति’ = संबध्यन्ते—न तेषां कश्चिन्नोकः, केवलं तापभाजो
भवन्तीत्यर्थः । लक्ष्मीधरदेशिकपादास्तु “ते सिकता इव बालुका -
कणा इव संयन्ति परस्परं विरला भट्टा भवेयुः । किञ्च रश्मि -
भिर्यमपाशैः समुदीरिताः संयता बद्धा भवेयुः, किञ्च अस्माल्लोकाद -
मुष्माश्च लोकाद्, भट्टा भवेयुरिति शेषः” इति ‘सिकतादेरेव’ इति
त्रिपद्या अर्थमाहुः । समयाचारेण श्रीचक्रोपासनं विना आनन्दम -
यत्वं न भवतीत्यर्थः । १।१।१६ ।

नन्वेवमपि भृगोरुपलब्धिर्भवतु मा वा, अभ्यासादिति ज्ञानदान-

नन्वमय इव विज्ञानमयोऽपि ब्रह्म भवितुमर्हति 'विज्ञानमानन्दं ब्रह्म' इत्यादिश्रुतेः, अपि च विज्ञानमयमधिकृत्य 'विज्ञानं देवाः सर्वे ब्रह्मज्येष्ठमुपासते । विज्ञानं ब्रह्म चेद् वेद तस्माच्चेन्न प्रमाद्यति । शरीरे पाप्मनो हित्वा सर्वान् कामान् समभुते' इति मान्दवर्णिकमेव ब्रह्म गीयते । तज्ज्ञानफलञ्च पाप्महानिः, सर्वकामावाप्तिश्च एतद्द्वयं ब्रह्मलिङ्गम् 'अपहत पाप्मा' इति (छा० ८।७ सू०) 'सर्वकामः सर्वगन्धः सर्वरसः' इति च (छा० ३।१४) श्रुतेः, अस्य ब्रह्मभावस्य विज्ञानमयज्ञानफलतया अवगात् 'ब्रह्मवेद ब्रह्मैव भवति' इति श्रुति-दर्शनाच्च विज्ञानमयस्य ब्रह्मत्वं कथं न सिध्येदित्याशङ्कयामाह—

भेदव्यपदेशाच्च । १।१।१७ ।

'नेतरः' इति पूर्वस्मादनुकृष्यते । अत्र चकारस्तदनुकर्षणार्थः । आनन्दमयादितरो विज्ञानमयो न ब्रह्म इत्यनुकृष्टस्यार्थः । अत्र हेतुमाह 'भेदव्यपदेशात्' इति, 'भेदस्य' विज्ञानमयात् आनन्दमयस्य यो भेदस्तस्य, 'व्यपदेशात्' अतौ विशेषेण अपदेश उपदेशस्तस्मात् ; अतिर्हि विज्ञानमयोपदेशानन्तरम् 'अन्योऽन्तर आत्मा आनन्दमयः' इति, अन्यः = विज्ञानमयादन्यः, अन्तरः = अभ्यन्तरवर्त्ति तदपेक्षया अन्तर्दृष्टिप्राप्तः चित्तैकाग्र्यगम्य इत्यर्थपरा विज्ञानमयादानन्दमयस्य भेदं व्यक्तमुपदिशति । 'शरीरे पाप्मनो हित्वा' इति नापहतपाप्मत्वं, किन्तहि शरीरपाप्ममात्रहानिः, शरीर इति विशेषणात् ; तानि च पापानि 'अदत्तानामुपादानं हिंसा चैवाविधानतः । परदारोपसेवा च कायिकं त्रिविधं स्मृतम्' इति स्मृत्या व्याख्यातानि । एतद्वति-

रिक्तानां वाचिकमानसपापानामपरिहायेनापहतपाप्मत्वाभावात् ।
सर्व्वकामत्वं सर्व्वकामावाप्तिश्च नैकोऽर्थः । सर्व्वकामत्वं सर्व्व-
कामस्वरूपत्वं सर्व्वकामाधिष्ठानत्वं वा, न तु सर्व्वकाम्यवन्तुलाभः,
सर्व्वकामावाप्तिश्च सर्व्वविधकाम्यवन्तुलाभः ; स च निश्चयप्रस्य
ब्रह्मणो न सम्भवतीति विज्ञानमयस्योपासनफलं न ब्रह्ममात्रं,
तस्माद् विज्ञानमयो न ब्रह्म ।

श्रीचक्रपक्षे तु—नन्वस्ति यज्ञफलं स्वर्गः, स च प्रचुरान-
न्दरूपः ‘यज्ञ दुःखेन सम्भिन्नं न च प्रस्तमनन्तरम् । अभिला-
षोपनीतश्च तत्सुखं स्वःपदास्पदम्’ इति स्मरणात् । तत्,
श्रीचक्रोपासक एवानन्दमय इति न युक्तमित्याक्षेपं परिहरति—
भेदव्यपदेशाच्चेति ।

भेदेन = यज्ञशीलायज्ञशीलयोर्गृहस्थतदतिरिक्त्यभिमिश्रोऽथ
भेदेन, व्यपदेशात् = श्रीचक्रोपासनयैव द्वयोरेव स्वर्गापेक्षया सुखप्रा-
चुर्य्यस्य श्रुतौ निर्देशात्, इतरः = श्रीचक्रोपासकादन्यः न आनन्द-
मयः = प्रचुरानन्दभागी न भवति, आनन्दान्तरस्याप्राचुर्य्यादित्यर्थः ।
चकारेण ‘नेतरः’ ‘आनन्दमयः’ इति सूत्रद्वयप्रतीकयोरनुकर्षात् ।
सा च श्रुतिः—‘अश्रुतासः श्रुतासश्च यज्वानो वाप्ययज्वनः । स्वर्ग्य-
न्तो नापेक्षन्ते’ इति, श्रुतासः = श्रुताः—श्रुतमेवामस्तीति गृहस्थाः,
अश्रुतासः = अश्रुताः—श्रुतं प्राप्नोति येषां ते गृहस्थातिरिक्त्यः,
यज्वानः = यागशीलाः, अयज्वनः = अयज्वानः—यागरहिताः, वन्तः
= चक्रविद्यां ज्ञानन्ते, इह ज्ञानमुपासनफलकं विशिष्टं वेदितव्यम्,
ये ये समृद्धा लोकेऽस्मिन्निपुराचक्रसेवकाः’ इत्यागमोक्तेः, श्रीच-

क्रोपासकानां तैत्तिरीयारण्यकोक्तपृश्निशंकाकमुनीनाम् 'उत्तिष्ठत
मा स्वप्न अग्निमिच्छध्वं भारताः' इत्युपासनोद्योगप्रतिपादकश्रुतेः,
तदनन्तरं 'युवा सुवासाः' 'आप्लवस्व संप्लवस्व' इत्यादिनोपासन-
प्रकारज्ञापकश्रुतेः । एतेनैतदुक्तं भवति, यज्ञं विनापि श्रीचक्रोपा-
सकानामानन्दमयत्वात् तादृगानन्दमयत्वे यज्ञोऽन्यथासिद्धः । यद्वा
श्रीचक्रोपासनरूपयज्ञस्य 'भेदव्यपदेशात्' । भेदस्य = यज्ञान्तरात्
स्वरूपभेदस्य फलभेदस्य च अमृतत्वलक्षणस्य, व्यपदेशात् =
व्यक्तरूपेणाज्ञानात्, तथाहि 'अपाम सोमममृता अभूम' इति
अती उमया सह वर्त्तमानतया सोमाख्यस्य चन्द्रमण्डलस्य
सहस्रारस्थितस्य श्रीविद्यास्थानस्य ग्रहणम्, तस्य पानं तद्गलि-
तसुधापानं क्रोष्टून् समशृणोदिति वत् तेन चामृतत्वप्राप्तिः
'आनन्दरूपममृतं यद्विभाति' इति श्रुतेः, आनन्दवन्तोऽभूमेति
तदर्थः । तद्गलितसुधापानप्रकारश्च योगशास्त्रादिप्रसिद्धः समयिनां
सम्मतश्च । बाह्यचन्द्रमण्डलं तन्मन्बद्धा सोमबल्ली च त्रिपुराधि-
ष्ठानम् । अतएव 'जातवेदसे सुनवाम सोमम्' इत्यादेर्ऋचः श्रीत्रि-
पुराशताक्षरीमन्त्रेऽन्तर्भावो दुर्गासावित्रीत्वेन विष्णुसूत्रे निर्देश-
श्चोपपन्नः । मानसभजनाशक्तानां समयिनामपि क्षुद्रफलकामनात्या-
गेन बहिःपूजनमुपपादयिष्यते । शक्तानान्तु प्रतिषिद्धैव ; तस्मात्
श्रीचक्रोपासक एवानन्दमयो यज्ञान्तराच्च क्षुद्रानन्दभागीति
तत्त्वम् ॥ १।१।१७ ॥

ननु आनन्दमयो न चिदात्मकं ब्रह्म, किन्तु जडं महत्तत्त्वं
प्रियादयस्तु तद्गृह्णतिभेदाः । पुण्ड्रत्वेन रूपिता तस्मतिष्ठा जडा

प्रकृतिरेव । तस्या अपि स्मृतौ ब्रह्मत्वेनाभिधानात् ; सत्त्वप्रधान-
त्वेन चास्या आनन्दमयत्वम् । स्वार्थिकप्रत्ययानां प्रकृतिसिद्धभावि-
त्वादस्य पुंलिङ्गता । स्मर्यते हि ‘अव्यक्तं कारणं यच्च नित्यं सवस-
दात्मकम् । प्रधानं प्रकृतिश्चैव यामाहुस्त्वस्त्वचिन्तकाः ।’ इत्युपक्रम्य
‘जगद्योनिं महद्भूतं परं ब्रह्म सनातनम्’ इति प्रकृतिस्वरूपनिर्देशा-
नन्तरमन्यस्मिन्नध्याये, ‘प्रथमो महतः सर्गो विज्ञेयो महतस्तु सः ।
तन्मात्राणां द्वितीयस्तु भूतसर्गः स उच्यते ॥ वैकारिकस्तृतीयस्तु
सर्गः ऐन्द्रियकः स्मृतः । इत्येष प्राकृतः सर्गः सम्भूतोऽबुद्धिपूर्वकः ।
इति वायुपुराणे (वा० पू० ४-६ अ०) पुराणान्तरे च स्मर्यते,
तत्र प्राकृतसृष्टेरबुद्धिपूर्वकत्ववचनं, तत्रचिन्तका इत्यनेनोक्तसां-
ख्याचार्य्यवादोद्धेखश्च प्रकृतेरचिन्मात्रत्वं गमयतः । सा हि प्रकृतिः
‘परं ब्रह्म सनातनम्’ इत्युक्तब्रह्मरूपा ; तथाच सैव, आनन्दमय-
श्रुतौ पुच्छवत् प्रतिष्ठा भवतु, यद्वा शिरः प्रसृति पुच्छान्तावयवस-
मुदायवत्तया कल्पित आनन्दमयः, तदात्मक एवास्तु प्रियादीनां
तदीयसत्त्वगुणवृत्तिविशेषरूपत्वादिति शङ्कायामाह—

कामाच्च नानुमानापेक्षा । १।१।१८

आनन्दमयाधिकारे कामात् = ‘सोऽकामयत्’ (तै० २।६) इत्या-
नन्दमयब्रह्मणः कामनाभ्रुतेः, ‘अनुमानापेक्षा’ अनुमानस्य =
प्रकृतेर्ब्रह्मत्वज्ञापिकायाः प्रोक्तवायवीयस्मृतेः, ‘अपेक्षा’ = विद्विषद-
त्मकब्रह्मणो बाधेनाचिन्मात्रत्वबोधनसामर्थ्यं ‘न’ = नास्ति, काम-
नाज्ञानयोरव्यभिचारात् । कामनाविषयकभ्रतेर्बलवत्त्वे आनन्दमयब्रह्मे

ज्ञाननैयत्यावगमात् नाधिन्मात्रस्यानन्दमयत्वमिति भावः । अत्र चकारोऽनुकहेत्वन्तरसमुच्चयार्थः । ‘स तपोऽतप्यत तपस्तप्त्वा इदं सर्वमसृजत’ इति (तै० २।३) अतिर्हि हेत्वन्तरम्, तपःसृष्टिकर्तृत्वञ्च बुद्धिपूर्वके एव भवतः । अतस्तस्य नाधिन्मात्रात्मकत्वमिति बोध्यम् । महदादिसर्गस्याबुद्धिपूर्वकत्वस्मृतिस्तु महदादिसर्गाणां वैकारिकसृष्टिकर्तुः प्रजापतेर्बुद्धिपूर्वकत्वाभावमेव गमयतीति तत्त्वम् । श्रीचक्रपक्षे तु—क्रियाभ्यासस्वरूपज्ञापनार्थमिदं सूत्रम्—तथाहि ‘आदित्यं गणनाथञ्च देवीं रुद्रं यथाक्रमम् । नारायणं विशुद्धाख्यमन्ते च कुलदेवताम्’ इति स्मरणात्, ‘मल्लिकामुत्पलम्’ इत्युपक्रम्य ‘यः प्रयच्छति पुण्यार्थं पुष्पाण्येतानि भारत । चण्डिकायै नरश्रेष्ठ भक्तिश्चन्द्रासमन्वितः । स कामानखिलान् प्राप्य चण्डिकानुचरो भवेत् ।’ इति च स्मरणात्—पुष्पादिद्वारकश्रीचक्रपूजनमपि क्रियारूपतया प्राप्तम् । न च समयिनां बाह्यपूजा न कर्त्तव्येति निषेध एव तत्र बाधक इति वाच्यम्, ‘सा क्षुद्रफलदा नृणामैहिकार्थेष्टसाधनात् ।’ इति हेतूपन्यासेन तादृशतान्त्रिकपूजानिषेधेऽपि चण्डिकानुचरत्वप्राप्तिलक्षणमहाफलकस्मार्त्तबाह्यपूजायाः प्रतिषेधाभावात् स्मार्त्त नित्यबाह्यपूजनं प्राप्तम्—‘वरं प्राणपरित्यागः शिरसो वापि कर्त्तनम् । नत्वनभ्यर्च्य सुञ्जीत केशवं कौशिकीं शिवम्’ इति स्मरणात्, श्रीचक्रस्यापि चण्डिकापराख्य-त्रिपुरसुन्दरीरूपत्वात्, तत्रप्रतिषेधति, कामादित्यादिसूत्रेण । ‘कामः’=कामस्य ऋषित्वप्रतिपादको वेदांशः, तथाहि तैत्तिरीयब्राह्मणम् (३।१०।१० इत्यादि) “जनको वैदेहः अहोरात्रैः समाजगाम, पुत्रो निश्चृत्या

वैदेहः, अचेता यश्च चेतनः, स तं मणिमविन्दत् (त), सोऽनङ्गुलि-
 रावयत्, सोऽग्नीवः प्रत्यमुञ्चत्, सोऽजिह्वो अशप्यत । नैवसृषिं
 विदित्वा नगरं प्रविशेत्” इति । अस्यायो देविकपाददर्शितो
 यथा—“जनकः उत्पादकः (आधिर्भावकः, तपसा प्रथमं दृष्ट्वा)
 श्रीविद्याया ऋषिः—विदेह एव वैदेहः (अनङ्गः) मन्मथः,
 ‘अहोरात्रैः’ = अहोरात्रात्मकैः (चान्द्रमसाहोरात्रैस्तिथ्यात्मकैः)
 पञ्चदशाक्षरीमन्त्रवर्यैः—दर्शादिपूर्णिमाकलात्मकैः (दर्शाष्टष्टाप्रभृ-
 त्तिभिः शुक्लप्रतिपद्वितीयादिभिः पूर्णिमान्ताभिः पञ्चदशभिः कला-
 भिस्तादात्म्येन गृहीतैः) समाजगाम तं (वर्णसमुदायात्मकं) मन्त्रं
 समाजगाम आहूतवान् इत्यर्थः, यस्तु मन्त्रमाहरति स तस्य ऋषि-
 रुच्यते । अतएव तैत्तिरीयारण्यके अरुणोपनिषदि ‘पुत्रो
 निर्ऋत्या वैदेहः’ निर्ऋत्या लक्ष्म्या यद्वा (निर्ऋतिः अलक्ष्मीः)
 अनिर्ऋत्या लक्ष्म्याः (अकारप्रश्लेषात्) पुत्रो वैदेहः मन्मथः
 (अनङ्गत्वात्) ‘अचेता यश्च चेतनः’ अनङ्गत्वादेव चेतोरहितः,
 चेतनश्च सर्व्वभूतान्तर्यामित्वात् ‘स तं मणिमविन्दत्’ सः अनङ्गः
 तं प्रसिद्धं मणिं विद्यात्मकं रत्नमविन्दत् लब्धवान् अपश्यत् ।
 असौ अनङ्गः अन्धोऽपि अपश्यदिति अन्धो मणिमविन्दत् (त)
 इतिवाक्यशेषबलाल्लभ्यते । अतएव परचित्कलाया विद्यायास्ति-
 पुरसुन्दर्या मन्मथ ऋषिरभूत् । ‘सोऽनङ्गुलिरावयत्’ स मन्मथः
 अनङ्गुलिरनङ्गत्वादेव अनङ्गुलिः, आवयत् असौभ्यत्, सीवनानन्त-
 रकृत्यमाह ‘सोऽग्नीवः प्रत्यमुञ्चत्’ सः मन्मथः अनङ्गत्वादेव
 अग्नीवः, मणिसम्पादनफलं प्रत्यामीचनमकरोत् = श्रुतवानित्यर्थः ।

विद्यारम्भे मणित्वारोपणस्य धारणमेव (केवलं) न फलं भवतीत्याह
 'सोऽजिह्वो अशष्यत' सः अनङ्गत्वादेव अजिह्वः जिह्वारहितः अश-
 ष्यत, अशषत् आत्वादितवानित्यर्थः..... 'नैतमृषिं विदित्वा नगरं
 प्रविशेत् ।' एतम् ऋषिम् मन्मथं विदित्वा नगरं श्रीचक्रात्मकं न
 प्रविशेत् । ऋषिज्ञानपूर्वकं श्रीचक्रात्मकं नगरं न पूजयेत् बाह्य-
 पूजां न कुर्यादिति निषेधविधिः । बाह्यपूजायामेव ऋषिच्छन्दो-
 ज्ञानपूर्वकत्वम् । आन्तरपूजायां तादात्म्यसन्धानात्मिकायां ऋष्या-
 दिज्ञानं नास्ति । उपयोगस्तु दूरत एव । अतो वस्तु-सिद्ध-
 ऋष्यादिज्ञानपर्युदासमुखेन श्रीचक्रस्य बाह्यपूजनं त्रैवर्णिकैर्न
 कर्तव्यमिति नियम्यते । एतेनैतदुक्तं भवति—कामः अस्याः
 पञ्चदशाक्षरीविद्याया एकैकवर्णं वेदादिशास्त्रेषु ईतस्ततो विप्रकीर्णं
 दृष्टवान्, तपोलब्धज्ञानस्तान् वर्णान् सोमसूर्यान्लात्मकतया
 त्रिखण्डं विधाय सीवनं कृतवान्, मूलविद्यया संयोजयामास,
 एवं सीवननिष्पन्नां षोडशाक्षरीं विद्यां प्रीवायां धृतवान्—चिरं
 सेवितवान्—तदनन्तरं चन्द्रकलामृतास्वादं कृतवान् । अतएव
 अस्या विद्यायाः काम एव ऋषिः । एवं हि कामस्य एतद्विद्याया
 ऋषिवादिबोधकभूत्या बाह्यपूजाप्रतिषेधात् न स्मृत्युक्तबाह्यपूजनं
 क्रियाभ्यासे ब्रह्मवादिभिरुत्तमाधिकारिभिः समर्थिभिरपेक्षणीयं
 किन्तु प्रागुक्तषड्विधैक्यानुसन्धानमेवेति संक्षेपः ॥ १।१।१८ ॥

ननु कामनाकृतिज्ञानानां वृत्तिरूपाणां प्राकृतत्वमेवेति प्रद-
 र्शिता भुक्तिः कथमानन्दमयस्याचित्मात्रात्मकत्वं व्यावर्त्तयेदि-
 त्याशङ्क्यामाह—

अस्मिन्नस्य च तद्योगं शास्ति । १।१।१९ ।

‘अस्मिन्’—आनन्दमयाधिकारे ‘अस्य’=आनन्दमयब्रह्मणः, ‘तद्योगं’=तदा=तच्छब्देन, योगं=सम्बन्धं—उपस्थाप्यत्वलक्षणं तद्व्यतिरिक्तमन्त्रप्रतिपाद्यत्वलक्षणञ्च सम्बन्धविशेषं ‘शास्ति’=उपदिशति श्रुतिरिति शेषः । आद्ये श्रुतिः ‘रसो वै सः रसं ह्येवायं लब्ध्वा आनन्दी भवति’ इति । तत्पदप्रतिपाद्य आनन्दमयो यदि जडं महत्तत्त्वं, यदि वा जडा प्रकृतिः स्यात् ‘रसो वै सः’ इति तत्पदेन तत्रैव रसत्वमुक्तमित्यभ्युपेयम् । तच्च नोपपद्यते, तल्लाभाजीवस्यानन्दित्वासम्भवात्, आनन्दित्वमित्यतिशायने मत्वर्थीयप्रयोगात् । सम्बन्धिमात्रार्थकत्वे एवकारासङ्गतिः, कण्डूयनादिनापि यत्किञ्चिदानन्दाधिगमात् । सर्व्वतिशाय्यानन्दश्च ब्रह्मानन्द इत्यवोचाम । उत्तरत्र ‘अभयं गतो भवति’ इति श्रवणात् । नहि बुद्धिपरः प्रकृतिपरो वा कश्चिदप्यभयं गतो भवति, पुनरावृत्तिभीतेरनपायात् । द्वितीये—तच्छब्दव्यतिरिक्तमन्त्रः, स च ‘सोऽभुते सर्व्वान् कामान् सह ब्रह्मणा विपश्चिता’ इति (तै० २।१) तेन ब्रह्मणो विपश्चित्वमुक्तम्, विपश्चित्वमचिन्मात्रस्य न सम्भवति तस्य चिदधर्मत्वात् ; तस्मादानन्दमयश्चिदचिदात्मकं ब्रह्मेति सिद्धम् । सूत्रस्थचकारो हेत्वर्थः, अधिकरणसमाप्तिद्योतकश्च ।

धीचक्रपक्षे तु—तर्हि कीदृशी क्रिया, कर्तव्येत्यत्राह—अस्मिन्निति सूत्रम् । ‘अस्मिन्’=धीचक्रप्रकरणे, ‘अस्य’=समसाचारवतः, ‘तद्योगं’ तत्र—धीचक्रे योगं मेलनं—

बद्धविधं चतुर्विधं वा ऐक्यं शास्ति अनुसन्धेयतयोपदिशति, यद्वा योगं समाधिं 'शास्ति' कर्त्तव्यतयोपदिशति 'मिथौ चरित्वा प्रविशेत्' (तै० आ० १।११) इति श्रुतिरिति शेषः । मिथौ इति आनन्दसः प्रयोगः, मिथः एकान्ते चरित्वा ज्ञात्वा प्रविशेत् । इदं हि रहस्यज्ञानम् ऐक्यानुसन्धानरूपं तच्च गुरुरूपदेशगम्यम् । समयिदेशिकमतेन कथञ्चिदावेदितपूर्वम् । अथवा मिथौ मिथुनभूतौ शिवौ चरित्वा समाधिना लब्ध्वा श्रीचक्रं प्रविशेत् भजेत इति हि तदर्थः । 'तत्सम्भवस्य व्रतम्' सम्भवत्यस्मात् इति प्रजननहेतुः सम्भवः = कामस्तस्य, प्रजनन्नास्मि कन्दर्प इति गीतोक्तेः, कामराजविद्याया इति यावत् व्रतं साधनम् । देशिकाचार्यव्याख्यानस्याप्ययमेव भावः । अत्रापि चकारेणागमवचनं समुचीयते—अधिकरणसमाप्तिश्च द्योत्यते । वचनं यथा—'आन्तराधनपरा वैदिका ब्रह्मवादिनः' । एतेन क्रियोपदिष्टा । आनन्दमयाधिकरणस्य श्रीचक्रपक्षे इत्येव व्यख्यानम्,—शाक्तसाधारणपक्षे व्याख्यान्तरमातन्यते—

ननु आद्यस्य हिरण्यगर्भस्य यतो जन्म तद्ब्रह्मति सिद्धम् आनन्दमयश्रुतिस्तु अन्नादेर्भूतानामुत्पत्तिवद् आनन्दादपि भूतानामुत्पत्तिमुदाहरति न तु हिरण्यगर्भस्य, तस्मादानन्दमयो न प्रकृतं ब्रह्म 'किन्तु अन्नं ब्रह्मेति व्यजानाद्' इतिवद् अब्रह्मणि ब्रह्मत्वानुपवाद इत्याशङ्कापरिहारार्थमानन्दमयोऽभ्यासादिति सूत्रम् । आनन्दमयः = 'अन्योऽन्तर आत्मा आनन्दमयः' इति श्रुतिस्त्व आनन्दमयशब्दः, ब्रह्मपर इति शेषः, तत्र हेतुः—अभ्या-

सात् = आनन्दतद्वाचक-सुखादिशब्दानन्दमयशब्दानां भुवौ ब्रह्म-
 परतया पीनः पुन्येनाभिधानात् । भुतयस्तु दर्शितवाचाः, 'भूमौ च
 सुखं नाल्पे सुखमस्ति'—प्रभृतयोऽपि द्रष्टव्याः, यत्र तत्तद्ब्रह्मावृत्त्या
 सुखस्य ब्रह्मरूपत्वं स्थापितम् । बाधशङ्कायविषयेऽप्यारोपकल्प-
 नाया अयुक्तत्वं किं पुनर्गृहीतप्रामाण्यकेऽस्मिन्नानन्दमयब्रह्मवादे
 इति भावः । ननु माम्भूदानन्दस्य ब्रह्मत्वे बाधः, आनन्दमयस्य
 ब्रह्मत्वं त्वसिद्धं ब्रह्मणो विकारत्वासम्भवात् मयट्प्रत्ययस्य
 तदर्थकत्वाच्चेत्यभिप्रायकराङ्गागर्भं तत्समाधानसूत्रमुक्तार्थकम् ।
 आनन्दमयशब्देनापि निरतिशयानन्दस्यैव प्रहणात् तस्य च ब्रह्म-
 स्वरूपतायां तवाप्यविवादादिति भावः । यतो ब्रह्मा सम्भूतस्त-
 स्थानन्दमयत्वं साक्षादुपपादयितुं सूत्रयति—तद्वेत्तिविति । तस्य =
 'यो ब्रह्माणं विदधाति पूर्व्वम्' इति भुत्युक्तस्य 'हेतुव्यपदेशात्' =
 हेतोः = शाश्वतसुखहेतुतायाः व्यपदेशात् = विशेषेण अपदेशः
 अन्यव्यावृत्त्या स्पष्टाभिधानं तस्मादित्यर्थः । तथाहि श्वेताश्वत-
 रोपनिषदि 'परास्य शक्तिर्विविधैव ध्रूयते स्वाभाविकी ज्ञानबल-
 क्रिया च' इति ब्रह्मस्वरूपप्रतिपादनपरे षष्ठाध्याये 'यो ब्रह्माणं
 विदधाति पूर्व्वम्' इति प्रपत्ति-अन्वात् पूर्व्वमाज्ञातं 'तमात्मस्थं
 येऽनुपश्यन्ति धीरास्तेषां सुखं शाश्वतं नेतरेषाम्' इति 'रसं बोधायं
 लब्ध्वा आनन्दी भवति' इत्यापि आनन्दनित्ययोगस्य मत्व-
 र्थायेन बोधनात्, न आनन्दस्य क्षयित्वे तन्नित्ययोग उपपद्यते ।
 एवकारेण चान्यव्यावृत्तिरुपदर्शिता । तथा च श्वेताश्वतरोपनि-
 षत्-षष्ठाध्यायमन्त्रसमानार्थमनन्दमतिः । तेन यस्या आत्मस्य

जन्म तस्या एवानन्दमयत्वं सिद्धमिति भावः । यच्च भूतानामु-
त्पत्तिरानन्दमयादुक्ता, हिरण्यगर्भोपादानस्यापि तद् बधोपपद्यते तत्
प्रपञ्चितपूर्वम् । अत्र चकार आनन्दरूपतया स्मृत्युक्तप्रमा-
णसमुच्चयार्थः, तच्च प्रमाणं कौर्म्ये पूर्वभागे द्वादशाध्याये—
‘आनन्दमच्चरं ब्रह्म केवलं निष्कलं परम् । योगिनस्तत् प्रपश्यन्ति
महादेव्याः परं पदम्’ इति ‘महादेव्याः परं पदम्’ इति ‘तद्विष्णोः
परमं पदम्’ इति वत् । ब्रह्मण आनन्दमयत्वे हेत्वन्तरमाह—मान्स-
वर्णिकम् इति । ‘सोऽभूते सर्वान् कामान् सह ब्रह्मणा विपश्चिता’
इति योऽयं मन्त्रः, तत्र ब्रह्मणो विपश्चित्वं ‘यो वेदांश्च प्रहिणोति
तस्मै’ इत्यनेन श्वेताश्वतरमन्त्रेण समुदितम् । मन्त्रान्तराणि तैत्ति-
रीयकगृहीतानि—‘असन्नेव स भवति’ इति ‘उताविद्वानमुं लोकम्’
इति ‘असद्वा इदमग्र आसीत्’ इति चैतैर्मन्त्रवर्णैः संसृष्टं तेभ्यः
प्राप्तं वा इति मान्सवर्णिकमित्यस्यार्थः, तदेव सदसदात्मकं नित्य-
सम्बद्धविदचित्स्वरूपं ब्रह्म आनन्दमय इत्यनेन ‘रसं ह्येवायं
लब्ध्वा’ इति रसशब्देन च ‘गीयते’ = आम्नायते । नन्वेवं हेतोर-
विशेषात् प्राणमयो मनोमयो विज्ञानमयश्च कथं न ब्रह्म ? अथ
कथमविशेष इति चेत्—‘सर्वाणि वा इमानि भूतानि प्राणमेवाभि-
संबिभ्रन्ति प्राणमभ्युज्जिह्वते कसमा सा देवता प्राणः’ (छा० १।१),
‘प्राणस्य प्राणम्’ (केन० १) ‘प्राणो ब्रह्म’ (तै० ३।३ छा०
४।१०) ‘मनो ब्रह्मेत्युपासीत्’ (छा० ३।१८) ‘यदेतद्बृहदयं
मनश्चैतत्’ (ऐ० ३।२), ‘एष प्रजापतिर्बृहदयमेतद्ब्रह्म’ (बृह०
५।३), ‘स वा एष आत्मा इति तस्यैतदेव निवर्तकं इत्ययम्’ इति

(छा० ८।५), 'एष आत्मा.....ब्रह्म' (छा० ८।३।४) 'मनो ब्रह्मेति व्यजानात्' (तै० ३।४), 'विज्ञानं ब्रह्म वेद' (तै० २।५) 'विज्ञानमानन्दं ब्रह्म' (बृ० ३।१।२८) 'विज्ञानं ब्रह्मेति व्यजानात्' (तै० ३।५), 'विज्ञानं ब्रह्मेत्युपास्ते' (छा० ७।७) इति चैवमादि-
 भुतिभ्यः तत्तन्मयत्वसाधकाभ्यासहेतोरविशेषः—इत्याशङ्कायामाह
 नेतर इति सूत्रं प्रागुक्तार्थकम् । भेदव्यपदेशादित्यादिसूत्रयोः पात-
 निकार्थो प्रथमवर्णकोक्ताविहापि ग्राह्यौ । नन्वेवमपि आनन्दमयो
 ब्रह्म भवितुं नार्हति, यतस्तैत्तिरीये आनन्दमयानुवाके तावदस्ति
 'अन्वयं पुरुषविधः । तस्य प्रियमेव शिरः मोदो दक्षिणः पक्षः
 प्रमोद उत्तरः पक्षः । आनन्द आत्मा ब्रह्म पुच्छं प्रतिष्ठा ।' इति
 (तै० २।५) तथाच आनन्दमयः पुरुषविधः पक्षिरूपो वा, ब्रह्म
 च तस्य पुच्छं, न पुनरानन्दमयस्वरूपं ब्रह्म, इत्याशङ्कामपनयति
 अस्मिन्निति सूत्रेण—तदर्थञ्च 'अस्मिन्' = आनन्दमयानुवाके,
 'अस्य' = ब्रह्मणः, 'तद्योगं' = ताभ्यां विलक्षणानन्दाभ्यां योगं—
 सम्बन्धं, 'शारित' = उपदिशति भुतिरिति शेषः । अस्यायमाशयः
 'पुरुषविधः' इति यदुक्तं तेन गम्यते, यथा पुरुषः चित्ता आत्मना
 अचिता बुद्ध्यादिस्थूलदेहान्तेन संघातेन सम्बद्धः, अयमानन्द-
 मयस्तथा, तदुपपत्तये भुतिराह 'प्रियमेव शिरः' इत्यादि, न च पुरु-
 षस्य पक्षपुच्छवस्त्वमसिद्धम् इति वाक्यम्, पक्षराष्टस्य पार्श्वार्थक-
 त्वात् पुच्छराष्टस्याभ्यर्थकत्वाच्च । पुरुषविध इत्यस्य पुंविध इत्यर्थः
 वा, पक्षिण्यपि स्त्रीपुंसविभागस्य वर्तमानत्वात् । पुरुषपदं स्थूलदेहपर-
 मितितु वस्तुगतिः । प्रियमोदप्रमोदाः सत्त्वगुणानन्दाः, तेषामब्रह्मव-

विशेषत्वेन कल्पनम् आनन्दमयोऽचित्सम्बन्धस्य बोधनाय, 'आनन्द आत्मा' इति च चित्सम्बन्धस्य, उभययैव आनन्दप्राचुर्यसम्बन्धः । एकः परिणामी आनन्दः, अन्यश्चापरिणामी, प्रत्येकमेव प्राचुर्यात् चिदबच्छेदेनाचिदबच्छेदेन आनन्दमयत्वमुपपन्नम् । यदि चापरिणाम्यानन्दापेक्षया परिणाम्यानन्दश्चाल्पत्वं तथापि परिणाम्यानन्देषु यस्य प्राचुर्यं तदादायाचिदबच्छेदेनानन्दमयत्वमुपपादनीयम्, चिदबच्छेदेन सर्वातिशाय्यानन्दरूपतया च मुख्यानन्दमयत्वोपपत्तिरिति ध्येयम् । चिदचित्सम्बन्धात् पुरुषतुल्यत्वम्, स्थूलसुक्ष्मरूपसत्त्वादिगुणत्रयात्मकप्रकृतेरवयवत्रयत्वेन कल्पनम्, अन्तःस्थचिदात्मनश्चिदानन्दत्वेन च कल्पनमेवं कल्पितांशद्वयमंशिस्वरूपे ब्रह्मणि प्रतिष्ठितम्, अतएव 'पुच्छम्' इति 'प्रतिष्ठा' इति च तद्व्यपदेशः, यथा लूनपुच्छः पक्षी खल्वबाहुमुखः पतति स्वकर्माक्षमस्तथा अंशिन्यप्रतिष्ठमंशद्वयं सृष्टावसमर्थमेवेति नित्यसम्बद्धचिदचिदात्मकस्य ब्रह्मणः प्रतिष्ठात्वमितितु परमार्थः । अवयविन्यवयवसम्बन्धवद् ब्रह्मणि चिदचितोः सम्बन्धस्तयोरानन्दमयत्वाद् आनन्दमयोऽसौ ब्रह्मैव, सम्बन्धश्च तादात्म्यम्, प्रत्येकांशो प्रत्येकानन्दस्य ; मिथश्च तयोर्बलाख्यसम्बन्धः सम्मेलनसामर्थ्यम्, उभयपर्व्याप्तसत्ताविशेषरूपमावेदितमधस्तात् । अतएवास्मिन्नधिकारे 'आनन्दं ब्रह्मणो विद्वान्' इति षष्ठ्या भेदसम्बन्धरूपार्थोऽपि सङ्गच्छते । अत्र पुरुषविधत्वं पञ्चिरूपत्वञ्च विरुद्धतया प्रतीयमानमपि दर्शितप्रकारेण परिहृतविरोधम् ; तस्मादानन्दमयो ब्रह्मेति सिद्धम् । इहापि कल्पे, सूत्रस्थचकारो

हेत्वर्थः, अधिकरणसमाप्तिद्योतकम् । १।१।१६ ॥ (इत्या-
नन्दमयाधिकरणम् ।)

नन्वानन्दमयस्य निराकारस्यास्तु ब्रह्मत्वं नत्मावाः साका-
रायाः, यत् खलु समन्वयाद्यधिकरणेषु प्रतिपादितं तदपि भुत्य-
न्तरतात्पर्यपथ्यलोचनवा न विचारसहमिति निर्णीयते केनो-
पनिषदुक्तवा उमायाः केनापि साधनेन लब्धोत्कर्षाया जीवत्वमेव,
यथा अन्तःपदघटितभूतावादित्यपुरुषस्य, इत्याद्येपं दृष्टान्तासिद्धि-
प्रदर्शनमुखेन परिहरति ।—

(अन्तरधिकरणम्—८)

अन्तस्तदुद्गमोपदेशात् । १।१।२० ॥

‘अथ य एषोऽन्तरादित्ये हिरण्यमयः पुरुषो दृश्यते हिरण्य-
श्मभुहिरण्यकेश आप्रणखात् सर्व्व एव सुवर्णः’ (छा० १।४।८)
इति ‘अन्तः’ पदघटिता भुतिः सूत्रस्थेन अन्तःपदेन परा-
मृश्यते, इयमेव भुतिर्विचारार्हवाक्यम्—अत्र हिरण्यमयः पुरुषो
क्षेत्रालङ्घ्यजीवविशेषो वा ब्रह्म वा ? इति संशयः, द्वयोः
कोट्योरुपस्थितेः, पुरुषशब्दस्य ‘अथ खलु ऋतुमयः पुरुषः’ इत्यत्र
जीवे, ‘तेनेदं पूर्णं पुरुषेण सर्व्वम्’ इत्यत्र श्रुतौ ब्रह्मणि च
वृत्तिदर्शनात् । एवं स्थिते कश्चिदाह—जीवपर एवायम्, निराकारस्य
ब्रह्मणो हिरण्यश्मभुत्वाद्यसम्भवात् इति पूर्व्वपक्षः । अत्रोत्तरमनेन
सूत्रेणाह, ‘अन्तः’ = अन्तःपदघटितायामुदाहृतश्रुतौ, अन्तः पदोत्त-
रलुप्तपक्षस्याः प्रतिपाद्यत्वपर्य्यवसितं त्रिषयत्वमर्थः, तच्छ्रुतिप्रतिपाद्यः

पुरुष इति यावत्, ब्रह्मेति शेषः, अत्र हेतुः 'तद्वन्मोपदेशात्' इति । ब्रह्म येन धर्मेण प्रपाठकान्तरे उपदिश्यते, हिरण्मयः पुरुषोऽपि तेन धर्मेणोपदिश्यत इति । स च धर्मः सर्वपापशून्यत्वम् । 'य आत्मा अपहृतपाप्मा' इति (छा० ८।७।१) ब्रह्मो अपहृतपाप्मतया—सर्वपापशून्यत्वेन ब्रह्मोपदिश्यते, अत्र अन्तःश्रुतावपि हिरण्मयः पुरुषस्तथा 'तस्योदिति नाम स एव सर्वेभ्यः पाप्मभ्य उदितः' इत्येवंरूपेण सर्वपापशून्यतयोपदिश्यते । न च 'अशब्दमस्पर्शमरूपमव्ययम्' इति भ्रुत्या ब्रह्मणो नीरूपत्वमुक्तमत्र तु हिरण्मयपुरुषे रूपवत्त्वमिति वैधर्म्याभास्य ब्रह्मत्वमिति शङ्क्यम्, 'तच्छुभ्रं ज्योतिषां ज्योतिस्तद् यदात्मविदो विदुः' (सु० २।२।६) 'यदा पश्यः पश्यते रुक्मवर्णम्' इति (मुण्डक० ३।१) अरूपस्यापि ब्रह्मणः सरूपत्वस्य, श्रवणाद् ब्रह्मणि रूपवत्त्वादिना सगुणत्वस्य नीरूपत्वदिना निर्गुणत्वस्य, जगत्कर्तृत्वस्य निष्क्रियत्वस्य च, समन्वयाधिकरणभावे सविशेषमुपपादितत्वाच्च । अन्यत्रापि, यत्रैवं ब्रह्मधर्मोपदेशः, तत्र तत्तच्छब्दप्रतिपाद्यं—ब्रह्मैव, यथा 'प्राणो ब्रह्म' 'खं ब्रह्म' 'को ह्येवान्यात् कः प्राण्यात् यद्येव आकाश आनन्दो न स्यात्' इतिचैवमादिश्रुतिषु प्राणस्वाकाशरान्दाः ब्रह्मैव प्रतिपाद्यम् । 'विज्ञानमानन्दं ब्रह्म' इत्यादिनोपदिष्टस्य ब्रह्मधर्मस्यानन्दरूपतायाः 'यद्वा व खं तदेव कं यदेव कं तदेव लम्' इति 'प्राणश्च हास्मै तदाकाशाच्चोषुः' इति तत्रोपदेशात् । एवम् 'अथ लोकस्य का गतिराकाश इति होवाच, सर्वान्नि वा इह भूतानि आकाशादेव समुत्पद्यन्ते आकाशं प्रत्यस्तं यन्नि'.....

‘आकाशः परायणम्’ इति (छा० १।९।१) भूतावाकाराशब्देनापि, सर्वभूतोत्पत्तिलयस्थानपरायणत्वानां भृत्युक्तब्रह्मधर्माणां तत्रोपदेशात् । न च ‘आकाशाद्वायुर्बायोऽरिभिः’ इत्यादिभौतिकमेव भूताकाशास्यापि बाधायत्पत्तिहेतुत्वात् कारयत्तत्त्वमेव तस्य लयस्थानत्वात्, लीनावस्थया कार्याणामव्यक्तभावेनाभुवत्तया तस्य परायणत्वाच्च, ते हि धर्माः, भूताकाशाब्रह्मसाधारणाः, न तु ब्रह्ममात्रवृत्तय इति वाच्यम्, आकाशस्य भूततया स्वस्मिन् भूतसामान्यान्तर्गतस्य स्वस्योत्पत्तिलयस्थानत्वाभावात्, अतएव त्वदक्षिमतपरायणत्वस्याप्यसम्भवात् ‘विज्ञानमानन्दं ब्रह्म रातेर्हातुः परायणम्’ इति (वृ० ४।६।२८) भृत्युक्तपरायणत्वस्य ‘नान्यः पन्था विद्यते अन्यनाय’ इति श्रुतिव्याख्यातस्वरूपस्य ब्रह्ममात्रधर्मत्वाच्च । नन्वयथाकाशास्तल्लिङ्गादिति वक्ष्यमाणसूत्रस्य विषय इति चेन्न ‘तद्वर्त्मोपदेशात्’ ‘तल्लिङ्गात्’ इत्यनयोरेकार्थत्वे एतदधिकरक्षानन्तरसूत्रस्य ‘अतएवाकाशः’ इत्याकारकताया युक्तत्वात्, भिन्नार्थकत्वे च तद्वर्त्मोपदेशाभृत्यैव ब्रह्मणि आकाशशब्दप्रतिपाद्यत्वसाधनस्योचितत्वात् ।

ननु तद्वर्त्मोपदेशातल्लिङ्गयोः कोऽर्थभेदः, येन ‘आकाश इति होवाच’ इत्यत्राकाशं, तद्वर्त्मोपदेशाद् ब्रह्मेति प्रतिपद्येमहि ननु तल्लिङ्गादिति चेत्, ब्रह्मधर्मसाक्षात्प्रतिपादकश्रुतिवाक्यस्य तद्वर्त्मोपदेशाशब्देन परम्परया ब्रह्मप्रतिपादकश्रुतेः तल्लिङ्गशब्देन ग्रहणार्थभेद इति ब्रूमः । ‘अस्य लोकस्य काशिराकाश इति होवाच’ इत्यादिभ्रुवौ ‘यतो वा इमानि भूतानि

जायन्ते' इत्यादिभृत्युक्तप्रबन्धस्य सर्व्वभूतोत्पत्तिहेतुत्वादेः साक्षात्प्रतिपादकवाक्यसत्त्वादेस्तल्लक्षणविषयत्वमेवास्व समीचीनमिति प्रेक्षामहे ।

भीचक्रपक्षे तु—ननु योगस्य शासनेऽपि तन्मात्रेणैवोपासनं बाह्योपचारादिसहकारेण वा ? इति जिज्ञासायामाह अन्तरिति सूत्रम् । तदर्थम्—‘तद्व्यपदेशात्’ = तद्व्यपदेशः—तेषां समयिर्नाम व्यपदेशः, तस्य ‘उपदेशः’ = उपदिश्यतेऽनेनेति उपदेशः शास्त्रम्—अतिः तैत्तिरीयारण्यकम्, स्मृतिश्च शुभागमपञ्चकम् । यद्यपि तान्त्रिकभूतिमध्ये तत्प्रवेशो युक्तस्तथापि शुभागमपञ्चकस्य ऋषिवाक्यतया स्मृतित्वेन, शिवशिवावचनस्य च अतित्वेन गणयितव्यत्वात् । तस्मात् ‘अन्तः’ अन्तरेव उपासनमित्यर्थादाक्षिप्यते । न का बाह्योपचाराद्यपेक्षेति तात्पर्य्यम् । ते च भूतिस्मृती प्रदर्शितपूर्व्वे । विशेषश्च वक्ष्यते इति दिक् १।१।२० ॥

नन्वादित्यस्य संज्ञाजानित्वकुन्तीसमागमादिषु जीवधर्मेषु तत्र तत्र वर्णितेष्वपि कथं नाम तस्य जीवत्वमपलपनीयम्, सर्व्वमापशून्यत्वोक्तिस्तु ‘सर्व्ववाद्यमयी घण्टा’ इत्यादिवत् प्रशंसार्या भवितुमर्हति, आदित्यदेवस्यादित्यपुरुषस्य च भेदकल्पने गौरवान्मानाभावाच्चेत्याशङ्कामपनेतुं सूत्रयति—

भेदव्यपदेशाच्चान्यः १।१।२१ ॥

‘भेदव्यपदेशात्’ आदित्यपुरुषस्य आदित्यदेवस्य च ये भेदोऽनैक्यं ‘तद्व्यपदेशात्’ = अतौ तद्व्यपदेशात् आदित्यनाम्नो

देवाज्जीवविशेषरूपात् ‘अन्यः’ भिन्नः, अन्तः श्रुतिप्रतिपाद्यपुरुष इति शेषः । सा च श्रुतिः—‘य आदित्ये विद्वन् आदिस्वादन्तरो यमादित्यो न वेद यस्यादित्यः शरीरं य आदित्यमन्तरो यमयत्येष त आत्मान्तय्यान्ममृतः’ इति (बृ० ३।७।६) सूत्रे चकारः स्मृतिवचनसमुच्चयार्थोऽधिकरणसमाप्तिद्योतकश्च । स्मृतिवचनं यथा—‘ध्येयः सदा सविदमण्डलमभ्यवर्त्ती नारायणः सरसिजा-सनसन्निविष्टः । केयूरवान् कनककुण्डलवान् किरीटी शरी हिरण्य-यवपुष्पतशङ्खचक्रः’ इति । अत्र मकरकुण्डलवानिति पाठान्तरम् । ‘नारायणः परं ब्रह्म’ इति च स्मृतिवचनान्तरम् । तस्मादादित्य-मण्डलस्थो हिरण्यपुरुषो नारायणः । न त्वसावादित्यनामा देवः, किन्तु परं ब्रह्म । आदित्यनामा देवस्तु सूर्यादिनामभिः प्रसिद्धः, स एव जीवविशेषः, संज्ञाजानित्वादिकं तस्यैव, नतु हिरण्यपु-रुषस्य; हिरण्यपुरुषस्तु ब्रह्मैवेति जीवदृष्टान्तासिद्ध्यै उभाया जीवत्वशङ्का परास्तेति संक्षेपः ।

श्रीचक्रपक्षे तु, अत्र विशेषमाह—मेवेति सूत्रेण । ‘चकारस्तु-कारार्थः, किन्तु ‘भेदव्यपदेशात्’ = तैत्तिरीयारण्यकश्रुतौ—‘नैतन्मूर्षि विदित्वा नगरं प्रविशेत्’ इति निषेधः, ‘यदि प्रविशेन्मिथौ चरित्वा प्रविशेत्’ इति तद्व्यावृत्तिः—इत्येवं भेदेन व्यपदेशात् ; व्यपदेशात् = अनुशासनात् ‘अन्यः’ = भिन्नः अधिकारी अस्तीति शेषः, यद्वा ‘अन्यः’ अधिकारिभेदात् प्रागुक्तप्रकारभिन्नः प्रकारोऽ-स्तीत्यर्थः । १।१।२१ ॥

ननु भवत्वादित्यस्थपुरुषस्य ब्रह्मत्वम्, पञ्चिबद् वा विमान-

चारिदेववद् वा, भूताकाशे दृश्यमानाया उमायास्तु जीवत्वं कथं
 वार्यते ? न च उत्तमेव स्वाप्ययाधिकरणे दहराकाशे साकारब्रह्मण
 उमाया उपासनं श्रौतमिति वाच्यम्, यतः केनोपनिषदनुशिष्टाया
 उमाया ब्रह्मत्वसिद्धौ सतीयमिति शब्दस्य वाक्यरूपत्वमियं सती-
 त्यर्थकत्वञ्च-निःसंशयं विज्ञायेत, उमाया जीवत्वे नैवं स्यात्;
 यच्च 'परं ज्योतिरुपसंपद्य' इति "अशरीरो वायुरब्धं विद्यत्
 स्तनयित्पुरशरीराण्येतानि, तद्यथैतान्यमुष्मादाकाशात् समुत्थाय
 परं ज्योतिरुपसंपद्य स्वेन रूपेणाभिनिष्पद्यन्ते" (छा० ८।१२)
 इत्यत्र यथा परज्योतिरुपसंपद्येति सौरतेजोविशेषप्राप्तिं गमयति,
 तद्वत् आदित्यपुरुषज्योतिःप्राप्तिमेव गमयिष्यतीत्याशङ्कायां सूत्रयति-

(आकाशाधिकरणम्-९)

आकाशस्तल्लिङ्गात् । १।१।२२ ॥

'आकाशः' = 'तस्मिन्नेवाकाशे स्थियमाजगाम' (के० ३।१२)
 इति श्रुतिस्थाकाशशब्दप्रतिपाद्यः, ब्रह्मेति शेषः, अत्र हेतुः 'तल्लिङ्गात्'
 = तत्पदघटितालिङ्गात्-तत्-तच्छब्दो लिङ्गमिति कर्मधारयः । अत्र
 तत्पदेनादिभूतेन एवकारस्यापि ग्रहणम् । तथाच 'तस्मिन्नेव' इति
 पदद्वयस्थित्या तत्राकाशशब्दो ब्रह्मपर इति गम्यते इत्याशयः ।
 यद्वा 'तल्लिङ्गात्' = तस्य ब्रह्मणो लिङ्गात् ज्ञापकात् । अत्रापि तदेव
 पदद्वयं ज्ञापकम् । तथाहि यदि स आकाशो भूताकाशः स्यात्
 'तस्मिन्नेव' इति नोपपद्येत । पूर्वं भूताकाशस्यानिर्देशेन तत्पद-
 प्रयोगस्यानौचित्यात् । भूताकाशस्यैकत्वेन तत्र एवकारोपन्यास-

स्यायुक्तवाच्य । मम पक्षे तु प्रक्रान्तं वस्तुतो ब्रह्म—यक्षपदेन यद्
 गृहीतम्, तत्पदेन तस्य परामर्शात् एवकारेण च प्रसिद्धतया प्राप्तस्य
 भूताकाशस्य व्यावृत्तेः नैकस्यापि पदस्यायुक्त्येपन्यासत्वं वैफल्यं
 वा । न चाकाशपदेन यक्षरूपब्रह्मणोऽन्वयज्ञानस्थानस्य प्रहणमिति
 वाच्यम्, तत्राकाशपदस्य वृत्तेरप्रसिद्धत्वात्, ब्रह्मणि तु आकाश-
 द्वाचकशब्दानामसकृत् श्रौतप्रयोगात् । अक्षरार्थस्तु—‘तस्मिन्नेव
 पूर्वप्रक्रान्ते विरोहिते यक्षात्मके एव ‘आकारो’ ब्रह्मणि स्ति यम्
 आजगाम—आससाद् । अन्तःस्थिताग्नौ दारुणि मन्थोद्भूतामग्नि-
 शिखामिवेति भावः ।’ तेनेन्द्रस्यान्तर्बहिश्च तद्रूपस्फुरणं क्रमेण जात-
 मिति गम्यते, ब्रह्माकाशस्य अन्तराकाशरूपत्वात्, आजगामेति-
 क्रियापदस्वरसाच्च । आगतिरासत्तिरेकोऽर्थः, सत्त्वबहुलानां देवाना-
 मन्तरासत्तिः प्रधानं, बहिरासत्तिश्च गौणी, तदुभयस्य क्रमिकत्वञ्च
 राजयात्रान्यायेन लभ्यते । अन्यथा ददर्शेति क्रियापदं स्यात् ।
 न तु दर्शनेऽप्यस्ति अन्तर्बहिर्भावः, सत्यमस्ति, क्रमस्तु विपरीतः—
 पूर्वं बहिरिन्द्रियसन्निकर्षः, उत्तरन्तु मानसः, अत्र तु
 मानसासत्तिः पूर्वा, परा च साभिध्यलाभरूपा बहिरासत्तिः ।
 अत्र च ‘यमेवैष वृणुते तेन लभ्यस्तस्यैव आत्मा विवृणुते
 तनूं स्वाम्’ (कठ० १।२।२२) इति श्रुतिरनुमादिका भवति ।
 सर्वेश्वरस्मन्यस्तावदिन्द्रोऽपि परिचितमहाशक्तिनो यक्षस्य-
 स्वरूपज्ञानाय स्ति यमिमां पृष्ट्वांस्तद्वचनेन च क्षणाद्
 ब्रह्मज्ञोऽभवत् । न हि बहिर्देशस्थस्य ब्रह्मज्ञस्यापि पुरुषस्य
 सकृद्वचनेन ब्रह्मज्ञानं भवतीति दर्शितं आन्द्गेयभृत्योद्दालकरचेत-

केतुवृत्तान्तेन । अत्र च 'तस्माद्वा इन्द्रोऽतितरामिवान्यान्' देवान् स ह्येनेनेदिष्टं पस्पर्श' इति प्रसीकेन सद्यो ब्रह्मज्ञत्वमिन्द्रस्य दर्शितम् । 'एनेनेदिष्टं पस्पर्श' इत्यनेन साकारब्रह्मण उभाया आसत्तिरुक्तम्, अव्यवहितसम्बन्धत्वेन स्पर्शासत्त्योरैक्यात् । अव्यवहितत्वस्य सापेक्षत्वप्रदर्शनेन चार्थविशेषपरत्वं तु भृत्यैव सूचितम् अन्यथादीनां त्रयाणां नेदिष्टस्पर्शो देवतान्तरापेक्षया, इन्द्रस्य तु सर्वसापेक्षयेति स्पष्टमेव ब्रुवत्या । 'न च प्रथमो विदाश्चकार' इत्यनेनोत्तरवाक्येन तद्विपर्ययाभावं स्पर्श आसत्तिरूपः किन्तु वेदनरूप इति बाध्यम्, 'नेदिष्टम्' इत्यनेन समीपतरत्वबोधनात्—स्पर्शस्यासत्तिरूपताया युक्तत्वात् । उत्तरवाक्ये 'सद्येनेत्' इत्येषां पदानामनुवादत्वापत्तेः । अस्मिन्मते च 'हि' = यतः स इन्द्र एनेत् ब्रह्म नेदिष्टं = अन्यापेक्षया निकटतरं, पस्पर्श आसत्ताद, अतः स एनेत् ब्रह्म प्रथमं विदाश्चकार इति हि यतः, अतोऽन्यान् देवान् अत्यक्रामदित्यर्थः । पृथगर्थकक्रियान्वयितया न तेषामनुवादरूपता । यज्ञरूपब्रह्मणः स्पर्शस्तु प्रथमं नेन्द्रस्य, किन्त्वग्नेः, क्रमासत्तिस्तु इन्द्रस्यैव प्रथमम् । तस्मात् 'एनेत्' इति उभाब्रह्मपरम्, तच्च साकारम्, निराकारश्चाकाशपदार्थः । यदि च यस्मिन्नेवाकारो यज्ञमाविरभूत् तिरोदधे च तदेवाकाशमत्र 'तस्मिन्नेव' इत्यादिना गृह्यते, तदापि यज्ञस्याविर्भावतिरोभावाभ्यामुभाब्रह्मणश्चाविर्भावैण च ब्रह्मलिङ्गेन आकाशोऽत्र ब्रह्म, साकारब्रह्मणो निराकाराभितत्वादिति सूत्रार्थो बोध्यः । नन्वत्र अदीन्द्रस्य ब्रह्मज्ञानं प्रथमम्, छान्दोग्याष्टमाध्यायस्थाख्यायिका-

यामिन्द्रस्य प्रजापतिसंकाशाद् ब्रह्मज्ञानसामर्थ्येन कचनुषपचवे
इति चेन्न, मन्वन्तरभेदेनेन्द्रभेदस्य शास्त्रादिसंशया उपनिषद्ब्रह्मो-
क्तयोरिन्द्रयोर्भेदात् । तद्विज्ञादित्येकवचनस्तु लिङ्गत्वेनानुगमम-
भिप्रेत्य प्रयुक्तम् । तद्विज्ञादित्यनेन तदनुमानादित्यर्थोऽपि गम्यते ।
अनुमानपदवाच्यत्वं वेदाधिरिक्तं सर्वं धर्मप्रतिपादकशास्त्रं,
तेन वेदस्यानुमानात् । एवञ्चागमवचनमप्यत्र संगृहीतं भवति ।
तद् यथा—

पुरा पुरन्दरमुखाः स्वेश्वरत्वाभिमानिनः ।
प्राहुः किमीश्वरोऽस्त्यस्मदतिरिक्तः सुरानिति ॥
अथ दुर्गा जगन्माता नित्या चैतन्यरूपिणी ।
एतेषां धर्मसेतूनामिन्द्रादीनां नियन्त्रणम् ॥
करिष्यामीति निश्चित्य ज्योतीरूपं दद्यात्सलम् ।
तेषामाधिरभूद्दुर्गा जगत्प्राप्ती जगन्मयी ॥
कोटिसूर्यप्रतीकाशं चन्द्रकोटिसमप्रभम् ।
ज्वलन्तं पर्वतमिव सर्वलोकभयङ्करम् ॥
तद् ददृशुः सुराः सर्वे भयमापुर्महौजसः ।
किमेतन्न विनिश्चेतुं शक्तास्तेषामवन् सुराः ॥
वायुमाहुः समाहूय किमेतत् परमाद्भुतम् ।
विजानीहि मरुद् धीर मातरिश्वन् दिशः पते ॥
ततो वायुर्दुर्गं तत्र गतस्तेजोऽन्तिकं ततः ।
तमन्तिकमुपायातं प्राह तेजोमयी वतः ॥
बलवन् कस्त्वमायातो वीर्यं किञ्चास्ति वा त्वयि ।

आदातुं शक्यते सर्वं पृथिवीतलसम्भवम् ॥
 इति प्रत्युक्तवान् वायुः क्षणं तत्रैव तिष्ठति ।
 आदत्त्वैतत् एणमिति वायवे निदधे एणम् ॥
 वायुः सर्वप्रयत्नेन नादातुं तत् क्षमोऽभवत् ।
 ततो देवाः प्रोचुरग्निं भीता छद्मिप्रमानसाः ।
 अग्ने एतद् विजानीहि किमेतत् कर्म चाद्भुतम् ॥
 इत्युक्तो देवतावृन्दैरग्निस्तेजोऽन्तिकं गतः ।
 कस्त्वं का वास्ति ते शक्तिस्तेजो वागित्युवाच तम् ॥
 स प्रोक्तवानग्निरस्मि सर्व्वदाहकशक्तिकः ।
 अमरो जातवेदा वा तेजः पुनरुवाच तम् ॥
 दद्वैतत् एणमत्यल्पमिति तस्मै एणं दधौ ।
 अग्निः सर्व्वप्रयत्नेन दग्धुं नैतत् क्षमोऽभवत् ॥
 ततो निववृते बह्विर्भूत्वा सोऽपत्रपान्वितः ।
 एकत्रस्थाः सुराः सर्व्वे मन्त्रयामासुरुत्तमम् ॥
 इयमेवेश्वरी नूनं स्तोष्यामो नेश्वरा वयम् ।
 इति निश्चित्य सुधियस्तुष्टुबुः परमेश्वरीम् ॥
 प्राहुर्देवगणाः सर्व्वे त्वमीशा नेश्वरा वयम् ।
 ईश्वरत्वाभिमानेन यदस्माकं सुदुष्कृतम् ॥
 क्षन्तुमर्हसि तत् सर्व्वं कृपया जगदम्बिके ! ।
 तव रूपं सुगोप्यं यन्मङ्गलं सर्व्वमङ्गलम् ॥
 तद् द्रष्टुं व्रयमिच्छामो देहि दर्शनमुत्तमम् ।
 इत्युक्त्वा, सुबुद्धीनामाविरासीच्छिवान्वरे ॥

मृगेन्द्रोपरि सुस्मेरा सव्बालङ्कारभूषिता ।
चतुर्मुखा महादेवी रक्ताम्बरधरा शुभा ॥

इत्यादि तन्मन्त्रवचने शिवाम्बरे=शिवस्वरूपे अम्बरे इत्यभिधानात् सिद्धमाकाशस्य ब्रह्मत्वम् । यदि वा शिवा इति विच्छिद्यते तदाप्यम्बरमिदं ब्रह्मैव, न तावद्ब्रह्म ब्रह्मणः प्रतिष्ठानं भवति स्वे महिम्नीत्युक्तत्वात् ।

ननु 'य आकाशे तिष्ठन् आकाशादन्तरः' इत्यादि (बृ० ३।७।१२) श्रुतौ भूताकाशस्यापि ब्रह्मणः प्रतिष्ठानत्वमाज्ञायते, तत् कथमुच्यते न तावद्ब्रह्म ब्रह्मणः प्रतिष्ठानं भवतीति चेन्न, स्थितिप्रतिष्ठयोर्भेदात् 'यः पृथिव्यां तिष्ठन्' इत्यारभ्य सर्वत्र ब्रह्मणः स्थितिं निवेदयन्ती श्रुतिः सर्वव्यापित्वमेव तस्याह, यदधीना स्थितिस्तस्यैव प्रतिष्ठानत्वमुच्यते, तत्तन्ना स्थितिश्च प्रतिष्ठा आभिर्भावोऽपि प्रतिष्ठाविशेष एव, न तु स्थितिसामान्यम् ; तस्मात् स्वाभिर्भावोऽपि ब्रह्मणि अन्याभिर्भावत्वप्रदर्शनस्य सर्वज्ञायाः श्रुतेरसम्भवात् । यच्च वाय्वादीनां परज्योतिरुपसम्पत्ति-दृष्टान्तः प्रदर्शितस्तेनोमाब्रह्मज्योतिरुपसम्पत्तिरेव समर्थ्यते, वाय्वादेः सौरतेजोविशेषप्राप्त्या या स्वरूपाभिनिष्पत्तिः सा वैशाखमासादेव भवति, वैशाखश्च सौरो मेषराशिसंक्रमाद् भवति तदा मेषस्य पूर्वदिगधिकारितया तदुदीयमानरवेः प्राच्यरश्मिप्राप्तिरेव वाय्वादीनां परज्योतिरुपसम्पत्तिः, तच्च रक्तं ज्योतिरुमाया एवेति प्रतिपादितपूर्वत्वात् । 'नच एवमेवैष सम्प्रसादः' इति दाष्टान्तिके

एष इति सर्वज्ञेन प्रजापतिना प्रत्यक्षीक्रियमाण उमोपासक एव । अतः स 'उत्तमः पुरुषः' इति व्यपदिष्टः ।

लक्षणनिरूपणानन्तरमेतावता ग्रन्थेन ब्रह्मणः स्वरूपं सप्रमाणं निरूपितमिति ध्येयम् । 'तस्मिन्नेवाकाशे' इत्यत्र ब्रह्मधर्मस्य सर्व्व-पापशून्यत्वजगत्कर्तृत्वादेरुपदेशाभावात् पूर्व्वसूत्रोक्तहेतोरविषयतया तल्लिङ्गादिति पृथगुपन्यासः, 'यदक्ष दिवः परो ज्योतिर्हीन्यते' (छा० ३।१३।७) इत्यादिश्रुतौ ज्योतिःपदस्य ब्रह्मपरत्वं तल्लिङ्गादेव, तत्र लिङ्गन्तु द्युसम्बन्धः, त्रिपादस्यामृतं दिवि इति पूर्व्वखण्डे द्युसम्बन्धिनि ब्रह्मत्वावगमात् न तदर्थं पृथक् सूत्रमिति ध्येयम् ।

श्रीचक्रपक्षे तु—प्रागुक्तप्रकारभिन्नः प्रकारोऽस्तीति सामान्यत-योक्तं तद्विशेषमुपदर्शयितुम् आकाश इत्यादिसूत्राण्याह । तत्र प्रथ-मस्यार्थः—'आकाशः'—वियञ्चक्रं सुवर्णादिपीठनिर्मितं बहिराका-शावच्छेदकत्वादाकाश इति व्यपदिश्यमानं श्रीचक्रं बहिराचारेण पूज्यमिति शेषः । अत्र हेतुः 'तल्लिङ्गात्' 'युवा सुवासा' इति तैत्ति-रीयब्राह्मणोक्तबहिराचारविशेषलक्षणलिङ्गात् यदि केवलमान्तरो-पासनैव सर्व्वेषां समयिनामविशेषेन स्यात्, तर्हि सुक्क-सस्त्वोपदेशो न स्यात् यौवनञ्च नापेक्ष्येत । तल्लिङ्गादिति तस्मिन् शास्त्रे यल्लिङ्गं ऐहिकार्थसाधनादिति वैदिका ब्रह्मवादिन इति च द्वयं लिङ्गत्वेनानुगतं ज्ञापकद्वयम्, तस्मादपि आकाशाशब्दा-च्यमुपदर्शितं बहिः श्रीचक्रं पूज्यं भवति । अस्यायमाशयः—यदैहिकार्थसाधनाभिलाषरहितो वैदिकाचाररतः साधकः स्यात् असमर्थश्चान्तरसाधने, बाह्योपचारैरपि वियञ्चक्रं पूजयेत् ।

अबाह्यजातीनां बाह्यपूजानिवेधस्तु उत्तमाधिकारिणां योस्मिन्
बाह्यपूजाया अकरणे दोषाभावप्रदर्शनार्थो योगविज्ञ-क्यासङ्गमिरा-
करणार्थो मध्यमन्दाधिकारिणां यथाशक्त्यान्तरपूजापूर्वकबाह्य-
पूजार्थश्चेति रहस्यम् । १।१।२२ ॥

एवं ब्रह्मणः साकारत्वे निराकारत्वे च व्यवस्थापिते,
फलावच्छेदतो निरूपणमभिप्रेत्य तदुभयोपासनमुपदिदिक्षुर्भगवान्
बादरायणः प्राणावामस्य सर्वोपासनद्वारतया प्राणसम्बद्धं
प्रक्रान्तोमोपासनाविशेषसाधनदुर्गामन्त्रगर्भश्रुतिविचारपरं सूत्रं
प्रथममाह—

(प्राणाधिकरणम्-१०)

अत एव प्राणः । १।१।२३ ॥

‘प्राणः’ = प्राणश्रुतिस्था देवता, ‘इया ह प्राजापत्या’ (वृ० १।३)
इत्यादि ब्राह्मणे, ‘ते वाचमूचुस्तं न उद्गाय’ इति क्रमेण वागादीनाम-
सुरकृत पाप्मवेधे—‘अथ हेममासन्यं प्राणमूचुस्तं न उद्गायेति’ इत्यु-
पक्रम्य ‘सा वा एषा देवता दूर्नाम दूरं ह्यस्या मृत्युर्दूरं ह वा अस्मान्
मृत्युर्भवति य एवं वेद’ इति श्रुतिः प्राणश्रुतिः, (वृ० १।३।१-९)
तदधिष्ठिता देवता—‘सा वा एषा देवता’ इत्यस्यार्थः, अन्तस्तद्ध-
र्मोपदेशादित्यत्र अन्तःपदघटितश्रुतिस्थद्विरणमयपुरुषवत् औप-
चारिकः प्रयोगः, ग्रहणवाक्ये लक्षणाया अदोषत्वात्—इन्द्रियाणि
वा मुख्यः प्राणो वा प्राणोपाधिको जीवविशेषो वा ब्रह्म वेत्ति
संशयः । प्राणशब्दादेवामुपस्थितेः, ‘क्षरोमे पुरुषे प्राणाः’

इति (बृ० ३।५।४) 'तान् वरिष्ठः प्राण उवाच' इति (प्रश्न० १)
 'प्राणो ह पितो प्राणो माता' (छा० ७।१५) 'प्राण-
 बन्धनं हि सोम्य मनः' (छा० ६।८।२) इति च
 श्रुतेः । तत्र नेन्द्रियं 'सा वा एषा देवता एतासां पाप्मानं
 मृत्युमपहृत्य यत्रासां दिशामन्तस्तद् गमयाञ्चकार' इत्यु-
 च्यते 'एतासां देवतानाम्' इत्यनेन वागादीन्द्रियाणां पृथगेव
 प्रतीतेः । तस्मात् मुख्यः प्राणः इति प्राप्तम् 'आसन्यं प्राणमूचुः'
 इत्यत्र आसन्यपदस्यास्यभवार्थकतया 'सा वा एषा देवता' इति
 तदेतत्पदाभ्यां तस्यैव प्रहणात् । यदि वा त्वं न उद्गायेत्यत्र 'तथेति'
 इति प्रतिवचनमचेतनस्य मुख्यप्राणस्य नोपपद्यत इत्युच्यते तदा
 प्राणाभिमानो जीवविशेषो भविष्यति ; न तु ब्रह्म, तस्याप्रकान्त-
 तया 'सा वा एषा' इत्यत्र तत्पदैतत्पदाभ्यां तस्य परामर्शायोगात् ।
 एवं प्राप्ते उच्यते ब्रह्मैवेति तत्र हेतुः 'अतएव' आभ्यामेव =
 पञ्चमीद्विवचने तसिः—स च इदं = इमे, ताभ्याम्, त्यदा-
 दीनां मिथः सहोक्तौ यत्परं तच्छिष्यते इति वार्त्तिकात्, सः =
 तद्वर्गोपदेशः, इदं तद्विज्ञम् । स इति व्यवहितस्य परामर्शकम्,
 इदमिति सन्निकृष्टस्य । एवकार एकमात्रहेतुव्यवच्छेदाय । सिद्धा-
 न्तस्य दाढ्यं हेत्वाधिक्येन सूचितम् । 'दूरं ह्यस्या मृत्युः' अस्या
 इति पञ्चम्या रूपं 'दूरं ह वा अस्मान् मृत्युः' इत्युत्तरत्र पञ्चमी-
 श्रुतेः । पञ्चम्या दूरमित्यनेनान्वयात् अस्याः समीपे मृत्योरागमनं
 नास्तीत्यर्थलाभेन विमृत्युत्वमस्या देवताया उपदिष्टं तच्च ब्रह्मधर्मः ।
 'विजरो विमृत्युः' इति श्रुतेः, 'सत्यं ज्ञानमनन्तं ब्रह्म' इति

श्रुतेऽथ । न च 'विजरो विमृत्युः' इत्यात्मस्वरूप आत्मा च विन्मात्रम्, ब्रह्म च चिदचिदुभयरूपमिति विमृत्युत्वश्रुतिर्न ब्रह्मपरेति शङ्कनीयम्, आत्मनो विमृत्युत्वाद्यपदेशस्य ब्रह्मस्वरूपज्ञापनार्थत्वात्, आत्मस्वरूपज्ञानं विना ब्रह्मस्वरूपज्ञानासम्भवात् । आत्मनो विमृत्युत्वे ब्रह्मस्योऽपि विमृत्युत्वात् निर्गुणत्ववत् । तद्योक्तमधस्तात् । ब्रह्मलिङ्गञ्च ज्ञातुरमृत्युत्वं—'तमेव विदित्वातिमृत्युमेति' इति श्रुतेः, प्राणदेवतायामपि तल्लिङ्गमस्ति 'दूरं ह वा अस्मान् मृत्युर्भवति य एवं वेद' इति । यो हि एतत्प्राणदेवतास्वरूपं वेद मृत्युस्तं नोपसर्पतीत्यर्थाद् अमृतत्वप्राप्तेः । यदुक्तमासन्यप्राणस्य तदेतत्पदाभ्यां ग्रहणमिति तन्न, तथासति तस्य विमृत्युत्वानुशासनं नोपपद्येत, तस्य जन्यत्वेन मृत्युप्रस्तत्वात् । सुवर्णमयहारं पश्यतः तदेतद् विशुद्धसुवर्णमेवेतिवचनवत् 'एतस्माज्जायते प्राणो मनः सर्वेन्द्रियाणि च' इत्यादिश्रुतेर्ब्रह्मप्रकृतिकासन्यप्राणप्रक्रमेऽपि तदेतद्ब्रह्मैवेत्यर्थिकायाः 'सा वा एषा देवता' इति श्रुतेरस्मत्सिद्धान्तबाधकत्वाभावाच्च । 'यः प्राणो तिष्ठन् प्राणस्यान्तरो यं प्राणो न वेद यस्य प्राणः शरीरं प्राणमन्तरो यमयति एष आत्मा अन्तर्याम्यमृतः' इति श्रुतिरप्यत्रानुग्राहिका भवति । ननु मृत्युरयं न विनाशः, किन्तु आसङ्गलक्षणः पाप्मा—'पाप्मानं मृत्युमपहत्य' इत्युत्तरत्र श्रवणात् । ब्रह्मणो विमृत्युत्वञ्च अविनाशित्वं सनातनत्वमतो ब्रह्मधर्मस्य प्राणदेवतायामनुपदेशात् तज्ज्ञातुरपि तथाविधपाप्मराहित्येन च ब्रह्मज्ञातुरिव न विमृत्युत्वमिति तल्लिङ्गाभावाच्च कथं प्राणदेवताया ब्रह्मत्वमिति

चेत्, न, उत्तरत्र पाप्मानं मृत्युमिति श्रवणादेव 'दूरं ह्यस्मा
मृत्युर्दूरं' इ वा अस्मान् मृत्युः' इति पूर्वस्थमृत्युरावृत्त्योः प्रसि-
द्धार्थकताया युक्तत्वात्, तथाविधार्थकमृत्युरावृत्तस्य प्रक्रान्तत्वे पश्चा-
त्तद्विपरिणामयोगात्, आसङ्गलक्षणापाप्मराहित्यस्य पाप्मसामान्य-
राहित्यस्य वा 'असङ्गो ह्ययं पूरुषः' इति 'अपहृतपाप्मा' इत्यादिश्रु-
तेष्व ब्रह्मण एव धूर्तत्वाच्च । यथा मूकोऽहमन्धोऽहमित्यादिप्रतीते-
र्वागादीनामसङ्गः प्रतीयते तथा जीवान्यहं म्रियेऽहमित्यादिप्रतीतेः
प्राणस्याप्यासङ्गसत्त्वेन तदपहनने सामर्थ्यविरहात् । अथ
विषये ममत्वाभिमान एवासङ्ग इति चेत्, तत्रापि प्राणमूलकत्वधौ-
व्येण तदपहनने प्राणस्यासामर्थ्यात् । अथ विषयभोगसिद्धये
तत्तदिन्द्रियस्यानियन्मित्रप्रकृतिरेवासङ्ग इति चेत् तदपहन्ता न
मुख्यः प्राणस्तदभिमानो वा जीवः, अगम्यागमनादिचेष्टयोक्त-
प्राणस्यापि तथाविधासङ्गस्य शास्त्रप्रमाणकत्वात्, अपहन्ता तु
परमात्मैव 'एष ह्येव साधु कर्म' कारयति तं यमेभ्यो लोकेभ्य
वृजिनीषते' (कौ० ब्रा० ३।९) इति श्रुतेः, 'सर्वस्य वशी सर्व-
स्येशान' इति च (बृ० ४।४) । 'अपहृतपाप्मा' इति श्रुतिरिममप्यर्थ
ग्राहयति । तस्मात् पाप्मापहन्तृत्वमपि ब्रह्मधर्मस्तस्य चोपदेशः
प्राणदेवतायामिति तज्ज्ञानस्यापि पाप्महन्तृत्वञ्च न तस्य लिङ्गं
भवति 'ज्ञात्वा देवं सर्वपाशापहानिः' (श्वे० १) इति मन्त्र-
वर्णात् । अत्र पाशाशब्देन पापस्यापि ग्रहणं बन्धनहेतुत्वात्,
तथाच सर्वपाशभिरेव दिग्भिः सा देवता ब्रह्मैवेति सिद्धम् ।
तस्यैव ब्रह्मणः साकारोपासनमादर्शयितुमाह, दूर्नामेति । दूरिषि

प्रथमान्तो दूराब्धः, ब्रह्मस्वरान्तस्तवर्गतृतीयवादिः, दूनाम्नीत्यर्थः, हिमालयो नामेतिवत् । दूनाम्नी देवता च जगद्धात्री दुर्गा तद्वीजवर्णात्वात् । 'अथ दुर्गामनुं ब्रह्म्ये' इत्युपक्रम्य 'भान्तबीजं समुद्रघृतस्य वामकर्णाविभूषितम्' इति विश्वसारतन्त्रवचनात् न च नेदं बीजरूपं नादविन्दुरहितत्वादिति वाच्यम् . 'ऐ ऐ इति भयार्तेन दृष्ट्वा व्याघ्रादिकं वने । विन्दुहीनमपीत्युक्तं वाञ्छितं प्रदददाति वै ॥' इत्यादि देवीभागवततृतीयस्कन्धप्रमाणेन विन्दुरहितस्य द्वादशस्वरमात्रस्य बाग्भवबीजभाववदस्यापि तथात्वात्, प्रधानेन व्यपदेशा भवन्तीति न्यायात् । 'दं दुर्गावाचकं देवि ! ऊकारो रक्षणार्थकः । विश्वमाता च नादार्थः कुर्वर्थो विन्दुरूपकः ॥' इति वरदा-तन्त्रषष्ठपटलीयवचनदर्शितस्य विश्वमातर्दुर्गे रक्षां कुर्विति तद्वीजार्थस्य तद्ब्राह्मण एवाभ्यारोहजपमन्त्रेण सूचितत्वाच्च । तथाहि 'असतो मा सद्गमय तमसो मा ज्योतिर्गमय मृत्योर्मामृतं गमय अमृतं मा कुरु' इति श्रूयते, मामृतं कुर्विति समुदितार्थः, अत्र लोट्प्रत्ययोपस्थापितयुष्मत्पदार्थप्राणदेवताया विश्वमातृत्वं 'अत्ता विश्वस्य' इति (प्र० २।११) श्रूयन्तरप्रसिद्धम् । दुर्गारूपत्वञ्च तस्या दूराब्धादत्रैव सूचितम् । रक्षणं कुर्वित्यस्य मामृतं कुर्वित्यर्थः स्फुट एव, न ह्यमृतत्वमन्तरेण काचिद्रक्षास्ति भावान्तरस्य अपचयस्वभावत्वात् । या हि जगद्धात्री दुर्गा सैव केनोपनिषदुक्ता उमा । दुर्गाकवचे 'उमा देवी शिरः पातु' इत्यारभ्य 'रक्ष मां सर्वगात्रेषु दुर्गे ! देवि ! नमोऽस्तु ते' इति

कुञ्जिकातन्त्रवचनान्, आकाशस्तलिङ्गादिति सूत्रभाष्ये तथा प्रतिपादितत्वाच्च ।

नन्वत्र दूर्नामेत्यनेन रेफान्तः षष्ठस्वरमभ्यस्तवर्गतृतीयादिवर्ण एव नामतया निर्दिष्टो दूरमिति विद्वत्स्या तस्यैवाधिकसम्बन्धात्, न तु षष्ठस्वरान्त इति चेन्न, हृदयमित्यादौ 'हृद्येत्येकमक्षरम्' इत्यादिरूपेण एकैकाक्षरसम्बन्धस्य तदुघटितवाक्यार्थसूचकतया प्रतिपादितत्वेनात्र तथैव दूकाकारस्य तदुघटितवाक्यार्थवर्णने बाधकाभावात्, रेफान्तशब्दस्य प्राणदेवतायां प्रसिद्धिविरहेण नामेत्यस्यानुपयुक्तत्वात्, दूरप्रधानबीजाभ्यारोहजपमन्त्रयोरेकार्थस्य दर्शितत्वाच्च । एतेन ब्राह्मणेन दुर्गानाममन्त्रोऽपि सूचितः, तथाहि दूर्नामेति पञ्चमस्वरमभ्यो रेफान्तस्तवर्गतृतीयादिः शब्दः, तस्य प्रसिद्धिश्च 'दुर्गा देवीं शरणमहं प्रपद्ये' इति श्रुतौ 'जातवेदसे सुनवाम' इत्यादि दुर्गासावित्रीमन्त्रे च प्रसिद्धे, 'दिशामन्तस्तद्गमयाश्चकार' इत्यत्र यद् 'गमयाश्चकार' इति क्रियापदं 'गा' इति तत्प्रतिरूपम्, अन्तर्भूतण्यर्थगमघातोः 'अन्यत्रापि दृश्यते' इति वार्तिकाद् ङप्रत्ययेन सिद्धम्, देवताशब्दस्य कृत्वाच्च आबन्तत्वम्, स्मृतिरपि भवति,—'प्रभाते यः स्मरेन्नित्यं दुर्गादुर्गाक्षरद्वयम् । आपदस्तस्य नश्यन्ति तमः सूर्योदये यथा ॥' इति तस्मादासन्यप्राणावलम्बनेन जगद्धात्रीमूर्त्यबच्छिन्नब्रह्मोपासनं—दुर्गानामाश्रितमुपासनं निराकारं वा कर्त्तव्यमिति आख्यायिकाक्षिप्तो विधिः । अस्य च यथाधिकारमुपयोगः । आसन्यप्राणस्य ब्रह्मभावानुगमप्रदर्शनन्तु प्राणा-

यामस्य सर्व्वविधोपासनोपयोगित्वसूचनाय । 'सा वा एषा देवता
 एतासां देवतानाम्' इति निगदाशयस्तु दुर्गारूपब्रह्मोपासनसिद्धौ
 दुर्गैवोपासकस्य वागादीनां शुद्धिं विदधाति । उपासनासिद्धो हि
 तस्या मन्त्रं नामैव बोधयति नाशुद्धं बचनान्तरम्, तच्छरीर-
 दिव्यसौरभमेव तस्य सदा प्रायेन्द्रियगाचरो भवति न तु तत्त्व-
 तिकूलो गन्धः । तद्रूपमेव सदा पश्यति नान्यत् । तदीयमन्त्रं
 नाम वा सदा शृणोति । एवं हि उपासनरतस्य सा वागादीन्
 पाप्मभ्यो मोचयति तदुपासनविधुरेषु देशेषु जनेषु च तदीयैर्नैव
 तमसा वागाद्यशुद्धिः स्थापितेत्यर्थवादो हेतुशक्तिगदात्मकः, निषेधश्च
 व्यक्त एव 'नान्त्यमियात् न जनमियात् इति' निराकारोपासनपक्षे
 चिदचिदात्मकं ब्रह्मैव वागादिविशुद्ध्यै भवति तस्य सर्व्वेशत्वात् ।
 एतेनैव 'कतमा सा देवता प्राण इति होवाच' इति श्रुतिस्थः
 प्राणो ब्रह्म इत्यपि प्रतिपादितम्, तत्रापि तद्वर्त्मोपदेशतद्धित्यो-
 र्हेत्वोः सत्त्वात् । 'यत् प्रयान्त्यभिसंविशन्ति' इति श्रुत्या सर्व्वेषां
 भूतानां संवेशस्थानत्वं ब्रह्मधर्मतया प्रतिपादितं 'सर्व्वाणि वा
 इमानि भूतानि प्राणमेशाभिसंविशन्ति' इति श्रुत्या च तदेव
 प्राणधर्मत्वेनोपदिष्टम्, 'प्राणमभ्युज्जिहते' इत्यत्र च ब्रह्मलिङ्गम्,
 न चात्रापि 'यतो वा इमानि भूतानि जायन्ते' इत्युक्तब्रह्मधर्म-
 एवोपदिष्ट इति वाच्यम्—जननापादानत्वलक्षणं प्रकृतित्वस्य
 श्रुत्युक्तब्रह्मधर्मत्वस्य तथा श्रुत्या प्राणोऽनुपदेशात् । ब्रह्मलिङ्गं तु
 भवत्येव अप्रकृतिरपि बह्वेरिव धूमः, सताया इव द्रव्यत्वम् ।

श्रीचक्रवर्त्ते तु—ब्राह्मपूजाधारान्तरमाह—अतएव प्राण इति ।

‘अत एव’ प्रोक्तात् लिङ्गात् भौतस्मार्त्तज्ञापकादेव आन्तरमात्रसाध-
नाशक्तानामधिकारिविशेषाणां वक्तुं ‘प्राणः’ श्रीगुर्वादिः, आदिपदेन
कुमारीसधवयोः संग्रहः, ‘अङ्गनासु विशिष्यते’ इति प्रपञ्चसारोक्तेः
‘प्रत्यास्य श्रीगुर्वादिस्वरूपत्वञ्च श्रुतिराह ‘प्राणः पिता प्राणो माता’
इत्यादिना । श्रीविद्यारूपतया आराध्य इति शेषः । उत्तरकौलास्तु
प्राणपदार्थः सुन्दर्याः तद्वयया वराङ्गं श्रीचक्रमिति वदन्ति ;
समथिमतविरुद्धमेतत् ॥ १।१।२३ ॥

न केवलं दुर्गामन्त्रेण तन्नाममन्त्रेण वा शक्तिरूपस्य ब्रह्मण्य
उपासनमपि तु गायत्रीमन्त्रेणापि तस्यैवोपासनमित्युपपादयितुं
गायत्र्यधिकरणं ज्योतिरधिकरणसंज्ञया प्रसिद्धमारभते—

(गायत्र्यधिकरणम्—११)

ज्योतिश्चरणाभिधानात् ॥११॥२४ ॥

‘गायत्री वा इदं सर्वम्’ (छा० ३।१२।१) इति विचारा-
र्हवाक्यम्, अत्र गायत्रीपदं छन्दोविशेषपरं, गायत्रीसंज्ञकजीव-
विशेषपरं, सत्प्रतिपाद्यभर्गपरं वा ? भर्गपरत्वेऽपि भौतिकज्योतिःपरं,
सूर्यदेवपरं, ब्रह्मपरं वेत्याकाराः संशया भवन्ति, तत्तत्कोट्युप-
स्थितेः, तथाहि गायत्रीशब्दस्य प्रसिद्धोऽर्थः छन्दोविशेषः, स च
अष्टाक्षरैकैकपादबद्धत्रिपाद् वर्णसमुदायः, तत्संज्ञकमन्त्रात्मक-
वर्णसमुदायश्च, छन्दःशब्देन वेदस्यापि प्राप्तेः । ‘गायति त्रायते च’
इति तत्रत्या निरुक्तिश्च पुराणप्रसिद्धाया देवीरूपाया गायत्र्या
लिङ्गम् । देवदत्तादिशब्दो यथा मनुष्यविशेषस्य वाचकस्तथा

गायत्रीशब्दोऽपि । एवं भर्गविशेषस्यापि वाचको भवितुमर्हति 'य एष तपति' (बृ० ५।१८) इति श्रुत्यन्तरेण तथा प्रतिपादनात् ; भर्गो ज्योतिः, ज्योतिरपि त्रिविधम्—भौतिकम्, देवतास्वरूपम्, ब्रह्मस्वरूपञ्च : भौतिकं प्रसिद्धम्, देवशरीरस्य तैजसतया तस्यापि ज्योतिर्ब्रू घटते, 'तच्छुभ्रं ज्योतिषां ज्योतिः' इति श्रुतिबोधितञ्च ब्रह्मेति । किं तावदत्र प्राप्तम् ? छन्दोविशेष इति, 'चतुष्पदा' इति विवरणात्, छन्दो हि पादबद्धं भवति । ननु छन्दोरूपा गायत्री त्रिपदैव भवति न तु चतुष्पदा इति चेत् मन्त्रविशेषात्मकवेदरूपत्वादेवास्य च्छन्दस्त्वम्, तथाच मन्त्रस्यास्य षडक्षरीविभागेन चातुष्पद्यस्य सम्भवात् । न च चतुष्पदेति सामान्येनास्य ब्रह्मपरत्वमेवास्तु, ब्रह्मणोऽपि पादचतुष्टयवत्तायाः श्रुतावुक्तत्वाद् इति शङ्कनीयम्, 'वाग् वै गायत्री' इति तत्रैव निर्देशात् । प्रसिद्धञ्च गायत्रीमन्त्रस्य वाक्त्वं पदसमूहरूपत्वात्, तिङ्मुबन्तचयरूपत्वाद् वा । न च 'गायत्री वा इदं सर्वं भूतम्' इत्युपक्रमवाक्यं नोपपद्यते, वाचः सर्वभूतात्मकत्वासम्भवादिति वाच्यम्, सर्वभूतस्य वाग्विषयत्वेन शब्दार्थयोरभेदविवक्षया च तदुपपत्तेः । यदि च 'इदं सर्वं भूतम्' इत्यनेनोपस्थितस्य वस्तुजातस्य वाक्सामान्यविषयत्वं गायत्रीमन्त्रस्य च वाग्विशेषरूपत्वं, वाक्सामान्यविषयस्य सर्वभूतस्य गायत्र्याख्यवाग्विशेषप्रतिपाद्यत्वाभावाद् गायत्र्याः सकलजगदभिन्नत्वं नोपपद्यते ; न च भूर्भुवः स्वरित्यस्य सर्वविषयत्वेन तदुपपत्तिरिति वाच्यम्, महान्याहृतिरूपाणां तेषां गायत्र्यनन्तर्गतत्वाद् वेदमन्त्रादौ प्रणवस्येव गायत्र्यादौ

महाव्याहृतित्रयस्यापि पाठ्यतया विहितत्वेन अज्ञानां तदादिसमु-
दायस्य गायत्रीत्वभ्रान्त्यैवमाशङ्कायाः सम्भवाद् इति विभाव्यते,
तदा गायत्रीयं जीवविशेष एवास्तु यस्य वागिति प्रसिद्धा संज्ञा,
ऋग्वेदीयदेवीसूक्तस्येयमृषिका, दुहिता चाम्भृणस्य महर्षेः । न च
तस्या गायत्रीति संज्ञा क्वचिदपि नोपलभ्यत इति वाच्यम्, अत्रैव
'गायति प्रायते च' इति नामनिरुक्त्यैव वाङ्मन्यास्तत्संज्ञाभा-
गित्वस्योपपादितत्वात्, न ह्यचेतनस्य शब्दस्य गानकर्तृत्वं सम्भ-
वति । न च 'गायत्री वा इदं सर्वम्' इत्युपक्रमवाक्यमनुपपन्नम्,
तस्या ऋषिकायाः सर्वस्वरूपत्वासम्भवादिति वाच्यम्, 'अहमेव
वात इव प्रवाम्यारभमाणा भुवनानि विश्वा' इति तस्य ब्रह्मरूपत्वेन
'इदं सर्वम्' इत्युक्तेः सुसङ्गतत्वात् । नन्विदं न युज्यते 'गायत्री
वा इदं सर्वम्' इत्यत्र सिद्धार्थस्यैव गायत्रीशब्दस्य प्रयुक्तेरौचि-
त्यात्, न तु साध्यार्थस्य ; चाम्भृण्या वाचो यद्यत्र प्रवेशः स्यात्,
उपक्रमे 'वाग् वा इदं सर्वं भूतम्' इत्यादिरूपेण, प्रसिद्धसंज्ञयैव
तदुपादानं स्यादिति चेत्, भर्गपर एवात्र गायत्रीशब्दोऽस्तु, भर्गश्च
प्रसिद्धत्वाद् भौतिकज्योतिरेव ; समर्थे श्रुत्यन्तरे (बृ० ५।१४)
'अथास्या एतदेव तुरीयं दर्शतं पदं परो रजा य एष तपति' इत्यत्र
एतत्पदेन निर्देशात् त्रिपाद्गायत्रीमन्त्राभिधेयभूततत्त्वतुर्यपदं भौति-
कज्योतिःस्वरूपो भर्गः, एवञ्च छान्दोग्येऽपि 'सैषा चतुष्पदा गायत्री'
इति (छा० ३।१२।५) वाक्येन स एष सूचित इति हि युक्तम्, तस्य
सर्वभूतत्वञ्च वाचैवोपपादनीयम्, 'तेजोमयी वाक्' (छा० ६।५।४)
इति श्रुत्या वाचस्तेजःसारतया निर्देशात्, तेजसश्च ज्योतिषोऽन-

न्यत्वेन, वाक्सामान्यगोचरसर्वभूतस्वरूपत्वं यद्वाचस्तदेव ज्योतिषः सर्वभूतरूपत्वम् । यद्वा असत्स्वरूपं सर्वं भूतं ज्योतिषैवाभिव्यज्यते ; स्वाभिव्यञ्जितशब्दात्मनोपचाराद् विपश्चीः श्रोतुरिवेत्यादिप्रयोगवत्, ज्योतिषः सर्वभूतात्मनोपचारादिदं सर्वं भूतमित्यप्युपपद्यते ।

ननु नेदं भौतिकं ज्योतिः, यतः स्मृतेषु यत्र श्रुत्यन्तरे 'य एष तपति' इत्यनेन दृश्यमानत्वं ज्योतिष उच्यते तत्रैव 'दृश इव ह्येषः' इति वाक्यान्तरे इवकारनिर्देशात् तस्य दृश्यमानत्वं प्रतिविध्यते, 'तपति' इति कर्तृप्रयोगश्चौपचारिकत्वमापद्यते, नाप्याकाशवाय्वोरभिव्यञ्जकत्वं ज्योतिषोऽस्ति येनाभिव्यञ्जकतया सर्वभूतात्मत्वं तस्य स्याद् इति चेद् भर्गोऽयं सूर्यमण्डलाधिदेवताजीवविशेष एव 'सर्वं भूतम्' इति तदात्मकत्वेन स्तुतः । तदुपाधेर्दृश्यमानत्वेन तस्य चास्माभिरदृश्यमानतया दृश इवेति, तपतीति च कर्तृत्वं सुसङ्गतमेव, नचैवं मण्डलस्थदेवतान्तर्गमि ब्रह्मैव गृह्यतां 'सर्वं भूतम्' इत्यादेरपि विनैवोपचारं तत्र समन्वयादिति वाच्यम्, 'तद्वै तत् सत्ये प्रतिष्ठितं चक्षुर्वै सत्यम्' इति श्रुत्यन्तरे तस्य चक्षुःप्रतिष्ठत्वप्रतिपादनात् स्वप्रतिष्ठस्य तु ब्रह्मणश्चक्षुःप्रतिष्ठत्वासम्भवात् । देवतायाश्चक्षुःप्रतिष्ठत्वञ्च राज्ञो राज्यप्रतिष्ठत्वबहुपपद्यते, सूर्योनाम देवोहि चक्षुरिन्द्रियस्याधिस्वामी । इत्येवं प्राप्ते उत्तरं पठति— ज्योतिश्चरणाभिधानादिति । 'ज्योतिः' = गायत्रीप्रतिपाद्यो 'भर्गः'— ब्रह्मैवेति पूर्ववत् । अत्र हेतुः 'चरणाभिधानात्' = पादाभिधानात्, यथा ब्रह्मणश्चत्वारः पादा अभिहिताः 'चतुष्पाद् ब्रह्म' इति (छा०

३।१।८।२) तथात्रापि, 'सैषा चतुष्पदा गायत्री' इति प्रक्रम्य 'तदे-
तद्वाभ्यनूक्तम्, तावानस्य महिमा ततो ज्यायांश्च पूरुषः। पादोऽस्य
सर्वाभूतानि त्रिपादस्यामृतम्' इति ऋचा हि ब्रह्मणश्चतुष्पात्त्वं यदुक्तं
तदेव गायत्र्या चातुष्पद्ये प्रमाणतयाभिधानात्। एवञ्च आम्भृणी
वागपि एतेनैव संगृहीता भवति, तस्या अपि ब्रह्मभावात्। सा च
उमाया अनन्या सत्यपि मूर्त्तिभेदे जगद्धात्रीत्रिपुरसुन्दरीकाल्यादि-
वद् आम्भृण्या वाचोऽपि ब्रह्मभावेन प्राप्तेः। हैमवतीत्ववद्
आम्भृणीत्वमपि तस्या उपपादनीयम्।

अथैकपक्षे तु, निम्नाधिकारिणां भौमं श्रीविद्याराधनयन्त्रमभिधाय
मध्याधिकारिणां ज्योतिःस्वरूपं तद्यन्त्रमाह—'ज्योतिः' अग्निः सूर्य-
श्चन्द्रश्च श्रीविद्याराधनस्थानं भवतीति शेषः, अत्र हेतुः 'चरणाभिधा-
नात्' वेदमन्त्रे तेषां ज्योतिषां भगवत्याश्चरणत्वेनाभिधानात्। तथाहि
याजुषे तैत्तिरीयब्राह्मणे 'लोकस्य द्वारमर्चिमत् पवित्रम् ज्योतिष्मद्
भ्राजमानं महस्वत्। असृतस्य धारा बहुधा दोहमानं चरणं नो
लोके सुधितान् दधातु' इति। लोकस्य ब्रह्मलोकस्य द्वारं प्रापकम्।
'सूर्यद्वारेण विरजाः प्रयान्ति' इति (मुण्डक० १।२) श्रुतेः,
'तेऽर्चिषमभिसंभवन्ति' इत्युपक्रम्य 'संवत्सरादादित्यमादित्याचन्द्र-
मसं चन्द्रमसो विद्यतं तत्पुरुषोऽमानवः स एनान् ब्रह्म गमयति'
इति (छा० ५।१०) श्रुतेः। अर्चिरत्र अग्निः, 'अग्निर्ज्योतिरहः
शुक्लः' इति गीतोक्तेः। अर्चिमत्—अर्चिष्मत्, एतेनाग्निस्वरूपं
ज्योतिरुक्तम्, 'तेऽर्चिषमभिसंभवन्ति' इति श्रुतेः 'अग्निर्ज्योतिः'
इत्यनेन गीतायां विवरणात्, पावकत्वात्तदेव पवित्रमित्युक्तम्।

ज्योतिष्मदिति सूर्य्यप्रतिपादकं भ्राजमानमिति तस्यैव विशेषणात्
 सर्व्वतो दीप्तिमत्तया लोकप्रसिद्धमित्यर्थः । महत्त्वदिति चन्द्रस्वरूपम्
 'अमृतस्य धारा बहुधा बोद्धमानम्' इति विशेषणात्,
 चन्द्रोद्यमृतकर इति प्रसिद्धिः । तत् सर्व्वमेव-चरणं = भगवत्याः
 श्रीपादपद्मज्योतिः । 'येन सूर्य्यस्तपति तेजसेद्धः' इति (तै० ब्रा०
 ३।१२।९।७) 'तमेव भान्तमनुभाति सर्व्वं तस्य भासा सर्व्वमिदं
 विभाति' इति 'अहं मित्रावरुणोभा विभर्म्यहमिन्द्राग्नी' 'अहं
 सोममाहनसं विभर्मि' इति च मन्त्रवर्णात्, 'चन्द्रादित्यविवर्द्धिनी'
 'जातवेदसी' इति स्मृतेश्च (महाभारत भीष्मपर्व्व २३ अ०) नः =
 अस्मान् सुधितान् = वृष्टान् सुधीकृतान् सुबुद्धियुक्तान् वा दधातु =
 विदधातु पुष्पातु वा इति श्रीचरणज्योतिःस्वरूपत्वात् तेषां तदा-
 राधनास्थानत्वम् । अत एवोक्तं चन्द्रज्ञानविद्यायाम्-सूर्य्यमण्डलम-
 ध्यस्थां देवीं त्रिपुरसुन्दरीम् । पाशाङ्कुशधनुर्व्वाणान् धारयन्तीं
 प्रपूजयेत्' इति । अग्नौ तदाराधनं होमेन, चन्द्रमण्डलञ्च षोडश-
 नित्यास्थानमिति युक्तं तत्र तदाराधनम् । यद्वा वैदिकानां मन्दमध्या-
 धिकारिणामैहिकफलकामनाराहित्ये षड्विधस्य चतुर्विधस्य वा
 ऐक्यस्यानुसन्धानासामर्थ्ये च बाह्यपूजनमुक्तम्—अत्रापि प्रथमं
 मातृकाधीचक्रयोरभेदश्चिन्तनीयः, तत्प्रकारमुपदर्शयितुं सूत्रमिदम्,
 तथाच 'ज्योतिः' सोमसूर्य्यानलात्मकत्रिखण्डमातृकाचक्रम्, प्रागु-
 क्तार्थकम्, विशेषस्त्वियान्, सोमसूर्य्यानलात्मकमित्यबरोहक्रमेणोक्तं
 लोकस्य द्वारमिति मन्त्रवर्ण्यस्त्वारोहक्रमेण । तदेव चरणं भीचक्ररूपं
 भगवत्याः श्रीपादपद्मस्थानं तदनुभ्याय ततश्च सुधितान् पुष्पातु

इति कृतप्रार्थनोऽसौ बहिः पूजामारभेत न त्वन्यथेत्याशयः । भाष्ये विवृतमेतदिदमेव सूत्रमनुध्यायेति बोध्यम् । १।१।२४ ॥

ननु 'गायत्री वा इदं सर्वम्' इति छान्दोग्यश्रुतेर्बृहदारण्यक-
श्रुतिसंवादिब्रह्मभ्युपगतं चेत् तदा गायत्र्याश्छन्दोरूपत्वमवश्यम-
ङ्गीकार्यं यतस्तत्रास्मायते 'भूमिरन्तरिक्षं द्यौरित्यष्टाक्षराण्यष्टाक्षरं
ह वा एकं गायत्र्यै पदम्'.....ऋचो यजूंषि सामानीत्यष्टाक्षरा-
ण्यष्टाक्षरं ह वा एकं गायत्र्यै पदम्'.....प्राणोऽपानोऽव्यान इत्यष्टाक्ष-
राण्यष्टाक्षरं ह वा एकं गायत्र्यै पदम्' इति । अत्र चतुष्पदेति
यदुक्तं तदेतत्पादत्रयमपहाय न सम्भवति, तुरीयायेत्यादिकं
त्वभिधेयरूपमस्यैव, वाचकत्वसम्बन्धात् समुदायस्य च पदत्वेन
विवक्षणात् षडक्षरपादविवक्षया वा 'चतुष्पदी' इति (बृ० ५।१४।७)
'चतुःपदा' इति च (छा० ३।१९) अतिरप्यत्रोपपद्यते । तस्माद्
'गायत्री वा इदं सर्वम्' इत्यादिश्रुतिर्गायत्र्याख्यश्छन्दोमात्रपरैवे-
त्याशङ्कागर्भतन्निराससूत्रम्—

छन्दोऽभिधानाच्चेन्न तथा चेतोऽर्पणनिगदाक्षयाहि

दर्शनम् ॥ १।१।२५ ॥

'छन्दसः' गायत्र्याख्यश्छन्दोब्रह्ममन्त्रस्य 'अभिधानात्' गाय-
त्रीशब्देनोक्तत्वात् 'न' = तस्य ब्रह्मपरत्वं नास्ति, मन्त्रस्य भूताद्या-
त्मकत्वं यथा, तत्प्रकारः प्रागुपदर्शितप्रायश्रुतैवोपपादितः, इति
चैद् उच्यते इति शेषः, तत्रोत्तरमाह नेति । ब्रह्मपरत्वं नास्तीति
न वक्तव्यम् । ननु छन्दःपरत्वं ब्रह्मपरत्वञ्चैर्युभयं न युज्यते

इत्यत्राह—‘तथा’=तेन प्रकारेण गायत्रीमन्त्राभ्येष्टेत्यर्थः, ‘चेतोऽ-
र्पणनिगदात्’ ब्रह्मणि मनःसमर्पणबोधकश्रीतगद्यात् ‘गायत्री वा
इदं सर्वम्’ इत्युपक्रम्य ‘तदेतदृचाभ्यनूक्तम्’ इत्यन्तात् । यदि
गायत्रीशब्दप्रतिपाद्यस्य ब्रह्मस्वरूपता न स्यात् ‘इदं सर्वम्’ इत्य-
भेदनिर्देशस्य, ‘तदेतदृचाभ्यनूक्तम्’ इत्यनेन यो मन्त्र उत्थापितस्त-
स्यासमवेतार्थकत्वादसमर्थकतया, तदुत्थापकस्य वाक्यस्यायुक्तत्वं
स्यादित्यर्थः । ननु कस्तावन्मन्त्रः प्रदर्शितो येनैवमुच्यते इत्यत आह
तथाहि दर्शनमिति ‘तावानस्य महिमा ततो व्यायांश्च पूरुषः’
इति मन्त्रात्मकवेद एव दर्शनम्, दृश्यते अपरोक्षीक्रियते येन,
स्वतःप्रमाणत्वेन वेदस्य दर्शनसंज्ञा स्मृतेश्च वेदाधीनत्वेनानुमान-
संज्ञा । गायत्र्या ब्रह्मपरत्वं एव मन्त्रोऽयं समवेतार्थो भवति
न तु गायत्रीमन्त्रपरत्वे । मन्त्रप्रतिपाद्यः खलु पूरुषो न मन्त्रः,
किन्तु ब्रह्मैव । तस्माद् गायत्रीशब्दस्य ब्रह्मपरत्वं युक्तम् ।

श्रीचक्रपक्षे तु—नन्वयं मन्त्रः अपाधासु इष्टिषु यावथात्वेना-
ज्जातः, तत्र ‘चरणाय स्वाहा’ इति चतुर्थ्युपहितशब्दस्यैव देवतात्वं,
स च शब्दो वेदभागः, चरणशब्दोऽपि वेदशाखापरः, नात्र देव्याः
सम्बन्धोऽपीति शङ्कातत्समाधानगर्भं सूत्रमाह—‘छन्दोऽभि-
धानात्’ इत्यादिकम् । प्रदर्शितमन्त्रश्चरणाय स्वाहेति मन्त्रोत्था-
पकः, तत्र चरणशब्देन ‘छन्दसः’ वेदस्य, वेदशाखाया इत्यर्थः
‘अभिधानात्’=वाच्यत्वात् ‘न’=भगवतीचरणपरत्वं नास्ति;
तदादाय भगवत्या आराधनविधानं नोपपद्यत इति भावः, ‘इति
चेत्’=यद्येवमुच्येत—तदुच्यते—‘न’=एतत् कथनं न युक्तम्,

‘चेतोऽर्पणनिगदात्’ = ‘निगदः’ कर्मणि विनियुक्तो याजुषमन्त्रा-
 दिस्वरूपो वेदभागः, ‘चेतोऽर्पणः’ ब्रह्मणि चेतःसमाधानहेतुः,
 चरणाय स्वाहेति निगदो हि तथा, यत एवम्, अतश्चरणपर-
 त्वमेव युक्तम्, मन्त्रे तदर्थभूतवेदशाखायां चेतःसमर्पणेन
 ब्रह्मणि तद्द्वारकचेतःसमर्पणापेक्षया साक्षात्तत्रैव चेतःसमर्पणस्य
 युक्ततया ‘चरणाय स्वाहा’ इति मन्त्रस्थचरणशब्दस्यापि भगवती-
 चरणाभिधायकत्वं ज्ञाय इति भावः । अत्र निदर्शनमाह ‘तथाहि
 दर्शनम्’ दर्शनं प्रत्यक्षश्रुतिविशेषः छान्दोग्योपनिषदो गायत्रीखण्ड
 इति फलितम्, तस्य ब्रह्मपरत्वं न तु मन्त्ररूपवेदपरत्वम् इति
 सिद्धान्त एवास्मत्पक्षस्य साधको दृष्टान्त इति तात्पर्यम् । न च
 तत्रापि मन्त्रपरत्वमेवेति वाच्यम्, संख्यासामान्येन चतुष्पात्वरूपेण
 ब्रह्मण एवाभिधानात् ‘सयं चतुष्पदा गायत्री’ ब्रह्मापि
 चतुष्पात्, ‘पादोऽस्य सर्वाभूतानि त्रिपादस्यामृतम्’ इति हि
 निदर्शितम् । १।१।२५ ॥

सिद्धान्तमिमं द्रढयितुं हेत्वन्तरमाह—

भूतादिपादव्यपदेशोपपत्तेश्चैवम् ॥ १।१।२६ ॥

‘एवम्’ ऋचः अभ्यनुवाचकत्वे ‘भूतादिपादव्यपदेशोपपत्तेः’
 आदिपदेन दिवः परिग्रहः, भूतानां दिवश्च ऋचि यः पुरुषस्य
 पादत्वेन व्यपदेशः, तेनैव गायत्र्याः चातुष्पद्यव्यपदेश उपपद्यते,
 न त्वन्यथा । अतो गायत्रीशब्दस्य ब्रह्मपरत्वमिति शेषः । यदि
 गायत्र्या मन्त्रमात्रमत्राभिधीयेत ‘चतुष्पदा षड्विधा—तदेतदृचा-

भ्यनूक्तम्' इति श्रुतिर्नोपपद्येत । यतः सा खलु आन्वदोग्यश्रुतिर्वा-
कृष्टिबीभूतशरीरप्राणहृदयरूपेण गायत्र्याः षड्विधत्वमनुशासतो
चातुष्पद्यमुद्दिष्टं प्रातिस्निकरूपेण नोदाजहार । तद्वशोधनाय च
'तदेतद्व्याभ्यनूक्तम्' इति प्रतीकेनालङ्कृता 'तत्' सामान्यतः
प्राप्तमुद्दिष्टं चातुष्पद्यम् 'एतत्' वयर्थ्यमानस्वरूपं 'ऋचाभ्यनूक्तम्'
इति तदर्थः, 'पादोऽस्य सर्वा भूतानि' इत्येकः पादः, पुरुषस्य
पादत्रयन्तु असृतस्वरूपमात्मनिष्ठम्, एतच्चातुष्पद्यं पुरुषपदा-
र्थस्य ब्रह्मणः प्राप्तम्—तच्च यदि तेनैव प्रमाणेन गायत्रीशब्दप्रति-
पाद्यस्य साध्यते—तत्रच गायत्रीशब्दस्य ब्रह्मपरत्वमवश्यमङ्गीका-
र्यमिति भावः । एवञ्च गायत्र्याः षडङ्गीरूपैकपादस्याप्रसिद्धा-
वपि भूतवाकृष्टिबीभूतशरीरप्राणहृदयानां षण्णां प्रक्रान्तानां भूत-
पृथिवीशरीरहृदयलक्षणचतुष्टयस्यात्र पादतया व्यपदेशाभावेऽपि
न क्षतिः ।

चकारोऽनुकहेतुसमुच्चयार्थः । 'सावित्री वेदमाता च' इत्या-
दिमहाभारतभीष्मपर्वणीयदुर्गास्तोत्रस्मृतिरपि सावित्र्या दुर्गा-
रूपसाकारब्रह्मस्वरूपत्वसिद्धौ हेतुः, या च सावित्री सैव गायत्री,
'तस्माद् गायत्री नाम स यामेवामूं सावित्रीमन्वाह' इति (बृ०
५।२४) श्रुतेः ।

श्रीचक्रपक्षे तु—तथाहि दर्शनम् इति पूर्वसूत्रवाक्यशेषं
प्रपञ्चयन्नाह—भूतादीनि सूत्रम् । तदर्थमोक्तप्रायः । तत्र
भूतादिपादव्यपदेशवद् अत्राप्युपपत्तेः । तस्मात् तत्रैव 'लोकस्व
धारम्' इत्यादिमन्त्रस्य 'चरणाय स्वाहा' इति मन्त्रस्व

च ब्रह्मपरत्वमेव, तथैव भूयमाणत्वात् । इयांस्तु विशेषो निराकारब्रह्मपरत्वं दृष्टान्ते, साकारब्रह्मपरत्वं दार्ष्टान्तिके इति, ब्रह्मणस्तु निराकारतया साकारतया नास्ति भेद इत्युक्तम् । १।१।२६।

ननु गायत्र्या अक्षराष्टकमयपादघटितत्वेन य उपदेशः श्रुतिवचनं यश्च ब्रह्मपरत्वबोधक उपदेशस्तयोर्भेदात्, परस्परविरोधात् गायत्र्या ब्रह्मपरत्वावधारणमयुक्तमिति शङ्कागर्भतत्समाधान-सूत्रमाह—

उपदेशभेदाच्चेति चेन्नोभयस्मिन्नप्यविरोधात् । १।१।२७ ॥

‘उपदेशः’ = श्रुतिः, तस्य यो ‘भेदः’ = अन्योन्यविरुद्धार्थप्रतिपादकत्वं तस्मात् ‘न’ = गायत्र्या ब्रह्मपरत्वावधारणं न युक्तमित्यर्थः, ‘इति चेत्’ उच्यते इति शेषः, तत्रोत्तरं—नेत्यादि । उभयस्मिन्नपि उपदेशद्वयेऽपि अविरोधात् अन्योन्यविरुद्धार्थप्रतिपादकत्वाभावात् । तथाहि यदि गायत्र्या ब्रह्मपरत्वमभ्युपगम्यते, ब्रह्मणः सर्वप्रकृतित्वात् विकाराणाञ्च प्रकृत्यनन्यत्वात् छन्दोनिबद्धमन्त्रस्वरूपत्वमपि ब्रह्मणो न विरुध्यते । किञ्च बृहदारण्यके भुतम् ‘गयांस्तत्रे प्राणा वै गयास्तत् प्राणांस्तत्रे यद् गयांस्तत्रे’ इति गायत्रीनिरुक्तिः या च दूर्नाम प्राणदेवता पूर्वमुक्ता सापि गयांस्तत्रे, ‘सा वा एषा देवतैतासां देवतानां पाप्मानं मृत्युमपहत्य यत्रासां विशामन्तस्तद्गमयाञ्चकार’ इति श्रुतेः । एतासां देवतानां वागादीनां प्राणानाम् । वागादीनां प्राणत्वमाह श्रुतिः.....‘दशमे पुरुषे प्राणाः’ इति (बृ० ३।९।४) ‘सप्त वै शीर्षण्याः प्राणाः’ इति ‘द्वे ओत्रे द्वे

च क्षुषी द्वे नासिके एका वाक् इति' च (शारीरकभाष्ये २।४।३ तै० सं०) । दूर्नाम देवता च मुख्यप्राणदेवता सैव गायत्रीति उपदेशो मन्त्रपरत्वोपदेशश्च मिथो भिद्यत एव तथापि तत्र विरोधो नास्ति । न हि प्राणमन्तरेण मन्त्रः प्रक्रमते—प्राणाधीनत्वान्मन्त्राणाम् । एवञ्च गायत्रीमन्त्रमवलम्ब्य प्राणस्थाने दहरब्रह्मपुरे मातृभावेनोपासनं वा निराकारब्रह्मनिदिध्यासनं वा छान्दोग्य-प्राणस्वरणदृष्टद्वारण्यकगायत्री-ब्राह्मणयोर्निर्गलितोऽर्थः ।

श्रीचक्रपक्षे तु—व्याघातमाशङ्क्य समाधत्ते उपदेशभेदादिति । 'उपदेशभेदात्' 'नेतृमूर्तिं विदित्वा नगरं प्रविशेत्' इत्येक उपदेशः, ऋषिज्ञानवतः श्रीचक्रपूजनार्थकनगरप्रवेशनिषेधरूपः, 'यदि प्रविशेत् मिथौ चरित्वा प्रविशेत्' इति श्रीचक्रपूजनात्मकनगरप्रवेशविधिः, एवं निषेधविधिरूपयोरुपदेशयोः 'भेदात्' 'न' = नैकतरमपि पालनीयं व्याहृतत्वादिति भावः, कुतार्किंकाणामिमामापत्तिं परिहरति नेति ; 'उभयस्मिन्' विधिपक्षे निषेधपक्षे चेति द्वयोः, अपिना केवलं निषेधपक्षस्य संग्रहः, 'अविरोधात्'—विरोधस्यैवाभावात् विरोधो हि भवति व्याघातः, नात्र तथा—अधिकारिभेदादिति भावः । एवञ्च यद्येक एव कर्ता निषेधस्य विषेऽपि विषयः स्यात्, आशङ्क्येतापि विरोधः, इह न तथा । उत्तमाधिकारिणो योगिनो बाह्यपूजानिषेधपर्यवसायी ऋषिज्ञानवतः पूजानिषेधः, अन्येषामधिकारिणां बाह्यपूजनेऽपि आन्तराराधनपूर्वकत्वमिति द्वयोः भ्रुत्योस्तात्पर्याज्ज विरोधो व्याघातोऽप्रामाण्यप्रसङ्गो वा । भाषितमेतत् । १।१।२७ ॥

(अनुगमाधिकरणम्-१२)

प्राणस्तथानुगमात् ।१।१।२८ ॥

गायत्र्यधिकरणोपस्थापितवृद्धदारण्यकगायत्रीब्राह्मणे —प्राणो वै बलम्' (बृ० ५।१४।४) इत्यत्र प्राणशब्द इन्द्रियपरो वा मुख्यप्राणपरो वा ब्रह्मपरो वेति संशयः, सर्वत्रैव प्राणशब्दप्रयोगदर्शनात्, तत्र कश्चिदाह, इन्द्रियपरः, चक्षुःपदोपस्थाप्यस्य इन्द्रियविशेषस्य इन्द्रियसामान्यप्रतिष्ठितत्वात्—न ह्यप्रतिष्ठिते सामान्ये विशेष-प्रतिष्ठा भवति, विशेषस्य सामान्याश्रितत्वात् । तथाहि गायत्र्याः पादत्रयप्रतिपादनानन्तरं 'अथास्या एतदेव तुरीयं दर्शतं पदम्, परोरजा य एष तपति, यद्वै चतुर्थं तत्तुरीयं दर्शतं पदमिति ददृश इव ह्येष परोरजाः' इति पूर्ववाक्ये दृश्यमानसूर्यस्य तुरीयपदत्वमुपपाद्य 'सैषा गायत्री एतस्मिंस्तुरीये दर्शते पदे परोरजसि प्रतिष्ठिता तद्वै तत् सत्ये प्रतिष्ठितं चक्षुर्बै सत्यं.....तत् सत्यं बले प्रतिष्ठितं प्राणो वै बलम्' इति पूर्ववाक्येन दृश्यमानसूर्यस्य गायत्र्यास्तुरीयपदत्वं तस्य चान्धेनादृश्यमानत्वेन चक्षुःप्रतिष्ठितत्वं चक्षुषश्चेन्द्रियसामान्यप्रतिष्ठितत्वं युक्तं बलत्वञ्च तस्यौपचारिकम् । न चान्न सूर्यो यदि दृश्यमानतेजोमण्डलरूपः स्यात् ददृश इवेतीवशब्दप्रयोगो नोपपद्येत इति शङ्क्यम्—तेजःप्रकर्षेण दुर्निरीक्ष्यतया तत्प्रयोगात् । यदि चेन्द्रियसामान्यपरत्वे प्राणा इति स्यात्, 'दशमे प्राणाः' इत्यादिदर्शनादित्युच्यते तदा मुख्यप्राणपर-एवास्तु 'प्राणोऽपानोऽभ्यान इत्यष्टाक्षरायष्टाक्षरं ह वै गायत्र्यै पद-

म्' इति तस्य प्रक्रान्तत्वात्, चक्षुरादीनां वागादीनाञ्च सर्वेषामेवैन्द्रियाणां तदधीनत्वात् चक्षुषस्तत्प्रतिष्ठितत्वं युक्ततरमिति प्राप्ते उच्यते— प्राणस्तथानुगमादिति । 'प्राणः' = प्राणशब्दः 'तथा' = ब्रह्मपरः, कुतः 'अनुगमात्' = पूर्वोत्तरवाक्येन भुत्यन्तरेण च एकार्थप्रतिपादकत्वात् । पूर्वोत्तरवाक्यानि दर्शयिष्यन्ते । भुत्यन्तराणि च्छन्दोग्यस्य गायत्रीखण्डद्वरखण्डादीनि, श्वेताश्वतरमन्त्रवर्णम् । गायत्रीखण्डस्थगायत्र्या ब्रह्मपरत्वं गायत्र्यधिकरणे निर्णीतम्, तत्प्रतिपादितार्थस्यैव सप्रपञ्चप्रतिपादनं गायत्रीब्राह्मणे, तत्र तुरीयपदस्य गायत्रीमुख्यार्थत्वे पर्यवसानात् तस्य च ब्रह्मत्वेन स्वमहिमप्रतिष्ठितस्य चक्षुःपदप्रतिपाद्ये स्वाभिन्नेऽक्षिपुरुषे प्रतिष्ठितत्वमक्षिपुरुषस्य च तत्प्रतिष्ठितत्वमत्यन्ताभेदद्योतनायात्रोपदिष्टम् । 'ननु य एष तपति' दृश्यमानबोधकैतच्छब्दप्रयोगात् कथं ब्रह्मत्वं तुरीयपदस्येति चेन्न 'एष जानाति' इतिवद् उपाधिमात्राभयेणैतच्छब्दप्रयोगात्, अन्यथा तपतीति न स्यात्, अचेतने तेजोमण्डले आख्यातार्थकर्तृत्वस्य बाधात् । न च रथो गच्छतीतिवत् प्रयोगोऽयमौपचारिकः व्यापारमात्रं वा आख्यातार्थ इति वाच्यम्, सति गत्यन्तरे औपचारिकत्वाङ्गीकारस्यायुक्तत्वात् । व्यापारमात्रस्य आख्यातार्थत्वे पचतीत्यादेः पाकं करोतीत्यादिरूपेण विवरणयोगात् । अथ गायत्रीखण्डे गायत्रीपादविवरणावसरे 'पादोऽस्य सर्वा भूतानि त्रिपादस्यामृतं दिवि' इति ऋचः संवादनाद्, अत्र चाष्टाक्षरपादस्योक्त्वा कथं द्वयोरनुगम इति चेद् भूरन्तरिक्षं धीरित्यस्याष्टाक्षरैकपादस्य भूतात्मकत्वाद् इतरेषां

त्रयाणां पादानामात्मनिष्ठत्वादेव ऋगर्थानुगतेः । ननु कथमेवं स्याद् इति चेत् जलस्य जावनहेतुतया भूरित्यनेन पृथिव्या इव भवति विद्यते यत इति व्युत्पत्त्या जलस्यापि प्राप्तेः, अमूर्तत्वेन अन्तरिक्षमित्यनेनाकाशवाय्वोः, द्यौरित्यनेन च तेजसः प्राप्तेः, दिवधातोर्द्युत्यर्थकत्वात्, प्राणादीनाञ्चाभ्यात्मतया ऋगादीनाञ्च शब्दाभितज्ञानात्मकतया द्वितीयतृतीयपादयोरामात्मनिष्ठत्वे चतुर्थस्य ब्रह्मरूपत्वे च 'त्रिपादस्यामृतं दिवि' इत्यनेनैवैकार्थकत्वेनानुयोगानवकाशात् । तयोरेकत्राक्यत्वरक्षार्थमुपचारस्यादोषत्वात् । अत एव 'प्राणो वै बलम्' इत्यनेन 'स्वाभाविकी ज्ञानबलक्रिया च' इति श्वेताश्वतरमन्त्रः संवदति । किञ्च चक्षुषः प्रतिष्ठा यदि मुख्यप्राणे कल्पयेत्, अनभिधीयमानप्रतिष्ठे तस्मिंश्चरमप्रतिष्ठानत्वकथनमसमञ्जसं स्यात् । न हि परप्रतिष्ठं वस्तु स्वयमेवान्यस्य प्रतिष्ठानमिति युक्तं सर्वज्ञायाः श्रुतेर्वक्तुम्, तस्य मुखप्रतिष्ठितत्वात् 'आसन्यं प्राणम्' इति श्रुतेः । तस्मात् स्वमहिमप्रतिष्ठिततयान्यानपेक्षे यत्र चक्षुषश्चरमप्रतिष्ठा— स एव प्राणशब्दार्थः, तस्मादत्र प्राणो ब्रह्मैवेति सिद्धम् ।

श्रीचक्रपक्षे तु बाह्यालम्बनेन श्रीविद्याराधनमुक्त्वा अन्तर्बहिश्चरं प्राणमालम्ब्य तदाराधनमुपदिशति प्राणस्तथानुगमादिति । 'प्राणः' = 'अथ हेममासन्यं प्राणमूचुः' इत्यत्रोक्तो मुख्यः प्राणः शारीरवायुविशेषः, 'तथा' = श्रीचक्रम्, श्रीत्रिपुरसुन्दर्या-राधनालम्बनम्, कुतः 'अनुगमात्' = दुर्गात्रिपुरसुन्दर्योरेकरूपेण प्राप्तेः । तथाहि त्रिपुरातापिन्युपनिषदि त्रिपुराराधनप्रकरणे

द्वितीयोपनिषदि 'दुर्गेऽहं सस्यं वसः' इति प्रार्थनानन्तरं नौत् प्राणदेवतायाश्च दूर्नामेत्यनेन श्रुतिपदेन दुर्गारूपब्रह्मरशावगमात् 'जातवेदसे सुनवाम सोमम्' इति दुर्गासावित्र्याः शताक्षरीत्रिपुरसुन्दरीमन्त्रान्तर्गतत्वाच्च । एतेनैतदुक्तं भवति, त्रिपुरसुन्दरी खलु दुर्गा सा हि प्राणमन्त्रग्यामित्वेनाधितिष्ठति, त्रिपुरसुन्दरी च श्रीचक्रमधितिष्ठति, तस्मात् प्राणं श्रीचक्रं भावयित्वा तत्र युक्तं श्रीत्रिपुरसुन्दर्याराधनम् । यदि च त्रिपुरातापिन्युपनिषदि निर्विशेषब्रह्मणः शक्त्युत्पत्तिः श्रूयते, निर्विशेषश्च निरञ्जनादिस्वरूपं चिन्मात्रम्, तथापि तत्र गायत्रीविबरणावसरे प्रसूते शक्तिमित्यनन्तरं सूते त्रिपुराशक्तिराद्येयमिति सवितृपदमाद्यां शक्तिं त्रिपुरां बोधयतीति प्रतिपादनेन प्रसवकर्मतयोक्तायाः शक्तेस्तद्विभ्रत्वावगतेः, यस्याः 'परास्य शक्तिर्विविधैव श्रूयते' इति मन्त्रे निर्देशः, अत एव तत्र निर्विशेषब्रह्मप्रतिपादनावसरे, 'तुरीयया माययान्त्यया निर्दिष्टं परमं ब्रह्म' इति श्रूयते, न चात्र निर्देशो ज्ञापनं, तथाच ब्रह्मनिर्दिश्य माया तिरोधत्ते—अत्र अन्त्ययेति अवगात् । अनन्तरमेव 'परमपुरुषं चिद्रूपमात्मेति' इति ब्रह्मणश्चिद्रूपतायाः स्पष्टमुक्तत्वाच्च इति वाच्यम्, अन्त्ययेत्यस्य अन्ते प्रलयकाले वर्तमानयेत्यर्थकतया नित्यत्वावगतेः, तथा इत्यत्र सहायार्थे तृतीया, 'तया निर्दिष्टं' = तत्सम्बद्धतया श्रुत्योपदिष्टं, यच्चिद्रूपम् इत्यर्थकत्वेन तस्य चिच्चिद्रूपतायामेव पर्यवसानात् । 'शान्तं शिवमद्वैतं चतुर्थं मन्यन्ते' इति श्रुत्यन्तरसमानार्थकेन तुरीययेत्यनेन साक्षात् ब्रह्मभावप्रतिपादनाच्च । तस्मात् प्राणं श्रीचक्रतया विभाव्य तदाभित-

त्रिपुरसुन्दर्या आन्तराराधनं विहितम् तदशक्तावन्तद्ध्यनियजनपु-
रःसरं बहिःपूजनं कर्त्तव्यम्, तत्र च प्राणायामानुष्ठानं प्रधानमिति
निष्कर्षः । १।१।२८ ॥

ननु तुरीयं यदि ब्रह्म स्यात् गायत्रीखण्डाद्यनुगमादियं मीमांसा
भवितुमर्हति, वस्तुतः पुनर्न तद् ब्रह्मेत्यत्र युक्तिप्रदर्शनगर्भ-
तदाशङ्कतत्त्वमाधानसूत्रमाह—

न वक्तुरात्मोपदेशादिति चेदध्यात्मसम्बन्धभमा

ह्यस्मिन् । १।१।२९ ॥

‘न’=तुरीयं पदं ब्रह्म न भवितुमर्हति, ‘वक्तुः’ गायत्रीब्राह्मण
एवोत्तरवाक्ये बुद्धिलं प्रति उपदेष्टुः, जनकस्य ‘आत्मोपदेशात्’
=‘आत्मना’ स्वेनैव ननु परप्रवर्त्तनया यः ‘उपदेशः’ तस्मात् ।
तथाहि ‘एतद्ध वै तज्जनको वैदेहो बुद्धिलमाश्वतराश्विमुवाच
यन्तु हो तद् गायत्रीविद्ब्रूथा अथ कथं हस्तीभूतो बहसीति मुखं
ह्यस्याः सम्राण् न विदां चकारेति होवाच तस्या अग्निरेव मुखं
यदिह वा अपि बह्विवाभावभ्यादधति सर्व्वमेव तत् सन्दहत्येवं है
वैवंविद् यद्यपि बह्विवा पापं कुरुते सर्व्वमेव तत् संप्साय शुद्धः
पूतोऽजरोऽमृतः संभवति’ इति (बृह० ५।१४।८) श्रुतिः ।
सोपक्रमायास्तस्याः—पिण्डितार्थस्तु यो गायत्र्याः पादत्रयस्यार्थं
वेत्ति स सर्व्वेभ्यः सर्व्वप्रतिग्रहसमर्थः किन्तु ‘प्रतिग्रहसमर्थोऽपि
प्रसङ्गं तत्र वर्ज्जयेत् । प्रतिग्रहेण चैकेन ब्राह्मं तेजः प्रणश्यति’
इति मनुवचनाद् गायत्रीपादत्रयार्थविद् यदि स्वसामर्थ्यानु रूपं

प्रतिगृह्णाति न तस्यामुत्र शुभं भवति, भोगेन स्वर्गहेतुपुण्यकथयत् प्रति-
 ग्रहेण तत्सामर्थ्यस्वर्गान्यतरहेतोर्गायत्र्यर्थज्ञानजन्यपुण्यस्य नाशात् ।
 तस्योदाहरणम्,—कदाचिदात्मतत्त्वविद् वैदेहो जनकः कमपि हस्ति-
 नमारुह्य योगबलेन तत्पूर्वजन्म जानन् उवाच, भो आश्वतराश्वे
 बुद्धि ! त्वं गायत्रीविदासीरिति त्वन्मुखादेवास्माभिः श्रुतम्, तत्
 कथमस्मिन् जन्मनि त्वं हस्तीभूतो बहसि ? इति ; उद्बोधितपूर्व-
 जन्मवृत्तान्तो बुद्धिः प्रत्युवाच—गायत्रीविदासमिति तु सत्यम्,
 तस्या मुखं नाम मुख्यार्थं नाहमवेदिषम् । इयतैवोत्तरेण जनको
 बुबुधे गायत्र्यर्थज्ञानमदेनाविचारं प्रतिगृहीतवान्, तेन च जात-
 पुण्यक्षयो मददोषेण हस्तियोनिं प्राप्त इति, ततश्चैनमुद्धरिष्यामीति
 जातकरुणो गायत्र्या मुख्यमर्थमुपदिदेशामिरिति श्रुतिबिभृतपूर्वो
 मुख्यार्थश्च तुरीयं पदमिति, यस्य मुखमिति कृत्वा बुद्धिलेनोद्देशोऽ-
 कारि । अयमेव वक्तुर्जनकस्यात्मोपदेशः, आत्मनोपदेशः स्वत
 उपदेशः—प्रष्टुः प्रवर्त्तनां विनोपदेशः, एवञ्च करुणाप्रयुक्तोऽय-
 मुपदेशो न स्थूलारुन्धतीन्यायानुगोः भवितुमर्हति, न बाधिका-
 रविशेषापेक्षः प्रजापतेरिन्द्रविरोचनौ प्रत्युपदेशवत्, किन्तहि
 तात्त्विक एव सचाग्निरिति न तु ब्रह्म ।

नन्वग्निरित्युपदेशोऽप्यग्निस्वरूपतेजोविषयोऽग्निदेवताविषया
 वा, प्रसिद्धेः ; न तु सूर्य्यविषयः ; य एष तपतीत्यनेन श्रुतिबा-
 क्येन सूर्य्यस्यैव तेजोमण्डलरूपस्य तुरीयपदत्वात् तदुपदेशौचित्ये
 कथमग्निरित्युपदेशस्तात्त्विकत्वेनोच्यते इति चेन्नैव दोषः,
 अग्न्यादित्ययोरैक्यं यज्वसम्प्रदायसिद्धम्—‘अयमग्निरर्कः’ इति

(बृ० १।२।७) श्रुतिप्रमाणकमाहृत्य तथाभिधानात् । स्यादेतत् , तथापि 'य एष तपति' इत्यन्तेन यो गायत्र्यर्थ उक्तस्तेन ब्रह्मज्ञानं न भवतीति प्राप्तमतः 'य एष तपति' इति प्रकारेण कथितं दर्शितार्यं तुरीयं पदं न ब्रह्म, सूर्यरूपतेज एव ; रथोगच्छतीतिवत् तपतीत्यत्राख्यातार्थस्य व्यापारत्वात् अकर्मकत्वविवक्षया कर्त्राख्यातस्याश्रयत्वार्थकत्वाद्वा । तथा च गायत्र्या ब्रह्माप्रतिपादकत्वात्, ब्रह्मस्वरूपत्वेन निर्णीतपूर्वायाः प्राणदेवताया अप्यत्र सम्बन्धो नास्ति । चक्षुषि सूर्य्यतेजसः प्रतिष्ठा तु चक्षुरिन्द्रियेण तत्प्रकाशग्रहणात् चक्षुरभावे प्रकाशाभावात् सूर्य्योऽसन्निवाप्रतिष्ठः स्यात्, चक्षुषश्च प्रतिष्ठा तदनुग्राहके मुख्य प्राण एव, तदभावे चक्षुरिन्द्रियस्याप्यभावात् नहि प्राणहीनः कश्चित् पश्यति । अत एव तत्र बलत्वोपचारः, प्राणेनैव चक्षुरिन्द्रियस्य सामर्थ्यलाभात्, । न चात्र प्राणोऽप्रतिष्ठोऽभिहितः, 'इत्येवं वेषा गायत्र्यध्यात्मं प्रतिष्ठिता' इत्यनेन प्राणस्य गायत्रीरूपवाचश्च शरीरप्रतिष्ठत्वोक्तेः, अध्यात्ममित्यस्याधिशरीरमित्यर्थः, 'एवम् उ एषा' इत्यस्या यथा प्राणस्तथा उ निश्चये एषा गायत्री अध्यात्मं प्रतिष्ठितेति हि (बृ० ५।१४) श्रुतेरर्थः । मुख्यप्राणस्य शरीरप्रतिष्ठितत्वं चासन्यत्वोक्तेः पञ्चवृत्तित्वाच्च श्रुतिप्रसिद्धम् । तस्मात् प्राणो मुख्यप्राण एवेति शङ्कार्थः, 'इति चेत्' = यदीयमाशङ्का स्यात्, तदास्माभिरुच्यत इत्याक्षेपलभ्योऽर्थः । किमुच्यते तदाह, अध्यात्मेत्यादिना, - 'अस्मिन्' = तुरीयपदस्य ब्रह्मत्वे, 'अध्यात्मसम्बन्ध-भूमा' = अध्यात्मसम्बन्धस्य भूमा बाहुल्यं वर्त्तते 'हि' = यतः, मुख्य-

प्राणस्य एकैकशरीरेऽध्यात्मसम्बन्धः, ब्रह्मणः सर्वशरीरेषु च युगप-
 त्सम्बन्ध इति बाहुल्यम्, आधिक्यम् तथाचाधिकेन व्यपदेशा भव-
 न्तीति न्यायेन अध्यात्मसंबन्धबाहुल्यं यत्र तदादाय गायत्र्या
 मुख्यार्थव्यवस्थापनस्य युक्तत्वात् । तस्मात् प्राण इत्यस्य
 ब्रह्मपरत्वम् । नन्वभिरित्यस्य का गतिरिति चेत्, तस्यापि ब्रह्मप-
 रत्वम्, कथं तद् इति चेत्, अग्निसादृश्याद् ब्रह्मण्येवेयमग्निपदप्र-
 युक्तिरिति प्रतीयते जनकस्योत्तरवाक्यात् ; तद्यथा—“यदि ह वा
 अपि बह्निवाग्नावभ्यादधति सर्वमेव तत् संदहत्येवं दैवविद् यद्यपि
 बह्निव पापं कुरुते सर्वमेव तत् संप्लाय शुद्धः पूतोऽजरोऽमृतः
 संभवति” इति । नहि ब्रह्मज्ञानमन्तरेणाजरामृतत्वं संभवति, ‘तमेव
 विदित्वा तिमृत्युमेति नान्यः, पन्था विद्यते अयनाय’ इति मन्त्रव-
 र्णात् । एतदुक्तं भवति यदेव तुरीयं पदं मुख्यत्वात् बुद्धिलजनक-
 संवादे तदेव मुख्यम्, जनकस्याग्निपदेन ब्रह्मोपदेशवत् ‘तुरीयं
 दर्शतं पदं य एष तपति’ इत्यनेनापि ब्रह्मोपदेशः ;
 तदस्मिन् गायत्र्या अध्यात्मप्रतिष्ठत्वमाधिक्येन भवति ।
 तथाहि दर्शतं पदं यदि सौरं तेजः स्यात् तस्याध्यात्मप्र-
 तिष्ठत्वं नोपपद्येत, यदि पुनर्ब्रह्म, तस्याध्यात्मसम्बन्धः
 तत्प्रतिष्ठितत्वरूपः भून्नैव घटते ब्रह्मण एव जीवरूपेण शरीराधि-
 ष्ठानात् । शरीराधिष्ठानमूलैव वाक्प्राणचक्षुरादीनामध्यात्मप्रतिष्ठा ।
 स्वप्रतिष्ठितत्वं तु ब्रह्मणः स्वरूपेणेति न विरोधः । एवञ्च गायत्री-
 त्रतिपाद्यो यो भर्गः, स एव दर्शतं पदं स एव प्राणस्तत्प्रति-
 ष्ठतया च चक्षुरादिवद् गायत्रीमन्त्रस्याप्यध्यात्मप्रतिष्ठत्वं स्प-

पादितम्, प्रतिपाद्यप्रतिपादकयोरनन्यत्वात् मन्त्रस्य वाक्यत्वाच्च, 'ग-
यांस्तत्रे' इति च युक्तम्, गायत्र्या एव प्राणदेवतात्वेन ब्रह्मरूपत्वात् ;
अक्षिपुरुषाच्च तदभेदेन अक्षिपुरुषसम्बन्धादप्यध्यात्मप्रतिष्ठितत्वम् ।
यद्योक्तं मुख्यप्राणो चक्षुषो बलत्वोपचार इति तन्मन्दम्, ब्रह्मणो
बलशक्तेः स्वाभाविकत्वअवगणाद्विनैवोपचारं तल्लाभात् । तुरीयपदस्य
सौरतेजस्त्वे तस्य चाध्यात्मसम्बन्धस्य साक्षाद्भावात् तदुपक्रमेण
'एवं च एषा गायत्री अध्यात्मं प्रतिष्ठिता' इत्यसङ्गतं स्यात्,
'एवम्'—इत्यनेन प्राप्तस्यापि तस्योपेक्षणानौचित्यादिति तत्त्वम् ।

श्रीचक्रपक्षे तु—ननु युज्येतेदं यदि तत्र भूतौ प्राणवायुः
प्रकान्तः स्यात्, नत्वेवम् ; किन्तु प्राणाभिमानिनो देवताविशेषस्यैव
तत्र प्रक्रमः, नहि जङ्गस्य प्राणवायोर्वक्तृत्वं सम्भवति, तस्य
प्राणस्य तत्र 'तथेति' इति वचनेन, भृत्यैव स चेतन इत्युपदिश्यते,
न तु जङ्ग इत्याशङ्कागर्भं तत्समाधानसूत्रम्, वक्तुरित्यादि ।
वक्तुरिति हेतुगर्भं सम्बन्धिपदम् । तथाच आसन्यः प्राणो यतो
वक्ता = 'त्वं न उद्गायेति' देवानां प्रार्थने 'तथेति' स्वीकृति-
वचनप्रयोक्ता, अतस्तस्य इत्यर्थः, आत्मोपदेशात् = आत्मा चेतन
इत्युपदेशात् भृत्या प्रतिपादनात् 'न' प्राणवायुरयं न भवति,
तस्याचेतनतया वक्तृत्वायोगात् । एतेनैतदुक्तं भवति भूतौ
'आसन्यः प्राणः' इति प्रक्रमे सत्यपि, तस्य वचनप्रयोक्तरतायाः
भृत्यैव दर्शितत्वात् नायमचेतनो वायुः किन्तु तदभिमानो जीव-
विशेष इति श्रुतितात्पर्यम् । इति पूर्वपक्षः 'इति चेत्' = इति यदि
उच्यत इति शेषः, तन्निरस्यति 'न' = तन्न युक्तम् । 'हि' = यतः

‘अस्मिन्’=प्रक्रान्ते प्राणे ‘अध्यात्मसम्बन्धभूमा’=अध्यात्मसम्बन्धस्य जीवच्छरीरसम्बन्धस्य बाहुल्यम्,—अस्तीति शेषः । प्राणवायुनैव जीवच्छरीरस्य सम्बन्धो न तदभिमानिना जीवेनेति । तथाहि ‘आसन्यं प्राणम्’ इत्युपक्रमः, अनेनास्यवृत्तित्वमुपदर्शितम् । ‘प्राणो हि वा अङ्गानां रसः तस्माद् यस्मात् कस्माच्चाङ्गात् प्राण उत्क्रामति तच्छुष्यति’ इत्यनेन च सर्वोक्तवृत्तिरवमित्यध्यात्मसम्बन्धस्य बाहुल्यं प्राचुर्यं पञ्चात्मना प्राणेनैव भवितुमर्हति न तु तदभिमानिना जीवेन । यच्च वक्तृत्वमुक्तम् तदुत्तरश्रुत्यैव समाहितं ‘एष उ वा बृहस्पतिः वाग्वैबृहती तस्या एष पतिः तस्माद् बृहस्पतिः’ इति यो हि अङ्गानां रसतयोक्तः स एष बृहस्पतिरित्यर्थस्य ततोऽधिगमात्, वागधिपतित्वं प्राणवायोरित्यनेनैव वचनप्रयोजकत्वं तत्र सिद्धम् । न हि विगतप्राणः कश्चित् किञ्चिदपि वक्तुं प्रभवति । तस्मात् प्राणवायुरेव तत्र प्रतिपाद्यः, तच्च श्रीविद्याराधनस्यान्यतमं स्थानमिति भावः । प्राणदेवता च उमारूपं ब्रह्म, तत्र दुर्गाबीजमुपदर्शितम्, दुर्गेति नाममन्त्रस्तु त्रिपुरसुन्दरीसाधारणः, दुर्गेऽहं शरणां गत इति प्रार्थनमन्त्रस्य तदाराधने सत्त्वाद्गतः प्राणाधिकरणेन नास्य विरोध इति ध्येयम् ॥ १।१।२९ ॥

ननु यदि गायत्र्या मुख्यमेव तुरीयं पदं तच्च ब्रह्मैव, तदमित्वेन कथं जनकेनोपदिष्टम्, न च सादृश्यादित्युक्तमेवेति वाच्यम्, स्वपदेनोपादाय सादृश्योपन्यासस्य प्रसिद्धेः, मुख्यं चन्द्र इवेत्यादौ तथा दर्शनात्, अन्यथा लक्षणा स्याद्, इत्याशङ्क्यामाह—

शास्त्रदृष्ट्यातूपदेशो वामदेवतत् ॥ १।१।३० ॥

‘शास्त्रदृष्ट्या’ शास्त्रस्य दृष्टिः शास्त्रदृष्टिः देवदत्तस्य पुत्र देवदत्तपुत्र इतिवत् अन्यत्वं जनकत्वं वा षष्ठ्यर्थः, तथा शास्त्र-जन्यया दृष्ट्या दर्शनेन ब्रह्मणः सर्वात्मत्वदर्शनेन इत्यर्थः ‘वाम देववत्’ वामदेवनामकस्यर्षेरिव, स ऋषिर्यथा ‘अहं मनुरभवं सूर्य्यश्च’ इत्यत्र स्वं सर्वात्मभावेन ददर्श तथा जनकस्यापि सर्वात्मनो ब्रह्मणोऽग्नित्वेनोपदेशः । अस्यानुव्याख्यानम्,—य आदित्यः, यज्जामिः ब्रह्मपादत्वेन न तयोरस्ति विशेषः, तथाहि ‘तदेतच्चतुष्पाद् ब्रह्म’ इत्युपक्रम्यान्नातं छान्दोग्ये (३।१८) ‘अग्निः पादो वायुः पाद आदित्यः पादो दिशः पादः’ ‘एषोऽग्निस्तपत्पेष सूर्य्यः’ इति ब्रह्मदृष्ट्या प्राणस्याग्निसूर्य्यरूपत्वमात्मातं (प्रभ० २ प्र०) ‘तदेवाग्निस्तदादित्यस्तद्वायुस्तदु चन्द्रमाः । तदेव शुक्रं तद्ब्रह्म’ इति च (श्वेता० ४।२) मन्त्रवर्णः । सन्ति चैवंजातो-यानि श्रुत्यन्तराणि । इत्येवं शास्त्रस्य दृष्ट्या दर्शितपदात्मकसूर्य्यत्वेन श्रुतिप्राप्तस्य ब्रह्मण एव अग्नित्वेन जनकस्योपदेशः । नामभेदेऽपि स्वरूपतस्तस्यैक्यत्वात् । शास्त्रदृष्टौ दृष्टान्तः—वामदेववदिति—वामदेवो यथा अहं मनुरभवं सूर्य्यश्चेति स्वात्मानमेव सर्वात्मस्वरूपं पश्यन् मनुत्वेन सूर्य्यत्वेन च भवनं स्वात्मन एव ददर्श—तथैव शास्त्रदृष्ट्या जनकोऽप्येवं सूर्य्यत्वेनाग्नित्वेन च ब्रह्मैव दृष्ट्वा उपदिदेश, यदि सूर्य्यत्वेनैव तदुपादास्यत तेन ब्रह्मावबोधो बुद्धिलस्य नाभविष्यत्, सूर्य्यदेवतैव तेनाभोत्स्यत । तथापि यदि तस्याबोधः स्यादिति फलमपि ब्रह्मज्ञानोचितं जगाद् । तुकार आशङ्काव्यवच्छेदार्थः ।

श्रीचक्रपक्षे तु—ननु तस्याचिन्मात्रात्मकवायुत्वे दूषंज्ञा
 नोचिता, चिदचिदुभयात्मकदुर्गाकारब्रह्मण एव तत्संज्ञाभावि-
 त्वादित्याशङ्कामपाकरोति शास्त्रेति सूत्रेण । तुकारः शङ्काव्यव-
 च्छेदार्थः, 'उपदेशः' = दुर्गाभावज्ञापकं दूर्नामेत्यादिकं वाक्यं
 श्रुतेरिति शेषः । 'शास्त्रदृष्ट्या' = शास्त्रस्य वेदस्य या दृष्टिस्तत्त्वदर्शनं
 तदुपलक्षितं तथाहि पञ्चात्मनोऽध्यात्मसम्बन्धिप्राणस्य प्रकरणे
 दृश्यते 'एषोऽग्निस्तपत्येष सूर्यः' इत्यादिः 'सदसच्चामृतं च यत्'
 इत्यन्तः प्रश्नोपनिषदि मन्त्रवर्णः । प्राणवायोः सदसदमृतभावः
 शास्त्रगम्यः, सर्वेषां कार्य्याणां कारणानुगमात् । सर्वकारणञ्च
 ब्रह्म । तत्रापि तथैव ब्रह्मभावानुगमात्तस्य दूषंज्ञा । अत्र दृष्टान्तः
 'वामदेववत्' वामदेवस्येव, 'अहं मनुरभव सूर्यश्च' इति श्रुतिर्वा-
 मदेवस्य यथा ब्रह्मभावमुपविदेश, तथा इयमपि दूर्नामेति श्रुतिः
 प्राणस्य ब्रह्मभावमुपादिक्षत् । कार्य्यस्य कारणानुगमदृष्टिस्तु श्रुत्यैव
 समर्थ्यत इति भावः । १।१।३० ॥

ननु तुरीयं पदं सौरं तेजो मा भूत् जीवरूपसूर्यदेवता
 भविष्यति, तदधिदेवताकचक्षुषो बलत्वेन प्राणो मुख्यप्राणो न
 ब्रह्म इत्याक्षेपगर्भं तत्समाधानसूत्रमाह—

जीवमुख्यप्राणलिङ्गात्तेति चेन्नोपासात्रैविध्यादाधि-

तत्त्वादिह तद्योगात् । १।१।३१ ॥

'जीवमुख्यप्राणलिङ्गात्' जीवस्य देवतारूपजीव-विशेषस्य मुख्य-
 प्राणस्य च यद्विज्ञं ज्ञापकं तस्मात्, तुरीयं पदं प्राणश्च 'न' न ब्रह्मेति

शेषः, तुरीयं पदं प्राणश्चेत्युद्देश्यवाचकपदद्वयम् अध्याहार्यम् ।
 तथाच तुरीयं पदं न ब्रह्म जीवलिङ्गात्, प्राणश्च न ब्रह्म मुख्यप्रा-
 णलिङ्गादित्यर्थः । आद्ये लिङ्गन्तु 'परोरजा इति सर्व्वमु ह्येवैष रज
 उपर्य्युपरि तपति' इति ध्रुतिः । सर्व्व लोकमुपर्य्यु-
 परि तपतीति उपर्य्युपरिगृहं पताकेतिवत् सर्व्वलोकस्य सन्निकृष्टोर्द्धे
 तपतीत्यर्थे सन्निकृष्टोर्द्ध्वदेशावच्छिन्नत्वं तद्देशमात्रवृत्तित्वं वा
 नातवच्छिन्नस्य विमुनो ब्रह्मणः सम्भवति, तपतीति कृत्यर्थाख्या-
 तबोगाच्च अचेतनं तेजोमात्रं न भवत्येव, तस्माद् देवतारूपः
 सूर्य्योऽयं सर्व्वलोकादूर्द्धं तिष्ठन्नपि सन्निकृष्ट इव प्रतीयते इति हि
 तदर्थनिष्कर्षः । 'तत् प्राणे प्रतिष्ठितं तस्मादाहुर्बलं सत्यादोगीयः'
 इत्यस्यार्थस्तु, सत्यपदार्थश्चक्षुर्बलपदार्थे प्राणे प्रतिष्ठितमिति हेतोः बलं
 सत्यादोजस्तरम् इति; सा श्रुतिर्मुख्यप्राणलिङ्गम्, यतः प्राणश्चेदत्र
 ब्रह्म स्यात् तस्य चक्षुष ओजीयस्त्वकथनमयुक्तं सर्व्वतिशायित्वाद्
 ब्रह्मणः । इति पूर्व्वपक्षः, इति चेदित्यनेन ज्ञापितः, तस्योत्तरमाह—
 नेत्यादिना । 'उपासात्रैविध्यात्' उपासा=उपासना यया क्रियया
 पारमेश्वरसन्निध्यलाभो भवति सा ; आशयस्तु—मातुर्दूरस्थस्य
 शिशोरिव भीतिचकितस्य साधकस्य आसा स्थितिर्यया क्रियया
 उप=मातुरन्तिके सम्पाद्यते सा, सामीप्यश्च सामान्यविशेषतर-
 तमभावेन भ्रूणभावेनावस्थितिपर्य्यन्तं ज्ञेयमिति तस्याः त्रैविध्यम्,
 प्राणालम्बनत्वेन ग्रहणालम्बनत्वेन ग्रहीत्रालम्बनत्वेन च ;—प्राणं
 हि स्थूलं बाह्यतेजोरूपम्, मन्त्रमयशब्दात्मकञ्च, ग्रहणं चक्षुरादी-
 निद्रियं, ग्रहीता जीवः, साकारं निराकारं ब्रह्म च । तस्मात् उपास-

नात्रैविध्यात्' = उपासनात्रैविध्योपदेशादित्यर्थः । नन्वयुक्तमिदं त्रैविध्यम्, मुख्यप्राणालम्बनोपासनायाः कथितत्रिविधानन्तर्गतत्वात् । नहि मुख्यः प्राणः स्थूलः, न च गृह्यते ज्ञायतेऽनेनेति व्युत्पत्त्या ज्ञानसाधनमिन्द्रियं, नापि ग्रहीता जीवभिन्नत्वादतस्तैविध्योपपादकं हेतुमाह—'आभितत्वात्' चक्षुरादीनामिन्द्रियाणां मुख्यप्राणाभितत्वात् ग्रहणमध्य एव तन्निवेशादित्यर्थतः प्राप्तम्, तथाच मुख्यप्राणं प्रकृत्याभ्यातम्—'सोऽभिमानादूर्ध्वमुत्क्रमत इव तस्मिन्नुत्क्रामत्यथेतरे सर्व्व एवोत्क्रामन्ते, तस्मिन् प्रतिष्ठमाने सर्व्व एव प्रतिष्ठन्ते तथाथा मक्षिका मधुकरराजानमुत्क्रामन्तं सर्व्व एवोत्क्रामन्ते एवमस्मिञ्च प्रतिष्ठमाने सर्व्व एव प्रतिष्ठन्त एवं बाह्यनश्चक्षुः श्रोत्रञ्च' इति (प्रभ० २ प्र०) तदर्थस्तु—मुख्यः प्राण इन्द्रियाणां दर्पेण जाताभिमान उत्क्रमणाय प्रवृत्तः, तदैव बागादीनां कर्मेन्द्रिय-ज्ञानेन्द्रियाणां स्वत एव उत्क्रमणमारब्धम् । भवन्तिहि सरपा-चक्रस्थिता मक्षिकाः सर्व्वा एव एकस्याः प्रधानमक्षिकाया अनुसरणशीलाः । सरपाचक्रं बह्वभिर्मक्षिकाभिराचितं, तत्रैका प्रधानभूता वर्त्तते, सा मधुकृतां मक्षिकाणां राजेति श्रुतावुक्तम्, सर्व्वा एव मक्षिकाः यथा तदधीनास्तथा सर्व्वाणीन्द्रियाणि मुख्यप्राणाधीनानीति भावः । मातृभावेनापासनायां त्रिविधोपासना च—तृतीयवर्षात् पञ्चमाब्दपर्यन्ते वयसि वर्त्तमानस्य कुमारस्येव या भक्त्योपासना सा प्राणालम्बना । प्राणं हि काम्यं वस्तु भोग्यपेयपरिच्छदादिरूपं—तदालम्ब्य मातृसामिध्यस्याकाङ्क्षितत्वात् काम्यलाभोपायश्च बागेव तत्तदेहि

मातरिति शब्दमयी । ब्राह्मस्योद्देश्यतया साधनतया च विषय-
त्वात् । जन्मनश्च परं द्वितीयवर्षपर्यन्तं प्रायेण स्तनन्धयत्वं—
स्तनन्धयो हि मातरं पश्यति, मातरं सर्वतस्त्वाणकर्त्रीति च मन्य-
ते, भीतो मातरमाश्रयति सर्व्वथा स्पृहयति च मातुरङ्गाय, ईदृशमा-
वापत्तिः साधकस्य ग्रहणालम्बनोपासना, दर्शनमननाकाङ्क्षाणां
ग्रहणपदार्थेन्द्रियमनोबुद्ध्याभितानां विषयत्वात् । पृथगविभाव्य-
मानस्य मातृगर्भस्थस्येव शिशोरनन्यदृष्टेर्मातृमात्राश्रयत्वाद्
यावस्था भक्तस्य सा ग्रहीत्रालम्बना । ग्रहीत्री चिद्चिद्रूपा माता
सैव तत्रालम्बनभूता । मातृत्वेनाविषयोऽपि स्वरूपेण विषय
इत्यालम्बनत्वम् । सुरथः प्रथमोक्तोपासनासिद्धः, प्रार्थितभो-
ग्यलाभात् । समाधिर्द्वितीयोपासनासिद्धः, कामनान्तरविरहि-
तपरमनिर्वृतिहेतौ मातुरङ्क इव ज्ञानमात्रेऽनुरागात् तृतीयश्च
महर्षिर्बामदेवः, भ्रूणवत्तस्य दर्शितत्वात् । 'गर्भे तु सन्
नन्वेषामवेदमहम्' इति (ऐ० उप० २ अ०) भ्रूणवन्मातृशर-
णतयानन्यदर्शनेन चोपासीनो ब्रह्मापरोक्षज्ञानमलभतेत्यर्थस्य
गर्भे नुसन्नित्येव ज्ञापकम् । यच्च पुनः ब्राह्मग्रहणग्रहीत्रालम्बनोपा-
सनायाः प्रत्येकं त्रैविध्यमैश्वर्य्येण दुहितृतया मातृतया च तदपी-
होपासात्रैविध्यादित्यनेन सूचितं तदुपरिष्ठाद् विवरिष्यते । 'इह'
अस्मिन् गायत्रीब्राह्मणे 'तद्योगात्' तासां त्रिविधोपासनानां
'योगात्' उपायवत्त्वात् प्रतिपादकत्वसम्बन्धेनेत्यादिः, उपाय-
प्रतिपादकत्वादित्यर्थः । गायत्रीमन्त्रो वचनरूपतया 'ब्राह्मः'
बहिरिन्द्रियविषयत्वात्, ब्रह्मप्रतिपादकश्चेति तदाश्रयेण ब्रह्मण

उपासनमिति ब्रह्मालम्बनोपासनोपायप्रतिपादनम्, प्रतिपादिता च चक्षुराश्रयेण प्राणाश्रयेण च ब्रह्मालम्बनोपासना, चक्षुरिन्द्रियस्य सूर्याधिपतिकत्वात् देवतारूपस्याधिपते ब्रह्मणोऽनन्यत्वविचारेण, मुख्यस्य प्राणस्य कारणानुगमाद् ब्रह्मस्वरूपविचारेण चेति । साक्षात् परमात्मधर्म मनननिदिध्यासनरूपोपासनोपयोगिनं श्रावयति—‘य एष तपति’ इति । यदि वा देवतारूपसूर्यस्तप्तृतया विवक्षितः स्यात्तथापि तदालम्बननेन ब्रह्मोपासना युज्यत एव, देवताया अपि शास्त्रदृष्ट्या ब्रह्मणोऽनन्यत्वात् । अत एव जनकोपदेशे अग्निस्वरूपत्वकीर्तनमित्युक्तमधस्तात् ; इति ब्रह्मालम्बनोपासना प्रतिपादिता । ननु आसन्नोद्धर्षदेशे लोकानां प्रतप्तत्वं कथं नाम परमेश्वरस्य स्यादुपर्युपरिशब्दस्य तदर्थकत्वादिति चेन्न अत्रोपर्युपरिशब्दस्य न रुढिलभ्योऽर्थः, किन्तूद्धोद्धूमिति योगार्थकत्वात् तथा च ‘उपर्युपरि तपति’ इत्यनेन सर्वलोकेषु लोकाद् बहिश्च प्रतप्तत्वमुक्तं तच्च सर्वत्राधिपत्यं परमेश्वरस्यैव युक्तम्, ‘सर्वस्येशानः सर्वाधिपतिः’ इति (वृ० ४।४।२२) श्रुतेः, सूर्यस्य प्रतप्तत्वं च सौरजगत्येव ननु तद्बहिः । तद्बहिरपि प्रतप्तत्वं ब्रह्मण एवेति भावः । एवमेव शरीरके भगवदाचार्यचरणाः । सर्वाधिपतेः श्रीरामस्यायोभ्यापित्वनिर्देशावत्, सर्वोजः प्रधानस्य ब्रह्मणश्चक्षुरपेक्षयौजस्तरत्ननिर्देशो यद्यपि नानुपपन्नस्तथाप्येवमुपदेशस्य जनकबुद्धिलसंवादमयाख्यायिकास्थस्य विदधात्वर्थोपासनार्थत्वात् तद्वबोधनाय सूत्रमिदमुपन्यस्तम् । अस्यागमसम्भूतत्वस्यार्थस्तु—इह ब्रह्मण एवोपासनात्रैविध्यं

प्रदर्शितम्—दिव्यवीरपशुभावभेदात्, 'उपर्युपरि तपति' इत्यनेन दिव्यभावः सूचितः, चक्षुरित्यनेन पशुभावः, बाह्यदर्शनप्रधानत्वात् पशूनां, बलमित्यनेन वीरभावः । उपासनाप्रकारश्चाकराच्छ्रीगुरुवचनाच्चावगन्तव्यः । निर्विशेषब्रह्मोपासनाया अपि नादानुसन्धानमनननिदिध्यासनैस्त्रैविध्यं बोध्यम् ।

श्रीचक्रपक्षे तु—प्राणस्य यत्राराधनालम्बनत्वं श्रुत्या प्रदर्श्यते—तत्र जीव एवालम्बनः, अतएव सुन्दर्यास्तरुण्या वराङ्गमेव श्रीचक्रम्, तत्र श्रीत्रिपुरासुन्दर्याराधनविधानार्थेयम् उद्गीथब्राह्मणस्था प्राणाख्यायिकेत्याशङ्कापर्यवसायिपूर्वपक्षतत्समाधानसूत्रमाह—जीवेति । 'जीवमुख्यप्राणलिङ्गात्' = मुख्यप्राणो लिङ्गं मुख्यप्राणलिङ्गं जीवस्य मुख्यप्राणलिङ्गं जीवमुख्यप्राणलिङ्गं तस्मात् । 'न' = प्राणालम्बनत्वं न युक्तम् । अयं भावः, यद्यपि मुख्यप्राणः प्रक्रान्तः, अध्यात्मसम्बन्धभूमा च तस्मिंस्तथापि स जीवस्यैव लिङ्गं—स्वातन्त्र्येण तस्यानधिष्ठानात् प्राणस्य प्राणिधर्मत्वात् । अतः प्राण्येव आलम्बनतयात्र प्रतिपाद्यते—न तु प्राणः, प्राणि-न आलम्बनत्वान्तु सुन्दर्यास्तरुण्या वराङ्गस्यैव श्रीचक्रत्वात् । समयिमतमाश्रित्यैतन्निरस्यति इति चेत्, न, 'उपासनात्रैविध्यात्' श्रीचक्रोपासनायास्त्रिविधत्वात्, पूर्वकौलोत्तरकौलसमयिभेदात्; 'आश्रितत्वात्' प्राणाश्रितत्वात् यद्वा आश्रितत्वात् शास्त्रस्येति शेषः, शास्त्रदृष्ट्येतिप्रकृतत्वात्; शास्त्रं वेदः, शुभागमपञ्चकं, तद्विरुद्धं तान्त्रिकभूतिवचनं च । 'इह' समयिषु 'योगात्' तस्य प्राणालम्बनस्य योगात् = युक्तत्वात् । अथवा योगात् मेलनात्

ऐक्यसाधनाद् इत्यर्थः, चतुर्विधस्य षड्विधस्य वा प्रागुक्तस्य ऐक्यस्यानुसन्धानादिति यावत् तदालम्बनेन सहस्रदलकमले संयोगाद्या । एतेनैतदुक्तं भवति, मुख्यप्राणो जीवस्य लिङ्गं भवतु, किन्तु तेन तस्य न स्वार्थबाधः । प्रत्युत स्वार्थद्वारैव तस्य जीवलिङ्गत्वमेव चेत् तदपहानेन कयानुपपत्त्या लक्षणा स्वीक्रियते ? मुख्यप्राणे आराधना न सम्भवतीति चेत्, मामूत् आराधनप्रकार-मेदाभयिणां कौलानाम्, समयिनां तु, तत्राराधनं प्रधानतयैव युज्यते, भूयते हि 'यत् कुमारी मन्द्रयते, यद्योषिद् यत् पतिव्रता । अरिष्टं यत् किञ्च क्रियते अग्निस्तमनुवेधति ।' इति, सनत्कुमार-संहितायाम् 'कुलयोषिद् कुलं त्यक्त्वा राति विष्णोः प्रभेदने' इति योगरूपत्वात्सदाराधनस्य । वामकेश्वरमहातन्त्रे च 'भुजङ्गाकाररूपेण मूलकन्दं समाश्रिता । शक्तिः कुण्डलिनी नाम विसतन्तुनिभाशुभा ॥ पद्मासनगतः स्वस्थो गुदमाकुञ्च्य साधकः । वायुमूर्द्ध्वगतिं कुर्वन् कुम्भकाविष्टमानसः ॥ वाय्वाघातवशादग्निः स्वाधिष्ठान-गतो ज्वलन् । ज्वलनाघातपवनाघातैरुन्निवृत्तोऽहिराद् । रुद्रग्रन्थि ततो भित्त्वा विष्णुग्रन्थिं भिनस्यतः ॥ ब्रह्मग्रन्थि च भिस्त्वैव कम-लानि भिनत्ति षट् । सहस्रकमले शक्तिः शिवेन सह मोदते । सा चावस्था परा ज्ञेया सैव निर्व्वृतिकारणम्' इत्युक्तम् । प्रागुपदर्शित-भुतौ 'कुमारी' 'पतिव्रता' 'योषिद्' इतिपदत्रयं कुण्डलिन्या अवस्था-त्रयबोधनाय संज्ञाभेदः । तदर्थस्तु वामकेश्वरमहातन्त्रवचनेन स्पष्टी-कृतः । मातृकाचक्रस्य प्राणाधीनोत्पत्तिस्थितिकत्वात् प्रागुक्तैक्यानु-सन्धानेऽपि प्राणस्योपयोगात् समयिनामाराधने प्राणालम्बनताया

आवश्यकत्वम् । परं तन्मते उत्तमाधिकारिणां बाह्याराधनाभावात्
बाह्यश्रीचक्रमेव नास्ति । निम्नाधिकारिणां तत्सत्त्वन्तु यथास्थानमुप-
पादितमिति संक्षेपः ।

शुद्धविद्या चिदाकारा चिदानन्देन सङ्गता ।
षड्विंशतत्त्वतां धत्ते एषा समयिनां स्थितिः ॥
प्रकृतिः शुद्धविद्या स्यात् सत्त्वांशेन चिदाकृतिः ।
अन्यांशेनाचिदप्येवं नयश्चेत् तत्समा वयम् ॥
तथापि तत्र श्रीचक्रोपासनायां विशिष्टता ।
यास्ति सा दर्शिता पादे प्रथमेऽस्मिन् समासतः ॥
द्वितीयपादमारभ्य यावद्ग्रन्थसमापनम् ।
सर्व्वशाक्तोचिता व्याख्या समयिभ्योऽपि रोचताम् ॥
उमा दुर्गा हैमवती त्रिपुरा चाद्रिजा सती ।
अभिन्नरूपा भिन्ना वा स्वरूपाऽनैव भिद्यते ॥
यच्छ्रीचक्रं तदेव स्यात् त्रिपुराम्बा महेश्वरी ।
पुरुषप्रकृतिद्वन्द्वमेलनात्मा वपुष्मती ॥
इमं सिद्धान्तमाधाय हृदये जगदम्बिकाम् ।
बुध्यध्वं सूत्रजातेन शक्तिभाष्यसमाश्रयात् ॥११॥३१॥

इति प्रथमे निरूपणाध्याये साकारनिराका-
रब्रह्मनिरूपणं नाम प्रथमः पादः ।



प्रथमेऽध्याये—द्वितीयः पादः ।

संक्षेपेण उमोपासनं यदुक्तं तत्राक्षेपपरिहाराय—अत्यन्तर-
प्रमाणानुगततद्विस्ताराय च द्वितीयः पादः प्रारम्भते ।

ननूमाया उपासनविधिस्तु न साक्षात् श्रूयते, श्रूयते पुनः 'मनो
ब्रह्मेत्युपासीत' 'सर्व्वं खल्विदं ब्रह्म तज्जलानिति शान्त उपासीत'
इत्यादिः, नच बह्वराद्युपासनविधिरस्ति सचोमोपासनाविधितयापि
पर्य्यवस्यतीतिवाच्यं, तस्य परम्परारूपेण ग्राह्यत्वात् । तस्मादुमो-
पासनं साक्षाद् विधिश्चून्यतया त्रिविधोपासानन्तर्गतमित्याशङ्का-
समाधानाय सूत्रमाह—

(उमाधिकरणम्—१ ।)

सर्व्वत्र प्रसिद्धोपदेशात् । १।२।१ ॥

सर्व्वत्र श्रुतिषु स्मृतिषु च 'प्रसिद्धस्य' प्रकृष्टं निर्णीतस्य
'अ-उ-म' इति वर्णत्रयस्य य 'उपदेशः' तदर्थोपदेशोपासनविधि-
स्तस्मात् अ-उ-म इति वर्णत्रयं प्रणवभावमापन्नं ब्रह्मणो
बोधकम् । 'ॐ खं ब्रह्म' 'तत् ते पदं संप्रदेष्टुं प्रवीम्योम्' इत्या-
दिश्रुतेः, 'अं तत् सदिति निर्देशो ब्रह्मणस्त्रिविधः स्मृतः' इति स्मृतेः ।
उमेत्यभिधानश्च समुदितेन तेनैव वर्णत्रयेण । केवलं व्यत्यस्तेनेति
विशेषः, ब्रह्म च उमा चैकशब्दार्थः । तत्प्रत्येकवर्णार्थाबलम्बनेन
वर्णितं, तज्जलानिति तद्रूपेणसाक्षाद् यद् ब्रह्मोपासनविधानं तेनैवो-
मोपासनस्य स्पष्टं लाभात् प्रतिवादिनामाशङ्का न युक्तेति भावः ।

ननु तज्जलानित्यनेन कथमुपोपासनस्य लाभ इति चेदुच्यते—
 ‘अकारो भगवान् विष्णुरुकारश्च पितामहः । मकारश्च स्वयं रुद्रो
 विज्ञेयो ध्यानतत्परैः ।’ (शिव-पु० सनत्कुमार० ३२ अ० ८) इति
 वर्णार्थविवरणे स्थिते ‘ब्रह्मा वै वामपार्श्वे तु दक्षपार्श्वे तु
 केशवः । उमाभ्यां मभ्यतो रुद्रस्तिष्ठति होक्विप्रहः ।’ इति च
 (शि० स० ३२।३) स्मृत्या अधिदैवतविचारे आदौ उकारात्म-
 कस्य सृष्टिकर्तृब्रह्मणः, अन्ते अकारात्मकस्य पालनकर्तृविष्णोर्मध्ये
 मकारात्मकस्य प्रलयकर्तृ रुद्रस्य निर्देशात् प्रणवस्यैव वर्णव्यत्या-
 सेनोमाकारवर्णक्रमेण ध्यानं गम्यते । सृष्टिसंहारस्थितिकर्तृदे-
 वत्रयस्वरूपवर्णस्य यथा उमासंज्ञायां क्रमेण स्थितिः, तथैव
 तज्जलानित्यत्र ‘ज’ शब्देन तस्य जननापादानत्वं लशब्देन लय-
 कर्तृत्वं अन्शब्देन जीवनाख्यपालनकर्तृत्वञ्चेति क्रमेण निर्दि-
 ष्टमित्यविशेषात् । तज्जलानिति ब्रह्मोपासनविधिरुमोपासनविधि-
 रेव । इह्य प्रकृत्य तत्रोक्तैर्द्वाचकोमाशब्दघटकवर्णत्रयं प्रातिलो-
 क्येन तदर्थं विष्टुण्वती श्रुतिराह “तस्यैष आदेशो यदेतद् विद्युतो-
 व्यद्युतद् आ ३ इतीन्यमीमिषद्वा ३ इत्यधिदैवतम् ; अथाध्यात्मम्,
 यदेतद्गच्छतीव मनोऽनेन चैतद् उपस्मरत्यभीक्ष्णं सङ्कल्पः, तद्ध
 बद्धनं नाम तद्धनमित्युपासितव्यम्” इति । (केन० ४।४-६) एत-
 दनुव्याख्यानम्—तस्य = प्रक्रान्तस्य उमाकारेण प्रादुर्भूतस्य ब्रह्मणः,
 आदेशः = उपासनोपदेशः, एषः = वक्ष्यमाणरूपः, यत् = यथा,
 एतद् ब्रह्म, ‘विद्युतो व्यद्युतत्’ = विद्युतो यथा विद्योतन्ते तथा
 व्यद्युतत् = विद्युद्वत् स्फुरितमभूत्-प्रचकाशे-अयं क्षणिकप्रकाशो

जामत्-सृष्टिः तद्वच्छिन्नो जीवः आ३ इत्यस्यार्थः, प्रकरणाद् आ-
 वर्णोऽयमुमाशब्दघटकः, ननु कथमुमाशब्दास्तिमवर्णार्थवर्णन-
 परमिदमित्युपपद्यते, क्रमबाधेनान्तिमस्य प्रथमं विवरीतुमयुक्तत्वा-
 दितिचेन्न, शाब्दक्रमादार्थक्रमस्य बलवत्ताया मीमांसकस-
 म्मतत्वादार्थक्रममाहृत्य तथोपपादनात् । तथाह्यनन्तरं
 श्रुतिवाक्यम् “इतीन्यमीमिषत् आ३” इति : इति =
 उक्तार्थकः, आ३ = आकारः इत् = एव, न्यमीमिषत् = विरामं
 प्रापितवान् ।—एतेनास्यान्तिमवर्णत्वं स्पष्टीकृतम् । प्रणवे
 अकारस्य ह्रस्वत्वमिव नात्र तथात्वमित्यावेदयितुं प्लुतनिर्देशः
 अत्वेन पुनरेकत्वमित्यर्थानुगमः प्रातिलोम्याश्रयश्च प्रथमोपदेशेन
 प्रणवसाम्यसूचनार्थः, माण्डूक्योपनिषदि ओङ्कारव्याख्याने तथा
 दर्शनात्—‘जागरितस्थानो वैश्वानरोऽकारः प्रथमा मात्रा’ इति
 (मा० ६) तस्य च आकाराक्षरत्वमपि तत्रास्मात् हेतुवन्निग-
 देन ‘आप्तेरादिमत्त्वाद् वा’ इत्यादिना । यत्रास्य आकारस्यान्तिमव-
 र्णत्वं स ह्युमाशब्दः, तद्वाच्यस्य ब्रह्मण इन्द्रमधिकृत्य प्रादुर्भावात्,
 अधिदैवतरूपेण तन्निर्देशः । अथ च, बहु शोभमानामिति प्रागु-
 क्तोमाविशेषणमेतेन व्याख्यातम्, विद्यतः प्रकाशोऽपि तदीयैव
 शोभा, तन्निमेषणं च तद्विच्छयैवेति विद्युदालम्बनेन तदुपासना-
 र्थोऽयमर्थवादः । ‘विद्युद्ब्रह्म’ इत्यन्यत्रापि (बृ० ५।७) श्रूयते ।
 प्रकाशत्वाद्धिदैवतमित्युक्तिरपि तत्रोपपद्यते । आकारं निरुच्य
 तत्पूर्वस्थमकारमाह “यदेतद्गच्छतीव च मनः” इति ; मनः एतद्
 ब्रह्म गच्छतीव प्राप्नोतीव । एवंच, सुषुप्त्यवस्थो जीवो मकारार्थः ।

‘स्वमपीतो भवति’ इति (छा० ६।८) श्रुत्या ब्रह्मणि तस्य लय उक्तः, तदीयं व्याख्यानमिदं गच्छतीवेति,—नायं वास्तवो लयो ब्रह्मप्राप्तिर्वा, किन्तु तत्सदृशः, वास्तवलये पुनरावृत्त्यभावप्रस-
ङ्गात् । मनःशब्दो जीवार्थः, ‘कतरः स आत्मा येन वा पश्यति येन वा शृणोति’ इत्युपक्रान्तप्रश्ने ‘यदेतद्ब्रह्मदयं मनश्चैतत्’ इति प्रतिबन्धनश्रुतेः (ऐ० ३।१।२) मकारस्य सुषुप्त्यवस्थजीवा-
र्थकत्वं माण्डूक्ये श्रूयते ‘सुषुप्तस्थानः प्राज्ञो मकारः’ इति । मन इत्यस्य मकारो उमा शब्दस्य प्रातिलोम्येनापि द्वितीयः, तथा नदर्थं उपदिष्टः । प्रातिलोम्येन तृतीयम् उकारमाह ‘उपस्मरत्य-
भीक्ष्णं संकल्पः’ इति, संकल्पः संकल्पात्मा अभीक्ष्णं पुनः पुनः ‘उपस्मरति’ स्मरणत्वेनाननुभूयमानत्वमुपशब्देन द्योतितम्, उपस्मरणं च स्वप्नः, तदवच्छिन्नो जीव उकारार्थो भवति । ‘अनेन चैतत्’ अनेन = मनसा मनोवच्छिन्नतया एतद् = ब्रह्म गच्छतीवेति चकारार्थः, ब्रह्मणश्चलनाभावेऽपि उपाधेर्मनसः क्रियावत्तया दर्पणचलने प्रतिबिम्बसूर्यचलनवदेतच्चलतीव । ततश्चायमेव संकल्पः । स हि जीवावभिन्न इति श्रुतिराह “स्मृतिः संकल्पः क्रतुरसुः कामो ब्रह्म इति सर्वाण्येतानि प्रज्ञानस्य नामधेयानि भवन्ति” इति (ऐ० ३।२) ‘प्रज्ञानं ब्रह्म’ इति च । मन-
उपाधिकं ब्रह्म जीवस्तस्यैव प्रज्ञानमिति संकल्प इति च नाम, धर्मधर्मिणोरभेदात् । तथा च माण्डूक्योपनिषदि प्रणवस्य यथा वर्णविवरणमुमाशब्देऽपि तथा । प्रातिलोम्येनोमाशब्दघटक-
वर्णत्रयं विवृत्य प्रकृतं रूपमाह ‘तद्य तद् वनं नाम’ इति,

तत्=ब्रह्म 'ह' इति प्रसिद्धौ तत्=तस्मात् वर्णत्रय-समावेशात्,
 वनं नाम=उमानाम्; ननु वनमित्यस्य कथमुमावरूपत्वम्
 इति चेद् रहस्यमिदमप्युच्यते-उक्तं अनम् च इति समाहार-
 इन्द्रेण वनमिति । 'अनम्' इति तु अन्तम् अवसानं करोतीति
 णिचि क्तिप्रत्यये संयोगान्तलोपाद् 'अन्' = अवसानकारी अवयोर्
 यस्य सः 'म्' मकारः, अत्र मकारोऽस्वरो निर्दिष्टः पूर्वस्वराभ-
 येण तस्याप्युच्चारणे बाधाभावात्, तथा च उकारश्च अवर्णावसानं
 मस्वरूपं व्यञ्जनमात्रं चेतिमिलितमुमापद् सत् प्रतिपाद्यमिति फलि-
 तम् । तद्=ब्रह्म 'उपासितव्यम्' । इति व्यक्त उमोपासनाविधिः ।
 'तद् वनमिति' इति कारेण प्रतिपाद्यवस्तुलाभात्, ननु माण्डूक्योप-
 निषत्प्रमाणेन कथमेतद् घटते तत्र अकारोकारमकाराणां क्रमोक्तेः,
 इति चेन्न, मातृभावेनोपासनाया अत्रैव विशेषात् । माण्डूक्योप-
 निषदि सन्न्यासिध्येयत्वेन तथोपन्यासात् । तथाहि पूर्व्वस्मिन्
 जन्मनि मरणसमये "यं यं वापि स्मरन् भावं त्यजत्यन्ते कलेत्र-
 रम्" इति श्रीगीतया प्राणत्यागसमयस्य स्मृतिविशेषसंबलितत्व-
 कथनेन स्वप्रतुल्यत्वं सूचितम् । ततश्च या अभिलाषोपनीतसुखस्व-
 रूपस्वर्गभोगात् बहिरिन्द्रियव्यापाररहितत्वेन स्वप्नप्रयमानात् सन्त्या-
 तमारभ्य मातृगर्भे चेतनसञ्चारप्राक्क्षणापर्यन्तं समप्रलया सुषुप्ति-
 स्तदनन्तरं मातृगर्भाग्निःसरणं यावदूर्ध्वलया, जागराद्यक्षणाश्च
 मातृगर्भाग्निःसरणक्षणाः, एतदवस्थात्रयमध्यात्मविचारे चोमा-
 शब्दघटकवर्णत्रयेण प्रतिपाद्यते । एतदवस्थात्रयं बुध्यमानस्य
 मातृत्वेन परब्रह्मोपासीनस्य लब्धसिद्धेस्तुरीयलाभो भवति

नत्वत्राभमान्तरापेक्षेति तदेव तुरीयं प्लुतस्वरमात्राविशेष-
व्यपदेशेन सङ्केतितम् । यस्य “शान्तं शिवमद्वैतं चतुर्थं मन्यन्ते”
इति मारण्डक्ये व्याख्या । ततश्च प्रणवोचितकलापश्चकवत्त्वमपि
उ म अ इ स्वरूपतया लभ्यते । न च जाग्रदवस्थोत्तरमेव तुरीय-
निर्देशोऽयुक्तः, मारण्डक्यभक्तिविरुद्धश्च इतिवाच्यम्, अवस्थात्र-
यस्य मिथोभेदात् तृतीयपर्यन्ते विशेषसत्त्वेन सर्वानुगते
निर्बिशेषे ब्रह्मणि तदसत्त्वमिति बोधयितुं तथा निर्देशात्,
मारण्डक्यभूतेः सन्न्यासिना ध्यानोपदेशपरत्वस्योक्तत्वाच्च ।
प्लुतस्वरस्य सप्रयोजनत्वादेव ‘उम’ इत्यस्यैव ‘ॐ’ इति
प्रणवव्यत्यासरूपत्वेऽपि उमा इत्याकारान्तनिर्देशः । एतदभिप्रे-
त्योक्तम् ‘अकारश्च उकारश्च मकारश्चेति हि त्रयः । एकैकशस्त्वयो
देवा ब्रह्मविष्णुमहेश्वराः ।’ इति (शि० सन० ३२ अ० २७ श्लोके)
‘ॐ’ इत्येकाक्षरे मन्त्रे स्थितः सर्वगतः शिवः । यदस्ति वस्तु तत्
सर्वं गुणप्राधान्ययोगतः । समस्तं व्यस्तमपि च प्रणवार्थं प्रचक्षते’
इति च (शिव० कैलास० सं० ३ अ० ४।५) स्मृतौ, ‘समस्तं
व्यस्तं त्वां शरणं गृणात्योमिति पदम्’ इति च महिम्नःस्तोत्रे ।
तथा चोमाप्रणवयोरेकवर्णावयवत्वमेकार्थत्वं च, उपासनविधिश्च
तथैवेति परमार्थः । १।२।१ ॥

ननु ‘मनो ब्रह्मेत्युपासीत’ इति वत् ब्रह्मभिन्ने कस्मिंश्चिज्जीवे
ब्रह्मत्वादिकमारोप्योपासनविधिरयमित्याशङ्क्यामाह—

विबक्षितगुणोपपत्तेश्च । १।२।२ ॥

अगद्वत्या अत्या विबक्षिता ये ब्रह्मणो गुणास्तेऽस्मिन् उपास-

नाविधिबोधिते उपास्ये उपपद्यते यतः, अतः 'तज्जलानिति शान्त
उपासीत' इति विधिबोधितमुपास्यमुमाख्यं ब्रह्मैव । 'प्राणशरीरो
भारूपः सत्यसङ्कल्पः' इति 'सर्वकर्मा सर्वगम्भः सर्वरस इति
च (छा० ३।२४) गुणा विवक्षितास्तेहि न जीवे कश्चिदपि
सम्भवन्ति, सम्भवन्ति तु चिदचिदात्मकब्रह्मणि, यत्र सतीयमिति
निरुक्तिप्रतिपाद्यत्वमस्ति । अन्वयिमात्रहेतुनिर्देशसमाप्ति सूचक-
श्रकारः । १।२।२ ॥

व्यतिरेकिहेतुमाह—

अनुपपत्तेस्तु न शारीरः । १।२।३ ॥

'शारीरः' शरीराभिमानो देवताविशेषो 'न' उपास्यतया
विधिबोधितो 'न' इत्यर्थः । तत्र हेतुः 'अनुपपत्तेः' विवक्षितगुणानां
प्राणशरीरत्वादीनां तत्रायोगादित्यर्थः । १।१।३ ॥

ननूमाया अपि शरीरश्रुत्या शारीरत्वं स्यादित्याशङ्कां ह्यलतः
परिहरन् व्यतिरेकिहेत्वन्तरमाह—

कर्मकर्तृव्यपदेशात् १।२।४ ॥

कर्म च कर्ता चेति 'व्यपदेशः', = श्रुतिवचनं तस्मात् न
शारीर इत्यनुकूल्यते । स च व्यपदेशः 'नायमात्मा प्रवचनेन लभ्यो
न मेधया न बहुना श्रुतेन । यमेवैव वृणुते तेन लभ्यस्तस्यैव आत्मा
विवृणुते तन्नू स्वाप्' इति (कठ० १।२।२२) नहि जीवविरोधस्य प्रव-
चनानुसृत्यत्वं नापि तदेकमात्रकर्तृत्वं स्वतन्त्रविषयं तस्यापि ईश्वर-

तन्त्रत्वात् । अयं भावः, सत्यपि उमारूपब्रह्मणः शरीरसम्बन्धे न तत्र शरीरत्वं वर्तते शरीराभिमानिन एव शरीरत्वावनादिशरीरप्रवाहसम्बन्धित्वाच्च । उमायाः शरीरं साधकदम्पत्योर्हिमालयमेनकयोरदृष्टवैभवेन तस्या एव कृपया सम्पादितम्, नापि उमायास्तस्मिन् परिच्छिन्न एवाहमस्मीत्यभिमानः 'मया सोऽन्नमस्यो विपश्यति यः प्राणिति' इति मन्त्रवर्णात् 'एकैवाहं जगत्यत्र द्वितीया का ममापरा' इति स्मृतेऽत्र ॥ १।२।४ ॥

ननु भवतु प्रणव एवोमा तदर्थानुगमेन च ब्रह्मोपासनविधिनैतावता तु मातृभावेनोपासनं लभ्यते तत् कथं तस्य वैधत्वमित्याशङ्क्यामाह—

शब्दविशेषात् ॥१।२।५ ॥

'शब्दविशेषः'—शब्दाः श्रुतिवाक्यानि तेषां 'विशेषः' इतस्तत्स्थितानामेकार्थपरत्वं तस्मात् मातृभावेनोपासनं गम्यते इति वाक्यशेषः । तथाहि 'तज्जलानिति शान्तं उपासीत' इति सामान्यविधिवाक्यानन्तरं कथमित्याकाङ्क्षायां क्रतुं कुर्वीतेति विध्यन्तरम् ; अत्र क्रतुर्यदि अविचलः प्रत्ययो यदि वा प्रसिद्धार्थो यज्ञः, उभयथैव प्राणामिहोत्रमपि लभ्यते, तस्याविचलप्रत्ययसम्पाद्यत्वात् यज्ञरूपत्वेनोक्तत्वाच्च तद् यजनमपि ब्रह्मण उपासनं तथाभाववतां भवति, तस्यार्थस्य वैश्वानराधिकरणे प्रतिपादयिष्यमाणत्वात् । अत्र श्रुतिराह—'यथेह क्षुधितां बाला मातरं पथ्युपासते । तथा सर्वाणि भूतान्यग्निहोत्रमुपासते इति (छा० ५।१४ खण्डे ५)' 'सर्वाणि भूतानि' इति 'वनस्पतयः सत्रमासते सर्पाः सत्रमासते'

(पूर्वमीमांसादर्शने १ अ० वेदाप्रामाण्याक्षेपाधिकरणे शाबरभा-
ष्यधृतश्रुतिः) इति वद् अर्थवादः, तथाच मातृभावेनाग्निहोत्रोपासनं
यदि सर्व्वभूतसाधारणं तदा द्विजानां तेषु च ब्राह्मणानां तद्वश्य-
मेव कर्त्तव्यमिति भावः । तथा चात्रैव विधिः, नतु तस्य सर्व्वभूतसा-
धारण्याय इति बोध्यम् । उपासकस्य क्षुधितबालतुल्यत्वमुपास्यस्य
मातृतुल्यत्वमनेन ज्ञापितम् । ईदृग्भावमाश्रित्योपासनं मातृभावेनो-
पासनमुच्यते । एवं हि तज्जलानित्युपासनविधिर्मातृभावेनोपा-
सनविधितया पर्य्यवस्यति । न च जगत् सर्व्वं विद्वद्भोजनेन
वृक्षं भवतीत्यर्थकोऽयं मन्त्र इति वाच्यम्, तस्यापि स्तुत्यर्थ-
वादरूपत्वस्याभ्युपगन्तव्यतया प्रधानस्यैव तद्रूपताया अभ्युपगन्तुं
युक्तत्वात् । प्रधानञ्चात्र वैश्वानरोपासनं तस्य प्रक्रमात् । वैश्वान-
रश्च ब्रह्मैवेति हि सूत्रेणोपपादयिष्यते । अथवा न शारीर इत्यनु-
वर्त्तते, तत्र हेत्वन्तरं शब्दविशेषादिति । शब्दविशेषस्तान्त्रिकी श्रुतिः,
उमादेवीत्युपक्रम्य 'एवं स्थितासि देवि त्वं त्रैलोक्यरक्षणायाम्बिके ।
रक्ष मां सर्व्वगात्रेषु दुर्गे देवि नमोऽस्तु ते' इति कुड्जिकातन्त्रवचनम्,
ब्रह्मणो लिङ्गं हि त्रैलोक्यरक्षणम्, 'सर्व्वस्य शरणं बृहत्' इति
(श्वेता० ३।२७) 'सर्व्वस्याधिपतिः.....एष भूताधिपति-
रेव भूतपाल इत्यादि (वृ० ४।४) श्रुतेः । तथा च तान्त्रिकश्रुत्या
तत्त्वभावत्वस्य दुर्गायां बोधनात् न शारीर इत्युक्तम् । १।२।५ ॥

विशेषाभिधित्सया सूत्रान्तरमाह-

स्मृतेश्च । १।२।६ ।

'च' किञ्च स्मृतिवचनात् मातृभावेनोपासनं गम्यते । 'सन्द-

शनार्थमम्बाया नदीपुलिनसंस्थितः, इति 'प्रसीद मातर्जगतोऽखिल-
स्य' इति 'या देवी सर्वभूतेषु मातृरूपेण संस्थिता' इति च सप्त-
शतीस्मृतेः । यदि पूर्वसूत्रे 'नशारीरः' इत्यस्यानुवृत्तिपक्ष आद्रियते,
तदास्य तदनुगतोऽर्थः स्वीकार्यः । स च 'एकैवाहं जगत्प्र
द्वितीया का ममापरा' इति 'सैव सर्वेश्वरेश्वरी' इति च
सप्तशतीस्मृतेः । 'शिवो मा परमा शक्तिरनन्ता निष्कलाऽमला ।
शान्ता माहेश्वरी नित्या शाश्वती परमा' इत्युपक्रम्य 'प्रधानपुरु-
वेश्वरी' इति कौर्मस्मरणाच्च (पूर्वभा० १९ अ०) न शारीरां
भवितुमर्हतीति । १।२।६ ॥

ननु प्रागुक्तस्मृतिवचनं देवताविशेषात्मकजीवस्यैव स्तुतिरूपम्,
यतः स्मृतेरेव उमाया जीवत्वं सिध्यतीति शङ्कागर्भं समाधान-
सूत्रमाह—

अर्भकौकस्त्वाच्चद्व्यपदेशाच्च नेति चेन्न, निचा-

यत्त्वादेवं व्योमवच्च । १।२।७ ।

'अर्भकौकस्त्वात्'—शिशुदेहाभितत्वात्, 'तद्व्यपदेशात्'
तस्मात् शिशुशरीराभितत्वाद् यो व्यपदेशः=विरुद्धोपदेशः मातु-
निषेधवचनं तस्माच्च यद्वा व्यपदेशः=उमेति संज्ञा तस्माच्च 'न'
उमाया ब्रह्मत्वं न, अपि तु जीवत्वम्, तथाच मात्स्ये स्मर्यते
'उमेति चपले पुत्रि ! ननुमं तावकं वपुः । सोढुं क्लेशस्वभावस्य
तपसः सौम्यदर्शने ।' चपले इति बाल्यबोधकं सम्बोधनं, तपः
सद्गुणसामर्थ्यवचनञ्च तत्समर्थकम् । तेनोमाया अर्भकौकस्त्व-

मवगम्यते । नन्वत्र अर्भकत्वे वक्तव्ये कथमर्भकौकस्त्वञ्जु-
 त्तमिति चेत्, नैतदपार्थम् ; अर्भकत्वस्य देहवृत्तितया जीवे
 तद्वाधात्तदेहाश्रितत्वस्य तु जीवे बाधाभावात् । ‘उ’=भो ‘मा’ तपः
 कार्पारित्यर्थकमुमेति तां प्रति मातुर्वचनम्, यतस्तावकं वपुः
 छेदाश्वभावस्य तपसः सोढुं न क्षममित्यपि वचनं मात्स्यविवृतमञ्जु-
 ब्रूते तत्र भवान् कालिदासः,—‘उमेति मात्रा तपसे निषिद्धा
 पश्चादुमाख्यां सुमुखी जगाम’ इति । हैमवतीमिति भ्रूतिरपि हिम-
 वद्गिरि-बुद्बिदृत्वबोधिका, न खल्वुमाया ब्रह्मत्वे तद् घटते—तस्मा-
 दुमा न ब्रह्म अपि तु जीव एव ब्रह्मणि बाल्याद्यसम्भवात् सर्व-
 शक्तिभूते तस्मिन् तपःसहनासामर्थ्यमाकलय्य मातृप्रतिषेधस्यायुक्त-
 त्वाच्च, ‘इति चेत्’ इति यद्युच्येत तत्रोत्तरं ‘न’ इत्यादिकम्, ‘निचा-
 य्यत्वात्’=दृश्यत्वात् ‘एवम्’=अर्भकौकस्त्वम्,—न तु तद्वास्तवम् ।
 स्मर्यते हि कौर्म्ये “पश्य बालामिमां राजन् राजीवसदृशाननाम् ।
 हिताय सर्वभूतानां जाताश्च तपसावयोः” इति हिमालयं प्रति मेनाया
 अर्भकौकस्त्वेन दृश्यत्ववचनम्, ननु भवतु तेन प्रकर्षस्तस्याः, ब्रह्म-
 त्वन्तु न सिध्यतीत्यत आह ‘व्योमवच्च’ इति । न च केवलमेतावत्
 स्मृतिवचनं किन्तु ‘व्योमवत्’ व्योमशब्दविशिष्टं वचनं ‘च’ अपि
 अस्तीति शेषः, यथा तत्रैव “व्योमसंज्ञा पराकाष्ठा सेयं
 हैमवती मता । शिवा सर्वगतानन्ता गुणावीतातिनिष्कला ।
 एकानेकविभागस्था ज्ञानरूपा’ इति, अत्र हैमवत्या ब्रह्मत्वं स्पष्टं
 व्योमेति ब्रह्मणः संज्ञा, ‘व्योमि प्रतिष्ठितः’ ‘आकाशात्मा’ ‘खं
 ब्रह्म, ‘आकाश आनन्दः’ इत्यादौ व्योमशब्दस्य तद्वाचक-

शब्दस्य च ब्रह्मणि प्रयोगात् । परा काष्ठा इत्यपि ब्रह्मैव 'सा काष्ठा सा परा गतिः' इति श्रवणात्, सर्वगतं च ब्रह्म, 'सर्वगतश्च नित्यः' इति श्रवणात् । 'अनन्ता'—अनन्तं 'सत्यं ज्ञानमनन्तं ब्रह्म' इति श्रुत्युक्तं ब्रह्मस्वरूपम् ; ब्रह्म गुणातीतम्, 'निर्गुणश्च' इति श्रुतेः ; निष्कलम्, 'एषोऽकलोऽमृतः' इति (प्रश्न० ६।५) श्रुतेः, ज्ञानस्वरूपश्च ब्रह्मैवेति 'सत्यं ज्ञानम्' इति श्रुतेः ; एकादि-विशेषणान्यपि ब्रह्मरूपतामेव तस्या गमयन्ति । व्योमवदिति उपमानपदं वा 'व्योमसंज्ञा' इत्यस्यैव व्योम इव संज्ञा स्मृतिवि-षयत्वं यस्याः सा व्योमतुल्या इत्यर्थकत्वात्, साधर्म्यश्च सर्वगतत्वमनन्तत्वञ्च 'आकाशवत् सर्वगतश्च नित्यः' इति मन्त्रवर्णात् अकलेत्यादिवचनेन श्रुतं ब्रह्मस्वरूपान्तरं लक्षणीयम् । अस्य विवरणं महाभागवतोपपुराणपञ्चदशा-ध्याये श्रीभगवद्गीतायां स्मर्यते—“त्रैलोक्यजननी दुर्गा ब्रह्मरूपा सनातनी । प्रार्थिता गिरिराजेन तत्पत्न्या मेनयापि च । महोत्तपसा पुत्रीभावेन मुनिपुङ्गव । प्रार्थिता च महेशेन सतीविरहदुःखिना । प्रयथौ मेनकागर्भे पूर्णब्रह्ममयी स्वयम् ।' इति । स्वलीलया पूर्णभावेनावतीर्णायां ब्रह्मस्वरूपायां शक्तौ—यदेतत्तपोनिषेधादिकं मातुस्तद्वात्सल्याख्यप्रेमप्रयुक्तम् । एतत्प्रपञ्चस्तु दुहितृभावेन ब्रह्मोपासनस्वरूपज्ञापनार्थः । तस्मात् सिद्धमुमायाः शिशुदेहाव-च्छिन्नत्वेऽपि ब्रह्मत्वमिति संक्षेपः । १।२।७ ॥

ननु 'न इवै सशरीरस्य सतः प्रियाप्रिययोरपहविरस्ति' इति

अन्तेर्ब्रह्मणः शरीरसम्बन्धे अभ्यासेन सुखदुःखसाक्षात्कारात्मकसं-
भोगापत्तिरित्याशङ्कतत्समाधानार्थं सूत्रमाह—

संभोगप्राप्तिरिति चेन्न वैशेष्यात् । १।२।८ ।

‘संभोगप्राप्तिः’ संभोगापत्तिः—संभोगः सम्यग्भोगः, सुख-
दुःखयोः पर्यायेण साक्षात्कारः, सुखी हि शरीरी दुःखं द्विषन्,
दुःखहेतुभूतं प्राणिनं हिनस्ति, तत्कर्म्मजादृष्टेनागामिजन्मनि
दुःखभोगः, दुःखी च सुखं प्रार्थयमानस्तद्वेतुभूतं धर्म्ममनुतिष्ठति
तेन चागामिजन्मनि सुखभोगः, एवं पूर्वत्रापि धर्म्मादिकमैहिक-
सुखादिलिङ्गकमनुमेयं तत्पूर्वं च सुखादिकमिति पर्यायेण
सुखदुःखभोगं शरीरी प्राप्नोति, ब्रह्मणः शरीरित्वे तस्या-
प्येवं स्याद् इति पूर्वपक्षः ‘इति चेत्’ उच्यते इत्यर्थात् ‘न’—तन्न
युक्तमित्यर्थः, अत्र हेतुः—‘वैशेष्यात्’ = जीवशरीरात् ब्रह्मशरीरस्य
विशेषवत्त्वात्, न ह वै सशरीरस्येति प्रागुदाहृतश्रुतौ यच्छरीरम्,
‘उमां हैमवतीम्’ ‘विदूषुते तनूं स्वाम्’ इत्यादिषु श्रुतिषु च यच्छरी-
रम्, न खलु तयोरेकजातीयत्वमपितु विशेषो भेद एव वैशेष्यमिति
स्वार्थिकप्रत्ययात्; कर्त्तरि निष्पन्नो वा विशेषशब्दः, तस्य भावो
वैशेष्यमिति, तस्मात् । जीवशरीरं हि, यस्य शरीरं तददृष्टसदृक-
तया भूतमात्रया जन्यते; ब्रह्मण उमायाः शरीरन्तु नैवम्,
किं तर्हि भक्षदृष्टसमुन्मीलितया स्वेच्छया कृपारूपया परिगृही-
तमभौतिकं भूतबीजस्थतच्छाद्योपेतमतो, ‘न ह वै सशरीरस्य’
इति प्रमायकः सम्भोगो नाप्रपद्यते । संछुतौ शरीरशब्दो

यादृशार्थबोधक उमाशरीरं न तादृशम् । अतएव विनैव लक्षणां
 'विवृणुते तनूं स्वाम्' इति श्रुतिरपाणिपादो जवनो ग्रहीतेत्यादि
 मन्त्रवर्णश्रोपपद्यते । जैव-पाणिपादादिकं न खलु स्वेच्छागृहीते
 उमाब्रह्मशरीरे वर्तते, जैवं पाण्यादिकं नियतव्यापारम्, आदा-
 नमात्र-व्यापारः पाणिर्विहरणमात्रव्यापारश्च पाद इत्येवंरूपत्वात्,
 ब्रह्मणः शरीरे त्वनियतव्यापारन्तत्, भवति चात्र मन्त्रवर्णः 'सं
 बाहुभ्यां धमति' इति, संभ्रमानं नाम संशब्दनं जोवानां वागिन्द्रिय-
 कार्थ्यमपि बाहुभ्यामाचरतीति ; तथाच पाणिपादादिशब्दा यत्रार्थे
 लोके समाख्याताः तच्छ्रुत्यत्वेनापाणिपादाश्चक्षुरित्यादिरूपत्वं साका-
 रस्यापि ब्रह्मणो नानुपपन्नम्, तेन जवनो ग्रहीतेत्यादेरपि नानुप-
 पत्तिः । इममेवार्थं स्पष्टमाह श्रुतिः 'विश्वतश्चक्षुरुत विश्वतोमुखः'
 इत्यादिना प्रतिपादयन्ती सर्वैरिन्द्रियैरवयवैर्वा चाक्षुषादिसंशब्द-
 नादिसर्वकार्थ्यसामर्थ्यं शरारावच्छिन्नस्यापि ब्रह्मणः इति । तस्मात्
 संगृहीताभौतिकशरीरस्य ब्रह्मणो देवतादितृणान्तजोवबत् न सम्भो-
 गप्राप्तिः, अदृष्टाभावादिति भावः । एतत्पादप्रथमसूत्रमारभ्यै-
 तदन्तमुमाधिकरणं, यस्य सर्वत्र प्रसिद्ध्यधिकरणमिति भगव-
 दाचार्य्यसम्मता संज्ञा । तस्याधिकरणस्य स्वरूपादिकं वैशद्याच्च
 विशेषतो विवृणुते । तथाह्यत्र पञ्चाङ्गानि—उमां हैमवतोमिति
 विचारार्हवाक्यम्, अत्र संशयः—अत्र उमाशब्दो हिमवद्दु-
 हितृजीवविशेषपरो ब्रह्मपरो वा, जीवविशेषपर इति पूर्वपक्षः,
 हैमवतीशब्दनिर्ध्वञ्चनसामर्थ्यात्, न हि परमात्मा कस्यचिद्दुहिता
 भवति 'पर आकाशादज आत्मा महान् परः' इति 'निष्ठा निष्ठा-

नाम्' इति 'न जायते म्रियते वा विपश्चित्' इति च श्रूयते । अत्रोक्त-
रम्, ब्रह्मपर एव सर्वत्र प्रसिद्धोपदेशात् । ओङ्कारो ब्रह्मेति सर्वत्र
भूतौ प्रसिद्धं, तत्र ये वर्णास्तैरेव विपर्यस्तैरुमाशब्दो निष्पन्न
उपदिष्टश्च भूतौ प्रणवघटक-प्रत्येकवर्णार्थः, स च आगरितस्था-
नादि चैतन्यलक्षणाः, स ह्यत्रापि वर्तते, परमत्र उपासनविशेषा-
भिप्रायेण वर्णविन्यासविपर्ययाद् विशेषः । यच्च तुरीयममात्रम्,
अस्त्यत्रापि दीर्घस्वरोच्चारणविरामरूपतया तत् सम्बन्धः, जीव-
परत्वे विवक्षितगुणानुपपत्तिः ; हैमवतीशब्दव्यपदेशस्तु
हैमवद्गृहाविर्भूतशिशुदेहसम्बन्धप्रयुक्तः, न तु वास्तवजन्मप्र-
युक्तो व्योमवत्, यथाहि घटोदरच्छिद्रादिनाम्ना उत्पन्नतया व्यपदि-
ष्टमपि व्योम वस्तुतो नोत्पद्यते न वा साक्षात्कारविषयत्वमापद्यते
तथा हैमवत्युमापि, वादशशब्दप्रयोगश्च दुहितृभावेनोपास्यता-
ज्ञापनार्थः ।

न च शरीरसम्बन्धात् सम्भोगापत्तिः, भोगावच्छेदकशरीरा-
दुमाशरीरस्य वैशेष्यात् तस्मादुमाशब्दो ब्रह्मपर इति निर्णयः ।
इदं हि अर्भकौकस्तवादिति सूत्रस्य द्वितीयवर्णकानुगतमधिकरणम्,
प्रथमवर्णके तु व्योमवदित्यस्य दृष्टान्तविषया प्रवेशो नास्ति
किं तद्निर्णयोपयोगितया विरुद्धस्मृत्याक्षेपपरिहाराय स्मृतिप्रमा-
णोपन्यासपर इत्यवधेयम् । १।२।८ ।

दुहितृभावेनोपासनभावेद्य मातृभावेन तद्वक्तुमक्षाधिकरणा-
भारभवे—

(अत्ताधिकरणम्-२)

अत्ता चराचरग्रहणात् । १।२।९ ।

‘आत्यस्त्वं प्राणैकश्चरित्ता विश्वस्य सत्पतिः । वयमाद्यस्य दातारः पिता त्वं मातरिश्वनः’ इति (प्रश्न०२।११) मन्त्रे अत्तेति पदमत्तृशब्दप्रकृतिकम्, अदा अन्नेन तायते पालयति या सा इति करणोपपदतायधातोः, पश्चात्तृतीयासमासकस्य केवल-तायधातोर्बा, किप्प्रत्ययनिष्पन्नयोगरूढमात्तृवाचकात्ताशब्द-प्रकृतिकं वा ? इति, तदर्थश्च प्राणो वा ब्रह्म वा ? इति च संशयः । अत्र पूर्वपक्षः, अत्तृशब्दप्रकृतिकम्, वयमाद्यस्य दातार इत्यस्यान्वयात् श्रुत्यन्तरे चाग्नस्य निरूपणात्, तदर्थश्च प्राणः, उपक्रमोपसंहारादिना प्राणस्यैवावगमात्, अत्र मन्त्रे प्राणशब्दप्रयोगात् ‘कुत एष प्राणो जायते’ इत्यनन्तरप्रभाषेति, अत्रोत्तरम्—नैतदेवम्, किन्तु अत्तेति पदं मातृवाचकात्ताशब्दप्रकृतिकं तदर्थश्च ब्रह्मेति, कुतः “चराचरग्रहणात्” “अत्ता विश्वस्येति विश्वपदेन चराणामचराणाञ्च सर्वेषां ग्रहणात्, न हि प्राणश्चराणामचराणाञ्च भोक्ता, चराचरशब्देन प्राणस्यापि प्राप्त्या स्वस्य स्वभोक्तृत्वासम्भवात् । न च माभूत् प्राणः, ब्रह्मैव ‘अत्तृ = भोक्तृ भवतु ; तथात्वेऽपि वयमाद्यस्येति वाक्यशेषो नोपपद्येत, न हि अस्मच्छब्दप्रतिपाद्या आकाशादय आद्यस्वरूपेण प्राप्तस्य विश्वस्य दातारो भवन्ति तेषामपि विश्वान्तर्गतत्वात्, यद्धि विश्वस्यात्तृ तस्य विश्वमेवादनीयं तदातारस्तु नाकाशादयो भवन्ति, तेषामप्याद्यत्वात्, वयमाद्या इत्येव वक्तुं युक्तत्वात् ।

न च विश्वस्येत्यनेन सत्पतिरित्यस्यान्वयः, अत्तेति पदं पृथ-
गेवेति वाच्यम्, अदनीयवस्त्वनभिधाने स्तोत्ररूपत्वेनोपक्रान्त-
स्यास्य मन्त्रस्य तद्रूपताबाधात् सर्वस्यैव च प्राणिनो यत्किञ्चि-
दत्तृत्वेन विशेषानिर्णयात् । सत्पतिरित्यत्र सत्पदस्य वैयर्थ्याच्च,
न ह्यसन् पतिर्भवति, अस्मन्मते तु सत्पतिरित्यत्र सतां पतिः
सत्पतिरिति षष्ठीसमाससम्भवेन वैयर्थ्याभावात्, न च प्राणस्तो-
त्रमिवम्, प्राणस्य विश्वमातृत्वं तु न घटते प्राणस्यापि
विश्वान्तर्गतत्वात् यथाभ्रतार्थानुपपत्त्या अत्तेति पृथगेव, अस्मदु-
पहृतवस्तुभोक्तृत्वाद्मन्त्रः श्रेष्ठ्यं भवत इति स्तोत्ररूपत्वमव्याहृत-
मिति वाच्यम्, यतः प्राणार्थकत्वे विश्वपतित्वमपि तत्र व्याहन्येत,
न हि प्राणो विश्वपतिः प्राणस्यापि विश्वान्तर्गतत्वादस्मिन्
भवतोऽप्यविवादात् न च विश्वपदं प्राणाधीनचराचरपरमिति
वक्तव्यम्, सति गत्यन्तरे सङ्कोचस्यायुक्तत्वात्, ननु नास्ति
गत्यन्तरमिति मैवं राजपुत्रस्य राजोपचारवत् प्राण्ये ब्रह्मोपचारेण
तथा स्तवनस्य युक्तत्वात्, तथा चात्तापदं मातृपरम्,
पूर्वमन्त्रे च लभ्यते, 'यदात्वमभिवर्षस्यथेमाः प्राण ते प्रजाः ।
आनन्दरूपास्तिष्ठन्ति कामायात्रं भविष्यति' इति (प्रश्न० २।१०)
मन्त्रे ब्रह्मानुगमात् प्राणस्य सूर्यत्वम् । 'ते प्रजा' इति मातृभाव-
व्यञ्जकं राजभावव्यञ्जकञ्च । अभिलाभाशया प्रजानामानन्दाभि-
धानञ्च अदा तायत इति अदा ता इति वात्ताशब्दनिरुक्तिमनुष-
न्नाति । न च सूर्यस्य प्राणित्वादेव प्राणस्य सूर्यत्वं न तु ब्रह्मा-
नुगमादिति वाच्यम् 'एषोऽभिस्तपत्येष सूर्यः' इति प्राक्तनमन्त्रे

‘सदसवामृतञ्च यत्’ इत्युक्त्या ब्रह्मानुगमस्य प्रकान्तत्वात्
 ब्रह्म तावद् विश्वस्य जननात् अन्नेन पोषणात्
 नाङ्गीकारकाजरसेन भ्रूणस्यापि प्राणनाश्च प्राणादेरपि
 माता भवति, भवति च सतां सर्व्वेषां पतिः=राजा, असंभेद-
 निवारकत्वात्, राज्ञः प्रजा इव, आकाशादयः सर्व्वे वयं कर-
 प्रदातारः, भोम्यसम्पादकाः, एवं हि प्राणस्तुतिरुपपद्यते ।
 ऐश्वर्य्येणोपासनम्भानेन सूचितम् । तस्माद् विश्वपदस्य चराचरसा-
 मान्यपरत्वेनास्मिन् ग्रन्थे ग्रहणात् तत्र प्राणस्यापि प्रवेशेन
 तन्मातृत्वं ब्रह्मण एव, ‘एतस्माज्जायते प्राणो मनःसर्व्वेन्द्रियाणि च ।
 खं वायुज्योतिरापश्च पृथिवी विश्वस्य धारिणी’ इति ‘यतो वा
 इमानि भूतानि जायन्ते येन जातानि जीवन्ति’ इति च श्रुतेः ।
 ‘पिताहमस्य जगतो माता धाता पितामहः’ इति स्मृतेश्च ।
 अन्यथा विश्वस्य कार्य्यस्य मातृत्वं प्राणस्यानुपपन्नं कथङ्कार-
 मुच्येत, न खलु प्रमाणबाधितं वस्तु बाङ्मन्त्रेण साधयितुं शक्यते ;
 अतृत्वपक्षे अतृत्वमपि नोपपद्येत । तस्मात् प्राणालम्बनद्वारेण
 मातृभावेन ब्रह्मोपासनमत्रोपदिष्टमिति भावः । अत एव प्राण इति
 (१।१।२३) सूत्रेण प्राणालम्बनेन मन्त्रजपद्वारोपासनमुक्तमिह
 तु मातृभावेनेति विशेष इत्येवमन्यत्राप्यनुक्तस्थले प्रकारविशेषः
 सुधीभिर्ह्रजेयः ॥ १।२।९ ॥

ननु यदि प्राणस्य स्तुतिरित्यं ब्रह्मभावानुगमेनेत्युच्यते तदा
 अतेतिपदमतृशब्दप्रकृतिकमेवास्तु यस्य ‘ब्रह्म च कुत्रचोमे
 भवत ओदन’ इति अतेरित्यत आह—

प्रकरणाच्च १।२।१०॥

‘भगवन् कस्येव देवाः प्रजा विधारयन्तै’ इति प्रकृतम्, प्रजा-
विधारणं मातृत्वद्योतकं प्रकरणोपसंहारस्य ‘मातैव पुत्रान् रक्षस्य’
इति । एवं मातृभावद्योतकप्रकरणे कस्यचित् पदस्य मातृप-
रत्वं संवृत्तपरत्वं वेति सन्देहे मातृपरत्वपक्षस्यैव युक्तत्वात् ।
तत्र च तावदस्ति ‘एषोऽग्निस्तपत्येव सूर्यः’ इत्युपक्रम्य ‘एव
पृथिवी रथिर्देवः सदसकृच्चामृतम् यत्’ इति प्रकृतम्, तदपि ब्रह्मभा-
वानुगमेन । स्वतः प्राणस्यामृतत्वाभावात् । तस्मात् प्रकर-
णादेवमवसीयते यत् प्राणस्य स्तोत्रमिदं ब्रह्मभावानुगमेन, तत्र
च मातृभावः प्राधान्येन समाश्रित इति । ब्रह्मसंस्थं हि विश्व-
मातृभावं प्राणस्थितव्यष्टिमातृभावेनैकं कुर्वन् तेन ब्रह्मोपा-
सीतेति विधानार्थोऽयमर्थवादः, व्यष्टिमातृभावस्य प्राणधर्म-
त्वात्, श्रूयते हि—‘प्राणो माता प्राणो भ्राता प्राणः स्वसा’ इति ।
तुल्यन्वायात् ‘प्राणे सर्वं समर्पितम्’ इति श्रुतेश्च, दुहितृ-
भावोऽपि प्राणधर्मः । अत्रेदं बोध्यम्, मातृभावस्य प्राणधर्म-
त्ववद् ब्रह्मधर्मत्वमपीत्युपासकाधिकार-भेदान् मातृभावेनो-
पासनमनेकधा भवति, प्राणधर्मव्यष्टि-मातृभावाश्रयेण, तदा-
श्रयमपहाय ब्रह्मधर्मविश्वमातृभावाश्रयेण चेति । अत्राप्यं पुन-
र्द्विधा-सापेक्षनिरपेक्षभेदात्, विश्वमातृभाव-व्यष्टिमातृभावबो-
देकीकरणेन सापेक्षं भवति, विश्वमातृभाव-नैरपेक्षेण च
निरपेक्षमिति भेदात् । मातृभावे साधकस्य कुमारस्त्व-
न्वयभूतभावभेदात्तृविध्यं तदुक्तं, तदुभयत्रैव योजनीयम् ।

दुहितृभावस्य तु केवलप्राणधर्मत्वेन तद्भावेनोपासनमेकरूप-
मेवेति । १।२।१०।

ननुपासनमेवासिद्धमुपास्योपासकभेदाभावात्, 'नान्योऽतो-
ऽस्ति द्रष्टा, नान्योऽतोऽस्ति श्रोता' इत्यादि श्रुतेः, इत्याशङ्का
क्षलतः परिहरमाह—

(गुहाप्रविष्टाधिकरणम्—३ ।)

गुहां प्रविष्टावात्मानौ हि तदर्शनात् १।२।११॥

‘अणोरणीयान् महतो महीयानात्मास्य जन्तोर्निहितो
गुहायाम् । तमक्रतुः पश्यति वीतशोको धातुप्रसादान्म-
हिमानमात्मनः’ इति (कठ० १।२।२०) मन्त्रपदे गुहानिहितत्वं
किमेकस्मिन्मात्मनि विवक्षितमुत द्वयोः ? इत्यत्राह एकस्मिन्नेव,
प्रथमैकवचनसामर्थ्यात्, तमित्युत्तराद्धे प्रयोगाच्च; इति प्राप्ते
ब्रूमः, द्वावेवात्मानौ गुहायां निहिताविति, सूत्रे तद्वर्णनञ्च
गुहां प्रविष्टावात्मानाविति । अत्र हेतुः ‘तदर्शनात्’ तस्यात्मनो
दर्शनश्रुतेः—‘तमक्रतुः पश्यति’ इति द्रष्टृदृश्यभावश्रुत्या द्वौ
आत्मानौ गुहां प्रविष्टाविति निरसीयते; न हि गुहायां
निहितं वस्तु बहिःस्थेन केनचित् द्रष्टुं शक्यं व्यवहितत्वात् ।
किन्तुर्हि गुहाप्रविष्टेन व्यापारान्तरं वा सङ्कल्पान्तरं वाप-
द्याच्च तत्र युक्तदृष्टिर्नैव । श्रुतौ व्यापारान्तरेण सङ्कल्पान्तरेण
वा रहितो द्रष्टेति व्यक्तमस्ति । उज्ज्वलं द्रष्टुरपि गुहाप्रवि-
ष्टस्त्वन्वया दर्शनानुपपत्तिः, अतः सुष्ठूक्तम् ‘आत्मानौ तदर्श-
नात्’ इति । तदर्शनान्वयानुपपत्त्या द्रष्टुरात्मनो दृश्यस्यात्म-

नश्च गुहागतत्वम् दर्शनक्रियायां कर्तृत्वात् कर्मरक्षाया-
 न्योन्यभेदः सिद्धः । श्वेताश्वतरमन्त्रोक्तिं प्राच्यैर्देवं कथ्यते
 विशेषस्तूत्तरार्द्धे, 'समक्रतुं पश्यति वीतशोको वातुः प्रसादान्म-
 हिमानमीशम्' इति । स च वो महीयामात्मा गुहायां
 निहितः, महिमानं = महीयांसं समीक्षं पश्यतीति दर्शयति, महि-
 मानमिति पृथगुपादानं दृशिकर्मभूतस्याणोयस्त्वव्यावर्तकम्
 अन्यथा निरर्थकं स्यात् । न च अणोरणोयस्त्वं दुर्बिज्ञेयत्वेनोप-
 चरितमिति कल्प्यम्, उपचारस्य गत्यन्तराभाव एवाभ्युपगमात् ।
 'ऋतं पिबन्तौ सुकृतस्य लोके गुहां प्रविष्टौ परमे परार्द्धे ।
 छायातपौ ब्रह्मविदो वदन्ति पञ्चाग्नयो ये च त्रिणाचिकेताः'
 इति मन्त्रस्तु छायातपशब्दात् विदचितौ निर्दिशति, न तु
 जीवपरमात्मानौ, छायातपवद् जीवपरमात्मनोरत्यन्तवैलक्षण्या-
 भावात्, परमात्मन ऋतपानाभावाच्च । न च छत्रिन्यायेन एक-
 स्मिन्ऋतपानाभाववत्यपि परस्य ऋतपानवत्त्वात् । 'ऋतं पिबन्तौ'
 इति प्रयोग इति युक्तं छत्रवद्वतपानस्य लक्षितुमशक्यत्वा-
 तेन व्यपदेशानौचित्यात्, ऋतपानाभाववतः परमात्मनः
 प्राधान्येन प्रधानेन व्यपदेशा भवन्तीति न्यायात् तद्गतत्व-
 म्मेवैव व्यपदेशस्यौचित्यात्, छायातपाविति विशेष्यनिर्देशेन
 छत्रिन्यायानवकाशाच्च । अन्यथा यदि छत्री चैत्रः छत्रहीनश्च
 मैत्रः स्यात्, तदापि स्यात् छत्रिण्यौ चैत्रमैत्री गच्छत इति
 प्रयोगः । अस्मिन् ऋतपानस्य देहस्य जलपानवदुपपत्त्ये,
 विदचित्सम्बन्धमन्तरेण पानादेरसम्भवाद्भवत्रैव तदुपपत्त्येः

प्रसिद्धः, गौरः पिबति विद्वान् पिबतीति व्यपदेशद्वयस्य सत्त्वात् ।
तस्मात् 'अणोरणोयान्' इति दर्शितमत्रपदमेवात्र विचारार्ह-
बाक्यं न श्रुतं पिबन्तावित्यादिकमिति सिद्धम् । १।२।११ ।

नन्वेवं 'तमक्रनुः' इति प्रक्रान्तवाचितच्छब्देन द्वयोरात्मनः
परामर्शः स्यादित्याशङ्कायामुत्तरं सूत्रमाह—

विशेषणाच्च १।२।१२॥

'विशेषणम्' = अणोरणोयान् महतो महीयानिति द्वयम् ।
अत्र महतो महीयस आत्मनोऽणोरणीयानिति विशेषणं नोपपद्यते,
अणोरणीयसो वा महतो महीयानिति विशेषणम्, तादृक्पदा-
र्थासिद्धेः । तस्मात् एकैकं विशेषणमन्तर्भाव्य विशेष्यभेदाभ्यु-
पगमेन पूर्वाद्धार्थं इत्थं भवति—अणोरणीयानात्मा अस्य जन्तो-
र्गुहायां निहितः । तथाच ब्रूयते—'अङ्गुष्ठमात्रः पुरुषोऽ-
न्तरात्मा सदा जनानां हृदये सन्निविष्टः' इति (कठ० २।६)
मन्त्रवर्णाः, 'बालाग्रशतभागस्य शतधा कल्पितस्य च भागो
जीवः स विज्ञेयः' इति च श्वेताश्वतरमन्त्रवर्णाः (६।८) ।
महतो महीयानात्माचास्य जन्तोर्गुहायां निहितः 'अनाद्यनन्तं
कलिलस्य मध्ये विश्वस्य स्फटारमचिन्त्यरूपम् । विश्वस्यैकं
परिवेष्टितारं ज्ञात्वा देवं मुच्यते सर्वपाशैः' इति मन्त्रान्तरात् ।
विशेषणसङ्गस्यर्थमेवंबाक्यद्वयात् 'आत्मानो गुहां प्रविष्टौ' इति
सिद्धम् । 'तमात्मनो महिमानं महान्तमात्मानं पश्यति'
इत्यन्वयेन तत्पदस्य प्रक्रान्तबोरेकतरक्यावृत्त्याभ्यन्तरपरताया
बुद्धत्वाभाशङ्कावसरः । तथा चाथो द्रष्टा परश्च दृश्यः ।

यो द्रष्टा स उपासकः, यश्च दृश्यः स उपास्यः । एवञ्च
 वदसिद्धिमाशङ्क्य श्रीमतोपासनस्यासिद्धिरावादिता स शोषा-
 स्योपासकभेदोऽखीयस्त्वमहीयस्त्वाभ्यां सिद्धिरथैव कथं तावदा-
 पायस्यात्मलाभः ? न चैवं 'नान्योऽतोऽस्ति द्रष्टा नान्योऽतो-
 ऽस्ति श्रोता' इति भ्रुतिर्विरुद्ध्यत इति बाध्यम् एतदपेक्षयाधिकं
 द्रष्टृत्वादिकमन्यस्य नास्तीत्यर्थकत्वोपगमात्, विलक्षणदृष्ट्या-
 दिमत्त्वमतोऽन्यत्र नास्तीत्यस्य वा तदर्थत्वाभ्युपगमे तद्विरोध-
 शङ्काया अनवतारात् । अतएव 'धनुर्गृहीत्वौपनिषदं महास्त्रं
 शरं ह्युपासानिशितं सन्दधीत । आयम्य तद्भावागतेन
 चेतसा लक्ष्यं तदेवाक्षरं सोम्य विद्धि' इति (मु० २।२।३)
 मन्त्रवर्णान्तरेणोपास्योपासकभावो नियोग्याक्षरयोः सूपपाद्यत
 इति दिक् । १।२।१२ ।

ननु 'नान्योऽतोऽस्ति द्रष्टा' इत्यादिरुपदर्शिता भुतिरन्व-
 य्यामिन्नाह्वयोया, तद्ब्राह्मणस्यैकात्म्यार्थकत्वेन तस्या निरुक्तार्थ-
 कत्वं नोपपद्यते प्रकरणाद्विवरणात् समन्वयाच्च । अणोरणी-
 यस्त्वञ्चौपाधिकमतो नात्मद्वयसिद्धिः एवञ्चोपास्योपासकभेद-
 विरहादुपासन-विधिर्नोपपद्येतेत्याक्षेपं परिहरन्मन्तय्याम्यधिकार-
 यमारभते—

(अन्तर्य्याम्यधिकरणम्—४ ।)

अन्तर उपपत्तेः १।२।१३॥

‘यः पृथिव्यां तिष्ठन् पृथिव्या अन्तरो यं पृथिवी न वेद
 यस्य पृथिवी शरीरं यः पृथिव्या अन्तरो यमवबति' इति (बृह०

३।७।३।) श्रुतिः, अत्र, योऽन्तरः स जीवादन्व्यो न वा ? इति संशयः नान्यः इति पूर्वपक्षः 'एष त आत्मा अन्तर्य्यान्यमृतः' इति प्रतिपदमुपसंहारात् । अस्योत्तरम् 'अन्तरः' अन्तरत्वेन यः श्रुतः स जीवादन्व्यः, कुतः ? 'उपपत्तेः', समभिठ्या-
हृतवाक्यार्थस्तथैव उपपद्यते युज्यते इति तस्मात् । कथम् ? 'यं पृथिवी न वेद' इति वेदनप्रसक्तिः पृथिवीदेवतायाः, तस्या एव 'यं न वेद' इति प्रतिषेधः । न तु दृश्यमानाया भूतात्मकपृथि-
व्याः, तस्या जडत्वेन वेदनस्य सामान्याभाववत्तया प्रसक्त्य-
भावाद् यमिति विशेषविषयकनिषेधस्यायुक्तत्वाच्च । पृथिवी-
शरीरो यद्यन्तरो जीवादन्व्यो न स्यात् पृथिवीदेवतैव स्वमिव तं विद्यात्, अन्तरस्य परमात्मत्वेन जीवादन्व्यत्वे तु पृथिवी न वेदेत्युक्तिरुपपद्यत एव; यथा स हि भगवान् अस्माकमन्तर्य्या-
न्यपि नास्माभिर्विद्यते तथा पृथिव्या अन्तर्य्यान्यपि पृथिवीदेव-
तया न विद्यत इति युक्तम् १।२।१३।

नन्वन्तरस्य जीवादनन्यत्वेऽपि निर्गुणचिन्मात्रत्वेन 'यं पृथिवी न वेद' इत्युक्तिरुपपद्यते, अहमस्मीति वेदेन न निर्गुण-
चिन्मात्रगोचरम्, अतस्तदनन्यापि पृथिवीदेवता तं स्वरूपतो न वेत्ति; यथा वयं स्वमात्मानम् इति शङ्कानिरासकं हेत्वन्तरमाह-

स्थानादिव्यपदेशाच्च १।२।१४॥

स्थानम्, शरीरं कर्म चेति स्थानादि । 'पृथिव्यां तिष्ठन्' इत्यादिना स्थानव्यपदेशः, 'पृथिवीशरीरम्' इत्यादिना शरीरव्य-
पदेशः, 'पृथिवीमन्तरो यमयति' पृथिवीं प्रवृत्तिनिवृत्तिमतीं करो-

तीति कर्मव्यपदेशः, चिन्मात्रस्य अन्तरत्वे ईदृशव्यपदेशो न स्यात्, तस्य स्थानशरीरगुणसम्बन्धाभावात् । चिदचितुभयात्मकब्रह्मणस्तु स्थानादिव्यपदेशो युज्यते, उपादानकारणं हि काश्चिन् स्वात्मना तिष्ठति हाटकमिव किरीटादौ, यद्यपिदंशो ब्रह्मणि न स्यादुपादानरत्नं तस्य व्याकुलत्वेन, एकान्तपरिणामरहितस्य चिन्मात्रस्योपादानस्वायोगात्, न च चित्तोपादानत्वम्, तस्यावास्तवत्वेन प्रागेव निराकृतत्वात् । एवञ्च स्थानव्यपदेशः सिद्धः, अचिदंश एव स्वपरिणामेन पृथिव्यादिकं भवतीति चिदचित्तात्मकब्रह्मणस्तत्सम्बन्धो न विरुध्यत इति शरीरव्यपदेशः, चिन्मात्रस्य तु तत्सम्बन्धो विरुध्यते चिन्मात्रत्वव्याघातात्, नापि चिन्मात्रस्यान्तर्गम्यमाणं कर्म, कर्मणः कृतिसाध्यत्वात् निर्गुणस्य च कृत्यभावात् । चिदचितुभयात्मके त्वस्ति कर्मसम्बन्धः, अचित्सम्बन्धादिति । तथाच अन्तरो न चिन्मात्ररूपः, किन्तु चिदचितुभयात्मको जीवादन्यः परमात्मा १।२।१४।

चिन्मात्रान्यत्वे जीवादन्यत्वे च सावधारणं हेरेबन्तरमाह—

मुखविशिष्टाभिधानादेव च । १।२।१५॥

मुखेन विशिष्टः विशेषवान्, उत्कृष्टसुखाश्रयः, प्रचुरसुखरूप इत्यर्थो वा । तदभिधानं त्रीतं तस्मान् । तथाहि अन्तर्गम्यमिमांशत्वे यथा अन्तरस्य सर्वान्तरत्वमुक्तं तथा तैत्तिरीयोपनिषदि आनन्दमयाधिकारे आनन्दमयस्य सर्वान्तरत्वमुक्तमन्यत्र तथाविधतदन्तरत्वानभिधानात् । एवञ्च बोध्यमन्तर्गम्यमिमांशबोध्योऽन्तरः स एवानन्दमयाधिकारीयः । स चान्तरः

सुखविशिष्ट इत्युक्तम् 'आनन्दं ब्रह्मणो विद्वान्' इत्यत्र; ब्रह्मण इति षष्ठ्या भेदार्थकत्वपक्षोऽभेदार्थकत्वपक्षश्च विचारित-पूर्वो द्रष्टव्यः । परं नात्र चिन्मात्रमन्तरतया प्रदर्शितम्, नापि जीवः, जीवस्यानन्दप्राचुर्याभावात् । निरतिशयानन्दो ह्यनन्दप्राचुर्यमन्यथातिप्रसङ्गात् । सूत्रे ह्येवकारो हेत्वन्तर-नैरपेक्ष्यज्ञापनाय; केवलमेतस्माद्धेतोः सर्वान्तरे जीवादन्य-त्वस्य चिदधिदुभयात्मकत्वस्य च सिद्धेः । चकारः पक्षसाध्या-नुकर्षार्थः । १।२।१५।

ननु अन्तर्यामिब्राह्मणे यस्य अन्तर इति निर्देशः स नानन्दमयवत् सर्वान्तरः किन्तु तैत्तिरीयपठितप्राणमयादि-वत् आपेक्षिकान्तर इति आनन्दमयशब्देन नासौ सुखविशिष्ट-तयाभिधीयते इत्याक्षेपं परिहरति—

श्रुतोपनिषत्क-गत्यभिधानाच्च १।२।१६॥

'श्रुतोपनिषत्कः' = आरुणिरुहालकः, तस्मै 'गतिः' = ज्ञानम् अन्तर्द्वार्यामिविषयं स्वस्य ज्ञानम्, अथवा 'गतिः' = अवस्था पृथिव्यादिविज्ञानात्मरेतोऽन्तानामन्तर्यमणिकर्मरूपा; चलनावस्था भोजनावस्थेत्यादिप्रयोगात्, तदभिधानं याज्ञव-ल्क्येन तत्कथनं तस्मात् । उहालको नाम गौतमगोत्र आरुणिर्बाह्वल्क्यमुक्तवान्, वयं हि काप्यात् पतञ्जलाद् यज्ञ-विधामधीयाना मद्रानध्यवसाम, आसीच्च तदा तस्य जाया गन्धर्वाविष्टा । तदावेशमनुभवन्तो वयमपृच्छाम कोऽसीसि, सोऽब्रवीत् कवन्ध आथर्वण इति, ततः काप्यं निमिचीकृत्य स

तत्रतवानपृच्छत्.....अपि जानासि काव्य ! तत् सूत्रं वेन लोक-
द्वयं भूतानि च सन्दृब्धानि ? न जानामीति काव्येन प्रत्युक्तः
पुनरपृच्छत्-वेत्थ नु त्वं काव्य ! तस्मन्तर्थाभिज्ञं च इमञ्च लोकं
परञ्च लोकं सर्व्वामि भूतानि च योऽन्तरो यमयतीति ? सोऽब्र-
वीत् पतञ्जलः काव्यो नाहं तं भगवन् वेदेति । सोऽब्रवीत्
पतञ्जलं काव्यं याज्ञिकश्च, यो वैतत् सूत्रं विद्यात्तन्वान्तर्था-
भिज्ञं स ब्रह्मवित् स लोकवित् स वेदवित् स भूतवित् स
सर्व्वविदित्युक्त्वा तत् सूत्रं तन्वान्तर्थाभिज्ञं सकाव्येभ्यः सर्व्वे-
भ्योऽस्मभ्यमुपनिषत्पदार्थतत्त्वरहस्यभूतमुपदिदेश । तत्र सूत्रं
सूक्ष्मवायुः, न तद्ब्रह्म, न तज्ज्ञानेन ब्रह्मविद् भवति, नाप्यात्म-
विद् अतएव न सर्व्ववित्, तस्मात् पारिशेष्या तदन्तर्थाभिज्ञानेन
ब्रह्मविदात्मवित् सर्व्वविष्य भवतीति गम्यते । एवं गन्धर्वादाय-
र्व्यण-कबन्धात् श्रुतोपनिषत्क उद्दालक आरुणिर्याज्ञवल्क्यमवोचत्
तदहं वेद, त्वञ्च तद्द्वयमविद्वान् यदि ब्रह्मकथां ब्रवीषि मूर्धा
विपतिष्यतीति । अज्ञं प्रत्यभिशापवचनमिदं ज्ञातरि निष्फलमिति
निर्मयो याज्ञवल्क्य उद्दालकं सम्बोध्य सूत्रमुक्त्वा 'यः पृथिव्यां
तिष्ठन् पृथिव्या अन्तरो यं पृथिवी न वेद' इत्यादिना वान्तर्था-
भिज्ञं कथयामास । तत्कथासमाप्तौ च उद्दालकः प्राप्तसमुत्तरस्तु-
ष्णीमासीत् इतीयं बृहदारण्यकग्रन्थसंक्षिप्तः । अन्तर्थाभि-
ज्ञं यदि सर्व्वान्तरो न स्यात्, न स्याच्च परं ब्रह्म, एवं वान्तर्थाभि-
ज्ञोऽपि परब्रह्मविद्वत्तया न सर्व्वविष्यम् । तस्माद् यादृशा-
न्तर्थाभिज्ञानं सर्व्वविष्यसम्पादकं भवेत् स्वीर्यं तज्ज्ञानं याज्ञ-

बल्क्य उद्दालकसमीपे बाष्पा प्रकाशयामासेति प्रतीयते तच्च सर्वान्तरगोचरं नत्वापेक्षिकान्तरगोचरम् । अथ च बाह्यबल्क्यस्तस्य गतिं सर्वान्तर्यमणं तथा प्रत्यपादयद् यथा सा सर्वान्तरस्य ब्रह्मण एव सम्भवेत् । यदस्तु, तथैव तस्य च सर्वान्तरस्यानन्दमयत्वं सिद्धमिति स्वरूपानन्दाज्जीवात्तस्य भेदो निर्वर्ध इति भावः १।२।१६।

अत्र पूर्वपक्षी आक्षिपति—

अनवस्थितेरसम्भवाच्च नेतरः १।२।१७ ॥

अणोरणीयान्-जीवः, स उपासकः, महतो महीयान्-परमात्मा, स उपास्य इत्यात्मद्वैविध्यमुक्तान्तर्यामिणो जीवेतरत्वेन साध्यते किन्तु स 'नेतरः' = अन्तर्यामी जीवादितरो न भवितुमर्हति कुतः ? वैधर्म्येण हेतुमाह—'अनवस्थितेः' यो हि जीवादितरः परमात्मा तस्यानवस्थितेः महतो महीयसः सर्वश्रयस्य परमात्मन आश्रयविशेषे अनवस्थानात्, यो हि कश्चिदाश्रितः स परिच्छिन्नस्तदाश्रितश्च भवति, अन्तर्ध्यामी च 'पृथिव्या तिष्ठन्' इत्यादिना तथैव प्रतिपाद्यते स कथं परमात्मा भवेत् ? न च परमात्मनः स्वमहिमप्रतिष्ठितत्वब्रह्मात् पृथिव्यादीनाञ्च स्वमहिमान्तर्गतत्वात् तत्रावस्थानं सम्भवतीति वाच्यम्, 'स्वे महिम्नि' इति श्रुतेः स्वस्य महस्वे अपरिच्छिन्ने आत्मनीत्यर्थक्यं तथा परिच्छिन्नपृथिव्यादौ तदवस्थानस्यासम्भवात् । ननु 'तदन्तरस्य सर्वस्य तदु सर्वस्यास्य बाह्यतः' इति श्रुतेर्नभसः कर्षणकुत्सामिर्वाशकल्पनया परममहतोऽन्तर्ध्यामिणोऽपि भव-

त्यवस्थितिष्यपदेशः पृथिव्यादौ इत्यतो हेत्वन्तरमाह—‘असम्भवाच्च’ इति । ‘असम्भवात् एव त आत्मा अन्तर्द्वार्याम्यवृत्तः’ इत्यनया श्रुत्या असम्भवः = जीवाद् भेदासम्भवाद् ज्ञाप्यते वतः, अतोऽपि बाधात् नान्तर्द्वार्यामी जीवादितरः । उदात्तार्कं प्रति यद् बाह्यवत्कथयन्नेन—तत्र ते इत्थस्य उदात्तार्कस्येत्यर्थः, आत्मा जीवात्मविशेषः, ‘एव त आत्मान्तर्द्वार्यामी’ इति श्रुतिर्व्यक्तमभिदधाति, अतोऽन्तर्द्वार्यामिहि जीवादितरस्त्वस्य बाधः, बाधाच्च नैतस्त्वसिद्धिः, बह्वैरिव हृदादौ, एवञ्च तस्यावस्थितिरपि युज्यते जीवत्वात् । १।२।१७ ।

आत्तेपं परिहरति—

अन्तर्द्वार्याम्यधिदेवादिषु तद्धर्मव्यपदेशात् । १।२।१८ ॥

‘तद्धर्मस्य’ = परमात्मनो धर्मस्य विद्वद्विदुभयात्मकारवत्त्वव्यपदेशात्, ‘व्यपदेशः’ = विशिष्टकथनमात्रिन्य ‘अधिदैवतादिषु’ = ‘यः पृथिव्यां तिष्ठन्’ इत्यादिषु श्रुतिषु ‘अन्तर्द्वार्यामी’ जीव उक्त इति वाक्यशेषः । आदिपदात् अधिभूताध्यात्मयोः परिग्रहः । ‘यो भूतेषु तिष्ठन्’ इति श्रुतिरधिभूतं ‘यः प्राण्ये तिष्ठन्’ इत्यादिश्रुतिरध्यात्मम् । तथाच यथा पय आमिक्षा चेति भेदा लोकप्रसिद्धस्तथा अन्तर्द्वार्यामिजीवयोरपि, यथा च ‘पय एव वनीभूतमामिक्षेत्यभिधीयते’ । इत्यामिक्षायाः स्वरूपप्रबोधनाय एव एवेति व्यपदेशस्तथा जीवस्वरूपबोधनाय स्वरूपजिज्ञासुं प्रति अन्तर्द्वार्यामीति व्यपदेशविशिष्टकथनम् । दधिपयसी आमिक्षा-

पयसी इतिवद् बिम्बप्रतिबिम्बाविति वद् वा जीवात्मपरमात्मानौ वा आत्मानौ वेति प्रसिद्धो भेदो नानुपपन्नः, यथा आमिक्षायाः पयःस्वरूपत्वेऽपि तदधीनत्वं, न त्वामिक्षाधीनत्वं पयसः, यथा प्रतिबिम्बस्य बिम्बातिरिक्तत्वेऽपि बिम्बाधीनत्वं न तु बिम्बस्य प्रतिबिम्बाधीनत्वम्, एवं जीवस्य अन्तर्द्वयमिस्वरूपानतिरिक्तत्वेऽपि अन्तर्द्वयमधीनत्वं न तु तदधीनत्वमन्तर्द्वयमिणः परमात्मनः, प्रसिद्धाधीनस्योपासकत्वमित्युपास्योपासकभावसिद्धिरप्रत्यूहेति ध्येयम् । १।२।१८ ।

नन्वहमात्मा गुडाकेश सर्वभूताशयस्थित इति गीतावचने अहमिति व्यपदिष्टेन परमात्मना जीवस्थानन्यत्वं प्रतिपादितं कुतस्तावदुपास्योपासकभावसिद्धिरिति भेदप्रतिपादनाय प्रयत्नमानस्य सिद्धान्तिनो विवक्षितसमाप्तेः पूर्वमान्तरालिकपूर्वपक्षिकृताक्षेपतत्परिहारसूत्रमाह—

न च स्मार्तमतस्तद्धर्माभिलापात् । १।२।१९॥

चः हेतौ 'स्मार्तम्' स्मृतेर्गीताया इदं वचनम् 'अहमात्मा गुडाकेश' इत्यादिकम्, यतः गीतावचनं तस्मादित्यर्थः, नेतर इति एकान्तरितसूत्रस्थमपि पूर्वपक्षमतमिति कृत्वानुषक्तम् । 'नेतरः' परमात्मनोऽभिन्न एव जीवात्मा, अथवा च इत्यनेन 'नेतरः' इति प्रागुक्तवाक्यम् इतरभिन्नत्वमनुकुर्यते, 'स्मार्तम्' = स्मृत्युक्तम्, स्मृत्या 'अहमात्मा गुडाकेश' इतिवचनेनोक्तमित्यर्थः । तथाच जीवस्य परमात्मेतरभिन्नत्वं स्मृतिवचनोक्तमिति पर्यवसितम् । तस्मानुपास्योपासकभावो नास्तीति मतम्, तद् दूषयति

‘न’ इति नेतरो न—इतर एवेत्यर्थः । ‘अतद्वर्माभिलाषात्’ = तस्य जीवस्य धर्मस्तद्वर्म्मस्तस्य अनभिलाषात् ‘अहमात्मा गुडाकेश सर्वभूताशयस्थितः’ इति वचनेऽनुक्तात्वात् । ‘यो भूतेषु तिष्ठन्’ इत्यादिप्रतिबद्धापि परमात्मनोऽन्तर्यामित्वस्यैव वचनात् जीवे परमात्मनोऽप्यत्यप्रतिपादनात् । न च सर्वभूताशयस्थित इत्याशयस्थितत्वं जीवधर्मः इति वाक्यम्, ‘ईश्वरः सर्वभूतानां हृद्देशेऽर्जुन तिष्ठति’ इति गीतावचनेन समार्थकतवा-न्तर्यामिरूपेश्वरपरताया युक्तात्वात् । न चैतद्वचनेऽपि ईश्वरस्य जीवादनन्यत्वं विवक्षितमस्तीति वाक्यम्, ‘भ्रामयन् सर्वभूतानि यन्त्रारूढानि मायये’ति परार्द्धेन, भ्रामणकर्तृत्वकर्मत्वाभ्यामीश्वरजीवयोर्भेदस्यैव प्रतिपादनात् । एतेन ‘अहमात्मा गुडाकेश’ इति वचने आत्मपदस्य जीवात्मपरत्वेऽपि अभेदाशङ्का निरस्ता । ‘ईश्वरः सर्वभूतानाम्’ इति वचनेन ‘अतद्वर्म्मस्य’ ईश्वरावृत्तिधर्मस्य भ्रामणकर्मत्वस्य जीवे अभिलाषात्, जीवावृत्तिधर्मस्य कर्तृत्वस्य ईश्वरेऽभिलाषाद्वा भेदस्य प्रतिपादनात् । ‘अहमात्मा गुडाकेश’ इति वचनस्यापि ‘अन्तर्यामिः सर्ववृत्तायाम्’ इति बद्धविभिन्नरूपत्वेन जगद्व्यापकत्वबोधनतात्पर्यकतवाभा-भेदपरत्वमिति भावः । १।२।१६ ।

सिद्धान्ती स्वविवक्षितं समापयति—

शारीरश्चोभयेऽपि हि भेदेनैनमधीयते । १।२।२०॥

एकान्तरितपूर्वसूत्रे जीवः अन्तर्यामी उक्तः, अत्र चकार-स्तदपेक्षया; शारीरश्च उक्त इति शेषः । न केवलमन्तर्यामी

किन्तु शारीरश्च । नन्वेतेन किमायातम् ? एकस्य हि वस्तुनो नामधेयभेदस्य प्रसिद्धत्वादित्याशङ्क्याह—‘उभवे’ या-
जुषतैत्तिरीयशास्त्रिनः, आचर्य्याश्च ‘एनं’ शारीरं ‘भेदेन’
= परमात्मनो भिन्नत्वेन ‘अधीयते’ = पठन्ति । तथा हि कृष्ण-
यजुर्वेदीयतैत्तिरीयोपनिषदि—‘तस्यैव एव शारीर आत्मा यः
पूर्वस्य’ इति प्राणमयमात्मानमुपक्रम्यानन्दमयान्तप्रकरणे
पठ्यते; अथ शारीर आत्मा प्राणमयादात्मनो भिद्यते षष्ठी-
निर्देशात् । न चात्र राहोः शिर इतिवदभेदे षष्ठीति युक्तं
प्राणमयप्रकरणे ‘यः पूर्वस्य’ इति कथनात् तत्र पूर्वस्येति
षष्ठ्या अभेदार्थकत्वासम्भवेन, तत्सहचरितमय तस्येति षष्ठ्या-
न्तरस्याभेदार्थकत्वकल्पनाया अन्याय्यत्वात्, वाक्याकारसा-
म्यात् तत्प्रवाहपतितत्वाच्चोत्तरत्रापि षष्ठ्यास्तथाविधार्थकताया
युक्तत्वाच्च । अतएवानन्दमयसम्बन्धिन एवात्मनः शारीरत्वं
नत्वानन्दमयस्येत्यर्थः । न च तत्राप्यभेद एवार्थः, अन्नमया-
रूपस्थूलशरीरेण शारीरस्याभेदासम्भवात् । तज्ज्ञानं स्थूलोऽहं
आवाभि, गौरोऽहं जानामीत्यादिरूपेण भवति, ‘यतो वा
इमानि भूतानि जायन्ते’ इत्यादि श्रुतिमार्गेण चान्तर्द्वार्याभिज्ञानं
ततस्तयोर्भेदज्ञानं च नानुपपन्नमिति । तथा प्रश्नोपनिषदि ‘एत-
स्मिन् शरीरे एतत् सुखं भवति’ इत्युपक्रम्य ‘एष हि द्रष्टा स्पष्टा’
इत्यादिकं पठित्वा ‘स परेऽक्षरे संप्रतिष्ठते’ इति शारीरात्मनो
द्रष्टृत्वादिधर्मकस्य पराक्षरे परमात्मनि संप्रतिष्ठानमुक्तं तच्च
द्रष्टोर्भेदवन्तरेण न भवति; तथा चास्ति द्रष्टोर्भेदेन पठनम् ।

तस्माद् भेदभुतिरभेदभुतिश्च उद्देश्योक्तपासनम्बन्धरूपज्ञानयो-
र्भेदादधिकारभेदाद्योपपादनीया न त्वेकस्वरूपत्वात्; तथात्वे
सर्वत्राग्राभाष्यशङ्कासम्भवः स्यात् । एवमौपास्योपासक-
भावसिद्धाद्युपासनसिद्धिरप्रत्यूह्येति । १।२।२० ।

नन्विदमयुक्तं ब्रह्म कदास्यत्वासम्भवात् अदृश्यादिस्वभा-
वस्य ब्रह्मणः साकारत्वायोगात् निराकारस्यादृश्यस्याग्राह्यस्योपा-
सनाविषयत्वाभावाच्च श्रूयते हि 'अक्षरं ब्रह्म' प्रकृत्य 'यत्तदग्रे-
श्यमग्राह्यमगोत्रमवर्णमचक्षुःश्रोत्रं उदपाशिपादं' नित्यं विभुं
सर्वगतं सुसूक्ष्मं तद्भूतयोनिं परिपश्यन्ति धीराः' इति
(मुण्डक १।१।५) अदृश्यमिति छान्दसमदृश्यस्थानीय-
रूपम् । न हि यददृश्यादिस्वभावं तददृश्यादिरूपं भवति स्वभाव-
स्यान्यथाभावाभावात् । न चेदमौपाधिकम् नित्यादिसमभिव्या-
हारेणाभेदेन निर्देशात् । यददृश्यत्वं तस्य कदाचिद् व्याहन्येत
नित्यत्वमपि तथा व्याहन्यताम् । न च स्वाप्ययाधिकरणादौ
प्रथमे पादे उपाधिकरणे द्वितीये च भुत्वा साधितमेव सारूपे-
पासनमिति वाक्यं श्रुत्वाैव तदसम्भवप्रतिपादनेन प्रागुपदर्शित-
श्रुतीनामब्रह्मकाचेतन-देवताक-यज्ञमात्र-परत्वात्, न चाचेतन-
मपि ब्रह्मैव, तस्य सर्व्वात्मकरवादिति वाक्यं जहस्य दृष्टिका-
देरप्युपास्यत्वप्रसङ्गात्, न चेष्टापत्तिः गायत्रीमन्त्रादिवत्;
'यद्वाचानभ्युदितं येन वागभ्युद्यते तदेव ब्रह्म त्वं विद्धि
नेदं यदिदमुपासते' इत्यादिश्रुत्या उपासनाविषयस्य ब्रह्मभाव-
प्रतिषेधात् । इति शङ्कायामुत्तरं पठति—

(अदृश्यत्वाधिकरणम्—५ ।)

अदृश्यत्वादिगुणको धर्मोक्तेः ॥१॥२॥२१॥

अदृश्यत्वादयो गुणा यस्य सः, आदिपदेनाप्राह्यत्वादिग्रह-
णम् । गुणो इति स्वभावस्वरूपताव्यावर्तनाय । विद्या देव-
दत्तस्य गुणो न तु स्वभावः । अन्तर्यामीति प्रकृतं स ब्रह्मसमा-
नार्थकः पुंलिङ्गशब्दः, तदपेक्षयात्र पुंलिङ्गप्रयोगः । अत्र हेतुः
'धर्मोक्तेः' धर्माणां = धर्मविशेषाणां श्रुतिष्वभिधानात् । धर्म-
विशेषश्च दृश्यत्वं प्राह्यत्वं शरीरवत्त्वञ्चैवमादयः तथाहि 'यत्त-
द्दृश्यम्' इति श्रुतावेव 'परिपश्यन्ति धीराः' इति दृश्यत्वमुक्तम् ।
'भूतयोनिम्' इति ग्रहणलिङ्गम् । 'तज्जलान्' इत्युपासनाविधा-
यकश्रुतौ 'यतो वा इमानि भूतानि जायन्ते' इत्यादि श्रुतौ च
जगत्कर्तृत्वादिना ब्रह्मणो ग्रहणमुक्तम् । 'विवृणुते तनूँ स्वाम्'
इत्यादौ शरीरवत्त्वञ्चेति । एवञ्च यथारणौ स्थितोऽप्यग्निर्म-
न्थनमन्तरेण न दृश्यते, तथा सर्वत्रस्थितमपि ब्रह्म विहित-
साधनमन्तरेण न दृश्यते; इत्यदृश्यत्वमेवंविधाश्चान्ये केचिद्गुणा
ब्रह्मणि वर्तन्ते, मन्थनेनाग्नाविव साधनविशेषेण तत्रापि दृश्यत्वं
घटते इति तात्पर्यम् । न चैवं 'नेदं यदिदमुपासते' इत्युपासन-
निषेधश्रुतिव्याकोप इति वाच्यम्, 'नेदं यदिदमुपासते' इति श्रुत्या
ब्रह्म उपासनविषयत्वसामान्यस्थानिषेधात्, किन्तर्हि इदं =
बुद्ध्यापाषाण्यदिकं परिदृश्यमानं वस्तु यत् उपासते मूढा इति शेषः,
ब्रह्मणि तदन्यत्त्वस्यैव प्रतिपादनात् । अत्र तु 'शान्त उपासीत'
इत्यनेन उपासकस्य मूढबैलक्षण्यमपि दर्शितम् । तस्माद् ब्रह्म

उपासनमुपपद्यत एवेति नैपुणोन्नेयैषा सरणिः । १ । २ । २१ ।

ननु 'अदृश्यत्वादिगुणकस्य निराकारस्य कथमुपास्यत्वं तदाह सूत्राभ्याम् तत्राद्यम्—

विशेषणभेदव्यपदेशाभ्यां नेतरौ । १ । २ । २२ ॥

अदृश्यत्वादिगुणकास्त्रयो भवन्ति चिन्मात्रलक्षण आत्मा, त्रिगुणा प्रकृतिरचिन्मात्रस्वरूपा प्रधानापराख्या, नित्यसम्बद्ध-
चिदचिदुभयात्मकः परमात्मा चेति तत्र इतरौ तृतीयादन्यौ उपा-
सनाविधिविषयौ न भवतः, कुतः 'विशेषणभेदव्यपदेशाभ्याम्',
उपासनाविधिवाक्ये 'तज्जलान्' इति विशेषणमस्ति, न च तच्चि-
न्मात्र उपपद्यते निर्विकारस्य चिन्मात्रस्य जन्मलयस्थानत्वासम्भ-
वात्; न च तत्रत्यं सत्यसङ्कल्प इति विशेषणं मूलप्रकृत्यावुपपद्यते,
अचित्स्वरूपायाः सङ्कल्पासम्भवात्; तथा भेदव्यपदेशः प्रत्येक-
भेदद्योतकशब्दप्रयोगः स न तयोः प्रत्येकं युज्यते, तथाहि 'सर्वं'
खस्विदं ब्रह्म' इति, उपासनाविधिवाक्यपूर्वशास्तत्र चिदचिद्व-
यमेव सर्वान्तर्गतं यदि चिन्मात्रं ब्रह्मात्र गृह्यते, तत्राचितोऽप्र-
वेशेन सर्व्वात्मकं तत् न स्यात् । यदि वा मूलप्रकृतिः, चिन्मा-
त्राशस्यानुपादानात् सर्वात्मकत्वं तत्र न स्यात्; तथा च सर्वम्
इति व्यपदेश एव प्रत्येकं भेदद्योतकः । तथाच पारिशो-
ष्यात् तृतीयश्चिदचिदात्मकपरमात्मैवोपासनाविधिविषय इति
स्थितम् । तदुपासनञ्च श्रवणोत्तरं जगत्कर्तृत्वादिना मननं
मन्त्र-प्राण-हृदयाद्यन्यतमालम्बनेन एकाग्रीकृतस्य मनसो निर्व्या-

पारतयावस्थापनञ्च यन्निदिध्यासनमाख्यायते । न चेद्गुपास-
नमदृश्यत्वादिगुणकेऽसम्भवत्स्वरूपं भवति । १।२।२२।

नन्वेवं साकारोपासनमनुपपन्नम्, 'न च विवृणुते तनुं स्वाम्'
इत्यनेन, प्राणाधिकरणादिदर्शितदिशा च तत्प्रामिरिति वाच्यम्,
'तनुम्' इत्यस्य स्वरूपमात्रपरत्वेन अन्यत्रापि तद्रूपेणैव समा-
धानात्, प्रमाणान्तरस्य वैदिकश्रुत्यपेक्षया दुर्बलत्वाच्च 'तज्ज-
लान्' इत्यनेन भारूप इत्यस्य प्रकाशस्वरूपपरतया च निराकार-
ब्रह्मण एवोपास्यत्वोपदेशात् स्वरूपञ्च ब्रह्मणश्चिन्मात्रं वा
षिदचिदात्मकं वेत्याशङ्क्यामदृश्यत्वादिगुणकस्यापि नैकान्ततो
निराकारत्वमित्याशयेन द्वितीयमुपन्यस्यति—

रूपोपन्यासाच्च । १।२।२३ ॥

उपासनविशेषात्मकमन्त्रे मन्त्रान्तरे च रूपवत्तया पर-
मात्मनः कथनात् अदृश्यत्वादिगुणकः कदाचित् साकारोऽपि
सन्तुपासनविधिविषयो भवति । ते च मन्त्रा यथा 'य एकोऽ-
वर्णो बहुधा शक्तियोगाद् वर्णाननेकान् निहितार्थो दधाति
विचैति चान्ते विद्यमादौ स देवः स नो बुद्ध्या शुभया संयुक्तु'
इति 'अजामेकां लोहितशुक्लकृष्णां बह्वीः प्रजाः सृजमानां
सरूपाः । अजो ह्येको जुषमानोऽनुशेते जहात्येनां भुक्तभोगाम-
जोऽन्यः' इति । 'तस्मिन् ह्युक्त्वमुत नीलमाहुः पिङ्गलं हरिं
लोहितञ्च । एष पन्था ब्रह्मणो हानुषित्तस्तेनैति ब्रह्मवित्
पुण्यकृत् तैजसरश्च' (६० ४।४।६) इति च । एषु प्रथमः
प्रार्थनरूपतयोपासनस्य लिङ्गं भवति—द्वितीयश्च स्तुतिरूपः;

‘अनादिमस्व’ विभुत्वेन वर्त्तसे यतो जातानि भुवनानि विद्या’ इति स्तुतिमन्त्रानन्तरमेव तस्य व्याख्यानरूपत्वात्, उपक्रमे ‘बुद्ध्या शुभया संयुनक्तु’ इति, पुनस्तस्य मन्त्रकतिपयैः स्वरूपव्याख्याना-
नन्तरं ‘बुद्ध्या शुभया संयुनक्तु’ (श्वे० ४।१२) इति प्रार्थनं ततश्च हविषा विधेमेत्युपासनविशेषप्रकारबोधनेनान्तरालिकमन्त्राद्या-
मुपासनारूपतया तद्विधेरात्तेपात् । सामान्यविधिश्च ‘तज्जलान्’ इति ‘शान्त उपासीत’ इति चैवमादिः—तत्प्रकारश्च ‘क्रतुं कुर्वीत’ इत्यादि विवृत्या प्रकाशितः । क्रतोः प्रकारभेदश्च ‘अग्निहो-
त्रमुपासत’ इतिवत् श्वेताश्वतरमन्त्राभ्यामपि दर्शितः । तृतीयस्तु चिदचिदात्मकब्रह्मोपासनफलस्तुतिरूपस्तदुपासनमाक्षिपति ।
एवम्ब्रह्मोपासनाविधिपर्यवसायिषु मन्त्रेषूपस्यस्य रूपोपन्या-
सात् साकारस्योपासना लभ्यते । ननु चिदचिदात्मकब्रह्मो-
पासनफलस्तुतिरूपत्वं कथं तृतीयस्येति चेदत्र ब्रूमः, ब्रह्मविदो
गतिमुक्त्वा ‘अन्धं तमः प्रविशन्ति येऽविद्यामुपासते । ततो भूय
इव ते तमो य उ विद्यायां रताः’ इति मन्त्रेणाविद्यापदवाच्या-
चिन्मात्रोपासकस्य विद्यापदवाच्याचिन्मात्रोपासकस्य च निन्दि-
तत्वात् तदुभयात्मकब्रह्मोपासकस्य ब्रह्मप्राप्तेरर्थतो लाभान् ।
ईशोपनिषदि एतन्मन्त्रानन्तरं ‘विद्याञ्चाविद्याञ्च यस्तद् वेदोभयं
सह । अविद्यया मृत्युं तीर्त्वा विद्ययामृतमश्नुते’ इति चिदचि-
दात्मकब्रह्मवेदनरूपोपासनस्य मुक्तिफलकत्वकीर्तनाच्च । न च
‘अजामे काम्’ इति मन्त्रो मूलप्रकृतिमात्रपरः, ‘सृजमानाम्’ इति
कर्तृव्यपदेशात् न हि चैतन्यविनाकृता कृतिरिष्यते, तस्मा-

क्वचिदचिदात्मिका शक्तिरेवात्र प्रतिपादिता, न तु जडा प्रकृतिः ।
यं हि जीवम् इयं समर्थं नावगच्छति तं तावन्मातेव बालमपत्यं
स्वाङ्ग एव भोगेन निरुध्य स्थापयति । यच्च समर्थं मन्यते तं
भोगान्मोचयति, तत्कर्तृकं जीवस्य यद् भोगमोचनं तदेव
मुक्तत्वव्यपदेशाय भोगोपधानहानमिति गीतं भवति । अनुपदम-
र्थान्तरं च वक्ष्यामः । इदञ्च रूपं न चिन्मात्रस्थं भवत्यसम्भवात्
‘अवर्णम्’ इति श्रुतेश्च, नापि मूलप्रकृतिस्थं तत्र रूपानभिव्यक्तेः,
‘अरूपमव्ययं महतः परम्’ इति श्रुतेः, उभयात्मके ह्यन्यादृश-
रूपस्य साधकादृष्टविशेषसहकृतस्वेच्छोपकल्पितस्य अनभिव्य-
क्तस्य भूतबीजमूलप्रकृतिवृत्तेः सम्भवात् । अतएव ‘अवर्णम्’
इति श्रुतिः ‘तच्छुभ्रं ज्योतिषा ज्योतिः’ इति श्रुतिः, ‘य
एकाऽवर्णः’ इत्यादिश्रुतिश्च न विरुध्यन्ते स्वतन्त्रत्वात् परमात्मनः,
चिन्मात्रस्य त्विच्छाविरहेण कथमपि रूपसम्भवाभावात्, यदि
च चिन्मात्रस्य तादृशशक्तिः स्वीक्रियेत तदायातं मार्गेण, शक्ति-
रियं तस्माद् भिद्यते न वा ? भिद्यते चेद् गतं चिन्मात्रवादेन,
न भिद्यते चेत् चिच्छक्तिश्च इच्छाशक्तिश्च नित्यसम्बद्धेति
मतमस्माकमाश्रीयते चिदिच्छयोरेकान्तेनाभेदासम्भवात् ।
ऐक्यव्यपदेशस्तु नीरक्षीरवदित्युक्तम् । चः समुच्चये । ननु
तृतीयप्रमाणमन्त्रोक्तं ‘शुक्लम्’ इत्यादिरूपं नाडीनामेव आहार-
विशेषनिबन्धनमिति चेत्, न, आदित्यरश्मिकृतमिति छान्दा-
ग्येऽभिधानात् आदित्यरश्मीनाञ्च ब्रह्मसम्बन्धितायाः प्राक्-
प्रतिपादितत्वात् । अत्र ‘एष एव ब्रह्मणोऽनुवित्’ इति स्पष्ट-

मुक्तत्वाच्च । नन्वेवं साकारमेव ब्रह्मेत्यापद्यते इति चेन्न ब्रह्मा-
दिदेवविशेषाणामुपासकानां सुखार्थं तत्तद्रूपेणादित्यमण्डले-
ऽधिष्ठानं विभुनोऽपि ब्रह्मणः, यथा सर्वगतस्याप्याकाशस्य
घटाकाशसूचीरन्धादिरूपेण स्थितिः आन्त्रेन्द्रियरूपेण वा तैथि-
कान्तरस्य, तद्वत् । ननु तथाप्यनुपपत्तिर्नाडोत्पन्नस्य । नाडीनां
रूपवत्त्वस्योपासकानुपासकसाधारण्यप्रतिपादनाद् इति चेन्न
नाडीनां रूपं वस्तुसदपि नानुपासकेन दृश्यते, यश्च द्रष्टा स
तावदुपासनासिद्ध एव, 'तस्य च विदुषः' इत्यनेन श्रवणादिर-
हितस्य चाविदुष इत्यनेन, गतिभेदस्य बोधनान्न काचिदनुप-
पत्तिः । या ब्रह्मनाडी सुषुम्नाख्या, सैवोपास्यरूपभेदेन विभिन्न-
वर्णा भवति तद्रूपापन्नब्रह्माधिष्ठितत्वात्, तथा चोत्क्रान्तिः ।
श्रुत्यन्तरे नाड्य इति बहुत्वनिर्देशस्तु तदुपासनसिद्धानां सर्वासु
नाडीषु तद्रूपेण ब्रह्मणोऽधिष्ठानद्योतकः । उत्क्रान्तिस्तु सुषुम्ना-
यैव, तयोद्धमायन्निति श्रुतेः । तस्माद् रूपमिदं ब्रह्मण एवेति
ब्रूमहे । तच्च साधकाधिकारभेदेन शुक्लमिति शिवसरस्वती-
विशालाद्यादिमूर्त्तिषु, नीलमिति कालीताराकृष्णरामादिमूर्त्तिषु,
रुद्रमूर्त्तिभेदे पिङ्गलमिति 'बभ्रुः सुमङ्गलः' इति 'पुरुषं कृष्ण-
पिङ्गलम्' इति च श्रुतेः, हरितमिति मरकतप्रख्ये दुर्गामूर्त्तिविशेषे,
राहितमिति जगद्धात्रोत्रिपुरसुन्दर्यादिमूर्त्तिषु, रूपं ज्योतिर्मयं
वेदितव्यम् । तत्र कालीप्रभृतिदेवीनां रूपं मूलप्रकृतावनागता-
वस्थं यत् तदेव, शिवस्य तु त्रिगुणायास्तस्याः प्रकृतेस्तमोऽंशो यद-
नागतावस्थं तदेव, कृष्णरामादिविष्णुमूर्त्तीनाञ्च महत्तत्त्वे यदना-

गतवस्थं तदेव । अनागतावस्थत्वमेवानभिव्यक्तिः । तेज आदि-
भूतानामुपादानपारम्पर्येण तत्र तत्र वर्त्तमानत्वात् तेषामना-
गतावस्थतयैव रूपाणामनागतावस्थत्वं वेदितव्यम् । साधका-
दृष्टाद् यथा तद्रूपं परमात्मनोपादीयते तत्प्रकारः प्रपञ्चित-
पूर्वः । एतेन रूपाणां गुणप्रधानभाव उन्नेय इति रहस्यम् । न
च श्वेताश्वतरमन्त्रे 'अपाणिपादो जवनो ग्रहीता पश्यत्यचक्षुः'
इत्यादिकथनेन प्रतिषिद्धस्तावदाकारो ब्रह्मणः, इति वाच्यम्,
'रुद्र यत्ते दक्षिणं मुखं तेन पाहि नित्यम्' इति 'या ते रुद्र शिवा
तनूः' इति 'यामिषुं गिरिशन्त हस्ते बिभर्षि' इति च तत्रैवाकारप्रति-
पादनात् साकारनिराकारत्वयोरविरोधस्य व्यवस्थापितत्वाच्च ।
न चात्र 'रुद्र, इत्यादिना' शिव एवोक्तः, न ब्रह्म न वा शक्तिरिति
वाच्यम्, 'यो देवानां प्रभवश्चोद्भवश्च विश्वाधिपां रुद्रो महर्षिः ।
हिरण्यगर्भं जनयामास पूर्वम्' इत्यनेन मन्त्रेण जन्माद्यस्य यत
इति ब्रह्मलक्षणस्य रुद्रे समन्वयात्, तस्य ब्रह्मत्वसिद्धेः । न
चैवं शक्तिर्ब्रह्मेति व्याहृतम्, तस्यैव शक्तित्वात्, 'स्वाभाविको
ज्ञानबलक्रिया च' इति शक्तिस्वरूपतया तस्य प्रतिपादनात् ।
'मायान्तु प्रकृतिं विद्यान्मायिनन्तु महेश्वरम्' इत्यत्राचितः
प्रकृतेर्मायात्वं तन्निर्त्यसम्बन्धवत्याशितश्च महेश्वरत्वकथनेन
चिदचिदात्मतयैव तस्य पर्यवसानात् । न चैवमुमारूपं ब्रह्मेति
यदुक्तं तस्य का गतिरिति चेत्, अचोद्यमेतदिति ब्रूमः ।
वर्णाननेकान् निहितार्थो दधातीति प्रथमप्रदर्शितमन्त्रेण तद्वि-
वरणात्, —यः साधको यादृशस्तस्यार्थमनुरुध्य परमात्मनो वर्ण-

विशेषवारणात् । वर्णविशेषेत्यनेन मूर्तिभेदस्य ज्ञाभात् । तथाच मातृभावेन दुहितृभावेन वोपासकानामर्थाबोमादिरूपं पितृरूपेण गुरुरूपेण चोपासकानां शिवादिरूपम्, सङ्ख्यकान्तत्वादिभावेनोपासकानां ओक्कुष्णादिरूपं पारमैश्वर्येणोपासकानान्तु कुलमन्त्रादिभेदादन्यतरूपं भवति, एतेन सौरादीनामुपासनमपि गृहीतं वेदितव्यम् । एषु मातृभावेनोपासकानां सिद्धिलाभो भटिति भवतीत्यतस्तस्य प्राशस्त्यमुच्यते । 'बाल्येन तिष्ठासेत्' इत्यादिश्रुतेः । एतदग्रे स्फुटीभविष्यति । तादृशरूपवत्त्वं च वास्तवमिति प्रदर्शितमन्त्रैरावेदितम् । यादृशं रूपमस्तु, तदवच्छिन्नापि नित्यसम्बद्धचिदचिदुभयात्मिका शक्तिरेवादृश्यत्वादिगुणकं ब्रह्मेति शाक्तत्वं फलतः सर्वेषामेवेति बोध्यम् । साधकविशेषेण पुनरधिकारभेदादन्यतमं रूपमुपास्यते । पञ्च वा रूपाप्युपास्यन्ते इत्याद्यन्यदेतत् ।

नन्वेवं ये नीरूपोपासकास्तेषां ब्रह्मप्राप्तिः कथं भवेत् ? उपास्यरूपेण तेषामुत्क्रमणनाड्या अनुरञ्जितत्वासम्भवादिति चेन्मैवम्, यस्तावत् चिदचिदात्मकब्रह्म विदित्वा रूपविशेषवञ्जयेतिर्मय-मूर्तिमालम्ब्य तदुपासनया पुण्यकृत् स तैजसः, तस्यायं मार्गः, नतु सर्वेषामित्यस्य श्रुत्या प्रतिपादितत्वात् । नीरूपोपासकस्य ब्रह्मसाक्षात्कारवत् उत्क्रमणमेव न भवति 'न तस्य प्राणा उत्क्रामन्ति' इति श्रुतेः । तस्मान्न साकारोपासनमप्यनुपपन्नमिति पुष्कलम् । १।२।२३।

एतावता सूत्रजातेन चिदचिदात्मकब्रह्मण उपासनविधि-
विषयत्वमुपपादितम् । हवनन्यजनादिकमप्युपासनविशेषः, तदपि
यथा ब्रह्मपरतया युज्यते तदुपपादयितुम् 'एकोऽवर्णः' इति श्वेता-
श्वतरीय-रूप-मन्त्रादनन्तरं 'तदेवाग्निः' इति मन्त्रसस्वात् तत्क-
मानुरोधेन,—रूपसूत्रानन्तरं वैश्वानराधिकरणापराख्यमग्न्य-
धिकरणमारभते—

(वैश्वानराधिकरणम्—अग्न्यधिकरणं वा—६ ।)

वैश्वानरः साधारणशब्दविशेषात् । १।२।२४॥

'वैश्वानरः' = वैश्वानरशब्दोपस्थाप्यो वा अग्निप्रभृतिशब्दो-
पस्थाप्यो वा उपासनाविशेषविषयतया प्रतिपाद्यमानोऽग्निरि-
त्यर्थः 'द्युभ्याद्यायतनं स्वशब्दात्' (ब्र० सू० १।३।१) इत्यादौ
भूशब्दार्थग्रहणवत् अत्रापि वैश्वानरशब्दार्थग्रहणात् इत्याशयः,
ब्रह्म वैति शेषः, कुतः 'साधारणशब्दविशेषात्' = साधारणशब्देषु
नानार्थबोधकशब्देषु यो विशेष एकमात्रबोधकधर्मसम्बन्धस्त-
स्मात्, उदाहरणभूतमेकं 'अग्ने नय सुपथा राये अस्मान् विश्वानि
देव वयुनानि विद्वान् । युयोध्यस्मज्जुहुराणमेनो भूयिष्ठा ते नम
उक्तिं विधेम' इति (बृ० ५।१५) अत्र अग्न इति तेजोभूतमग्निः,
अग्निदेवता, ब्रह्म वा सम्बोध्यते ? इति संशयः, प्रसिद्धत्वात्
तेजोभूतमग्निरेव सम्बोध्यते, इत्याह; न च तत्र विद्वान् इत्यनु-
पपन्नम्, देवदत्तो जानातीतिवत् अग्निदेवतासमवेतवेदनस्याव-
च्छेदकतयाश्रयत्वेन तदुपपत्तेः । सुपथा नयनस्यापि अन्त्येष्टि-

साधनतया तत्प्रार्थनं नासङ्गतम्, दाहेन शरीरशुद्धिहेतुतया पापनाशप्रार्थनमपि नायुक्तम् । अथवा अग्निदेवतैवास्तु—विद्वत्त्वादीनां तत्र निसर्गादेव वृत्तेः । शक्त्युत्कर्षेण तत्तत्प्रार्थनायास्तत्रैव युक्तत्वात्, इति प्राप्ते—सिद्धान्तो वैश्वानर इति सूत्रेणोक्तः । प्रकृते, अग्निपदोपस्थाप्याऽर्थो ब्रह्मैव, तेजोभूत-देवताब्रह्मसाधारणस्याग्निशब्दस्य तेजोभूतदेवतेतरब्रह्ममात्रबोधक-धर्मसम्बन्धात् । स च धर्मः प्रकरणविशेषोत्तरत्वादिः, अत्र च 'तस्या अग्निरेव मुखम्' इत्यनेन अग्नेर्ब्रह्मत्वं पूर्वब्राह्मणे प्रकृतम्, तद्यतिक्रमात्, 'योसावसौ पुरुषः सोऽहमस्मि' इति ब्रह्मज्ञस्य प्रार्थनाप्रणाममन्त्रत्वाच्च युक्तः; न हि ब्रह्मज्ञोऽन्यां देवतामुपास्ते, 'अथ योऽन्यां देवतामुपास्तेऽन्योसावन्योऽहमस्मीति न स वेद यथा पशुरेवं स देवतानाम्' इति (बृ० १।४) इति निन्दा-श्रवणात् । न चैवमभेदबुद्धौ प्रार्थनप्रणाममन्त्रौ न युक्ताविति शङ्क्यम् 'सत्यपि भेदापगमे नाथ तवाहं न मामकीनस्त्वम् । सामुद्राऽपि तरङ्गः क्वचन समुद्रो न तारङ्गः' इति न्यायात् । तस्माद् ब्रह्मैवात्र सम्बोध्यम्—तस्यैव प्रणामरूपोपासनात्र दर्शिता । १।२।२४।

ननु एतन्मन्त्राव्यवहितपूर्वनिगदे 'ॐ क्रतां स्मर कृतं स्मर' इति सत्त्वात् अत्र 'अग्ने' इत्यनेन अग्निदेवता वा तेजोभूतं वा संबोध्यते इत्येव युक्तम्, कृत्वङ्गत्वात् क्रतूपकारकत्वाद् वा तत्र क्रतुशब्दप्रयोगस्य अग्नित्वसम्पादकपूर्वकल्पकृतकर्मस्मरणप्रार्थ-नस्य च युक्तत्वात्, अव्यवहितप्रक्रमादेतन्मन्त्रेऽपि तस्यैव

संबोध्यत्वं न तु व्यवहितप्रकरणीयस्य ब्रह्मण इत्याशङ्का निर-
सितुमाह—

स्मर्यमाणमनुमानं स्यादिति । १।२।२५॥

स्मर्यमाणं = स्मृतिस्थितं वचनम्, अनुमानम् = श्रुत्यनुमा-
पकं स्यात् = भवतु, इति शब्दो हेत्वर्थः । 'अहं क्रतुरहं यज्ञः' इति
'स्मृतिर्मेधा धृतिः क्षमा' इत्यनयोर्गीतावचनयोः क्रतोः स्मृतेश्च
ब्रह्मस्वरूपत्वकीर्तनात् विनैव लक्षणां क्रतो इति सम्बोधनस्य
ब्रह्मणि युक्तत्वात्, स्मृतिवचनमपि प्रमाणं श्रुतेरनुमापकत्वात् ।
सूत्रे इतिशब्दो हेतुवचनः । तस्मात् क्रतो इति सम्बोधनं ब्रह्मण एव
युक्तम्, तेन ओमिति विशेष्यपदं साक्षाद्ब्रह्मवाचकमुपपद्यते ।
तस्य स्मृतितद्वेतुमेधारूपत्वात् तद्भावप्रार्थनञ्च नानुपपन्नम् ।
हे क्रतुरूप ब्रह्मन् त्वमेव स्मृतिरूपं स्मृतिमञ्च भव, नतु त्वदतिरिक्तं
किञ्चिन्मे प्रतिभासेतेत्यस्य तदर्थत्वात् । १।२।२५॥

ननु क्रतो स्मरेत्यत्र क्रतुपदं न क्रत्वङ्गपरं क्रतूपकारकपरं
वा किन्त्वध्यवसायपरम्, अध्यवसायात्मा च जीवः 'अथ खलु
क्रतुमयः पुरुषः' इति श्रुतेः, तथाच हे अग्निदेव ! यादृगध्य-
वसायवान् पूर्वकल्पकृतकर्मणा त्वयमग्निरभवत्तत्स्मर, सुपथ-
नयनं खलु ते तत्कर्मफलमिति स्मृत्वा च मां सुपथा नय—
'अग्निर्ज्योतिरहः शुक्लः षणमासा उत्तरायणम् । तत्र प्रयाता
गच्छन्ति ब्रह्म' इति स्मरणादिति भावः । अध्यवसायो निश्चयः
तस्य चान्तःकरणधर्मत्वं कामः सङ्कल्पो विचिकित्सा

अद्धाऽअद्धा धृतिरधृतिर्हीर्षाभोरित्येतत्सर्व्वं मन एव' इति श्रुतेः
(वृ० १ । ५ । ३) मन एव मनस्येवेत्यर्थः, धीः ज्ञानं निश्चया-
दयश्च ज्ञानविशेषाः । एवञ्च जीवस्यैवान्तःकरणवत्त्वात्
'अग्ने' इत्यनेन देवतारूपजीवविशेष एव सम्बोध्यते, न ब्रह्म
इति शङ्कागर्भतत्समाधानसूत्रमाह—

शब्दादिभ्योऽन्तःप्रतिष्ठानाच्चेति चेत्, न, तथा दृष्ट्युप-
देशादसम्भवात् पुरुषमपि चैनमधीयते १।२।२६॥

'शब्दादिभ्यः' शब्दः = श्रुतिः आदिपदात् स्मृत्यादिपरिग्रहः,
श्रुत्याः स्मृत्याः तदनुगतानुमानप्रमाणाच्चेत्यर्थः 'अन्तः-
प्रतिष्ठानात्' अन्तःकरणधर्मवत्त्वात् अन्तःकरणावच्छिन्नत्वाद्वा
अत्रापि शब्दादिरेव प्रमाणमिति भावः तस्मात् कथितमन्त्रे
'अग्ने' इति पदेन जीव एव सम्बोध्यते न ब्रह्म, परिच्छि-
न्नस्य जीवस्यापरिच्छिन्नब्रह्मत्वाभावादित्याशयः । 'इति चेत्'
इति यद्युच्यते—तन्निराकरोति 'न'—तन्न—'क्रतो' इति सम्बो-
धनेन अग्नौ 'तथादृष्ट्युपदेशात्' = तथा—ब्रह्मरूपतया दर्शनस्यो-
पदेशात् ज्ञापनात् तथाहि श्रूयते 'संज्ञानमाज्ञानं प्रज्ञानं मेधा
दृष्टिर्धृतिर्मतिर्मनीषा जूतिः स्मृतिः संकल्पः क्रतुरसुः कामो वश
इति सत्त्वाण्येवैतानि प्रज्ञानस्य नामधेयानि भवन्ति' इत्यनन्तरं
'प्रज्ञानं ब्रह्म' इति (ऐ० ३ । २-३) । क्रतोः प्रज्ञानरूपतया
प्रज्ञानस्य ब्रह्मरूपतया च प्रदर्शितश्रुत्यन्तरेण क्रतुशब्दस्य व्याख्या-
नात्, अत्र तस्यैव शब्दस्य प्रयोगेण तदर्थस्याग्निपदार्थभेदात् तत्र
ब्रह्मदृष्टौ पर्यवसानात् । 'असम्भवात्' = क्रतुशब्दस्यार्थान्तरास-

म्भवात् । क्रतुर्यदि यज्ञो यदि वा सङ्कल्पोऽध्यवसायो वा तस्य नात्र सम्भवः, स्मरणासम्भवात् क्रत्वङ्गरूपार्थस्तु लाक्षणिकः, अध्यवसायार्थत्वेऽपि तस्य जीवरूपत्वासम्भवान् 'क्रतुमयः पुरुषः' इति श्रुतिस्तु अन्नमयो यज्ञ इतिवत् अध्यवसायप्रधानत्वं जीवस्याह, न तु तदभेदः, 'संज्ञानमाज्ञानम्' इत्याद्युपदर्शितश्रुतिविरोधान्, यदि श्रुतावपि प्रज्ञानशब्द एव जीवपरस्तत्र ब्रह्मत्वोपदेशश्च तत्त्वावबोधार्थ इत्युच्यते तदात्राप्यग्निदेवताया जीवस्वरूपायास्तत्त्वतो ब्रह्मत्वम् 'अग्ने' इत्यनेन ब्रह्मण एव सम्बोध्यत्वं तत्र ब्रह्मदृष्ट्यर्थमित्युच्यमानेऽस्मिन् सिद्धान्ते बाधकाभावात् । यच्च जीवस्यान्तःप्रतिष्ठत्वेन परिच्छिन्नत्वात् अपरिच्छिन्नब्रह्मणस्तद्वाचकपदेनाभिधानमयुक्तमित्याशयेनोक्तं तदपि एतेन परिहृतम् । 'अपि च' किञ्च 'एनम्' अग्निं वैश्वानरशब्देनाप्युपस्थापितम् अन्तः-प्रतिष्ठितत्वेन 'पुरुषम्' अधोयतेऽज्ञातपथाः इति शेषः । तथाहि 'स एषोऽग्निर्वैश्वानरो यत्पुरुषः, स यो हैतमग्निं वैश्वानरं पुरुषविधं पुरुषेऽन्तःप्रतिष्ठितं वेद' (शा० ब्रा० १०।६।१।११) इति अत्र प्रथमं पुरुषपदं तेन 'पूर्ण एषः' इति श्रौतनिरुक्त्या ब्रह्मपरं, एतेनापरिच्छिन्नत्वं प्राप्तम्, पुरुषविधं प्रकरणाद् विराड्-देहाकारम्, 'पुरुषे' जीवदेहे 'अन्तःप्रतिष्ठितम्' । एतेन यो ह्यपरिच्छिन्नोऽग्निपदवाच्यः स एवान्तःप्रतिष्ठित इति परिच्छिन्नरूप इति प्राप्तम्, किंतु नात्र विरोधः,—सर्वव्यापिनः अन्तः-प्रतिष्ठितत्वे विरोधाभावात् । यथा चेदं—तथा एकान्तरित-सूत्रात् क्रमिकसूत्रजातेनोपपादयिष्यते । १।२।२६ ।

ननु सर्वेषामेव ब्रह्मरूपतया, अग्निदेवतात्वेन तेजोभूतत्वेन वा यस्य ग्रहणं तदपि स्वरूपसद् ब्रह्मैवेति क्रतो इत्यादि सम्बोधनं यथाश्रुतमेव तत्रोपपद्यत इत्याशङ्क्यामाह—

अतएव न देवता भूतञ्च ।१।२।२७।

‘अतएव’ = ब्रह्मदृष्ट्युपदेशादेव,—‘देवता’ = अग्निः ‘भूतं’ = तेजःस्वरूपम्, ‘च’ = वा ‘न’ = न संबोध्यत इति शेषः । न अग्निदेवतात्वादिना स्वरूपसतो ब्रह्मणा दृष्टिर्ब्रह्मदृष्टिः, यत्र दृष्टौ ब्रह्मत्वेन विषयता सैव ब्रह्मदृष्टिः, सा च विषयता उद्देश्यतावच्छेदकत्वरूपा वा विधेयत्वरूपा वा । तेनाग्निदेवतात्वादिना अग्निदेवतादिविषयकज्ञानस्य न ब्रह्मदृष्टित्वम्, एवञ्चात्र मन्त्रवर्णोऽग्निपदाद् यदाग्निदेवतात्वादिना अग्निदेवतादेरुपस्थितिस्तदैवाग्निदेवतादेः सम्बोध्यत्वं भवति न त्वन्यथा, तादृश्यामुपस्थितां तज्जन्यशाब्दबोधे वा न ब्रह्मत्वेन विषयता, अतः सा न ब्रह्मदृष्टिः, ‘योऽसावसौ पुरुषः सोऽहमस्मि’ इत्युपक्रम्य ‘अग्ने नय’ इति मन्त्रवर्णे ‘अग्ने’ इति सम्बोधनस्य क्रतुत्वेन तत्सम्बोधनस्य च ब्रह्मविषयकत्वे तु भवत्येवेयं ब्रह्मदृष्टिरतो नाग्निदेवता न वा तेजोभूतं सम्बोध्यत इति भावः ।१।२।२७।

नन्वेवमेकान्तरितपूर्वसूत्रे ‘पुरुषमपि चैनमधीयते’ इति प्रतीकस्य विवरणे शतपथब्राह्मणश्रुतौ यत् पूर्णत्वं विराड्-देहत्वमन्तःप्रतिष्ठत्वञ्चाग्नेरुक्तं तत्र यो विरोधोऽनुभूयते सर्वव्यापित्वेन तत्परिहारः कृतः, स न युज्यते, साक्षात् प्रयुक्तं

यदन्तःप्रतिष्ठितमिति पदं तदर्थविवक्षणे विरोधस्य दुष्परिहर-
त्वात् अविवक्षणे तत्पदस्य वैयर्थ्यमिति शङ्कासमाधानाय
प्रथमं जैमिनिमतमाह—

साक्षादप्यविरोधं जैमिनिः । १।२।२८॥

‘साक्षादपि’ = ‘अन्तःप्रतिष्ठितम्’ इति पदस्य विवक्षि-
तार्थस्य प्रत्यक्षत्वेऽपि, अविवक्षणे जैमिनिः आचार्यो मन्यते ।
तदर्थस्तु ‘अन्तः’ = अन्तःकरणस्य ‘प्रतिष्ठितं’ = प्रतिष्ठा निय-
मनं यस्मादिति व्युत्पत्तिलभ्योऽन्तर्यामिरूपः । ‘पुरुषे’ पुरुष-
वृत्तिः, जीवात्मनि तिष्ठन्नित्यर्थः, ‘य आत्मनि तिष्ठन्’ इति
वाजसनेयश्रुतेः (ब्र० सू० १।२।२० शारीरकभाष्ये) । पूर्णत्व-
मन्तर्यामित्वञ्च न विरुद्धमिति जैमिनिमुनेर्मतम् । यद्यपीदं
वाजसनेयिनामन्तर्यामिब्राह्मण उक्तं तथापि न तदग्निमधि-
कृत्येति पुनरत्रोपात्तमित्यवधेयम् । १।२।२८॥

अत्र मतान्तरमाह—

अभिव्यक्तेरित्याश्मरथ्यः ॥ १।२।२९ ॥

‘अन्तः’ हृदयप्रदेशे ‘अभिव्यक्तेः’ प्रकाशात्, यथा
गव्यपयसे गोशरीरव्यापित्वेऽपि ऊधत्यभिव्यक्तिस्तथा ब्रह्मत्व-
रूपस्याग्नेः विश्वव्यापित्वेऽपि ज्ञानाकारेण प्रकाशो हृदय
एवेत्यन्तःप्रतिष्ठितत्वं नातो विरोध इत्याश्मरथ्याचार्यो
मन्यते नात्रान्तःप्रतिष्ठितमित्यत्र बहुव्रीहिसमासापेक्षेति स्व-
रसः । १।२।२९॥

आचार्यान्तरमतमाह—

अनुस्मृतेर्वादरिः । १।२।३०॥

‘अनुस्मृतेः’ = लिङ्गदर्शनव्याप्तिस्मरणाभ्यामनु पश्चात् भव-
तीति अनुस्मृतिः, अनुमानं मननमित्यर्थः; ‘श्रोतव्यो मन्तव्यः’
इति ‘चेतसा वेदितव्यः’ इति च श्रुतेः, तद्धेतुकमिदमन्तः-
प्रतिष्ठितत्ववचनं सर्वव्यापिनोऽपि ब्रह्मण इति वादरिराचार्यो
मन्यते । १।२।३०।

ननु शातपथब्राह्मणे प्रादेशमात्रत्वमपि अग्न्यादिपदवा-
च्यस्य दर्शितम्—अन्तःप्रतिष्ठितशब्दस्यान्तर्याम्यर्थकत्वेऽपि
पूर्णत्वप्रादेशमात्रत्वयोरस्त्येव विरोध इति जैमिनिमतं न समी-
चीनमित्याक्षेपस्य तन्मतेन परिहारमाह—

सम्पत्तेरिति जैमिनिस्तथाहि दर्शयति । १।२।३१॥

‘सम्पत्तेः’ = सम्पत्तिहेतुका, प्रादेशमात्रत्वश्रुतिरित्यर्थादा-
क्षिप्यते । अपरिच्छिन्नस्य परिच्छिन्नत्वसम्पादनमत्र सम्पत्तिः
अन्तर्भूतप्यर्थोऽयं प्रयोगः । तन्निमित्ता चैवं श्रुतिरुपदेशपरा,
अत्र प्रमाणमाह ‘तथा हि दर्शयति’ इति । दर्शयति वाजसने-
यिब्राह्मणमिति शेषः ‘प्रादेशमात्रमिव ह वै देवाः सुविदिता
अतिसम्पन्नाः तथा नु त एतान् वक्ष्यामि यथा प्रादेशमा-
त्रमेवाभिसंपादयिष्यामीति । स होवाच मूर्खानमुपदिशन्नुवाच
एष वा अतिष्ठा वैश्वानर इति चक्षुषी उपदिशन्नुवाचैष ते
सुतेजा वैश्वानरः’ इति कायप्रदेशमभिनिर्दिश्य उपदिष्टं तेनाध्या-

त्ममूर्द्धाभेदेनाधिदेवमूर्द्धा सम्पाद्य ध्येय इत्यर्थः । तथाच अग्निवैश्वानरशब्दयोर्योगवृत्त्येश्वरपरत्वं, स एव विराट् स्वीय-
कायप्रदेशकल्पितद्युमूर्द्धत्वादिनोपास्य इति नास्ति कश्चिद्
विरोध इत्याचार्यो जैमिनिराहति समुदितार्थः एवमेव शारी-
रकभाष्य उक्तम् । १।२।३१।

एतावता मतान्तरमुक्त्वा सिद्धान्तमाह—

आमनन्ति चैनमस्मिन् । १।२।३२ ॥

चस्त्वर्थः । 'अस्मिन्' प्रकृते अग्निवैश्वानरादिशब्दार्थे
'एनम्' = परमात्मानं 'आमनन्ति' अभ्यासेन कथयन्ति श्रुतय
इति शेषः । वैश्वानरं ब्रह्मत्वेन बोधयन्ति पुनः पुनः श्रुतय
इत्यर्थः । तच्च ब्रह्म मूर्त्यवच्छिन्नं तदनवच्छिन्नञ्चेति द्वैरू-
प्यात् प्रादेशमात्रत्वाविमानस्त्वयोर्नास्ति कश्चिद् विरोधः ।
प्राणाग्निहोत्राभिप्रायेण चान्तःप्रतिष्ठितत्ववचनं तत्र यथा मातृ-
भावेन ब्रह्मर्हाष्टस्तदुपपादितपूर्वम् । श्रुतयश्च यथा—'यदा
लेलायते हविः समिद्धे हव्यवाहने' इत्युपक्रम्य 'काली
कराली च मनोजवा च सुलोहिता चापि सुधूम्रवर्णा स्फुलिङ्गिनी
विश्वरुचो च देवी लेलायमाना इति सप्तजिह्वाः । इति
(१।२।२-६) मुण्डकोपनिषन्मन्त्रः । हव्यवाहनोऽग्निः, यदग्नौ
दत्तं हव्यं देवेभ्य उपतिष्ठते, तत् कस्मात् हेतोः ? अनुशासना-
देव ब्रह्मणः—अतस्तस्यैव हव्यवाहनत्वम् ; तस्यैव मूर्तिविशे-
षावच्छेदेन स्फुरणमर्च्चिरिति जिह्वा इति च व्यपदिश्यते ।

जिह्वा यथा रसं गृह्णाति तथैता मूर्त्तयो भक्तानां रसं गृह्णन्तीति जिह्वाव्यपदेशः । ता हि मूर्त्तयः काल्यादिमात्रा प्रदर्शिताः ।

ननु व्याहृतमिदं वचनम्, उपोद्घाते अभिग्वालानामेव काल्यादिशब्दप्रतिपाद्यतायाः साधितत्वादिति चेत् सत्यमेतत्, तस्य, ब्रह्मज्ञानहीनानां कर्मरतानां पूर्वमीमांसासमयेन, प्रत्ययानुवादरूपतया, अस्य चोत्तरमीमांसासम्मतसिद्धान्तयो-
पन्यासेन पर्यनुयोगाभावात् । पूर्वमीमांसा हि खण्डशक्ति-
प्रतिपादिका, सर्वनियन्तृमहाशक्तिप्रतिपादिका चोत्तरमीमां-
सेत्युक्तमेवाधस्तात् । न च तत्रोक्तं 'कारणभावानुगमे ब्रह्म-
स्वरूपस्य' इत्यभि विशेषणमिति वाच्यम्, अग्न्याश्रितखण्डशक्ती-
नामपि वस्तुतो ब्रह्माश्रितत्वप्रदर्शनाय स्वरूपसतो ब्रह्मभावस्या-
भावावुक्तत्वात् । न तु तत्र तथाज्ञानापेक्षापीति ।

अस्त्येवं तथापि कथं नामास्य हव्यवाहनस्य परमात्मत्वं प्रसाध्यते इति चेत् एतत्साध्यकर्मणोऽपि ब्रह्मज्ञानस्यैव ब्रह्मलोक-
प्रापकतायास्तत्र श्रवणात्, यथा—सप्तजिह्वामन्त्रानन्तरमेव 'एतेषु
यश्चरते भ्राजमानेषु यथाकालं चाहुतयो ह्याददायन् । तं नय-
न्त्येताः सूर्यस्य रश्मयो यत्र देवानां पतिरेकोऽधिवासः । एषो-
हीति तमाहुतयः सुवर्चसः सूर्यस्य रश्मिभिर्यजमानं वहन्ति ।
प्रियां वाचमभिवदन्त्योऽर्चयन्त्य एष वः पुण्यः सुकृतो ब्रह्मलोकः'
इति । अत्र च 'अधिवासभूतो देवानामेकः पतिः परमात्मा',
'यो देवानामधिपो यस्मिन् लोका अधिश्रिताः' इति श्वेताश्वतर-
मन्त्रवर्णात् । सर्वलोकाश्रयत्वाच्च तस्यैवाधिवाससंज्ञा इति

युक्तम् । न च 'प्लवाह्येते अष्टा यज्ञरूपा अष्टादशोक्तमवरं येषु कर्म । एतच्छ्रयो येऽभिनन्दन्ति मूढा जरामृत्युं' ते पुनरेवापि-
यन्ति ।' इत्युत्तरमन्त्रेण यज्ञानां हेयत्ववचनात् सुकृतो ब्रह्मलोक
इत्यस्य स्वर्गपरताया युक्तत्वेन यज्ञसाधनस्य बह्वैः ब्रह्मरूपत्वज्ञानस्य
तत्रानपेक्षणीयत्वात् सत्यपि वा ब्रह्मज्ञाने यज्ञादिकर्मणो ब्रह्म-
लोकाधिगमाहेतुतायाः श्रुतिसम्मतत्वाच्च । अतएव 'कर्मणा
मृत्युमृषयो निषेदुः प्रजावन्तो द्रविणमीहमानाः' इति श्रूयते इति
वाच्यं—वरावरभेदेन कर्मद्वैविध्यस्य श्रुतिबोधिततया—उपादान-
हानयोर्व्यवस्थितत्वात् । ते तावत् यज्ञरूपाः प्लवा अष्टा भवन्ति
यत्साधनं कर्म—अवरं=धनादिकामकर्तृकं ब्रह्मभावबोध-
शून्यञ्च; रागाद्यदूषितकर्तृकं ब्रह्मभावबोधयुक्तमुपासनास्वरूपं हि
वरं श्रेष्ठम्, तदन्यद् अवरम् । य एतेषु भ्राजमानेष्विति मन्त्रद्वयो
वरकर्मसाधितयज्ञसमुद्भाविब्रह्मलोकमाह, अवरकर्मसाधि-
तानां यज्ञानां हेयत्वञ्च 'प्लवाः' इत्यादिर्मन्त्रः । तत्रावरमिति
स्पष्टाभिधानात्; अन्यथा तस्य वैयर्थ्यं प्रसज्येत । श्रुत्यन्तरे च
'द्रविणमीहमाना' इति कर्तृविशेषेण कर्मणो वरत्वाभाव उक्तः
न तु कर्मसामान्यस्य । जगन्मातुश्चरणमात्रमीहमाना हि
कर्मणापि मृत्युं तरन्तीति तात्पर्यात् । न च 'न कर्मणा न
प्रजया धनेन त्यागेनैके अमृतत्वमानशुः' इति 'परं कर्मभ्यो
अमृतत्वमानशुः' इति चैवमादिश्रुतयः कर्मसामान्यमेव व्युदस्य-
न्तीति वाच्यं प्रथममन्त्रे त्यागेनेतिश्रवणात् विषयकामनावर्ता
कर्मण एव व्युदासावगमात् । द्वितीयमन्त्रस्य पूर्वार्द्धे 'कर्मणा

मृत्युमृषयो निषेदुः प्रजावन्तो ब्रविणमीहमानाः' इति अवस्थात्
 तथाविधकर्तृणां कर्मदोषप्रतिपादनात् । एवञ्चैतदेकवाक्यतया-
 न्यत्र सङ्कोचस्यावश्यकत्वात् । अतएव श्रुत्यन्तरमपि 'यो वा
 एतदक्षरं गार्ग्यविदित्वास्मिन् लोके जुहोति यजते तपस्तप्यते बहूनि
 वर्षसहस्राणि अन्तवदेवास्य तद्भवति' इति (ष्टु० १।२।१०) ब्रह्मणो
 वेदनाभावे होमयजनादेरन्तवत्त्वाभिधानेन उपासनपर्यवसायि
 ब्रह्मवेदनवतां होमयजनादेरन्तवत्त्वविरहः सूचितः । श्रूयते च
 'तमेतं ब्राह्मणा विविदिषन्ति यज्ञेन ।' यज्ञः खलु ब्राह्मणानां
 ब्रह्मोपासनासाधनमिति तदर्थः । अग्नौ ब्रह्मभावज्ञाने हि
 यज्ञस्य तदुपासनसाधनत्वं सुसम्पद्यते । न च प्रदर्शितमुण्डक-
 मन्त्रवर्णस्य कथमपि ब्रह्मपरत्वं न युज्यते । 'द्वे विधे वेदितव्ये
 परा चैवापरा च' इति प्रकम्यापरविद्यायाः प्रयोजनमन्तवत्-
 फलकं यज्ञमुक्त्वा तत्र निर्विण्णस्य यज्ञादिविरोधिनी ब्रह्मज्ञान-
 फला पराविद्याश्रयणीयेति सिद्धान्तस्य तथा मन्दर्भस्य च बाधा-
 पत्तेरिति वाच्यम्, पराया विद्याया यज्ञविरोधिःत्वाभावेन त्वदी-
 ययुक्तेराभासरूपत्वात्, श्रूयते हि 'यदेव विद्यया करोति श्रद्धयो-
 पनिषदा तदेव वीर्यवत्तरं भवति' (छा० १।१।१) इति । अत्र
 विद्या ब्रह्मविद्यैव ऋग्वेदादिविद्यामन्तरेण आस्त्विद्यासम्भवात् ।
 ब्रह्मविद्याविरहितेन वेदज्ञेन कृतमपि वीर्यवद् भवति, न तु वीर्य-
 वत्तरम् वेदाविदुषा तु प्रस्तावादेरज्ञानेन तत् कर्तृभेदाशक्यं कथं
 नाम वीर्यवत् स्यात्, मुण्डकभाष्ये औषस्थकाण्डमुल्लिखद्भिर्भग-
 वद्भिराचार्यचरणैरप्यस्यार्थस्याभ्युपगतत्वात् । विदधिदुभया-

त्मकनिर्विशेषब्रह्मसाक्षात्कारे निवृत्ते तु सर्वत्र समं पश्यतः
 साध्यसाधनभेदधीविलयात् मा भूत् कर्म, लब्धतद्विद्यस्य तत्सा-
 क्षात्कारमूलतत्कृपाभावाभाय यतमानस्य योगयज्ञादिकर्मभिरव-
 श्यमेव भवितव्यम्, तानि कर्माणि वराणि, तदितराणि चावराणि;
 अवराणाञ्च हानमुपदिष्टं न तु वराणामिति सिद्धान्तसन्दर्भयोर-
 व्याघातात्। ननु 'सुकृतो ब्रह्मलोक' इति कृतकत्वश्रवणान् 'नास्त्य-
 कृतः कृतेन' इति श्रवणाच्च यज्ञसाधितब्रह्मलोकस्यान्तवत्त्वमेव
 पर्यवसन्नमिति वरावरकर्मणोः को विशेष इति चेच्छ्रूयताम्,—
 चिदचिदात्मकशक्तिस्वरूपब्रह्मतत्त्वापदेशं प्राप्तवतोऽधिकारविशेष-
 वतः कर्मश्रद्धातिरेकजनितयज्ञसिद्धिस्तदन्तःकरणं धर्माख्यं
 सात्त्विकवृत्तिविशेषमादधती तदुपादानभूतप्रकृतौ परिणामभेद-
 मुपजनयति या हि चिदचिदात्मकशक्तिब्रह्मणः कृपेत्युच्यते, यथाहि
 शिशुकण्ठनिःसृतो ध्वनिभेदोऽन्यैरबुध्यमानोऽपि वायुमण्डले
 वृत्तिविशेषाधानेन तन्मातृश्रवणेन्द्रियगोचरस्तदन्तवृत्तिविशेषमुप-
 जनयति तद्वत्। सा हि शक्तिकृपा अन्धतमसावृते गृहाभ्यन्तरे
 सद्यः प्रदीप्यमाना दीपशिखेव तामसावरणशक्तिं तिरस्कुर्वती
 ब्रह्मसाक्षात्कारार्थोपयुज्यते, स एव वा तत् एव वाभिव्यज्यमानो
 निरवसानः परमानन्दो मुक्तिरित्याख्यायते। अत्र च कर्मा-
 दृष्टयोरिव ब्रह्मकृपा-यज्ञाद्युपासनयोरपि कार्यकारणभावस्य व्यक्ति-
 विशेषविश्रान्ततया व्यभिचाराभावो वेदितव्यः। योगिनाञ्चा-
 धिकारविशेषाद् यथा निर्विशेषपरिच्छिन्नब्रह्माभेदमात्मनि
 पश्यतां जन्मोच्छेदस्तदावेदितमधस्तात्। उच्छिन्नजन्मनश्च ब्रह्मा-

भेदमापद्यमानस्य निरतिशयानन्दरूपत्वमित्यतो द्वौ पन्थानौ
मुण्डकोपनिषदा सूचितौ । स्वर्गशत्रुबन्धादिकामनादूषितहृदान्तु
कर्म ब्रह्मोपासनरूपमपि न वरं भवति इति च तत्रोपपादितम्,
‘यत् कर्मिणो न प्रवेदयन्ति रागात्तेनातुराः स्त्रील्लोकाश्च्यवन्ते’
इत्यादिना । यच्चोक्तं ‘सुकृतो ब्रह्मलोक’ इति नाकृतस्य ब्रह्म-
लोकस्य स्वरूपमित्याशयेन, तदपि ‘एष वः पुण्यः सुकृतो ब्रह्म-
लोकः’ इत्यस्यार्थापरिज्ञानविजृम्भितम्, तथा हि वः युष्माकं
कर्मिणामित्यर्थः निर्द्वारिणे षष्ठो यः सुकृत, त्वमिव ब्रह्मकृपामा-
त्रार्थं रागद्वेषवर्जितः शोभनं वरं कर्म करोति—तस्य ‘एष पुण्यः
निर्मलः ब्रह्मलोकः’ इत्यस्यैव तदर्थत्वात्, सुकृत इत्यस्य षष्ठ्यन्त-
तया ब्रह्मलोकविशेषणत्वाभावात् । रागिषु कर्मिषु या शक्तेः
कृपा सा तु नैवंविधा किन्तर्हि, तत्काम्यफलसम्पादनी, ‘तं
यथायथोपासते तदेव भवति’ इति श्रुतेः (मुण्डकभाष्ये १।१।७)
‘ये यथा मां प्रपद्यन्ते तास्तथैव भजाम्यहम्’ इति स्मृतेश्च ।
तस्मादपरां विद्यामधिगतवतः परा विद्या, तथा परिज्ञातशक्ति-
ब्रह्मणस्तदेवापरिच्छिन्नं मातृभावादिनोपासीनस्य, पूर्वसंस्कार-
वशेन काल्यादिशरीरावच्छिन्नतदुपासकस्य तत्कृपामात्रार्थिनो
वा, काल्यादिदृष्ट्या वैश्वानरे यदाहुतिदानं—ततो लब्धसिद्धे-
र्ब्रह्मलोको नाम मोक्षो भवतीति निर्गलितार्थः । काल्या-
दिव्यपदेशश्च ब्रह्मण एव—काली सर्वेषां कालस्वरूपा कृष्ण-
वर्णा च, श्रूयते हि, ‘ज्ञः कालकालो गुणो सर्वविद् यः’ इति
(श्वे० ६।२) ‘अजामेकां लोहितशुक्लकृष्णाम्’ इति ‘तस्मिन्

च्छुक्लमुत नीलमाहुः' इति च । कालीत्यनेन कालीतारामूर्त्योः
संग्रहः । कराली भीषणा—'भीषास्माद् वातः पवते' इति 'भया-
दस्याग्निस्तपति' इति 'महद्भयं वज्रमुद्यतम्' इति च मन्त्रात्;
एतेन छिन्नमस्तामूर्तिसंग्रहः । मनोजवा—मनसः मानसात् जवो
वेगो यस्याः सा—जववती—वेगवती, 'मनसो जवीयः' इति
श्रुतेः, एतेन विद्युद्गौरीमूर्तिः सूचिता । सुलोहिता—'अजा-
मेका लोहितशुक्लकृष्णाम्' इति 'पिङ्गलं लोहितञ्च' इति च श्रुतेः,
एतेन जगद्धात्रीत्रिपुरसुन्दरीभुवनेश्वरीमूर्तयोऽपि संगृहीताः ।
सुधूम्रवर्णा = 'उत बभ्रुः सुमङ्गलः' इति 'य एकोऽवर्णो बहुधा
शक्तियोगाद् वर्णाननेकान् निहितार्थो दधाति' इति च श्रुतेः,
अनेन धूमावतीमूर्तिः संगृहीता । स्फुलिङ्गिनी—स्फुलिङ्गसदृश-
भावनिचयवती—'तदेतत् सत्यम् यथा मुदीप्तात् पावकाद्
विस्फुलिङ्गाः महस्त्रशः प्रभवन्ते स्वरूपाः । तथालराद् विविधाः
सौम्य भावाः प्रजायन्ते तत्र चैवापियन्ति' इति मन्त्रवर्णवि-
वृतसादृश्यलाभात् । विश्वरूची = विश्वदीप्तिकरी, 'तस्य भासा
सर्व्वमिदं विभाति' इति श्रुतेः, अनेन मूर्त्यन्तराणामपि लाभः ।

देवी इति काल्यादिभिः प्रत्येकमभिसम्बध्यते, तद् ग्रहणञ्च
जिह्वानां भौतिकत्वशङ्कानिरासाय । लेलायमाना दोष्यमानाः,
लेला दोषा इति कण्डूवादिपाठात् शक्तौ शीले वा शानच् नित्य-
प्रकाशा इत्यर्थः । न चैवमपि 'इष्टापूर्त्ते मन्यमाना वरिष्ठं
नान्यच्छ्रेयो वेदयन्ते प्रमूढाः । नाकस्य पृष्ठे ते सुकृतेऽनुभूत्वा
इमं लोकं हीनतरञ्चाविशन्ति ।' इति मन्त्रश्रुत्या गार्हस्थ्यमेव

निन्दित्वा 'तपः श्रद्धे ये ह्युपवसन्त्यरण्या शान्ता विद्वत्सो
 भैक्षचर्या चरन्तः । सूर्यद्वारेण ते विरजाः प्रथान्ति यत्रामृतः
 स पुरुषो ह्यव्ययात्मा' इति संन्यासिनाम्भोक्ताधिकारक्यनाद्
 यज्ञादीनामनुपादेयत्वं सिद्धमेवेति वाच्यं 'नान्यच्छ्रेयो
 वेदयन्ते प्रमूढाः' इत्यनेन ब्रह्मज्ञानाभावप्रतिपादनेन तादृशगृहिणां
 निन्दया, मातृभावादिना ब्रह्मोपासकानामनिन्यत्वस्यैव बोधि-
 तत्वात् । 'यत्र देवानां पतिरेकोऽधिवासः।' इति 'यत्रामृतः स
 पुरुषो ह्यव्ययात्मा' इति मन्त्राभ्यां वैश्वानरमेव ब्रह्मस्वरूपं यज्ञो-
 पासीनानां गृहिणां तपःश्रद्धावतां संन्यासिनाञ्च गतिसाम्यप्र-
 दर्शनाच्च । तस्माद् वैश्वानरादिशब्दास्तत्र तत्र ब्रह्मपरा एव ।
 किञ्च वैश्वानरस्थानं आत्मानं स्थापयित्वा यदाम्नातं ततोऽपि
 वैश्वानरस्यात्मत्वसिद्धिः, मूर्द्धादिषु चुवुकान्तेषु वैश्वानरां वाज-
 सनेयिब्राह्मणेऽनुशिष्यते, तथा जाबालाः परमात्मानं तत्रोपदि-
 शन्ति 'य एषोऽनन्तोऽव्यक्त आत्मा सोऽविमुक्ते प्रतिष्ठितः'
 इत्युपक्रम्य 'कतमक्षास्य स्थानं भवति इति भ्रुवो घ्राणस्य च यः
 सन्धिः स एष द्युलोकस्य परस्य च सन्धिर्भवति' इत्यन्तेन ।
 अतो वैश्वानरस्थानभागित्वं प्रादेशमात्रत्वञ्च परमात्मनो वर्तत
 एवेति स्पष्टमवगम्यते, एवञ्च प्रादेशमात्रत्वासम्भवेन वैश्वानरस्य
 न परमात्मत्वं किन्त्वग्निदेवतात्वमिति प्रत्यवस्थानमयुक्तं; तस्मात्
 वैश्वानरविद्यायामपि वैश्वानरः परमात्मैवेति भावः । १।२।३२।

इति प्रथमे निरूपणाध्याये समन्वयोनाम द्वितीयः पादः ।

प्रथमेऽध्याये—तृतीयः पादः ।

फलावच्छेदतः प्रतिपत्तिरपि निरूपणफलमित्युक्तम्,—परोक्षस्यापरोक्षस्य च ज्ञानस्य फलमुपासनं भोगापवर्गौ च, प्रत्येकं तदवच्छेदः मिथो भेदो विजातीयव्यावृत्तिश्च, तद्रूपेण प्रतिपत्त्यर्थं कानिचिद् वेदान्तवाक्यान्युपासनार्थतया परमात्मनः, कानिचिदुपास्यस्वरूपावबोधनार्थतया विचारितानि, तेषु च प्रसक्त-प्रतिषेधार्थान्यपि कानिचिद् भवन्ति यतः स्वरूपसन्देहविपर्ययौ व्युदस्येते, अन्यथा उपास्येतरव्यावृत्तिरसम्बन्धं गृह्येत । दिग्दर्शनाय प्रथमं तद्विचारः प्रस्तूयते । यानि चान्यान्युपासनाद्यवच्छेदार्थानि तानि च यथावसरं विचारयिष्यन्ते । वैश्वानराधिकरणन्यायाद् शुभायतनवाक्यानामपि ब्रह्मभावेनोपासनविधायकत्वं प्रसक्तं तन्निराकरणाय स्वरूपावबोधनाय च प्रथमस्य तृतीयपादः । तत्रादौ पूर्वपक्ष-सूत्रयोराद्यमाह,—

(शुभाद्यधिकरणम्—१ ।)

शुभाद्यायतनं स्वशब्दात् । १।३।१॥

‘पृथिव्येव यस्यायतनमग्निलोकः’ इति (बृ० ३ । ८) ‘आकाश एव यस्यायतनम्’ इत्यनयोः शाकल्यब्राह्मणश्रुत्यो-
 शुभुबौ वर्त्तते । आकाशो ह्यौः पृथिवी च भूः, ननु ‘आकाशे तिष्ठन्’ ‘दिवि तिष्ठन्’ इति श्रुतिवाक्यद्वये आकाशदिवोः पृथग्-
 ग्रहणादाकाशस्य कथं शुशब्देनोपादानमिति चेन्न शुशब्दे हि स्वर्ग-

माकाशश्च वक्ति, तथैव कोषात्, यत्राकाशदिबोः पृथगुपादानं तत्रास्य स्वर्गवचनत्वमङ्गीक्रियते, अन्यत्र तु आकाशवचनत्वमसति बाधे । यदि च श्रुतिवाक्ये प्रथमं 'पृथिवी' इत्यनेन भुवो निर्देशस्ततः 'आकाशः' इत्यनेन च दिवः, तथापि भूशब्दापेक्षया द्युशब्दस्य लघुस्वरघटितत्वात् उत्पत्तिक्रमेण पूर्वतयाभ्यर्हितत्वाद् वा द्वन्द्वसमासे पूर्वनिपातात् सूत्रे द्युभ्वादीति वैपरीत्येनाभिधानम् । आदिपदात् कामादीनां परिग्रहः 'यस्य काम एवायतनम्' इत्यादि (ऋ० ३।६।१०) श्रुत्युक्तायतनानां ग्रहणम् । तान्यायतनानि यस्य, तद् ब्रह्म भवति न वा ? इति संशयः । ब्रह्मैवेति पूर्वपक्षः, कुतः ? 'स्वशब्दात्'—यथा वैश्वानराधिकरणे द्युमूर्द्धादिना वैश्वानरे ब्रह्मभाव उक्तः, तथात्रापि द्युभ्वाद्यायतनं ब्रह्मभावः 'स्वशब्दात्' = ब्रह्मवाचकशब्दात् । स च शब्दः 'पृथिव्येव यस्यायतनमग्निर्लोकं मनोज्योतिर्यो वै तं पुरुषं विद्यात् सर्वस्यात्मनः परायणं स वै वेदिता' इत्यादिः, अत्र पुरुषमिति 'सर्वस्यात्मनः परायणम्' इति च ब्रह्मवाचकशब्द इति । १।३।१।

नन्विदं न ब्रह्मपरम् अत्रादिपदेनोपात्तेष्वायतनेषु रेतसः प्रवेशात् तत्र पुत्रमयपुरुषस्य प्रतिपादितत्वात्, तथाहि श्रूयते 'रेत एव यस्यायतनं हृदयं लोको मनो ज्योतिर्यो वै तं पुरुषं विद्यात् स वै वेदिता स्यात् वेद वा अहं तं पुरुषं सर्वस्यात्मनः परायणं यमात्थ य एव पुत्रमयः पुरुषः स एव' इति । न च पुत्रमयः पुरुषो ब्रह्म, तस्योत्पत्तिमत्त्वात्, ब्रह्मणश्च तद्विरहात् 'अजः' इति

‘न जायते’ इति ‘नित्यो नित्यानाम्’ इति च श्रुतेः । इत्याशङ्कामपाकुर्वन् द्वितीयमाह—

मुक्तसृप्योपदेशात् । १।३।२॥

मुक्तः सर्वदिगात्मत्वेनावस्थितो जीवन्मुक्तो याज्ञवल्क्यः, तेन कर्त्रा ‘सृप्योपदेशात्’ = सृप्यं निर्गमनं सृपेर्भावे क्यप्प्रत्ययात् तस्योपदेशात् श्रुतौ सृपधातोः प्रयोगेण सूत्रे तन्निवेशः । श्रूयते हि ‘कस्मिन्नापः प्रतिष्ठिताः इति रेतसीति कस्मिन्नु रेतः प्रतिष्ठितं हृदय इति तस्मादपि प्रतिरूपं जातमाहुः हृदयादिव सृप्तो हृदयादिव निमित्तः’ इति प्रत्युक्तवान् याज्ञवल्क्यः स्ववचनं समर्थयितुमाह ‘तस्माद् रेतसो हृदयप्रतिष्ठितत्वात् जातं प्रतिरूपं पुत्रं हृदयादिव सृप्तो निर्गतः हृदयादिव निमित्त इत्याहुः’ इति अत्र याज्ञवल्क्यवचने सृप्त इत्युपदेशः पुत्रमयस्यापि पुरुषस्य जन्मनः प्रागपि स्थितिं दर्शयति, न हि प्रागसतो निर्गमनं सम्भवति । यद्धि सदपि प्राक् तिरोहितरूपं तन्म्याभिव्यक्तिर्निर्गमनं यथा गृहाभ्यन्तरमधितिष्ठतो देवदत्तस्य बहिरागमस्तद्वत्, एवं हि पुत्रमयपुरुषस्य जन्मव्यपदेशः न तु तद्वास्तवं जन्म येनानित्यत्वं स्यादजत्वञ्च न स्यात् । पुत्रमयपुरुषस्य नित्यत्वसाधनेन पुरुषान्तराणां नित्यत्वमर्थापत्त्या सिध्यतीति शाकल्यब्राह्मणीयं पुरुषान्तरमपहायान्तिमपुत्रमयपुरुषोपादानेन शङ्कासमाधाने कृते तथाच पुत्रमयः पुरुषोऽपि ब्रह्मैवेति पूर्वपक्षः । १।३।२।

उत्तरयन् पूर्वपदं दूषयति—

नानुमानमतच्छब्दात् ।१।३।३॥

‘अनुमानम्’ = शुद्धाद्यायतनस्य ब्रह्मपरत्वानुमानं ‘न’ = न युज्यते ‘अतच्छब्दात्’ = तस्य ब्रह्मणो यः ‘शब्दः’ बोधकशब्द-
स्तदभावात् न प्रकृतसिद्धिः । ननु ‘पुरुषम्’ इति ‘सर्व्वस्या-
त्मनः परायणम्’ इति च श्रुतौ ब्रह्मणो द्वौ शब्दौ भवतः
कथम् ‘अतच्छब्दात्’ इत्युच्यते ? इति चेत् सत्यमिमौ शब्दा-
वबाधे हि ब्रह्म गमयतः, अत्र तु बाधात् शरीरादिकमेव गम-
यतः श्रूयते हि तत्रापि पुरुषशब्दः यथा ‘मतः पुरुषात् केशलोमा-
नीति पुरुषं गान्धारेभ्योऽपिनद्धाक्षम्’ इति (छा० ६।१४।१) ‘पुरुषं
सोम्योपतापिनम्’ इति (छा० ६।१६।१) चैवमादौ आत्मशब्दो-
ऽपि शरीरादौ वर्त्तते, ‘सर्व्वेष्वात्मस्वप्नमस्ति’ इति (छा० ५।१८)
अन्नमयादावात्मशब्दश्रुतेश्च ‘सर्व्वस्यात्मनः’ इति सर्व्वपदं च
बह्वर्थकं न तु निरवशेषार्थकं सर्व्वः प्रत्येतीतिवत् । बहूनां
शरीराद्यात्मनां भोगायतनत्वात् शरीरं परायणं भवति पोषक-
त्वाद्वा प्रेमास्पदत्वादेर्वा । तस्मात् आयतनश्रुतिस्थः पुरुषा-
दिशब्दे न ब्रह्मबोधकः ।१।३।३।

सिद्धान्तमाह—

प्राणभृच्च ।१।३।४॥

चोऽवधारणे ‘प्राणभृत्’, जीवच्छरीरं शरीरावच्छिन्नचित्प्रति-
बिम्बो वा, स एव शुद्धाद्यायतनं न ब्रह्म । न चात्रावधारणार्थ-

श्चकारो व्यर्थः, उभयोर्ब्रह्मप्राणभृतो शुभ्वाद्यायतनत्वव्यावृ-
त्त्यर्थकत्वात् । न च नानुमानमिति पूर्व्वतनसूत्रेणैव तद्व्या-
वृत्तिरिति वाच्यं केवले ब्रह्मणि शुभ्वाद्यायतनत्वस्य व्यावृत्त्या तस्य
सार्थकतया उभयत्वावच्छेदेन तथात्वस्य पृथगेव व्यावृत्तेराव-
श्यकत्वेनात्रावधारणस्य सार्थक्यात् । प्रत्येकमसतोऽपि धर्मस्य
पर्याप्तिसम्बन्धेन द्वित्वाद्यवच्छेदेन वृत्तिताया अस्माभिरभ्युप-
गमात् । १।३।४।

अत्र हेतुमाह—

भेदव्यपदेशात् । १।३।५॥

‘स एष नेति नेत्यात्माऽगृह्यो न हि गृह्यतेऽशीर्यो न हि
शीर्यतेऽसङ्गो न हि सङ्ग्यतेऽसितो न व्यथते न रिष्यति
एतान्यष्टावायतनानि अष्टौ लोक्य अष्टौ देवा अष्टौ पुरुषा य-
स्तान् पुरुषान्निरुह्य प्रयुष्यात्यक्रामत्तं त्वौपनिषदं पुरुषं पृच्छामि’
(बृ० ३।६।२६) इति याज्ञवल्क्यवचने, औपनिषदपुरुषस्य ब्रह्मणो
शुभ्वाद्यायतनपुरुषतो भेदप्रतिपादनात् । १।३।५।

नन्वेतद्भेदप्रतिपादनं सगुणनिर्गुणतया, समाधेयमित्या-
शङ्क्याह—

प्रकरणात् । १।३।६॥

किं तावत् प्रकरणं—अविदितब्रह्मतत्त्वस्य शाकल्यस्य विदित-
ब्रह्मतत्त्वेन याज्ञवल्क्येन विचारः, तस्मिन्नधिकारे शाकल्यस्य
सगुणब्रह्मप्रतिपत्तिरपि न सम्भवति अविदितविन्मात्रस्य तस्य,

चिदचिदुभयात्मकब्रह्मप्रतिपक्ष्यसम्भवात् केवलाचितः सगुणत्वे-
ऽपि न तत्र जिज्ञासितब्रह्मत्वमिति प्रकरणे शाकल्यस्य याज्ञ-
वल्क्याभिशापेन मूर्खपातः श्रूयते, येन तस्य ब्रह्मतत्त्वापरिज्ञान-
मवधार्यते । तस्मात् शाकल्यवचने 'पुरुषम्' इत्याद्युक्तिर्जीव-
परैव न ब्रह्मपरेति । १।३।६।

हेत्वन्तरमाह—

स्थित्यदनाभ्याञ्च । १।३।७।

'पृथिव्येव यस्यायतनम्' इत्यत्रोक्तस्य शरीरात्मकपुरुषस्य
स्थितिः हृदयस्थित्या प्रतिपाद्यते तदभावे श्वकर्तृकञ्चादनम्,
तथाहि श्रूयते 'कस्मिन्नु हृदयं प्रतिष्ठितम् इति अहल्लिकेति
होवाच याज्ञवल्क्यो यत्रैतदन्यत्रास्मन्मन्यासै यद्व्येतदन्यत्रा-
स्मत् स्याच्छानो वैनदद्युः' इति तस्मात् । यस्य हृदयस्थित्यैव
स्थितिः तदभावे च श्वकर्तृकमदनं तद्धि न ब्रह्म भवितु-
मर्हति, चकारान्मनोज्योतिष्कत्वमुपात्तं, न हि ब्रह्म ज्योतिर-
न्तरमपेक्षते आत्मैवास्य ज्योतिर्भवतीति 'आत्मनैवायं ज्यो-
तिषास्ते' इति 'तमेव भान्तमनुभाति सर्व्वम्' इति च
श्रुतेः । १।३।७।

ननु शुभ्वाद्यायतनं यदीयं भवतु 'सर्व्वं' खल्विदं ब्रह्म'
इति 'एकमेवाद्वितीयं ब्रह्म' इति च श्रुतेः तदेव कथं न ब्रह्मं
स्यात् । कथञ्च ब्रह्मणि प्राणमुद्भेद इत्याशङ्कामपाकतु' भूमा-
धिकरणमाह—

(भूमाधिकरणम्—२)

भूमा संप्रसादादध्युपदेशात् । १।३।८॥

‘भूमा त्वेव विजिज्ञासितव्यः’ (छान्दोग्य० ७।२३।२४)
 इत्यादि श्रूयते । बहोर्भावो भूमा, बहुत्वम्, तच्चाधिक्यम्; यदपेक्षया
 यस्याधिक्यं तत्-सत्तोपपादकसत्ताकत्वं तस्य, यच्च यत्सत्तो-
 पपाद्यसत्ताकं तत् तदपेक्षया अल्पम्,—नामारभ्य प्राणपर्यन्त-
 मेवमाधिक्यं दर्शितम्, ‘वाग् वाव नाम्ना भूयसो’ इत्यादिना
 ‘प्राणो वा आशाया भूयान्’ इति प्राणखण्डान्तेन । तेनैव यथार्ह-
 मल्पतापि सूचिता । न तु यथाश्रुतं बहुत्वं भूमशब्दस्यार्थः, तथात्वे
 ‘आकाशो वाव तेजसो भूयान्’ इत्यनुपपन्नं स्यात्, तेजसो
 नानात्वात् आकाशस्यैकत्वाच्च । धर्मधर्मिणोरभेदेन,—अणिमा-
 द्युपमानेन च भूमपदार्थस्तत्सत्तोपपादकसत्तावानिति स्थिते
 यद्यपि वागादेरपि भूमपदार्थत्वसम्भवः, नामादिभ्यो भूयस्त्व-
 श्रुतेः, तथापि तत्र तत्र उत्तरोत्तरापेक्षया अल्पत्वात् ‘नाल्पे
 सुखमस्ति’ इत्युत्तरवाक्येन तेषां भूम्नां जिज्ञासाविषयत्वाभावेऽपि
 प्राणस्य भूम्नो जिज्ञासाविषयत्वं प्राप्नोत्येव तदपेक्षया
 क्वचिदपि भूयस्त्वानुपदेशात्, न तस्याल्पत्वमवगम्यते । ‘यथा
 वा अरा नामौ समर्पिता एव यस्मिन् प्राणे सर्व्वं समर्पितम्’
 (छा० ७।१५) इति श्रुत्या सर्व्वसत्ताव्यापकसत्ताकत्वेन च
 भूमपदार्थत्वं प्राणस्य दृढोक्तम् । नारदस्य भूम-जिज्ञासायां
 भगवता सनत्कुमारेण यत् प्रतिवचनं दत्तं तेनापि प्राणस्यैव

भूमत्वं प्रतीयते—तथाहि 'यत्र नान्यत् पश्यति नान्यच्छृणोति नान्यद् विजानाति स भूमा' (छा० ७।२४) इति सुषुप्त्यवस्थायाम् प्राणस्य सर्व्वकरणलयस्थानतया युज्यत एव दर्शनाद्यभावः, तथा-च प्राण एव भूमेति प्राप्ते उच्यते भूमा सम्प्रसादादभ्युपदेशादिति । प्राणो न भूमा किन्तु ब्रह्मैव भूमा कुतः 'सम्प्रसादादधि' सम्प्रसादः = 'य एष सम्प्रसादः' इत्युत्तरश्रुतिः, अधि = ऊर्ध्वम्, 'उपदेशात्' = उपदिश्यते प्रोच्यते यत् तस्मात् । अस्य हेतोर्हेतुतावच्छेदकसम्बन्धश्च तद्बोधकखण्डादिप्रतिपाद्यत्वम् । सम्प्रसादश्रुतिश्च 'अथ य एष सम्प्रसादोऽस्मच्छरीरात् समुत्थाय परं ज्योतिरुपसंपद्य स्वेन रूपेणाभिनिष्पद्यते' इति एतदूर्ध्व 'एष आत्मेति हांवाचैतदमृतमभयमेतद् ब्रह्म तस्य वा एतस्य ब्रह्मणो नाम सत्यम्' इत्युपदेश आत्मपदार्थतया ब्रह्मणः । भूमो विवरणखण्डे च श्रूयते 'स एवाधस्तात् स उपरिष्ठात् स पश्चात् स पुरस्तात् स दक्षिणतः स उत्तरतः स एवेदं सर्व्वम्' इति अनन्तरञ्च 'आत्मैवाधस्तात् आत्मोपरिष्ठात् आत्मा पश्चात् आत्मा पुरस्तात् आत्मा दक्षिणतः आत्मा उत्तरतः आत्मैवेदं सर्व्वम्' इति प्रथमं 'स एव' इत्यनेन भूम्नः परामर्शस्तस्यैवात्मत्वमाह 'आत्मैवाधस्तात्' इत्यादिना । एवं हि भूमात्मपदार्थयोरेकत्वात् आत्मपदार्थस्य सत्यमिति समाख्यातनित्यसम्बद्धचिदचिदुभयस्वरूपब्रह्मातायाः सम्प्रसादादूर्ध्वमुक्तत्वाच्च, यथोक्तरूपं ब्रह्मैव भूमेति पर्य्यवस्यति । किञ्च आत्मतः प्राण आत्मत आशा आत्मतः स्मर आत्मत

आकाश आत्मतस्तेज आत्मत आप इत्यादिना आत्मनः प्राणा-
दिसर्व्वसत्तोपपादकसत्ताकत्वमादर्शयन्ती श्रुतिः नामादिभ्य
इव प्राणादप्यात्मन आधिक्यमाह । स चात्मा संप्रसादश्रुते-
रुद्भ्वं ब्रह्मत्वेनोक्तः । एवञ्च यथा च ब्रह्मणो नामादिरूपत्वेऽपि
स्वरूपेण नाल्पत्वं तथा ब्रह्मणो जीवादस्वरूपत्वेऽपि न स्वरूपेण
द्युभ्वाद्यायतनकत्वमिति भावः । १।३।८।

ननु 'स एवाधस्तात्'-इत्यादिका 'आत्मैवाधस्तात्'-इत्या-
दिकाच श्रुतिभूमात्मनोर्नैक्यं प्रतिपादयति प्रत्युत भेदमन्यथा
पौनरुक्त्यं स्यादित्यत आह—

धर्मोपपत्तेश्च । १।३।९॥

'धर्माणां' = धर्मविशेषाणां 'उपपत्तेः' = उपलब्धेः, ये
धर्मविशेषा भूम्नि दर्शितास्ते ब्रह्मणि उपलभ्यन्ते; न तु प्राणे ।
ते च धर्मविशेषाः = अध ऊर्ध्वप्रभृति सर्वदिग्वृत्तित्वं सर्वा-
त्मत्वं सुखरूपत्वं अनन्यदर्शनत्वञ्चेत्येवमादयः । 'अयमात्मा
ब्रह्म', 'स आत्मा' इत्यादिश्रुतिषु स आत्मनो ब्रह्मत्वमुपदिष्टम्—
'स एवाधस्तात्' इति 'आत्मैवाधस्तात्' इति श्रुत्योः प्रागुद्धृतयो-
भूम्नि आत्मनि च सर्वदिग्वृत्तितयाः सर्वात्मतायाश्चो-
पलब्धिः 'सर्व' खल्विदं ब्रह्म' इत्यपि श्रूयते । 'यो वै भूमा तत्
सुखम्' इति भूम्नि सुखरूपत्वं 'कं ब्रह्म', 'विज्ञानमानन्दं ब्रह्म'
इत्यादिश्रुतिषु ब्रह्मणि सुखरूपत्वमुपलभ्यते, 'यत्र नान्यत् पश्यति
नान्यच्छृणोति' इत्यनन्यदर्शनत्वं भूम्न्युपदिष्टम्—'यत्र त्वस्य

सर्व्वमात्मैवाभूत् तत् केन कं पश्येत्' (बृ० ४।५।१५) इत्यन-
न्यदर्शनत्वं ब्रह्मण्युपलभ्यते । यत् खलु सुषुप्तौ प्राणप्रस्तेषु करणेषु
दर्शनाद्यभाव इति 'यत्र नाम्यत् पश्यति' इत्यादेः प्राणपरत्वमु-
पपादितं तन्न सम्यक्,—अन्यदित्यस्य वैयर्थ्यात्—न पश्यति न
जिघ्रसीत्यादेरेव तत्र वक्तव्यत्वात्, अनन्यदर्शनत्वञ्च यस्मिन् स
भूमा—तत्र ब्रह्मेति । यच्च पौनरुक्त्यभावात् 'स एवाधस्तात्,
'आत्मैवाधस्तात्' इत्यादिश्रुतेर्विभिन्नविषयकस्वमुक्तं तदपि न
युक्तम्, विवरणरूपत्वेन पौनरुक्त्याभावात् । भूमशब्दार्थसन्देह-
निरासाय विवरणस्य युक्तत्वाच्च । न च यथा 'अरा नाभौ समर्पिताः
एवं प्राणे सर्व्वं समर्पितम्' इति प्राणस्य सर्व्व्वात्मकत्वं भ्रूयते इति
वाच्यम्', उपमानबलेन प्राणस्य सर्व्व्वाभिसम्बन्धप्रत्ययेऽपि
सर्व्व्वात्मकत्वानुपलम्भात् । न ह्यरा नाभौ समर्पिता इति अरा-
त्मकत्वं नाभेर्भवति तस्माद् भूमा ब्रह्मैवेति सिद्धम् । १।३।६।

ननु कस्मिन्नु खलवाकाश प्रोतश्च प्रोतश्च' इति गार्गीप्रश्ने,
'एतद्वै तदक्षरं गार्गि ब्राह्मणा अभिवदन्ति' इत्यादिरूपं याज्ञ-
वल्क्यप्रतिवचनं यच्छ्रूयते (बृ० ३।८।७-८) तत्र वर्णापरपर्या-
यस्य अक्षरस्य आकाशकार्य्यत्वात् आकाशेन तस्यान्वयव्यतिरे-
कानुविधानेनोतत्वप्रोतत्वसम्भवात्, तस्य चायतनमाकाश इति,
स च वर्णो भवत्येव ब्रह्म, 'एतद्ध्येवाक्षरं ब्रह्म' (कठ० १।२।१३)
इति श्रुत्यन्तरात् । एवञ्च शुभ्वाद्यायतनस्य निराकृतो ब्रह्मत्व-
पक्षः, मृतसञ्जीवनीविषया मृतकचवत् पुनरुत्तिष्ठते, तन्निराकर-
णाय अक्षराधिकरणमारभते—

(अक्षराधिकरणम्—३ ।)

अक्षरमम्बरान्तधृतेः । १।३।१०॥

यथोक्ते गार्गीप्रश्ने याज्ञवल्क्यप्रतिवचनं 'एतद्वै तदक्षरं गार्गी
ब्राह्मणा अभिबदन्ति अस्थूलमनणु अहस्वमदीर्घमलोहितमस्नेह-
मच्छायम् अतमोऽवायवनाकाशमसङ्गमरसमगन्धमचक्षुष्कम-
श्रोत्रमवागमनोऽस्तेजस्कमप्राणमसुखममात्रमनन्तरमबाह्यञ्च न
तदभ्राति किञ्चन न तदश्नाति कश्चन' इति (बृ० ३।८।८) श्रूयतं;
अत्राक्षरमिति वर्णो वा तद्-विलक्षणं ब्रह्म वेति संशयः, समु-
दायशक्तेरवयवशक्तेश्च द्वयारेव प्राप्तेः, समुदायशक्तेर्बलीयस्त्वात्
वर्ण इति प्राप्तम्, न च अहस्वमदीर्घममात्रमित्येतद्विशेषणत्रयं
वर्णपक्षे न घटते इति वाच्यम्, अस्थूलमनणु इत्येताभ्यां
साहचर्यात् अहस्वमदीर्घमित्येताभ्यां तत्तत्परिमाणविरहप्रत्या-
यनात् अमात्रमित्यनेनापि परिमाणसामान्याभाववतोऽपि
बोधयितुं शक्यत्वात् तत्तद्वर्माणां वर्णसाधारण्येन, संशयसा-
मप्रत्या अनपायात् । नन्वेवमनन्तरमबाह्यमित्यनुपपन्नम् इति
मैवम्, वर्णात्मकमक्षरं हि परापश्यन्तीमध्यमावैलरीरूपैर्भेदा-
जान्तरमात्रं नापि बाह्यमात्रमित्यत्र तात्पर्यात् । अत्रोच्यते
अक्षरमम्बरान्तधृतेरिति । 'अक्षरम्' अक्षरपदार्थः ब्रह्म,
न तु वर्णः, 'अम्बरान्तधृतेः' = आकाशपर्यन्तस्य धृतेर्धारि-
णात् । पृथिव्यादेर्यत्राकाशे ओतप्रोतत्वम् = आश्रयमविस्तारयोः
प्रतिष्ठितत्वं तस्य तावत् सर्वधारकाकाशस्य यस्मिन् आश्रय-

विस्तारयोः प्रतिष्ठितत्वं तद्ब्रह्मैव नान्यत्, वक्ष्यन्वयव्यतिरेकौ
 ओतप्रोतशब्देन गृह्येते, तथापि कार्यस्य कारण एव सावन्वय-
 व्यतिरेकौ, नतु कारणस्य कार्ये, अन्यथा कारणस्य कार्यत्वं
 कार्यस्य कारणत्वमप्यापद्येत । तस्मादाकाशो न वर्ण्यो ओतः प्रोतश्च,
 वर्ण्य एवाकाशो, तस्मादत्राक्षरं न वर्ण्यः किन्तु तद्विलक्षणं ब्रह्मैव,
 सर्वस्यैव जगत्स्तोतप्रोतत्वात् । न च 'एतद्ध्येवा-
 क्षरं ब्रह्म' इति श्रुत्या प्रणवाक्षरस्य ब्रह्मत्वावगमात् तस्या-
 म्बरान्तधृतिरूपपद्यत इति वाच्यम्, अत्राप्रक्रमात्, तस्य
 ब्रह्मत्वमभ्युपगम्याम्बरान्तधृतेरुक्तौ अक्षरपदस्य ब्रह्मपरत्वे पठ्य-
 वसानात्, विशेषस्तु गोपुरमपहाय पक्षद्वारेण नगरप्रवेशः,
 तच्छ्रुतावक्षरे ब्रह्मत्वप्रदर्शनस्योपासनार्थत्वाच्च । यद्यपि 'एतद्वै-
 तदक्षरं गार्गी' इत्यनेन रहस्यमिति कृत्वा श्लिष्टतया दुर्गा-
 बीजमेवोक्तम्—तस्य च वर्णत्वं नापलपितुं शक्यते तथापि
 'मन्त्रार्णा देवता ज्ञेयाः' इति तन्त्रवचनात् 'प्रतिमादौ
 शिलाबुद्धिं मन्त्रे चाक्षरभावेनाम् । गुरौ मानुषबुद्धिश्च
 कुर्वाणो नरकं व्रजेत्' इति तन्त्रवचनेन तस्मिन्नाक्षरबुद्धिप्रति-
 पेधाच्च देवतापरमेव देवता च दुर्गा—सा तु ब्रह्मैवेत्यसकृदुपद-
 शितम् । अथ कथमत्र दुर्गाबीजोक्तिरिति चेत्,—भूयताम्,
 'एतदु ऐ तत् अक्षरम्' इति विस्फोटानि चत्वारि पदानि, तत्र ऐ
 इति सम्बोधनार्थकमव्ययम्,—'एतदु' इति तृतीयाभ्यपदार्थ-
 बहुव्रीहिसमासनिष्पन्नं पदम् एतः = आ + इतः आगतः प्राप्तः
 दूः षष्ठ्यस्वरान्तसर्वगुत्तीयवर्णो येन, तथाविधम् अक्षरम् इन्दु-

बिन्दुस्वरूपं तत्, इत्यर्थः, न चाकस्मिकीयं कल्पना, बृहदारण्यके
 बीजस्यास्यावयवशोऽनैकत्र कीर्तनात् 'दूर्नामदेवता' इति 'तेभ्यो
 हैतदक्षरमुवाच द इति' (वृ० ५।२।२) इत्यादौ । व्यक्तान-
 भिधानन्तु रहस्यत्वेन । एतदेव स्पष्टीकृतञ्च 'या पुनः
 शाम्भवी विद्या गुप्ता कुलवधूरिव' इत्यादिना गुप्ततयोपदिष्टे
 तन्त्रशास्त्रे 'श्रीशिव उवाच । अथ दुर्गामनु' वक्ष्ये शृणुष्व हर-
 वस्त्रमे । यस्य श्रवणमात्रेण मुच्यते भवबन्धनात् । थान्त-
 बीजं समुद्धृत्य वामकर्णविभूषितम् । इन्दुबिन्दुसमायुक्तं बीजं
 परमदुर्लभम् । गायत्रीच्छन्द आख्यातं जगद्धात्री च देवता ।
 चतुर्वर्गप्रदा दुर्गा सर्वसत्त्वेषु संस्थिता ।' इति । एतन्मन्त्र-
 स्यैव जगद्धात्रीस्वरूपत्वात् अम्बरान्तधृतेरित्युपपन्नस्तत्र हेतुः या
 हि जगतां धात्री—तामन्तरेणाम्बरान्तधृतिः कुत्र सम्भवेत् ।
 तस्मादत्र वर्णवाचकमप्यक्षरपदं विवक्षितविवेकेन निराकार-
 ब्रह्मपरं दुर्गाकारब्रह्मपरञ्च । या हि दुर्गा सैव जगद्धात्री—सैव
 सती उमा चेत्युक्तमधस्तात् । १।३।१०।

ननु विद्विदुभयात्मकब्रह्मण इव प्रकृत्यात्मकाचितोऽम्बरा-
 न्तधृतिः सम्भवति उपादानत्वात्, ओतप्रोतपदयोरन्वयव्यतिरेक-
 घटितार्थकत्वे च चिन्मात्रस्यापि, तस्य निमित्तत्वात् इत्याक्षेपं
 परिहरन्नाह—

सा च प्रशासनात् । १।३।११॥

'चः' = भिन्नकमः । सा प्रशासनाच्च, सा धृतिः, उप-
 सर्जनस्यापि धृतेस्तच्छब्देन परामर्शः । 'प्रशासनात्' = आदे-

शादपीति श्रूयते, 'एतस्य वा अक्षरस्य प्रशासने सूर्याचन्द्र-
मसौ विधृतौ तिष्ठतः' इति प्रशासनम् अनुशासनम्—आदेशः—
तच्च नाचिन्मात्रस्य न वा चिन्मात्रस्य सम्भवति, तस्य
वचनरूपत्वात् । १।३।११।

अन्वयमुक्त्वा व्यतिरेकमाह—

अन्यभावव्यावृत्तेश्च । १।३।१२॥

अन्यस्मिन् = ब्रह्मभिन्ने चिन्मात्रे अचिन्मात्रे वा, 'भाव-
व्यावृत्तेः' भावस्य = वृत्तितायाः अक्षरपदार्थत्वस्येति शेषः,
व्यावृत्तेः = अभावात् श्रुत्या अभावप्रतिपादनादित्यर्थः, 'तद् वा
एतदक्षरं गार्ग्यदृष्टं द्रष्टुं अश्रुतं श्रोतुं' इत्यादिश्रुत्या अदृष्टस्य
द्रष्टृतया अश्रुतादेः श्रोतृत्वादेश्च प्रतिपादनात् । न हि वर्णे
अश्रुतत्वं घटते, नापि तस्मिन् तदन्यत्र च अचिन्मात्रे चिन्मात्रे
वा द्रष्टृत्वश्रोतृत्वादिकं सम्भवति, अचिन्मात्रस्य जडत्वात्,
चिन्मात्रस्य श्रवणादिमत्त्वाभावाच्च; सम्भवति तु चिदचिदा-
त्मके निराकारे उमाकारे वा ब्रह्मणि । ननु 'अस्थूलमनणु'
इत्याद्युक्तविशेषणकत्वमुमाकारे ब्रह्मण्यनुपपन्नम् इति चेन्न अस्थू-
लमित्यादिना स्थूलमेवेत्यण्वेवेति नियतपरिणामाभाववत्ताया
अचक्षुष्कमित्यादिना नियतविषयचक्षुरादिशून्यतायाः 'अमा-
त्रम्' इत्यनुपमानतायाः 'अच्छायम्' इति छायापत्तिरहित-
त्वस्य चाभिधानात्, 'अलोकितम्' इति जीवदेहतुल्यशोणित-
सम्बन्धाभावबोधनाच्च उमाकारे ब्रह्मण्यपि तद्विशेषणतोपपत्तेः ।

तस्माद् अक्षरपदार्थः चिदचिदात्मकं निर्विशेषम् उभामूर्त्य-
वच्छिन्नं सविशेषं वा ब्रह्मेति सिद्धम् । तेन द्युभवाद्यायतनकस्य
ब्रह्मत्वशङ्का पुनरुज्जीवितापि निराकृता, चकारोऽधिकरणसमा-
प्तिसूचकः । १।३।१२।

ननु 'आत्मा वा अरे द्रष्टव्यः' इत्यादि श्रुत्या 'अयमात्मा
ब्रह्म' इति श्रुतिप्रतिपाद्यस्यात्मनो ब्रह्मणो दर्शनविधानात् अश-
क्यस्य विधानासम्भवात् ब्रह्मणो दर्शनविषयतया यदक्षरमदृष्टं
तत्र ब्रह्म भवितुमर्हति, ननु तस्य द्रष्टव्यत्वेऽपि नैतावता कालेन
केनचिदपि तद्दृष्टमित्यदृष्टमिति व्यपदेश इति चेत् वामदेवसन-
त्कुमारादिभिरदृष्टञ्चेत् केन तस्य दर्शनं भवितुमर्हति विधि-
प्रयुक्ता यस्य प्रवृत्तिर्भवेत्, वामदेवप्रतिबोधश्रुतिरपि व्याकुप्येत,
तस्मादक्षरं न ब्रह्म इत्याक्षेपमपनुदश्राह—

(ईक्षतिकर्ममाधिकरणम्—४ ।)

ईक्षतिकर्मव्यपदेशात् सः । १।३।१३॥

'सः' = 'आत्मा वा अरे द्रष्टव्यः' इत्यादिविधिः श्रुतिकर्तृकं
विधानम्, 'ईक्षतिकर्मव्यपदेशात्' ईक्षते = अपरोक्ष-प्रकाश-
रूपस्य, यः कर्मव्यपदेशः = कर्मतया प्रयोगः, ईक्षति-कर्म-
व्यपदेशस्तस्मात् = हेतौ ह्यलोपे वा पञ्चमो । एतेनैतदुक्तं
भवति, दर्शनं नाम आक्षेपवृत्तिः, तद्विषयत्वं ब्रह्मणि नास्तीत्यदृष्ट-
मित्यादिकमुपपद्यते, 'स एतस्मात् परात्परं पुरिशब्दं पुरुषमीक्षते'
(प्र० ५।५) इति परात्परे पुरिशब्दे पुरुषे ईक्षतिकर्मप्रयोगेण

चाक्षुषवृत्तिस्वरूपदर्शनविषयत्वं' नावबुध्यते—किन्तुर्हि अभेदा-
 परोक्षप्रकाशव्याप्यत्व', तादात्म्येन स्वसम्बन्धिवृत्तिभेदाप्रति-
 योग्यभेदापरोक्षप्रकाशकत्वरूपं तस्य च ब्रह्मण्यव्याहृतत्वात् कर्म-
 त्वोपपत्तिः, तद्व्यवधायकनिवृत्तौ यो यन्नः तत्साध्यत्वमिष्टसा-
 धनत्वञ्च विध्यर्थः । साध्यत्वञ्चात्र त्वमम्, तस्माद् ब्रह्मण-
 आक्षुषदर्शनविषयत्वाभावेनादृष्टत्वेऽपि ईक्षति कर्मन्यायेन दृष्ट-
 व्यत्वविधिरुपपद्यते । एतेन 'अश्रुतम्' इत्यादिश्रुत्या 'श्रुतव्यः'
 इत्यादिश्रुतेर्विरोधः परिहृतो वेदितव्यः । ईक्षतिकर्म-
 न्यायात्—किञ्चिद्ब्रह्मलक्षण्यमाश्रित्य 'अश्रुतम्' 'अमतम्' इत्य-
 नयोः श्रुत्योः 'श्रुतव्यो मन्तव्यः' इत्यादि श्रुत्या विरोधः परि-
 हरणीयः । यद्वा ननु 'अदृष्टं द्रष्टुं' इति न ब्रह्मस्वरूपम्, 'परा-
 त्परं पुरिशयं पुरुषमीक्षते' इत्यादिश्रुत्या ब्रह्मापराक्यस्य परा-
 त्परस्य पुरिशयपुरुषस्य ईक्षतिकर्मत्वप्रतिपादनेन दृष्टत्वस्यैव
 प्रत्यायनात् इत्याक्षेपं परिहरति ईक्षतोत्यादिना । 'सः' =
 परात्परपुरुषो ब्रह्मेत्यर्थः, 'व्यपदेशात्' = विशिष्टो निरपेक्षः,
 अपदेशः शब्दः, स्वतःप्रमाणशब्दः श्रुतिरित्यर्थः । विशिष्टोऽ-
 पदेशो हेतुर्ब्रह्मस्वरूपशक्तेः कृपा इति तु परमार्थः । तस्मात्
 'ईक्षतिकर्म' ईक्षतिरपरोक्षज्ञानं तस्य कर्म भवतीतिशेषः,
 श्रुतिजनितापरोक्षज्ञानव्यतिरिक्तापरोक्षज्ञानस्याविषय इत्यदृष्ट-
 पदार्थः । हेतोरैक्यात् ईक्षतिवत् अवगादावपि गतिरुन्नेया ।
 श्रुतिभिन्नशब्दज्ञानाविषय इत्यश्रुतशब्दस्यार्थः श्रुत्यनुगृही-
 तसाक्षिणवृत्तिव्यतिरिक्तमननवृत्त्यविषय इत्यमतशब्दस्यार्थः ।

‘अपनिषदं पुरुषं पृच्छामि’, ‘दृश्यते त्वद्दृश्या बुद्ध्या’ इत्यादि-
भिस्तस्य श्रुतिमात्रेण श्रुतिसंस्कृतबुद्धिमात्रेण च ग्रहणविशेषस्य
प्राप्तेः । परमार्थतस्तु शक्तिरूपा विना अपरोक्षज्ञानश्रवण-
मननाद्यविषय इत्यर्थः । तस्माद् ब्रह्मणोऽदृष्टत्वादिकं द्रष्टव्य-
त्वादिकञ्चोपपन्नमित्यवदातम् । १।३।१३।

प्रासङ्गिकबलवज्जिज्ञासानिवृत्त्यनन्तरं भूमाधिकरणात्था-
पितजिज्ञासानिवर्तकं दहराधिकरणम्—तत्र हि ननु ‘भूमा त्वेव
विजिज्ञासितव्यः’ इति श्रुतावधारणमनुपपन्नम्, ‘अथ यदिदम्
अस्मिन् ब्रह्मपुरे दहरं पुण्डरीकं वेश्म दहरोऽस्मिन्नन्तराकाश-
स्तस्मिन् यदन्तस्तदन्वेष्टव्यं तद्वाव विजिज्ञासितव्यम्’ इति
श्रुतौ दहरं क्षुद्रायतनं हृत्पुण्डरीकं तदवच्छिन्नाकाशः क्षुद्रतरः,
सूच्याकाश इव सूच्यपेक्षया; तस्मिन् यदभ्यन्तरं तत् क्षुद्रतमं
तस्य जिज्ञासितव्यत्वाभिधानादित्याक्षेपपरीहारार्थमाद्यसूत्रम्,

(दहराधिकरणम्—५)

दहर उत्तरेभ्यः । १।३।१४॥

दहरः = दहरशब्देनोपात्तः अन्तराकाशः, स इति पूर्वसूत्रा-
दनुकुर्यते सः = आत्मा—ब्रह्म, आत्मत्वेनैव यस्य प्राणापेक्षया
भूमत्वमुपपादितपूर्वम्—स आत्मैव ‘दहरः’ इत्यनेन अभिधी-
यते । न च दहरस्य अन्तराकाशस्य यदन्तस्तस्यान्वेष्टव्य-
त्वजिज्ञासितव्यत्वयोः श्रवणात् दहराकाशस्यात्मत्वप्रतिपादनम-
युक्तमिति बाध्यं तदन्तरित्यनेन तस्यैवैकदेशग्रहणात् तद्व्यपदेश-

स्यापि प्राप्तेः, अन्तःपदग्रहणन्तु सूक्ष्मतमभ्यासगम्यत्वसूचनाय ।
 अतएव अन्तराकाशमात्रस्योत्तरश्रुतावुपादानं सङ्गच्छते ।
 तस्मात् 'भूमा त्वेव विजिज्ञासितव्य' इत्यवधारणं नानुपपन्नम् ।
 ननु बह्वैर्जलत्वमिव भूम्नो दहरत्वमप्रामाणिकम् इत्यत आह
 'उत्तरेभ्यः' = तस्यां श्रुतावुत्तरवाक्ये यानि लिङ्गानि वर्तन्ते तेभ्य
 एव तदुपपादनात् । दहरस्थानमवलम्ब्योपास्य इत्यभिप्रायेण
 दहरशब्दप्रयोगो न तु वस्तुगत्या तस्य दहरत्वमिति । न चेदं
 प्रथमपादोक्तस्वाप्ययाधिकरणेन गतार्थमिति वाच्यं भूमविरुद्ध-
 तया दहरमधिकृत्य तत्र संशयाभावेनात्र च तत्सत्त्वेन मिथो
 भेदात् । इत्येव व्यक्तार्थः । रहस्यार्थस्तु—'द' इत्यस्य 'हर'
 इत्यस्य च शब्दस्वरूपस्य चाश्रयो दर्शितश्रुतौ दहरशब्दस्यार्थः,
 नत्वल्पः, दश्च हरश्च इति विग्रहेण समाहारद्वन्द्वः हरमित्यपि
 समाहारद्वन्द्वो हाद्यो रो रेफ इति मध्यपदलोपी कर्मधारयो
 वा । तथाचात्र दश्च हरश्च इति द्वन्द्ववाक्यम् । तदत्रास्ति
 इति दहरम् । वर्णानां चतस्रोऽवस्थास्तत्र मध्यमावस्थायां
 हृदयेऽवस्थानात् तस्य दहरमिति संज्ञा । दकारे हकाररेफ-
 योश्च स्वरसम्बन्ध उच्चारणार्थः, ककारादीनां सञ्चेषामेव
 व्यञ्जनानां तथैव स्थितेः । अन्तराकाशो नाम आत्मा—तस्यापि
 दहरत्वं तादृशवर्णाश्रितमन्त्रद्वयसम्बन्धादेव द इव दसदृशं वा
 हरं यस्येति समासात् दो दकारो यथा अन्तराकाशस्य सम्बन्धो
 हरमपि तथा इत्यर्थः । सम्बन्धश्च वाच्यवाचकभावस्तादात्म्यं
 वेति हृत्-पुण्डरीके अन्तराकाशो च तस्याभेदान्वयो नानुपपन्नः ।

नन्वेवं दकारो हकारादिरेफश्चेमावेव केवलं किं मन्त्रौ ?
 अथवा वर्णान्तरयुक्तौ ? तस्मिन् दहरे यदन्तस्तदन्वेष्टव्यं विजि-
 ज्ञासितव्यमिति तत्पदार्थो जीवा वा ब्रह्म वा ? इति संशयौ
 भवतः । अत्र कश्चिदाह—तादृशवर्णत्रयमेव तत्स्वरूपं मातृकान्त-
 र्गततया तस्य मन्त्रत्वमपि युज्यते, तत्र च तत्तद्गर्णाधिष्ठात्रो
 देवता जीवविशेषस्वरूपैवास्तु अन्वेष्टव्यं विजिज्ञासितव्यं वस्तु,
 इत्यस्मिन् पूर्वपक्षे उत्तरसूत्रं दहर उत्तरेभ्य इति । 'उत्तरेभ्यः' =
 तकारादिवाक्यस्थरेफत्रयसम्बद्धस्वरेभ्यः, ल्यब्लोपे पञ्चमी
 कपिञ्जलाधिकरणन्यायेन बहुवचनं त्रित्वार्थकं तादृशस्वरत्रयमा-
 श्रित्येत्यर्थः, स्थिते इत्यध्याहार्यम्, 'दहरे' इति विशेष्यपदं दश्च
 हरश्च इति द्वन्द्वात् दश्च हरश्च इति वा पूर्ववत् कर्मधारयगर्भ-
 द्वन्द्वात् दकारे हकारे वा इत्यर्थः 'सः' इति पूर्वसूत्रादनुकृष्यते,
 सः = आत्मा । विजिज्ञासितव्यमिति श्रुतिस्थपदार्थो लिङ्गवि-
 परिणामेन योजनीयः । 'उत्तरेभ्यः' = उत्कृष्टः प्रथमोक्तत्वात्
 प्रकृष्टस्तकारां येभ्यस्ते 'उत्ताः' अथवा तकारादुद्गताः तकारादिके
 निगदे ऊर्ध्वदेशप्राप्ताः परवर्तिन इति यावत् प्रादिसमासात्,
 'उत्ताः'; उत्ता रा रेफास्त्रयो रेफा येषां यत्सम्बन्धिनः
 यत्प्रधाना इति यावत् स्वरसम्बन्धं विना व्यञ्जनाना-
 मुच्चारयितुमशक्यत्वात् ते, स्वरा एव, ते च षष्ठस्वरः
 पञ्चदशस्वरश्चतुर्थस्वरश्च । ननु कथमेवम् ? उच्यते,
 दहरश्रुतौ प्रथमनिगदादनन्तरमेव 'तच्छेद् ब्रूयुर्यदिदमस्मिन्
 ब्रह्मपुरे दहरं पुण्डरीकं वेश्म' इति निगदः, स च तकारादिः.

तत्र स्वरेण साक्षात्सम्बन्धवन्तो रेफाः पञ्च, तत्राद्योग्यतया द्वितीयतृतीययोरग्रहणात् त्रय एवावशिष्यन्ते,—यथा ‘ब्रूयात्’ इत्यत्र स्वरसम्बन्धी रेफः प्रथमः, स च षष्ठस्वरसम्बन्धी, तं स्वरमाश्रित्य दकारः स्थितश्चेत् तत्र वास्तवद्वितीयतृतीययोर्‘ब्रह्मपुरे’ इत्यत्र रेफयोः प्रथमैकादशस्वराभ्यां सम्बन्धेन तावाश्रित्य ‘दू’ इत्यस्य स्थितिर्बाधिता, स्वरान्ते बिन्दुविसर्गातिरिक्तस्वराणां योगाभावात् । अतस्तौ रेफावुपेक्ष्य वास्तवचतुर्थमेव, ‘दहरम्’ इति पञ्चदशस्वरान्तरेफं द्वितीयस्थानापन्नं कृत्वा तदीयस्वरेण बिन्दुना दू इत्यस्य सम्बन्धित्वं ग्राह्यं तेन जगद्धात्रीदुर्गामन्त्रस्वरूपं लब्धम् । ननु ‘ब्रह्मपुरं’ इत्यत्र रेफो न पञ्चदशस्वराश्रितः, किन्तु तत्पूर्ववर्त्ति प्रथमस्वराश्रित इति चेत्—सत्यम्, तथापि मातृकामध्ये पञ्चदशस्वरस्य ‘अं’ इत्याकारकतया प्रवेशात् पाठाच्च तदनुरोधेनात्र रेफस्य पञ्चदशस्वराश्रितत्वकथनम् । व्यञ्जनपञ्चदशस्वरवास्तवरूपयोरव्यवहितपूर्वापरीभावस्य क्वचिदप्यदर्शनात् स्वरद्वारकाश्रयतया तयोराश्रयाश्रयिभावस्य शास्त्रप्रसिद्धत्वाच्च । तथा ह्यागमे ‘कामत्रयं वह्निसंस्थं रतिबिन्दुविभूषितम् ।’ ‘सान्तमौकारसंयुक्तं बिन्दुभूषितमन्तकम्’ इत्याद्युदाहरणं द्रष्टव्यम् । तदनन्तरं पुण्डरीकमिति रेफाश्रितः स्वरः—पञ्चमोऽपि रेफद्वयस्य परित्यागेन तृतीयस्थानापन्नः तत् सम्बन्धित्वेन ह-र इत्याकारकस्योच्चारणार्थस्वरसंवलितव्यञ्जनद्वयस्य, ‘ह्री’ इत्याकारलाभः, मध्यस्थितस्य ‘ब्रह्मपुरं’ इति पञ्चदशस्वरस्य देहलीदीपन्यायेन तत्रापि सम्बन्धा-

न्मायाबोजं पर्यवसन्नम् । इदञ्च बीजं त्रिपुरसुन्दर्याः प्रधान-
भूतं भुवनेश्वर्याश्चैकाक्षरी विद्येति, इति मन्त्रद्वये तत्तन्मू-
र्त्यवच्छिन्न आत्मा अन्वेष्टव्यः विजिज्ञासितव्यः इति विधिः ।
आत्मा च ब्रह्म, तदेव सत्यम्—सतीयमिति विवरणमनति-
वृत्तप्रकरण एवास्मिन् श्रूयते, विचारितञ्च तदधस्तात् तस्य
जिज्ञासा उपासनपर्यवसायिनी विधीयते । मातृकान्तर्गतस्य
मन्त्रत्वेऽपि सतीयमित्यनेन तस्यासम्बन्धान्न दहर इत्यस्य केव-
लस्य शब्दस्य ग्रहणं किन्तु प्रदर्शितक्रमेण दकाराद्यं हकाराद्य-
ञ्चैकाक्षरं मन्त्रद्वयमिति । तत्तन्मन्त्राधिष्ठातृत्वात् तन्मन्त्र-
वाच्यत्वाद्वा तत्तन्मूर्त्यवच्छिन्नब्रह्मणस्तत्रोपासना युक्ता न तु
केवले दकारहकाररेफे । तस्माद् दुर्गाबोजं मायाबोजं वाश्रित्य
रक्तज्योतिर्मयतत्तन्मूर्त्तिभेदावच्छिन्नब्रह्मण उपासनमत्र विधीयते
इति निगूढम् । १।३।१४।

उत्तरवाक्यस्थलिङ्गानि दर्शयति —

गतिशब्दाभ्यां तथाहि दृष्टं लिङ्गं च । १।३।१५॥

गतिः परलोकगमनम्, तत्र शुभाशुभावस्था वा, शब्दः =
वाचकशब्दश्च ताभ्यां दहर आत्मा ब्रह्मैव । 'तथाहि' =
तादृशं हि = यतः तादृशं गतिबोधकं वाचकशब्दघटितञ्च 'दृष्टं' =
प्रत्यक्षं व्यक्तश्रुतिवचनमित्यर्थः । 'लिङ्गं' = गमकं तत्तात्पर्यकञ्च
अस्तीति शेषः । श्रूयते हि 'तद् य इहात्मानमननुविद्य ब्रजन्ति,
एताश्च सत्यान् कामांस्तेषां सर्वेषु लोकेष्वकामचारो भवति
अथ य इह आत्मानमनुविद्य ब्रजन्त्येताश्च सत्यान् कामांस्तेषां

सर्वेषु लोकेषु कामचारो भवति' (छा० ८।१।६।) इति आत्म-
 ज्ञानाज्ञानाभ्यां परलोकगतानामवस्थाभेदात् प्रायेणैतत्समानार्थ-
 कस्य 'यो वा एतदक्षरं गार्ग्यविदित्वास्मात् लोकात् प्रैति स
 कृपणः', 'विदित्वास्मात् लोकात् प्रैति स ब्राह्मणः' (बृ०
 ३।८।१०) इति अत्यन्तरस्य च संवादात्, एतच्छ्रुत्युक्त आत्मा
 अक्षरपदार्थो ब्रह्मस्वरूपः, इदं गतौ दृष्टं = प्रत्यक्षं, गतिश्रुतिरिति
 यावत् । वाचकशब्दश्रुतिर्यथा—दहरमन्तर्द्दयाकाशं प्रकृत्य
 'एतत् सत्यं ब्रह्मपुरम्. अस्मिन् कामाः समाहिता एष
 आत्मा अपहतपाप्मा विजरो विमृत्युर्विशोको विजिघत्सोऽ-
 पिपासः सत्यकामः सत्यसङ्कल्पो यथा ह्येवेह प्रजा अन्वा-
 विशन्ति' इति (छा० ८।१।५) अत्र ब्रह्मपुरात्मनोरेकत्वं स्पष्ट-
 मुक्तं ब्रह्मैव पुरं ब्रह्मपुरमिति समासेन एष आत्मा अपहत-
 पाप्मेत्यादिना दहराकाशस्य ब्रह्मत्वमुक्तमिति । ननु दहराकाशो
 जीव एव स्यात् तस्यापि वस्तुतो ब्रह्मानन्यत्वात् इत्याशङ्क्याह—
 लिङ्गमिति प्रष्टृप्रतीतिसिद्धजीवब्रह्मभेदमादायैवात्र ब्रह्मपुरात्म-
 शब्दयोरुपादाने लिङ्गं ज्ञापकमस्ति 'यथा ह्येवेह प्रजा अन्वा-
 विशन्ति' इति अन्वावेशक्रियायामधिकरणतया इदंपदार्थस्य,
 कर्तृतया च जीववाचकप्रजाशब्दस्योपादानमेव तयोर्भेदानु-
 मापकम् । अत्र चकारो दृष्टलिङ्गयोर्भेदद्योतकः । मन्त्रपक्षे
 तु ननु स इति पूर्वसूत्रादनुकृत्यत इत्युक्तं तत्र तत्पदार्थो यदि
 जीवः स्यात् मन्त्रोपासनायामपि तस्यैवोपास्यत्वंमित्यापद्यते,
 ननु ब्रह्म इत्याशङ्क्यामाह गतीति सूत्रम् । 'आत्मा वा अरे

द्रष्टव्य' इत्यादि (वृ० २।४।५) श्रुतौ आत्मपदार्थो जीव एव 'आत्मनस्तु कामाय पतिः प्रियो भवति' इति याज्ञवल्क्यस्य वचनप्रवाहे जीवस्यैवात्मन इत्यनेनोपादानात् । 'पुरिशयं पुरुष-मीक्षते' इत्यत्रापि पुरुषपदार्थो जीव एव, यतः, परं पुरुषमभिध्या-यीतेत्यनेन ईक्षतिकर्मण एव ध्यानं प्रथममुपदिष्टम्—तद्विदः फलन्तु 'स तेजसि सूर्ये सम्पन्नः सामभिरुन्नीयते ब्रह्मलोकम्' इति देशपरिच्छिन्नम्, न तु मोक्षः, तस्माज्जीव एव तत्र पुरुष-पदार्थः । इत्येवं प्राप्ते उच्यते—'गतिशब्दाभ्यां' गतिः = 'स सामभिरुन्नीयते ब्रह्मलोकम्' इति ब्रह्मलोकप्राप्तिः, सा च अभि-ध्यायतो जीवस्य, ततश्च ब्रह्मसाक्षात्कारस्ततो मोक्षः, इत्यत्र क्रमे ब्रह्मलोकगतिर्यद् ध्यानेन भवति, तस्यैव साक्षात्कारो वक्तव्यः । तस्य जीवत्वे 'जीवधनात् समुत्थाय पुरिशयं पुरुष-मीक्षते' इत्यत्र शब्दे जीवधनीत् समुत्थानं नोपपद्येत जीवधन-शब्दस्य जीवस्वरूपपरत्वात् । ततः समुत्थितेन दृश्यमानः परः पुरुषो न जीवो भवति, किन्त्वन्यः, स एव ब्रह्म । तादृशं 'दृष्टं' प्रत्यक्षं श्रुतिरित्यर्थः । 'लिङ्गं' गमकं च दहरश्रुतिमध्येऽपि वर्तते, इत्येतत् प्रदर्शितम् । इतः परं दहराधिकरणसूत्राणामेकैव व्याख्या पक्षद्वयान्विता मन्त्रद्वयदेवतापक्षेऽपि ब्रह्मत्वप्रतिपाद-नार्थेति ध्येयम् । १।३।१५।

धृतेश्च महिम्नोऽस्यास्मिन्नुपलब्धेः । १।३।१६॥

'धृतेः' = द्यावापृथिव्योः पतनप्रतिबन्धकसम्बन्धवत्त्वात्
'महिम्नः' = महत्त्वाच्च—दहराकाशो ब्रह्मेति शेषः, अत्र

प्रमाणमाह—अस्येति । ‘अस्य’=एतद्द्वयस्य ‘अस्मिन्’=दहराकाशे उपलब्धेः=श्रुतौ ‘द्यावान् वा अब्रमाकाशस्ता-वानेषोऽन्तर्हृदय आकाशः’ इत्यत्र महत्त्वम्, ‘उभे अस्मिन् द्यावापृथिवी अन्तरेव समाहिते उभावग्निरथ वायुश्च सूर्या-चन्द्रमसाबुधौ विद्युन्नक्षत्राणि यच्चेहास्ति यच्च नास्ति सर्वं तदस्मिन् समाहितम् ।’ इत्यत्र च द्यावापृथिव्यादिधृतिरुप-लभ्यत इत्यस्मात् । समाधानं नाम पतन प्रतिबन्धकसम्बन्धः । तद्द्वयमेव ब्रह्मलिङ्गम्, ‘यस्मिन् द्यौः पृथिवी चान्तरिक्षमोतम्’ (मु० २ । २ । ५) इति मन्त्रवर्णात् ‘परो दिवा पर एना पृथिव्यैतावतो महिना संबभूव’ इति च देवीसूक्तमन्त्रवर्णात् । श्रुत्यन्तराच्चावगम्यते । यद्यपि दहरश्रुतौ प्रथमं महत्त्वस्य पश्चात् धृतेर्निर्देशस्तथापि सूत्रे तद्व्यतिक्रमस्तु—यस्य द्यावा-पृथिव्यौ गर्भ एव स्थिते, तस्य महत्त्वं ततोऽप्यधिकमिति महि-मातिरेकः सुग्रहो भविष्यति विनेयानामित्यभिप्रायेण । १।३।१६।

प्रसिद्धेश्च । १।३।१७।

सन्निहितातीताभ्याये चानतिवृत्तप्रकरणे चास्मिन् आत्म-शब्दस्य ब्रह्मपरतया प्रसिद्धेश्च । चकारो हेत्वन्तरसूचनाय । तेनाकाशशब्दस्य तत्परतया भूयः प्रयोगस्य संग्रहः । भूम्नां ब्रह्मत्वं भूमाधिकरणे दर्शितम्, तत्र यथा आत्मशब्देन प्राण-व्यावृत्तिः ब्रह्मरूपताप्रतिपत्तिश्च तदिह स्मर्त्तव्यं स्मर्त्तव्यश्च ईक्षत्याधिकरणतृतीयसूत्रभाष्यस्यात्मशब्दविचारः । तत एवा-

त्मशब्दस्य ब्रह्मपरतया प्रसिद्धिरधिगम्यते । आकाशशब्दस्य भूताकाशोऽभिधासत्त्वेऽपि 'यावान् वा अयमाकाशः' इत्युपमान-
तया तन्निर्देशेन तद्भिन्नस्य ग्राह्यत्वे, ब्रह्मण एव ग्रहणं युक्तं
'आकाशो आनन्दो न स्यात्' 'आकाशः परायणम्' इत्यादिषु
बह्वीषु श्रुतिषु तत्परतया प्रयोगात्, अत्रापि अन्तराकाशो
ब्रह्मैवेति युक्तम् । १।३।१७।

सन्निहितातोताध्याये प्रकरणे चास्मिन् जीवपरत्वमात्म-
शब्दस्य दृश्यते—दहराकाशशब्दस्यापि तत्परत्वमस्त्विति शङ्का-
गर्भं तत्समाधानसूत्रमाह—

इतरपरामर्शात् स इति चेन्नासम्भवात् । १।३।१८॥

'इतरपरामर्शात्' = इतरः = ब्रह्मभिन्नो जीवन्तस्य परा-
मर्शः = आत्मशब्दात् तस्य निश्चयः तस्मात्, 'सः' = जीवो
दहराकाशशब्दस्यार्थ इति शेषः, एवं नाम तत्रैव श्रूयते,
'स वा एष आत्मा हृदि तस्यैतदेव निरुक्तं हृदयम् इति
तस्माद् हृदयम् ।' 'कोऽयमात्मेति वयमुपास्महे कतरः
स आत्मा येन वा पश्यति येन वा शृणोति येन वा
गन्धानाजिघ्रसि येन वा वाचं व्याकरोति येन वा स्वादु
चास्वादु विजानाति तदेतद्धृदयं मनश्चैतत् ।' इति श्रुत्यन्तर-
संवादाच्च परामृश्यते हृदयमिति जीवस्य संज्ञा । 'स वा एष
आत्मा' इति तच्छब्देन प्रक्रान्तग्रहणात्, दहराकाशस्य आत्म-
तया प्रक्रमश्चेत् जीवत्वं तस्य प्राप्तमेवेति तात्पर्यम्,

सन्निहितातीताध्याये 'आत्मतः प्राणः' इति वदुक्तं तत्राप्यात्मा जीव एव 'तस्य हवा एतस्यैवं पश्यत एवं मन्वानस्यैवं विजानत आत्मनः प्राणः' इति श्रवणात् तत्रात्मपदेन दर्शनादिकर्तुर्जीवविशेषस्यैव प्राप्तेः 'इति चेत्' = पूर्वपक्षिणा इति यद्युच्येत, तत्रोत्तरं 'न' = तत्र युज्यते, 'असम्भवात्' = 'अङ्गुष्ठमात्रो रवितुल्यरूपः सङ्कल्पाहङ्कारसमन्वितो यः' इति (श्वेता० ५।८) मन्त्रवर्णात् स्वल्पपरिमाणस्य जीवस्य 'यावान् वा अयमाकाशस्तावानेषोऽन्तर्हृदय आकाश' इत्येवमुपमानस्य, तदुपमानबोधितपरममहत्परिमाणस्य वा सम्भवितुर्मनर्हत्वात् । 'कोऽयमात्मा इत्यादिश्रुतौ प्रज्ञानशब्देन जीवमभिधाय "प्रज्ञानं ब्रह्म" इत्युक्तं तस्माज्जीवोऽपि शास्त्रदृष्ट्या ब्रह्मैव, लोकदृष्ट्याैव जीव इति भेदः । जीवस्य यदि शास्त्रदृष्ट्या वास्तवं ब्रह्मरूपत्वमभिप्रेत्य अन्तराकाशत्वमुच्यते तदा ओमिति ब्रूमः । अतो जीवो न दहराकाशः । १।३।१८।

पुनराक्षेपपूर्वकं समाधानमाह—

उत्तराच्चेदाविर्भूतस्वरूपस्तु । १।३।१९॥

ननु 'अङ्गुष्ठमात्रो रवितुल्यरूप' इति यो मन्त्रवर्णो जीवस्य क्षुद्रत्वे प्रमाणतयोपन्यस्तः, तस्य 'उत्तरात्' = अव्यवहितान्मन्त्रवर्णात् समष्टिरूपेण महत्त्वं सेत्स्यति, स हि मन्त्रः, 'बालाप्रशतभागास्य शतधा कल्पितस्य च । भागो जीवः स विज्ञेयः स जानन्त्याय कल्पते' इत्यनेन स च जीवो नैकः किन्तु

अनन्तास्ते इति प्रत्यायनात् समष्टिपरिमाणेन आकाशोपमान-
सम्भवात् जीवपरत्वं दहराकाशस्य इत्याक्षेपः, 'चेत्' =
यद्येवं 'तु' तुकारो व्यवच्छेदकः । तन्न इति फलितार्थः ।
'आविर्भूतस्वरूपः' = प्रकाशितजीवस्वरूपो मन्त्रवर्ण इति
शेषः, 'आनन्त्यं' न असंख्यत्वं—जीवस्य तथास्वरूपाभावात्
किन्तु असीमत्वं दैशिकपरिच्छेदशून्यत्वं तदेव जीवस्वरूपं
जीवे ब्रह्मणो वास्तवभेदाभावात् तच्च 'तत्त्वमसि' इत्यादिश्रुति-
भिरुपदिष्टम् । यद्वा 'उत्तरात्' = दहरश्रुतेः परवर्तिनः संप्रसाद-
निगदात् इत्यर्थः । सुषुप्तजीवस्य प्राप्त्या तदूर्ध्वं प्रक्रान्तस्य
तस्यैव 'य एष सम्प्रसाद' इत्युपक्रम्य 'एष आत्मा' इत्यात्म-
शब्देनोपदेशः, न तु ब्रह्मणः इति 'चेत्' इति पूर्ववत् । 'तु' इत्यपि
पूर्ववत् । 'आविर्भूतस्वरूपः' निगद इति शेषः, जीवस्य
यत्स्वरूपं ब्रह्म तदेवात्राविर्भूतं प्रकाशितम्, 'एतदसृतमभयमेतद्
ब्रह्म' इति; तथाच स इत्यनेन यदि जीवो गृह्यते तस्य यत् स्वरूपं
ब्रह्म तदपि तत्रोपदर्शितमिति ब्रह्मण्येव पर्यवसानादिति
भावः । १।३।१६।

ननु संप्रसादश्रुतौ 'य एष आत्मा' इति जीवस्य यः परा-
मर्शः, स एव दृष्टे, न तु तदुत्तरवाक्यस्थब्रह्मस्वरूपेण तद्-
ग्रहणमित्याशङ्क्याह—

अन्यार्थश्च परामर्शः । १।३।२०॥

'य' = किञ्च 'अन्यार्थः' = अन्यः अन्तराकाशप्रतिपाद्य-
भिन्नः 'अर्थः' प्रयोजनं यस्य सः 'परामर्शः' = संप्रसादशब्दात्त-

दुपक्रमादात्मशब्दाच्च जीवविषयको निश्चयः । उभारूपेण ब्रह्मोपासीनस्य जीवस्य सिद्धिसाभिध्यलक्षणापने तत्त्व स्वर्गप्राप्तिः, निराकारतया तदुपासनन्तु तादात्म्यध्यानेनापीत्येतदुपदेशायैव सा श्रुतिर्जीवमाह. न पुनरन्तराकाशस्य ब्रह्मत्वव्यावर्तनायेति ध्येयम् । १।३।२०।

ननूपासनमिव निराकारब्रह्मोपासनमपि स्वाध्यायाधिकरणसिद्धान्तभूतम्, तेन निराकारस्यापरिच्छिन्नस्य ब्रह्मणो दहरत्वं नोपपद्यते दहरशब्दस्याल्पवाचित्वात्, दहरत्वे तु न तद्ब्रह्म भवितुमर्हति इत्याक्षेपगर्भं समाधानसूत्रमाह—

अल्पश्रुतेरिति चेत् तदुक्तम् । १।३।२१॥

दहरश्रुतिरेवाल्लपश्रुतिस्ततो न तद्ब्रह्म, तस्य वा ब्रह्मत्वे भूमा न ब्रह्मेति चेत्—‘तदुक्तम्’ इति तत्समाधानसंक्षेपः । उक्तं हि छन्दोऽभिधानान्नेति चेन्नेत्यत्र (१।१।२५) जीवमुख्यप्राणलिङ्गान्नेति चेन्नेत्यत्र च । अयमस्यार्थः—हृत्पुण्डरीकमवलम्ब्य ब्रह्मणि चेतः समाधानं कर्तव्यमित्युपासनार्थतया दहरश्रुतिरुपपादनीया न ह्यसिद्धोपासनस्यापरिच्छिन्नब्रह्मज्ञानं भवति, न च ज्ञानमन्तरेणोपासनमित्युपासनार्थिना प्रथमतः परिच्छिन्नत्वं कथंचिदाश्रयणीयमेव, मूर्त्तिविशेषं वा निराकारं परिच्छिन्नमन्तःकरणं तत्सम्बद्धप्राणं मन्त्रादिस्वरूपं वा नाडीर्वा समाश्रित्य सिद्धोपासनैस्तु अपरिच्छिन्नं ब्रह्म दृश्यते यस्य भूमेति व्यपदेशः । तथाच भूमैव ब्रह्मेति स्वरूपमुपासनञ्चाल्लोपाधि-

मवलम्ब्येत्यल्पश्रुतिरियमुपपद्यते । न चैवं श्रुत्वाद्यायतनकमपि ब्रह्म स्यात्, न स्यात्; श्रुतावौपनिषदपुरुषाद् ब्रह्मणो व्यतिरेकेण तन्निर्देशादिति ध्येयम् । १।३।२१।

(अनुकृत्यधिकरणम्—६ ।)

तस्य वास्तवपरिच्छिन्नत्वं नास्तीति प्रदर्शयितुं हेत्वन्तरमाह—

अनुकृतेस्तस्य च । १।३।२२॥

अल्पस्थानुकृतेश्चाल्पत्वश्रुतिरुपपद्यते । यथाग्निः स्वयमतद्रूपोऽपि दीर्घह्रस्ववर्तुलादीन्धनानुकृत्या दीर्घादितया बहुधा व्यपदिश्यते, तद्वदपरिच्छिन्नमपि ब्रह्म परमात्मा दहरस्थानानुकृत्या दहर इति व्यपदिष्टः । 'अग्निर्यथैको भुवनं प्रविष्टो रूपं रूपं प्रतिरूपो बभूव । एकस्तथा सर्वभूतान्तरात्मा रूपं रूपं प्रतिरूपां बहिश्च' इति श्रुतेः । यथावा अन्तर्गृहं जालान्तरसन्निपतितोऽर्कमरीचिर्जालच्छिद्रायतनानुकारी वर्तुलाद्याकारतया स्वल्पायतनतया च व्यपदिश्यते, न तु तदेवार्कमरीचिस्वरूपमिति तद्वत् । १।३।२२।

एकस्य परिच्छिन्नत्वापरिच्छिन्नत्वे बुबोधयिषितशक्ति-ब्रह्मवादमतिस्फुटमुद्बोधयता स्मृतिप्रमाणेन समर्थयते—

अपि च स्मर्यते । १।३।२३॥

“यच्च किञ्चित् क्वचिद् वस्तु सदसद्वाखिलात्मके । तस्य सर्वस्य या शक्तिः सा” इति शक्तेरपरिच्छिन्नत्वं मार्कण्डेयपुराणे

स्मर्यते । तथा—“यस्य देवस्य यद्रूपं यथाभूषणवाहनम् ।
तद्देव हि तच्छक्तिरसुरान् योद्धुमाययौ ।” इति परिच्छिन्न-
त्वञ्च । न च भेदस्तासामस्ति, ‘एकैवाहं जगत्पत्र द्वितीया का ।
ममापरा’ इति तत्रैव स्मरणात् । अभिव्यक्तिस्थानादरेणा-
परिच्छिन्नत्वेऽपि परिच्छिन्नत्वव्यपदेशः । ‘देवानां कार्य-
सिद्ध्यर्थमाविर्भवति सा यदा । उत्पन्नेति तदा लोके सा
नित्याप्यभिधीयते ।’ इति नित्याया यथोत्पत्तिव्यपदेशस्त-
त्तत् । १।३।२३।

ननु यत्रात्मन्यल्पत्वं श्रुतिरवबोधयति स जीव इति नियमः,
‘बालाग्रशतभागस्य शतधा कल्पितस्य च । भागो जीवः स
विज्ञेय’ इति श्रवणात्, तस्य वस्तुनो वस्तुतो ब्रह्मत्वेऽपि लोके
भेदप्रतीतेर्जीवाख्यं तन्नाम न ब्रह्मतात्पर्यकं भवति, अपहृत-
पाप्मत्वादिश्च प्रकृष्टजीवधर्मः, तदुपादानं च तादृग् धर्मला-
भप्रोत्साहनार्थकम् । ततश्च दहरश्रुतिर्जीवपरेत्याशङ्कायां
नियमे व्यभिचारं ग्राहयितुमधिकरणान्तरमाह—

(प्रमिताधिकरणम्—७ ।)

शब्दादेव प्रमितः । १।३।२४॥

‘अंगुष्ठमात्रः पुरुषो ज्योतिरिवाधूमकः । ईशानो भूतभव्यस्य
म एवाथ स उ श्व एतद्रैतत्’ इति कठश्रुतिर्विचारार्हवाक्यम्,
अत्र आत्मार्थकपुरुषशब्दः किं जीवपर इत परमात्मपरः ? इति

संशयः । जीवपर इति पूर्व्वपक्षः, अंगुष्ठमात्र इति विशेषणात् । न च जीवो नांगुष्ठमात्रः किन्तु बालाग्रशतभागशतांशमात्रो 'बालाग्रशतभागस्य' इत्यादिश्रुतेरिति वाच्यं तच्छ्रुतेरव्यवहित-पूर्व्वमन्त्रेणांगुष्ठमात्रत्वस्यापि बोधनात् । तथा हि 'अङ्गुष्ठमात्रो रवितुल्यरूपः संकल्पाहङ्कारसमन्वितो यः । बुद्धेर्गुणेनात्मगुणेन चैव आराग्रमात्रो ह्यवरोऽपि दृष्टः' इति मन्त्रस्तत्र पठ्यते । येनापाधिना जीवसंज्ञा तस्याङ्गुष्ठमात्रत्वमुपाधिप्रतिबिम्बितचैतन्यस्य तु ततोऽणीयस्त्वमिति हि तदर्थः । यद् भवतु, वृहत्त्वाद् ब्रह्म भूमा, नाल्पम्; अल्पश्च जीव इति अङ्गुष्ठमात्रत्वमल्पत्वमवगमयत् पुरुषस्य जीवत्वं ग्राहयतीति । अत्रोत्तरम् । 'प्रमितः' परिच्छिन्नत्वेन—अङ्गुष्ठमात्रत्वेनोक्तः पुरुषो ब्रह्मैव, न तु जीवः । सूत्रस्थ एवकारोऽध्याहृतेन ब्रह्मेत्यनेन संबध्यते । कुतः 'शब्दात्' 'ईशानो भूतभव्यस्य' इति मन्त्रवर्णात् ईशान ईश्वरः । न हि भूतभव्येशानत्वं जीवस्यास्ति, न च वास्तवाभिप्रायेणेदमुक्तमिति वाच्यम्—उपाधिप्रतिबिम्बयोरन्यतरत्रैव व्याघातात् । यदीशानत्वमुपाधिमाश्रित्याभिधीयते, व्याहन्यत एव तत्; जीवोपाधौ व्यष्ट्यन्तःकरणे भूतभव्येशानत्वासम्भवात्; यदि वा उपाधिप्रतिबिम्बितचैतन्यमाश्रित्या, तथापि व्याघाततादवस्थयम्, न हि प्रतिबिम्बे वास्तवमीशानत्वं सम्भवति । अथ उपाधेर्या कारणावस्था प्रतिबिम्बस्य च या बिम्बगता सत्यता, तदाश्रयेण ईशानत्वमुच्यत इति चेद् बाढं जीवपरत्वोक्तौ तेनैव तिलाञ्जलिप्रदानात् । न ह्येकं वाक्यं जीवस्य सत्यत्वं मिथ्या-

त्वच्च बोधयितुमीष्टे सत्यत्वानवबोधने जीवपरं न भवति,
मिष्टयात्वानवबोधने तस्य च नेशानत्वं गमयति । ब्रह्मपरत्वे
तु नैष दोषः, न चाङ्गुष्ठमात्रत्वं व्याहन्यत इति वाच्यमुत्तरसूत्रे
समाधास्यमानत्वात् । न च व्यावहारिकपारमार्थिकभेदादेक-
मेव वाक्यं जीवस्य सत्यत्वमिष्टत्वात्वे गमयतीति वक्तव्यम् तत
एव तस्य ब्रह्मपरत्वसिद्धेरप्रत्यूहत्वात् एतद्वै तदिति हि पृष्टमेव
प्रकृतमिहोच्यते, तच्च ब्रह्मैव । १।३।२४।

ननु कथं सर्वगतस्य ब्रह्मणोऽङ्गुष्ठमात्रत्वमित्यत आह—

हृद्यपेक्षया तु मनुष्याधिकारत्वात् । १।३।२५॥

हृदि अवस्थितेरपेक्षया अङ्गुष्ठमात्रत्वमुच्यते । यद्विसर्व-
गतं तद्धृदयं नापजहाति व्योमेव घटाद्यभ्यन्तरम् । यथा घटपरि-
माणेन घटाभ्यन्तरावच्छेदेनाकाशस्य परिमाणम्, तथा हृदय-
परिमाणेन तदवच्छेदेन ब्रह्मणोऽङ्गुष्ठमात्रत्वम् । ननु नेदमुपपद्यते
प्राणिभेदेन हृदयस्थानभेदात् नहि पिपीलिकहृदयमङ्गुष्ठमात्रं
भवतीति शङ्कायामुत्तरमाह—मनुष्याधिकारत्वात् शास्त्रस्येति
शेषः सूत्रे तुकारः पूर्वपक्षव्यावर्तनसूचकः । शास्त्रस्य मनुष्या-
धिकारत्वमधिकारलक्षणे जैमिनीये वर्णितम् । ननु सर्वगतस्य
कथं हृदयोवस्थानमपेक्षितम् ? अभिव्यक्तिहेतुत्वादिति ब्रूमः,
अतएव श्रूयते 'अङ्गुष्ठमात्रः पुरुषोऽन्तरात्मा सदा जनानां हृदये
सन्निविष्टः' इति, स्मर्यते च 'ईश्वरः सर्वभूतानां हृद्देशेऽर्जुन
विष्ठति' इति । तस्मादङ्गुष्ठमात्रत्वेनास्पृश्यत्वमपि बोधयन्ती श्रुति-

रसौ ब्रह्मपरा सती प्रागुक्तं नियमं व्याहन्तीति दहरश्रुतिरपि
ब्रह्मपरा तुल्यन्यायादिति भावः । १।३।२५।

अधिकारप्रसंगेन ब्रह्मविद्याधिकारविचारमारभते,

(देवताधिकरणम्—८ ।)

तदुपर्यपि वादरायणः सम्भवात् । १।३।२६॥

मनुष्यहृदयस्थित्यपेक्षयां गुष्ठमात्रत्वश्रुतिरात्मनो व्यवस्था-
पिता, शास्त्रस्य मनुष्याधिकारत्वादिति चेत्, ब्रह्मविद्यायामुपरि
ऊर्ध्वलोकस्थानां देवादीनामधिकारोऽस्ति न वा ? इति
संशयः, सर्व्वे हि निर्देशाः सावधारणा भवन्तीति न्यायेन
मनुष्यानेवाधिकरोति शास्त्रमिति प्राप्ते तदुपर्यपीति सूत्रम् ।
तदर्थस्तु—तेषां मनुष्याणामुपरि ये देवादयो वर्तन्ते ब्रह्म-
विद्यायां तेषामप्यधिकार इति वादरायण आचार्य्य आह—
अत्र हेतुः ‘सम्भवात्’=अर्थित्वसामर्थ्ययोः प्रमाणस्य च
सत्त्वेन मनुष्यवत्तेषामपि ब्रह्मविद्याधिकारे बाधाभावात्,
इत्यर्थः । स्वर्गसुखस्य क्षयित्वपर्यालोचनया शाश्वतसुखस्वरूप-
मोक्षार्थित्वं तदुपयोगिश्रवणादौ च सामर्थ्यं देवानामस्ति,
अस्ति च प्रमाणं ब्रह्मविद्यार्थिन इन्द्रस्य ब्रह्मविद्याधिगमे, तदुप-
योगिब्रह्मचर्य्ये च । तथाहि, छान्दोग्यस्याष्टमाध्याये ‘य
आत्मा अपहृतपाप्मा विजरो विमृत्युः’ इत्युपक्रम्य ‘सोऽन्वेष्टव्यः
स विजिज्ञासितव्यः स सर्व्वोश्च लोकानाप्नोति सर्व्वोश्च
कामान् यस्तमात्मानमनुविद्य विजानाति’ इति प्रजापतिवचन-

श्रवणेन देवासुराणां ब्रह्मजिज्ञासायामर्थित्वं श्रुत्या प्रदर्शितम् ।
तत्र देवानामिन्द्रस्यासुराणां विरोचनस्य च ब्रह्मजिज्ञासया प्रजा-
पत्युपस्थानं तदादेशेन ब्रह्मचर्यं चेति सामर्थ्यं ततो विरोच-
नस्यासिद्धावपि इन्द्रस्य ब्रह्मविद्याज्ञाभश्चेति प्रमाणमस्ति; तस्मा-
दस्ति देवानां ब्रह्मविद्याधिकार इति वादरायण आचार्यो
मन्यते ।१।३।२६।

अथ मन्त्रा नित्यास्त एव देवाः, न तु नयनसहस्रादिमन्तः
केऽपि देवाः सन्ति ये चेतना भवेयुः, मन्त्रशक्तिक्रियादिशक्त-
यश्च मिलिता अपूर्व साधयन्ति तस्मात् स्वर्गादिफलमिति
मन्यमानानां मते पूर्वपक्षः, यथा—ननु छान्दोग्यश्रुतेराख्या-
यिकांशे न प्रामाण्यम्, 'आम्नायस्य क्रियार्थत्वादानर्थक्यमत-
दर्शानाम्' इति दर्शनात्; ब्रह्मजिज्ञासायां त्वस्ति प्रामाण्यम्,
जिज्ञासाविधेः प्रत्यक्षत्वात् । तत्र चाधिकारी मनुष्य एव ।
सत्रविधेः स्तुत्यर्था 'वनस्पतयः सत्रमासत' इत्यादि श्रुतिरि-
वेन्द्रादीनां ब्रह्मचर्यश्रुतिर्जिज्ञासाविधेः स्तुत्यर्था । आख्यायि-
कांशेऽपि यदि प्रामाण्यमभ्युपगम्येत—देवानां विग्रहवस्त्वमङ्गी-
कार्यम्, तथाच कर्मणि विरोधः, युगपदनेकयजमानकर्मसु
विभिन्नदेशसम्पाद्यमानेषु कस्मिन् अधिष्ठातव्यमिज्यमानदेवेन ?
विग्रहस्य परिच्छिन्नत्वात्; इत्याशङ्कागर्भं समाधानसूत्रमाह—
विरोधः कर्मणीति चेन्नानेकप्रतिपत्तेर्दर्शनात् ।१।३।२७॥

'कर्मणि' = युगपदनेकदेशयजमानकर्तृकैकजातीयकर्मव्य-
क्तिषु इत्यर्थः । सप्तम्येकवचनन्तु कर्मभेदेऽप्यनुगतजातिमभि-

प्रेत्य प्रयुक्तम् । 'विरोधः' = विग्रहवता देवानां सर्व्वत्राप-
स्थित्यसम्भवेन—कर्मविधायकश्रुतेः प्रामाण्यभङ्गः, यद्वा
'विरोधः' = असामानाधिकरण्यं देवाधिष्ठानयोग्यस्थाने देवा-
नामभावः । 'इति चेत्' = इत्याक्षेपो यदि स्यात् 'न' =
तन्न युज्यते । 'अनेकप्रतिपत्तेः' = एकस्य देवाद्यात्मनः,
युगपदनेकशरीरप्राप्तेः, 'दर्शनात्' = प्रत्यक्षात् श्रुतेरित्यर्थः,
दर्शनं हि श्रुतिः, निरपेक्षप्रमाणत्वात् लोके यथा चाक्षुषं
दर्शनमित्युच्यते सर्व्वतो बलवत् प्रमाणत्वेन व्यवहियमाणत्वात् ।
अतएव स्मृतेरनुमानमिति संज्ञा, तस्याः श्रुतिसापेक्षप्रामाण्यक-
त्वात् । एकस्य देवस्यानेकप्रतिपत्तिश्रुतिश्च—'कति देवाः'
इत्युपक्रम्य 'त्रयश्च त्री च शता त्रयश्च त्री च सहस्राः', इति
निरुच्य पुनः पृष्टस्य याज्ञवल्क्यस्य प्रतिवचनं 'महिमान एवैषा-
मेते त्रयस्त्रिंशत्त्वेव देवाः' (बृ० ३।८।१-२) इति पुनः प्रश्न-
प्रतिवचनप्रवाहे 'एकः' इति तस्यैव प्रतिवचनम् । दर्शना-
दित्युपलक्षणम्—तेन एकस्य मुनेः, युगपदनेकशरीर-
स्मृतिरपि संगृहीता । तेन 'शताद्धसंख्य' तदिदं शरीरम्'
इत्येकस्य सौभरिमुनेः पञ्चाशत्पत्नीगृहे पञ्चाशता शरी-
रैर्युगपदवस्थानाद्युपाख्यानं विष्णुपुराणीयमपि संगृह्यते ।
न चाख्यायिका न प्रमाणमिति शङ्कनीयम्, सर्व्वजनाभ्युपग-
तस्येतिहासस्याप्रामाण्यापत्तेः । यत्र तु अन्यूनबलेन प्रमाणा-
न्तरेण विरुद्धमर्थमाख्यायिका वा अर्थवादो वाभिदध्यात्,
तत्र तदंशो वाक्यार्थेऽप्रामाण्यं लक्ष्यार्थे तु प्रामाण्यमेव । तस्मा-

दान्नायस्य क्रियार्थत्वादानर्थक्यमतदर्शानामिति कर्मविशेषरूपादे-
यताज्ञापनाय । कर्मविधायकशास्त्रस्य कर्मशो तात्पर्यं नत्वग्न्य-
त्रेति स्वीकारेऽपि—इतिहासादीनां कर्मविधायकशास्त्रत्वाभावे
सिद्धे स्वार्थे प्रामाण्यं तेषामभ्युपगम्यत एव । योगविशेषस्य तथा-
फलकताया योगशास्त्रेण दर्शितत्वाच्च—युगपत् आजन्मसिद्ध-
योगानां देवानां—कायव्यूहनिर्माणसामर्थ्यन्तु कैमुतिकन्याय-
सिद्धं यत्तु कैश्चिदुच्यते देवानां विग्रहवस्त्वे ऐरावतारूढेन्द्रवाहने
घटकुड्यादिभङ्गप्रसङ्ग इति तदनवबोधविजृम्भितमेव तैजसशरीरस्य
गुरुत्वाभावात् लघिमप्राकाम्यसिद्धिसत्त्वाच्च तदापत्तेः प्रेक्षावदु-
पेक्षणीयत्वात् तथाच न कर्मणि विरोध इति सिद्धम् । १।३।२७।

आत्तेपान्तरतत्समाधानगर्भं सूत्रमाह—

शब्द इति चेन्नातः प्रभवात् प्रत्यक्षा-

नुमानाभ्याञ्च १।३।२८॥

ननु माभूत् कर्मणि विरोधः, देवानां विग्रहवस्त्वे तेषाम-
नित्यत्वात् वेदे येषां देवानां नामानि वर्तन्ते तत्तदे-
वताजन्मानन्तरं तत्तन्नामोत्पत्त्या तत्तदर्थेऽथ तदनन्तरं
सम्बन्धात्—वेदे नित्यत्वाभावप्रसङ्गः इत्ययं 'शब्दे' = वेदे
'विरोधः' = निरपेक्षत्वव्याघातः, स्वतःप्रामाण्यव्याघातो वा
तस्माद्देवानां न विग्रहवस्त्वं किन्तु नित्यमन्त्रात्मकत्वमिति 'इति
चेत्' = उच्यते इति शेषः 'न' = तद्वचनं न युक्तम्, तत्र हेतुमाह

अतः इत्यादिना । ‘अतः’ = शब्दात् ‘प्रभवात्’ = देवाद्यु-
त्पत्तेः — ‘प्रत्यक्षानुमानाभ्यां’ = प्रत्यक्षं श्रुतिः, अनुमानं स्मृति-
स्ताभ्याम्, तदुभयज्ञापितादित्यर्थः । तत्र श्रुतिः ‘एत इति वै
प्रजापतिर्देवानसृजतासृष्टमिति मनुष्यान्’ इति ‘स भूरिति
व्याहरत् स भूमिमसृजत’ इति च (तै० ब्रा० २।२।४।५) स्मर्यते
च शान्तिपर्वणि—‘अनादिनिधना नित्या वागुत्सृष्टा
स्वयम्भुवा । आदौ वेदमयी दिव्या यतः सर्वाः प्रवृत्तयः’
इति । ‘सर्वेषां स हि नामानि कर्माणि च पृथक् पृथक् ।
वेदशब्देभ्य एवादौ निर्ममे स महेश्वरः’ इति च मनुस्मृतेः । तथा
च सामान्यतो देवादीनामुत्पत्तिमस्वेऽपि यथा वेदात्मकशब्दस्य
न निरपेक्षत्वव्याघातः, स्वतः प्रामाण्यव्याघातो वा तथा तत्त-
द्देवानां विग्रहवत्तयोत्पत्तिमस्वेऽपि तद्वाचकवसुरुद्रादिशब्द-
घटितवेदस्यापि न निरपेक्षत्वव्याघातः प्रामाण्यव्याघातो वा
भवति । यतः साकारब्रह्मणो निःश्वासवदनायासेन कृतत्वे
निरपेक्षत्वं स्वरूपातिरिक्तानपेक्षप्रामाण्यकत्वलक्षणं स्वतः प्रमा-
ण्यत्वं वा वेदस्य, देवानामुत्पत्तिमस्वेऽपि तत्तद्देवानां विग्रहवत्त्वे
च न व्याहन्यत इति । १।३।२८।

अत्राशङ्कान्तरमुदेति—पूर्वमीमांसायां वेदस्य नित्यत्वम-
भिहितं तद्विरुद्धापत्तिखण्डनाय ब्रह्मादिनाम्नां वर्णसंघातवि-
शेषमात्ररूपत्वञ्च—अत्र च वसुरुद्रादिनाम्नां देवविशेषवाच-
कत्वेनानित्यार्थसंयोगाभ्युपगमादनित्यत्वं प्रसज्यत इति तन्नि-
रस्यञ्च सूत्रयति—

अतएव च नित्यत्वम् । १।३।२९॥

‘अतएव’ = देवादीनां प्रभवादेव—शब्दस्य जगदुत्पत्तिहेतु-
त्वादेव, प्रवकारेण अनित्यसंबोधाभावादित्यावृत्तिः । ‘नित्य-
त्वम्’ शास्त्रलोकयोर्नित्यत्वव्यवहारः । चकारोऽनुक्तविषयान्तर-
द्योतकः । तच्च विषयान्तरं प्रदर्शिताशङ्का तत्समाधानम् । अयं
भावः—यदि सृष्टिरनादिः सादिर्वा, चतुर्मुखस्य रात्रौ प्रलयः
दिने पुनः सृष्टिश्च वर्तते । प्रतिसर्गं देवाद्युत्पत्तेः पूर्व्वं वेदार्थं
स्मृत्वा सृजत्येव भगवान् चराचरं विश्वम्, अतो वेदे ज्ञानाकारेण
भगवति पूर्व्वं प्रतिष्ठितः, स सृष्टौ सङ्करोति इति तस्य सृष्टि-
हेतुत्वमुक्तम् । वैखरीरूपेण बहिर्भावोऽपि ब्रह्मण एव, तस्माद् ‘यो
वेदाश्च प्रहिणोति तस्मै’ इति श्रूयते । प्रहयणं हि स्थितस्यैव
वस्तुनो भवति । वेदस्य ज्ञानाकारेण स्थितिश्च नित्या ।—सा
च ब्रह्मणो नातिरिच्यते । यद्वा ‘ऋचः सामानि जज्ञिरे
छन्दांसि जज्ञिरे तस्माद् यजुस्तस्मादजायत’ इति श्रुतिः ।
‘अहमेव स्वयमिदं वदामि, जुष्टं देवेभिरुत मानुषेभिः ।’ इति
श्रुतिश्च वैखरीरूपेण वेदाविर्भावं प्रमाणयतः । न च ‘भूरिति
व्याहरन् प्रजापतिर्भू’मिं ससर्ज’ इति वदन्त्या श्रुत्या ‘न क-
श्चिद् वेदकर्ता च वेदस्मर्ता चतुर्मुखः’ इति स्मृत्या च चतु-
र्मुखादेव वैखरीरूपेण वेदाविर्भाव उच्यते, तत् कथमुच्यते
ब्रह्मणस्तद्रूपेण वेदाविर्भाव इति वाच्यम्, शक्तिरहितस्य चतु-
र्मुखस्य वेदवक्तृत्वासम्भवेन, शक्तेरेव परब्रह्मस्वरूपाया वैखरी-
प्रवृत्तौ हेतुतावचनस्य युक्तत्वात्, वैखरीरूपेणाविर्भावात् पूर्व्वमपि

ज्ञानाकारेणावस्थितस्य वेदस्य नित्यत्वात् । शब्दाकारस्यापि तस्य नित्यत्वव्यवहारः, यतो गौरिति शब्दो गौरित्यर्थो गौरिति ज्ञानश्च स्वरूपतो भिन्नमपि अभिन्नवद् लोकसिद्धमिति तत्त्वम् । १।३।२६।

मनु शब्दात्मकवेद एव नित्यः 'विरूपनित्यया वाचा' इति मन्त्रवर्णात् अनादिनिधनेति दर्शितस्मृतेर्लाक्षणिकत्वस्यायोगाच्च, उत्पत्तिश्रुतिस्तु एतत्सृष्टिप्रारम्भे कण्ठतात्वाद्यभिघातेन या प्रथमाभिध्यक्तिः, तमोविलीनस्य घटादेरालोकसम्पातेनेव, तत्परा, एवं स्थिते नित्यत्वस्य नित्यत्वव्यवहारपरत्वकल्पनमयुक्तमित्याशङ्कापरिहाराय सूत्रं पठति—

समाननामरूपत्वाच्चावृत्तावप्यविरोधो

दर्शनात् स्मृतेश्च १।३।३०॥

'अपिः' = भिन्नक्रमः समुच्चयार्थकः 'समाननामरूपत्वाच्च' इत्यर्थः 'आवृत्तौ' = पूर्वसृष्टेः प्रलयपर्यन्ताया अनन्तरं पुनः सृष्टौ — 'समाननामरूपत्वात्' = समाने नामरूपे यत्र तत्त्वात्— पूर्वसृष्टौ यानि नामानि यानि रूपाण्यासन् पुनः सृष्टावपि तादृशान्येवेति, इयञ्चावृत्तिः सृष्टेः पैतृपुन्यमनादि, अतः शब्दार्थयोः सामयिकसम्बन्धो नित्य एवेति 'अविरोधः' न निरपेक्षत्वभङ्गः, न वा प्रामाण्यविरोधः, तथाच यथा शब्दपूर्वकदेवादिसृष्टौ नास्त्येव शब्दार्थसम्बन्धस्यानित्यत्वशङ्का, तत्सम्बन्धस्य पूर्वपूर्वसृष्टेरनुवर्तमानत्वात्—तथैव वसुरुद्रादी-

नामपि पूर्वसमाननामरूपाणां विग्रहवत्तया उत्पत्तिमत्त्वेऽपि नास्ति तद्वाचकशब्दार्थयोः सम्बन्धस्यामित्यस्त्वं पूर्वानुवृत्ते-
रित्यर्थः, अत्र प्रमाणाभाह 'दर्शनात् स्मृतेश्च' दर्शनं श्रुतिः,
श्रुतिस्मृतिभ्यामित्यर्थः । श्रुतिस्तु—'यथा पूर्वमकल्पयत्' इति
मन्त्रवर्णः, 'तेषां ये यानि कर्माणि प्राक्सृष्टौ प्रतिपेदिरे ।
तान्येव ते प्रपद्यन्ते सृज्यमानाः पुनः पुनः ॥' इति स्मृतिश्च ।
अधिकमन्यत्र ज्ञेयम् । १।३।३०।

अनधिकारपदं सयुक्ति समन्तकञ्चावेदयति—

मध्वादिष्वसम्भवादनधिकारं जैमिनिः । १।३।३१॥

'जैमिनिः' = पूर्वमीमांसाकृदाचार्यः, 'अनधिकारं' = कर्म-
णोव ब्रह्मविद्यायामपि देवानाम् 'अधिकाराभावम्' = मन्यत
इति शेषः, तत्र हेतुः 'मध्वादिष्वसम्भवात्' इति मधुविद्यापि
यथा ब्रह्मविद्या तथोपपादितमधस्तात्, तत्र च देवानामधिकार-
स्यासम्भवः, उक्तं हि तत्र सकामाः पुरुषा यज्ञेन परमात्मानं
स्वामीष्टाकारत्वेनोपास्य वसुभाव' लब्ध्वा सूर्यलोकमवाप्य
तन्मूर्त्तिज्योतिरवलोक्य सदा तृप्यन्तीति । तादृशब्रह्मविद्यायाः
फलञ्च 'स य एतदेवममृतं वेद, वसूनामेको भूत्वा अग्नि-
नैव मुखेन एतदेवामृतं दृष्ट्वा तृप्यति' इत्येवं रूपम् । अवसो-
र्वसुभावार्थमुपासना युज्यते न तु वसूनाम् । तेषां तथाकामना-
दोनामसम्भवात् इच्छां प्रति विषयसिद्धेः प्रतिबन्धकत्वादिति
भावः । एतेन मधुविद्यायाः सगुणब्रह्मविद्यात्वेन यदधस्ताद्
व्याख्यातं न तच्छिष्टपरम्परापरिगृहीतमिति कस्यचिदाक्षेपो

निरस्तः मधुविद्याया अमृतत्वोक्तेश्च । एतज्ज्ञानस्यान्तवत्-
फलत्वञ्च सकामत्वेनाधिकारिवैकल्य्यादपरिच्छिन्नब्रह्मसाक्षा-
त्कारविरहाच्चेत्यवधेयम् । १।३।३१।

नन्वेवमस्तु देवानां ब्रह्मविद्यायामनधिकारः, इतिहासपुरा-
णादिषूपवर्णिते विग्रहवच्चेतनत्वे तु नास्ति व्याघात इत्यतस्तन्नि-
रासायाह—

ज्योतिषि भावाच्च । १।३।३२॥

यदिदं चन्द्रसूर्यात्मकं ज्योतिर्दृश्यते, तत्र भवति देवत्वेन
व्यवहारः—‘नभोमण्डलदीपाय शिरोरत्नाय धूर्जटेः । कला-
भिर्वर्द्धमानाय नमश्चन्द्राय चारवे ॥’ इति चन्द्रस्य ‘ध्वान्तारिं
सर्व्वपापघ्नं प्रणतोऽस्मि दिवाकरम्’ इति सूर्यस्य च स्मृत्युक्त-
प्रणाममन्त्रदर्शनात् । नन्व तच्चेतनम्, अचेतनत्वेन प्रत्यक्ष-
मेवानुभूयमानत्वात् अन्यथा पाषाणलोष्टादेरपि चेतनत्वं
स्यात् नापि तस्य करचरणादिमखं प्रत्यक्षविरोधात् । तस्मात्
पुराणादिषु देवानां विग्रहवच्चेतनत्वाभिधानं न तदंशे प्रमाणं
चन्द्रसूर्यात्मकज्योतिर्मण्डलदेवभाववचनवत् । इति भावः ।
चकारोऽनधिकारपक्षसमर्थकहेतोश्चरमत्वसूचकः । १।३।३२।

एवं जैमिनीयमते स्थिते स्वसिद्धान्तमाह—

भावं तु वादरायणोऽस्ति हि । १।३।३३॥

‘तु’ इति पूर्वपक्षव्यवच्छेदघोतकम् । ‘वादरायणः’ =
उत्तरमीमांसाकृदाचार्यः, ‘भावं’ = देवभावं ज्योतिषीत्यनु-

कृष्यते—मन्यते, 'हि' = यतः 'अस्ति' = सन्नेव भवति विप्रह-
वान् चेतनो देवः । अस्ति हीति द्विरावर्तनीयम् । द्वितीय-
पाठे 'हिः' प्रसिद्धयर्थे,—'अस्ति'—वर्तते ब्रह्मविद्यायामधिकार
इति शेषः ।

तथा च यथात्मनोऽधिष्ठानेन देहालम्बनो 'वेदविद् ब्राह्मणो-
ऽयम्' इति प्रयोगः प्रणामादिक्यवहारश्च, तथा ज्योतिषि देवा-
धिष्ठानेन ज्योतिर्मण्डलालम्बनो देवशब्दप्रयोगस्तदनुगतश्च
प्रणामादिक्यवहारो युज्यते । अतिस्मृत्यादिषु स एवैवय्येण
करचरणाद्युपेतविप्रहवत्तया प्रतिपादितोऽस्ति । 'मेधातिथिं ह
काण्वायनमिन्द्रो मेधो भूत्वा जहार' इति श्रूयते (षड्विंश
ब्रा० १।१) स्मर्यते च 'आदित्यः पुरुषो भूत्वा कुन्तीमुपजगाम ह ।'
चन्द्रस्य गुरुदारहरणं शरीरविशेषवत्स्वञ्च पुराणप्रसिद्धम् । अतो
देवानामस्ति ब्रह्मविद्यायामधिकार इति अतिप्रसिद्धमिति भगवतो
वादरायणस्य मतमिति तात्पर्यम् । सा हि 'तद् यो देवानां
प्रत्यबुध्यत स एव तदभवत्' इति (कृ० १।४।१०) 'इन्द्रो ह
वै देवानामभिप्रवब्राज विरोचनोऽसुराणाम्' (छा० ८।७।२)
इति प्रागुपदर्शिता च । तदस्तु, विद्याविशेषे देवताविशेषस्यान-
धिकारः, राजभिन्नस्य यथान्यमेधे, एवं मधुविद्यायां मा
भूदधिकारो वस्वादीनाम्, सामान्यतो देवानामनधिकारो ब्रह्म-
विद्यायामिति तु रिक्तं वचः ।

विप्रहवच्चेतनदेवस्थापनमत्राधिकरणे शारीरकभाष्ये सप्र-
पञ्चमस्ति, विशेषबुभुक्षुभिस्तदालोचनीयमिति संक्षेपः । १।३।३३।

नन्वेवमर्थित्वसामर्थ्ययोः सत्त्वेन यथा देवानां ब्रह्म-
विद्यास्वधिकारः, तथा शूद्रस्यापि किं तत्राधिकारः स्यात्,
अर्थित्वसामर्थ्ययोः सम्भवात् ? उत 'तस्माच्छूद्रो यज्ञेऽन-
वक्लृप्तः' इति (तै० सं० ७।१।१६) निषेधात् तस्य नाधि-
कारः ? इति संशये निर्णयायाह—

(अपशूद्राधिकरणम्—६ ।)

शुगस्य तदनादरश्रवणात् तदाद्रवणात्सूच्यते हि । १।३।३४॥

न खलु 'शूद्रो यज्ञेऽनवक्लृप्तः' इति श्रुतिर्विद्यायां शूद्रस्या-
धिकारं प्रतिषेधति किन्तु यज्ञ एव; विद्यायां तु शूद्रस्याधिकार-
लिङ्गमेव श्रौतम्, तथाहि विद्यार्थिनं जानश्रुतिं पौत्रायणं शूद्रशब्देन
परामृशन्ती श्रुतिः—'अहं हारे त्वा शूद्रं तवैव सह गोभिरस्तु'
(छा० ४।२।३) इति पश्चात् स हि शूद्रो जानश्रुतिरुपदिष्टो
रैक्वेणेत्याह । तस्मात् शूद्रस्याप्यस्ति ब्रह्मविद्यायामधिकार इति
प्राप्ते—निर्णयः । न हि तस्यां श्रुतौ शूद्रशब्दो जातिविशेषपरतया
रूढः, किन्तु गुणविशेषपरतया यौगिकः, शुचा द्रवणं वा
शुचि तत्र द्रवणं वा गुणस्तमादाय पृषोदरादित्वेन शूद्र
इत्यस्य सिद्धेः । गर्हितस्य जानश्रुतेर्ह'सवाचा, रैक्वादात्मनो-
ऽपकर्षं मन्वानस्य गर्वभङ्गेन शुगभूत् तथा द्रवणं रैक्वसमीपे
धावनं शूद्रशब्देन सूचितं, ऋषे रैक्वस्य तत् सूचनं च स्वापरोक्ष्य-
ज्ञापनाय ब्रह्ममुत्पादयितुं विद्यार्थिनः । तस्मात् श्रौतशूद्रशब्दो

न जानश्रुतिं जात्या शूद्रमाह, तस्य तद्विद्यायामनधिका-
 रात्, तस्योपनयनाभावेनाध्ययनविधिनिषेधत्वाभावाद् ब्रह्म-
 विद्याधिकारासिद्धेः । यदुक्तमर्थित्वसामर्थ्ययोः सम्भवदिति
 तन्न, सामर्थ्यं हि बुद्धिप्रतिभादिवत् शास्त्रबोधिताधिकार-
 त्वमपि भवति । यथानुपनीतद्विजातिबालकस्य सत्यप्युत्तरा-
 सामर्थ्ये न वेदविद्यायामधिकारस्तद्वत् । अक्षरार्थस्तु 'शुक्' =
 शोकां मानभङ्गजनितदुःखम् 'अस्य' = जानश्रुतेः पौत्राय-
 णस्य । 'तदनादरश्रवणात्' = सः अनादरः—हंसकृतोऽनादरः
 रैक्वापेक्षया जानश्रुतेरपकर्षसूचकवाक्यं तस्मात् । 'तदा' =
 तत्काले, 'द्रवणात्' = रैक्वसमीपे धावनात्, शुचा शोकेन शुचि
 शोके सत्यां वा द्रवणात् शूद्र इति सम्बोधनमिति शेषः । तदा-
 द्रवणादिति समस्तपदं वा, तया शुचा आद्रवणात् आधावना-
 दित्यर्थः । 'सूच्यते' = अनुमीयते, 'हि' = यतः । योजना तु, हि
 यतः तदनादरश्रवणात् अस्य शुक् सूच्यते, अतस्तदा द्रवणात्
 हेतोः शूद्र इति सम्बोधनम् अवयवशक्त्यभिप्रायेण, न तु
 समुदायशक्त्यभिप्रायेण जातिपरतया । इयमत्राख्यायिका—
 पुण्यशौलो जानश्रुतिः पौत्रायणो राजा । स्वेन पुण्यकर्मणा
 तस्याभिमानोऽजायत इत्यर्थादवगम्यते, यतस्तमनुग्रहीतुं
 द्वावृषी हंसरूपधरौ नक्तं तत्प्रासादोपरि पतन्तौ संकथया-
 मासतुः, तत्र, 'अधःशयानस्य राज्ञः प्रसृतेन तेजसा ध्वंसे त्वं
 यदीतोऽधिकं पतेः' इत्येकेनोक्ते सावज्ञमन्योऽवादीत् 'भाः !
 किमसौ रैक्वः, यदस्य तेजसो विभेमि' इति । अधस्ताच्छयान्धे

राजा तच्छुश्राव । तेन क्षतगर्वोऽन्विष्य रैक्वेष्टृषिं गृहीतप्राज्यो-
पायनः समुपससाद । रैक्वेण 'अहं हारे त्वा शूद्र' इत्येवं
निराकृतोऽपि भक्तिदानकृतप्रसादतस्तस्मादेव पश्चात् संवर्गवि-
द्यामवापेति छान्दोग्यचतुर्थाध्यायेऽनुसन्धेया । १।३।३४।

ननु निषादस्थपतियाजनन्यायेन शूद्रस्याप्यस्ति संवर्गविद्या-
यामधिकारः स्पष्टश्रौतलिङ्गस्य तादृशविशेषग्राहकत्वात्; तत् कथ-
मुच्यते शूद्र इति सम्बोधनं न जातिपरतयेत्याशङ्कयामाह—

क्षत्रियत्वगतेश्चोत्तरत्र चैत्ररथेन लिङ्गात् । १।३।३५॥

'उत्तरत्र' = संवर्गविद्यावाक्यशेषे 'चैत्ररथेन' = चित्ररथवं-
श्येन अभिप्रतारिणा हेतुभूतेन, 'क्षत्रियत्वगतेः' = जानश्रुतेः क्षत्रिय-
त्वनिर्णयरूपात् 'लिङ्गात्' = ज्ञापकात्, यद्वा लिङ्गादिति चैत्ररथा-
न्वयि 'लिङ्गात् चैत्ररथेन' = लिङ्गज्ञाप्यचैत्ररथाभिभाभिप्रतारिणा
इत्यर्थः, तृतीयार्थो हेतुत्वं हेतुतावच्छेदकसम्बन्धश्च समानविद्य-
त्वेनैकप्रकरणोपस्थापितत्वविशेषः, 'क्षत्रियत्वगतेः' = क्षत्रिय-
त्वानुमितेः जानश्रुतेरिति शेषः, एवञ्चात्रानुमितिद्वयं क्रमिकम्—
अभिप्रतारी—चित्ररथवंश्यः, अस्ति बाधे चित्ररथयाजकका-
पेयशौनकसम्बन्धवत्त्वात्; जानश्रुतिः क्षत्रियोऽभिप्रतारिभवात्
हेतुतावच्छेदकसम्बन्धश्चोक्तः । दृष्टान्तश्च वैधर्म्येण सुलभः ।
ततश्च 'क्षत्रियत्वगतेः' शूद्रेति सम्बोधनं न जात्यभिप्रायेणेति
शेषः । तेन, जानश्रुतिः जात्यभिप्रायेण न शूद्रपदेन सम्बोधितः,
क्षत्रराजक्षत्ररथवंश्यत्वेनानुमिताभिप्रतारिसम्बन्धहेतुर्क्षत्रिय-

तत्रानुमितिमत्त्वात् ; अत्रानुमितिमत्त्वञ्च विशेष्यतासम्बन्धेनेति
 समुदितसुत्रार्थः पर्यवसितः । चित्ररथः कापेयानां याज्यः,
 चैत्ररथश्च क्षत्रपतिरिति निश्चयः, 'कापेयाश्चित्ररथमयाजयन्'
 इति ताण्ड्यमहाब्राह्मणे (ताण्ड्यम० २०।१२।५) 'अथ ह
 शौनकेण कापेयमभिप्रतारिण्य च काक्षसेनिम्' इति च छान्दो-
 ग्यसंवर्गविद्याशेषे हि श्रूयते, चित्ररथयाजकानां कापेयानामन्य-
 तमेन शौनकेनाभिप्रतारिणः साहचर्यात् चित्ररथवंश्य एवाभि-
 प्रतारीत्यवगम्यते, चैत्ररथेश्च क्षत्रियत्वं श्रुतिरभिदधाति 'चैत्र-
 रथिर्नामैकः क्षत्रपतिरजायत' इति । इत्येव चित्ररथवंश्यस्याभि-
 प्रतारिणः क्षत्रियत्वेन समानविद्यायां जानश्रुतेर्नामकीर्त्तनेन
 च असति बाधे समभिव्याहृतानां समानत्वात् जानश्रुतेः
 क्षत्रियत्वमित्यनुमीयते । न चात्र शूद्रेति सम्बोधनमेव बाधक-
 मिति शङ्क्यम्, तस्यार्थविधिकित्सायामेव लिङ्गानुसन्धाने तस्यैव
 बाधकतयोपन्यासानौचित्यात्, सन्दिग्धार्थकत्वात् । तथा चात्र
 निषादस्थपतियाजनन्यायगतिरपाकृता शूद्रेत्यस्य जातिपरत्वानि-
 र्णयेन श्रौतलिङ्गत्वाभावादिति । एतेन जानश्रुतेः संवर्गविद्याधि-
 कारश्रवणात्, जानश्रुतेश्च शूद्रत्वेन सम्बोधिततया शूद्रस्यापि
 विद्यास्वधिकार इति पक्षो निरस्तः, शूद्रशब्दस्य जातिपरत्वा-
 भावात् जानश्रुतेश्च क्षत्रियत्वानुमानादिति पर्यवसितम् ।
 व्याख्यानमिदं भगवदाचार्यमतानुसारेण । वयन्तु ब्रूमहे—
 'चैत्ररथेन' = चित्रा मिश्रवर्णा मिश्रजन्मा वा अश्वतरीति यावत्
 तत्सम्बन्धो चैत्रः, चैत्रश्चासौ रथश्चेति चैत्ररथः—अश्वतरी-

रथ इत्यर्थः. तेन उपलक्षणे तृतीया, तदुपलक्षितं यल्लिङ्गं चतृप्रेष-
णाद्यैश्वर्ययोगरूपहेतुस्तस्मात् । अथवा चैत्रः चित्राभिरश्वतरीभिः
संयुक्तः रथो यस्य स इनः स्वामी अधिपतिस्तस्य लिङ्गम् =
चतृप्रेषणदेशाधिपतित्वादिकम् , तस्मात् चत्रियत्वगतेः = चत्रि-
यत्वज्ञानात् । श्रूयते हि 'रैक्वेमानि षट्शतानि गवामयं
निष्कोऽयमश्वतरीरथो नु म एतां भगवो देवतां शाधि' इति अश्व-
तरीरथान्तस्थोपायनस्य दानेन चतृप्रेषणादिना लिङ्गेन च चत्रि-
यत्वगतेः = राजत्वज्ञानात्, यद्वापचे तु तस्य तथाविधरथग्राम-
प्रभृतिदानेन तादृशरथस्वामिनो यल्लिङ्गम् ऐश्वर्यं तस्मादिति ।
तत्र श्रुतिः—'स ह संजिहान एव चत्तारमुवाचाङ्गारे ह सयुग्वा-
नमिव रैक्वमात्येति यो नु कथं सयुग्वा रैक्वः' इति 'इदं सहस्रं
गवामयं निष्कोऽयमश्वतरीरथ इयं जायायं ग्रामो यस्मिन्नास्ते'
इति 'ते हैते रैक्वपर्णा नाम महावृषेषु' इति च । तस्माच्छू-
द्रसम्बोधनं न जात्यभिप्रायेण किन्तु गुणविशेषाभिप्रायेण ।
चत्रियेऽपि जानश्रुतौ तेन योगेन शूद्रेति द्विःसम्बोधनं तस्य
शमदमपरीक्षार्थमिति तत्त्वम् । १।३।३५।

विवादास्पदस्य जानश्रुतेर्विद्याधिकारमशूद्रत्वेनोपवर्ण्य सामा-
न्यतः शूद्रस्य विद्यानधिकारं प्रमाणयति—

संस्कारपरामर्शात्तदभिलाषाच्च । १।३।३६॥

'संस्कारपरामर्शात्' विद्याग्रहणमुपनयनसंस्कारपूर्वकमिति
श्रुत्या परामृश्यते 'तं होपनिन्ये' (श० ब्रा० ११।५।३।१३),

‘म होवाच गार्ग्य उप त्वा यानि’ (बृह० २।१।१४), ‘समित्पाणयो भगवन्तं पिप्पलादमुपसन्नाः’ (प्र० १।१), ‘उप त्वा नेष्ये’ (छा० ४।४।५), ‘तदभावाभिलापाच्च’ = यत्र च कश्चित् तदभावस्तत्र तस्याभिलापः—श्रुतिवाक्यं—‘स होवाचाजातशत्रुः प्रतिलोमं चैतद् यद् ब्राह्मणः क्षत्रियमुपेयाद् ब्रह्म मे वक्ष्यतीति व्येव त्वा ज्ञापयिष्यामि’ (बृ० २।१।१५) तस्मात् । तेनैतदवगम्यते द्विविधं खलु उपनयनं वेदग्रहणार्थम्, विद्याविशेषग्रहणार्थञ्च,—प्रथममुपनयनं विना कस्याञ्चिदपि विद्यायां नाधिकारो भवति, प्रथमोपनयनसंस्कृतस्य विद्याग्रहणार्थमुपनयनन्तु गुरुणा कर्तुमर्हति शक्यते । प्रथमोपनयनादेव यस्य विशिष्टाधिकारस्तस्य विद्याग्रहणार्थमुपनयनान्तरं नावश्यकमिति श्रुत्या प्रत्याय्यते । शूद्रस्य तु प्रथमोपनयनाभावात् न क्वचिदपि विद्यायामधिकारः । १।३।३६।

शूद्रस्योपनयनाभावाधिकारं दर्शयति,—

तदभावनिर्द्धारणे च प्रवृत्तेः । १।३।३७।

‘तदभावनिर्द्धारणे’ = तस्य = शूद्रत्वस्य, ‘अभावनिर्द्धारणे’ = अभावावधारणे, चोऽवधारणे—शूद्रत्वाभावनिर्द्धारण एव ‘प्रवृत्तेः’ = उपनयनप्रयत्नात्, सत्यवचनेन शूद्रत्वाभावनिर्द्धारण एव गौतमस्य जाबालोपनयनप्रवृत्तिश्रुतेरित्यर्थः । सा हि श्रुतिः, ‘नैतद्ब्राह्मणो विवक्तुमर्हति समिधं सोम्याहर, उप त्वा नेष्ये’ इति (छा० ४।४।५) । १।३।३७।

ननु सा हि श्रुतिः, ब्राह्मण्याभावनिर्द्धारणं बोधयति, तथाच क्षत्रियादेरप्युपनयनाभावप्रसङ्गः, तेषामब्राह्मण्याभावादित्याशङ्क्याह—

श्रवणाध्ययनार्थप्रतिषेधात् स्मृतेश्च ।१।३।३८॥

‘श्रवणाध्ययनार्थः’ = श्रवणाध्ययननिवर्त्तकः, श्रवणाध्ययनयोरर्थो निवृत्तिर्यस्मात्, ‘अर्थोऽभिधेयैवस्तुप्रयोजननिवृत्तिषु’ इति कोषात्, तथाविधो यः प्रतिषेधः, प्रतिषिध्यतेऽनेनेति प्रतिषेधः, निषेधश्रुतिरित्यर्थः । स च प्रतिषेधः ‘सावित्रीं प्रणवं यजुर्लक्ष्मीं स्त्रीशूद्रयोर्नेच्छन्ति’ इत्यादिनृसिंहतापनीयः । एतया श्रुत्या शूद्रस्य प्रणवादिश्रवणाध्ययननिवृत्तिः, ‘स्त्रीशूद्रयोर्नेच्छन्ति’ इत्यनेन सामान्यतः प्रतिषेधात् । अतएवार्थपदस्यानर्थक्यापत्तिरपास्ता । श्रवणत्वेनाध्ययनत्वेन च विशेषप्रतिषेधस्य तत्राभावात्, सामान्यतो निषेधेनैवोपपत्तौ विशेषनिषेधस्याप्रसङ्गे । शूद्राणामुपनयनवेदश्रवणतदध्ययनादिष्वनधिकारप्रदर्शनायाह ‘स्मृतेश्च’ । यथाह मनुः—‘ब्राह्मणः क्षत्रियो वैश्यस्त्रयो वर्णा द्विजातयः । चतुर्थे एकजातिश्च शूद्रः ।’ शङ्खश्च ‘ब्राह्मणाः क्षत्रिया वैश्यास्त्रयो वर्णा द्विजातयः । तेषां जन्म द्वितीयन्तु विज्ञेयं मौञ्जिवन्धनम् ।’ व्यासश्च—‘ब्राह्मणः क्षत्रियो वैश्यस्त्रयो वर्णा द्विजातयः । श्रुतिस्मृतिपुराणोक्तधर्मयोग्यास्तु नेतरे ॥ शूद्रो वर्णश्चतुर्थोऽपि वर्णत्वाद्धर्ममर्हति । वेदमन्त्रस्वधास्वाहावषट्कारादिभिर्विना ॥’ विष्णुश्च वर्णचतुष्टयानुवृत्तौ—‘तेषां धर्माः’ इत्युपक्रम्य ‘द्विजानां यजनाध्ययने ।’

एभिर्वचनैः शूद्राणामुपनयनसंस्कारो वेदाध्ययनश्च नास्तीति गम्यते । श्रवणप्रतिषेधो यथा शारीरकभाष्यधृतस्मृतौ 'अद्यास्य वेदमुपशृण्वतस्तपुजतुभ्यां ओत्र-प्रतिपूरणम् ।' अस्येति शूद्रस्य इत्यर्थः 'यद्युह वा एतच्छ्रमशानं यच्छूद्रस्तस्माच्छूद्रसमीपे नाध्ये-तव्यम्' इति स्मृत्यन्तरेण शूद्रसमीपेऽध्ययनप्रतिषेधः, शूद्रेण श्रवणस्य शूद्रसमीपे द्विजातिकर्तृकाध्ययनस्य च निषेधा-त्तस्याप्यध्ययनप्रतिषेधः यस्य समीपेऽपि नाध्ययनं स कथमश्रु-तमधीयीतेति । तस्माच्छूद्रस्य स्वाध्यायविधेरनियोज्यतयोपन-यनाभावात्, वेदश्रवणाध्ययनप्रतिषेधाच्च नास्ति वेदश्रवण-पूर्विकासु विद्यास्वधिकारः । अस्ति तु आगमशास्त्रोपदिष्टायां विद्यायाम्, येन तेषामपि जगन्मातुः कृपया भोगस्वर्गापवर्गा यथाधिकारं भवन्ति । श्रीचक्राराधनविवरणावसरे—'यज्वानो येऽप्ययज्वनः' इति श्रुतिरप्यत्रार्थे प्रमाणमुपदर्शितम् । शूद्र-पक्षे आराधनप्रपञ्चस्तु आकरादवगन्तव्यः । तस्मिन् जन्मनि वेदश्रवणं विनापि शूद्राणां विदुरादीनां ज्ञानोत्पत्तिरासीत्, सति च ज्ञाने ज्ञानफलेनावश्यमेव भाव्यमिति च स्मर्त्तव्यम् । १।१।१८।

अपशूद्राधिकरणादुपस्थितसंवर्गविद्याप्राप्त्याणीयं यद् वायोः प्राणस्य च संवर्गत्वं तदाश्रित्य कम्पनाधिकरणमारचयति—

(कम्पनाधिकरणम्—१० ।)

कम्पनात् । १।३।३९॥

श्रूयते हि 'म एतां भगवो देवतां शाधि यां देवतामुपास्से' इति जानश्रुतिप्रार्थनादिप्रवाहे रैक्यप्रतिवचनं 'वायुर्वाच संवर्गो

यदा वा अग्निरुद्धायति वायुमेवाप्येति' इत्याद्यधिदेवनिर्देशानन्तरं 'अथाध्यात्मं प्राणो वाव संवर्गः स यदा स्वपिति प्राणमेव वागप्येति' इत्यादि । अत्र वाक्ये संशयते, संवर्गोऽयं वायुः प्राणश्चेति वा ब्रह्म वेति । वायुः प्राणश्चेति प्राप्तम् अधिदैवतमध्यात्ममिति द्वौ संवर्गाविति च निर्देशात्, वायुप्राणयोस्तादृशसंवर्गत्वव्यापक चलनवत्त्वाद् ब्रह्मणस्तदभाववत्त्वाच्च, 'अज आत्मा महान् ध्रुवः' इति श्रुतेः । अत्रोत्तरम्—एकैव देवता संवर्गो नाम या वायुप्राणयोरनुगतेत्याशयेनाश्रयभेदप्रदर्शनायाधिदैवादिभेदस्य द्वौ संवर्गाविति च निर्देशः । अन्यथा तयोर्द्वयोरेव संवर्गत्वेनोपासाविषयत्वोपदेशे जडोपासनया रैक्वस्यापकर्षः प्रतीयेत, अधिदैवतमित्युक्तिश्च व्याह्रन्येत, अधिभूतमित्युक्तेरेव युक्तत्वात् । अथ वायुर्वायवभिमानिनी देवतेति चेत्, अग्निरुद्धायतीत्यादिकं नोपपद्येत, अग्न्युद्भवयनादेर्जडवायावेवानुभूयमानत्वात् । यतो यस्योद्भवस्तत्रैव तस्याप्ययनस्य युक्तत्वात्, 'वायोऽग्निः' इति श्रुत्या भूतात्मकवायोर्भूतात्मकाग्नेरुपस्यभिधानात् । तस्माद् या देवता वायौ प्राणे चानुगता, घट इव मृदोऽवायुप्राणौ यतो नातिरिच्येते सा परा देवता ब्रह्मैव संवर्गपदार्थः । न च तत्संवर्गव्यापकचलनाभाववत्त्वं ब्रह्मणः 'तदेजति' इति कम्पनश्रुतेः, चिदचिदात्मकं हि ब्रह्म, तत्र कम्पनमचिदवच्छेदेन, ध्रुवत्वं नामाकम्पनं, चिदवच्छेदेनेति, अतएव श्रूयते 'तदेजति तन्नैजति' इति । वायुं प्राणं वाश्रित्य ब्रह्मैवोपास्यमिति संवर्गविद्याप्रकरणार्थः । संवर्गविद्यान्तिमखण्डे—तद्विद्या-

प्रशस्त्याख्यायिकायां च ब्रह्मचारिशौनकयोर्बचनप्रतिबचनलक्षण-
मन्त्राभ्यामयमर्थः प्रतिपाद्यते, तथाहि 'महात्मनश्चतुरो देव
एकः कः स जगार भुवनस्य गोपाः । तं कापेय नाभि-
पश्यन्ति मर्त्या अभिप्रतारिन् बहुधा वसन्तम् ॥' हे कापेय
शौनक ! हे अभिप्रतारिन् चैत्ररथ ! भुवनस्य गोपाः, भुवनस्य
रक्तकः, 'स एव काले भुवनस्य गोप्ता' इति श्रुतेः, 'एकः कः'
एकः प्रजापतिः प्राण इत्यर्थः, 'चतुरो महात्मनः वाक्चक्षुःश्रोत्र-
मनांसि' जगार जगप्ते, 'बहुधा वसन्तं तं मर्त्याः' मृत्युधर्माणो-
ऽमृतत्वलाभोपायमलभमाना नाभिपश्यन्ति इत्येवमर्थेन प्राणत्वे
प्राप्तेऽप्यत्र तद्द्वारा ब्रह्मैव बुबोधयिषितम् । मर्त्यानामनभि-
दर्शनकर्तृत्वात्, न हि प्राणपर्यन्तदर्शिनो मर्त्यत्वं निवर्तते,
तस्याप्यनात्मत्वात् किन्तु आत्मदर्शिनः, तथाच कारणपर्यन्त-
दर्शनं संवर्गविद्यया साध्यत इत्यभ्युपेयम् । 'भुवनस्य गोपाः'
इति विशेषणमपि ब्रह्मानुगमेन, अन्यथा भुवनमध्ये प्राणस्यापि
प्रवेशात् स्वगोप्सृत्वस्य पराधीनेऽसम्भवेन, सत्यपि गत्यन्तरे तत्र
लक्षणास्वीकारस्यायुक्तत्वात् । गूढाशयस्तु—एकः प्रजापतिर-
त्रानन्दमयः—चतुरो महात्मन इत्यन्नप्राणमनोविज्ञानमयात्मनो
जगार; कथम् ? तत्र लयात् । क इति ब्रह्मवाचकम् 'कस्मै
देवाय हविषा विधेम ।' (श्वेता० ४।१३) इतिमन्त्रात्, 'आन-
न्दाद्ध्येव खल्विमानि भूतानि जायन्ते' इत्यनेन पूर्वोक्तात्मचतु-
ष्टयस्यानन्दमये लयप्रतिपादनात् जगार इति । 'येन जातानि
जीवन्ति' इत्यतो रक्षणकथनात्, 'भुवनस्य गोपाः' इति । अनन्त-

रश्च कापेयः शौनको ब्रह्मचारिवचनगूढार्थवेदनमात्मनो निवेदय-
 आह—‘आत्मा देवानां जनिता प्रजानां हिरण्यदंष्ट्रोवभसोऽन-
 सूरिः । महान्तमस्य महिमानमाहुरनद्यमानो यदनभ्रमन्ति ।’
 इति । आत्मेति ब्रह्मवाचकमेव पदम् हिरण्यदंष्ट्रः ‘आप्रणखात्
 सर्व एव सुवर्ण’ इति श्रुतेः, तच्च विशेषणं ब्रह्मणश्चिदचिदा-
 त्मकत्वसूचकम्, ‘देवानां प्रजानां जनिता = जनयिता—‘एतस्मा-
 ऽजायते प्राणो मनः सर्वेन्द्रियाणि च’ इति श्रुतेः । ‘वभसः’ =
 अदनशीलः, ‘यस्य ब्रह्म च क्षत्रश्च उभे भवत ओदनः’ इति
 मन्त्रात् ‘अनसूरिः’ असूरिरविपश्चित्, स न भवति इत्यनसूरि-
 र्विपश्चिदित्यर्थः । विपश्चित् = मेधावी—सर्वज्ञः ‘सह ब्रह्मणा
 विपश्चिता’ इति तैत्तिरीयमन्त्रवर्णात् (तै० २।१) अस्य
 आत्मनो महान्तं महिमानमाहुः ऋषय इति शेषः ‘तावानस्य
 महिमा’ इति मन्त्रवर्णात्, अनद्यमानः = न केनचिद्प्रस्यमानः
 सत्त्वलयस्थानत्वात् ‘विज्ञानात्मा सह देवैश्च सत्त्वं प्राणा
 भूतानि संप्रतिष्ठन्ति यत्र तदक्षरं वेदयते यस्तु सौम्य स
 सर्वज्ञः’ इति मन्त्रवर्णात् (प्र० ४।११) यत् ‘अनभ्रं’ अन्यस्य
 नाभ्रं प्राणस्वरूपं तद् योऽस्ति प्राणस्याभ्रमिदं सत्त्वं प्राणस्तु
 अन्यस्य नाभ्रमृते अक्षय्यसंज्ञकात् आत्मनः । ‘ते वयं ब्रह्म-
 चारिन्नेदमुपास्महे’ इति वाक्यान्तम्, हे ब्रह्मचारिन् एदम्
 इतः आ—इदमवधिकं वयमुपास्महे । वायुं प्राणं बालान्य
 परमात्मानमुपास्महे इति तदर्थः । तस्मादियमपि ब्रह्म-
 विद्या । १।३।३८।

ननु प्राणशब्दः कथं ब्रह्मपरः ? अभ्यात्ममिति प्रकान्तस्य प्राणरूपस्य शारीरवायोर्ब्रह्मत्वानुपपत्तेः सूत्रान्तरमाह—

(ज्योतिरधिकरणम्—११ ।)

ज्योतिर्दर्शनात् । १।३।४०॥

‘ज्योतिषि’ = ज्योतिःप्रकाशकमन्त्रघटिते मुण्डकोपनिषद्द्वितीयमुण्डके तस्यैव प्राणस्य ब्रह्मरूपतया ‘दर्शनात्’ । तथाहि ‘यद-
र्चिर्मद् यदणुभ्योऽणु च यस्मिन् लोका निहिता लोकितश्च ।
तदैतदक्षरं सोम्य स प्राणस्तदु वाङ्मनः’ इति । ‘अर्चिर्मद्’
इति ज्योतिरर्थकम् । ‘स प्राणः’ इत्यत्र प्राणशब्दे न प्राणस्य
प्राणमित्यादि द्वितीयप्राणशब्दवद्ब्रह्मपरः किन्तु शारीरवायुपरः,
‘वाङ्मनः’ इत्यनयोः समभिध्याहारात् । तयोपसंहारेऽपि
‘हिरण्यमे परे कोशे विरजं ब्रह्म निष्कलम् ।’ ‘तच्छुभ्रं ज्योतिषां
ज्योतिः’ इत्यादिकं श्रूयते । यद्यप्यन्यत्रापि प्राणे ब्रह्मत्वं दृश्यते,
तथापि एजधातुघटितश्रुत्यनुगतेन कम्पनादिसूत्रेण एजत्
प्राणमिमिषक्येत्येजधातुघटितप्रथममन्त्रकमुण्डकोपनिषद्द्वितीय-
मुण्डकद्वितीयखण्डोपस्थित्या तस्यैवात्र ग्रहणम् । तथा विशेषा-
वबोधनाय ज्योतिरिति सार्थकमित्यवगन्तव्यम् । यथा ज्यो-
तिषि सूर्यादौ ब्रह्मदृष्ट्योपासनं श्रुतौ दृश्यते, तथा वायुप्राणयो-
रपीति ज्योतिर्दर्शनादिति सूत्रस्यार्थान्तरम् । १।३।४०।

एतत्प्रसंगेन मुण्डकोपनिषद्द्वितीयमुण्डकमन्त्रान्तरपरिष्क-
रणाय अर्थान्तरत्वादिब्यपदेशाधिकरणमाह—

(अर्थान्तरत्वादिव्यपदेशाधिकरणम्—१२ ।)

आकाशोऽर्थान्तरत्वादिव्यपदेशात् । १।३।४१॥

‘दिव्ये ब्रह्मपुरे ह्येष व्योमन्यात्मा प्रतिष्ठितः’ इति मुण्डक-
मन्त्रवर्णः, अत्र व्योमशब्दार्थ आकाशः,—भूताकाशः शरीरं ब्रह्म
वेति संशयः । यतो व्योमशब्दो भूताकाशे प्रसिद्धः, ब्रह्मपुरशब्दः
शरीरपरतया ‘यदिदमस्मिन् ब्रह्मपुरे दहरं पुण्डरीकम्’ इति
श्रुतिप्रसिद्धः, ‘सैषा भार्गवी वारुणी विद्या परमे व्योमन्
प्रतिष्ठिता’ इति श्रुतौ व्योमशब्दस्तत्समानार्थकाकाशशब्दौ
च ब्रह्मपरौ दृश्येते । अत्र पूर्वपक्षः, भूताकाशोऽत्र ग्राह्यः
‘व्योमन्यात्मा प्रतिष्ठितः’ इत्युदाहृतश्रुतेः ‘य आकाशो
तिष्ठन् आकाशादन्तरो यमाकाशो न वेद, यस्याकाशः शरीरं
य आकाशमन्तरो यमयत्येव त आत्मा’ इति श्रुत्यन्तरसमाना-
र्थत्वात् । तथैव श्रुत्या ब्रह्मपुरत्वमाकाशस्यापि गम्यते ।
दिव्यत्वं द्युस्थानवर्त्तित्वात् । अथवा शरीरमेव ब्रह्मपुरं ब्रह्मण
आत्मनोऽभिव्यक्तिविशेषाश्रयत्वात्, व्योम हि पञ्चभूतेषु प्रथमं-
पाञ्चभौतिकं हि शरीरं तस्य प्रथमेन तेन व्यपदेशो नासङ्गतः,
दिव्य इति ब्रह्मपुरस्य विशेषणम्, तस्य दिव्यत्वञ्च प्रकर्षात्,
अतः सुकृतमिति पुरुषशरीरं श्रुत्या प्रशस्यते । तत्र जीवा-
त्मनः प्रतिष्ठा वेदलोकप्रसिद्धा । एवं प्राप्ते तावदुत्तरम्—
अत्र व्योमशब्दार्थ आकाशो ब्रह्म, ‘अर्थान्तरत्वादिव्यपदेशात्’ =
भूताकाशरूपः शरीररूपो वा योऽर्थः तद्विभोर्थकत्वादिना व्यप-

देशात्—शब्दप्रयोगात् । आदिपदात् ब्रह्मस्वरूपत्वपरिग्रहः । दिव्य इति विशेषणपदप्रयोगरूपो यो व्यपदेशः स एव व्योम-पदार्थे भूताकाशभेदं गमयति अन्यथा तस्य वैयर्थ्यं स्यात् । तद्धि विशेषणं 'सैषा भार्गवी विद्या परमे व्योमन् प्रतिष्ठिता' इति 'ऋचोऽक्षरे परमे व्योमन्' इति च (श्वेता० ४।८) श्रुत्यन्तग्रन्थेन परमे इत्यनेन 'समार्थकम्, तच्च व्योम्नो ब्रह्मत्वमवबोधयति, ब्रह्मपुर इति विशेषणमपि अन्यथा 'व्योम्नि प्रतिष्ठितः' इत्यनेनैव तत्प्राप्तेः ब्रह्मपुरमित्यस्य वैयर्थ्यमापद्येत । ननु माभूद् भूताकाशः ब्रह्मपुरमितिपदस्वरसेन शरीरमेव तत्रोपादेयमिति चेन्न—व्योम्नीत्यस्य वैयर्थ्यात् । तस्मात्तत्र व्योमपदार्थ आकाशो ब्रह्म, तस्य ब्रह्मपुरत्वञ्च ब्रह्मत्वात् सर्वाधिष्ठानत्वाच्च ब्रह्मैव पुरमिति समासात् । ब्रह्मपुरशब्दस्य शरीरेऽपि योगात् तत्परत्वभ्रमवारणाय दिव्ये व्योम्नीत्युपादानान्न तद् वैयर्थ्यमाशङ्कनीयम् । न च ब्रह्मपुर इत्यस्य वैयर्थ्यं व्योमशब्दस्य प्रसिद्धभूताकाशपरत्वाभावावबोधनेन तत्सार्थक्यात् । एवञ्च आत्मा जीवः ब्रह्मणि प्रतिष्ठित इति 'दिव्ये ब्रह्मपुरे ह्येषः' इत्यादिमन्त्रेण प्रतिपाद्यत इति इदञ्च प्रतिष्ठितत्वं शाखायाः वृत्तप्रतिष्ठितत्ववद् विलक्षणमिति संक्षेपः । १।३।४१।

ननु ब्रह्मणि प्रतिष्ठितो जीव इति मुण्डकोपनिषन्मन्त्रवर्णादवगम्यते, बृहदारण्यके तु श्रूयते 'कतम आत्मा' इति प्रश्ने 'योऽयं विज्ञानमयः प्राणेषु हृद्यन्तर्ज्योतिः पुरुषः सन्नुभौ लोकावनुसञ्चरति ध्यायतीव लेलायतीव' इति । अत्र च जीवस्य प्राणाधि-

करणकत्वं हृदयाधिकरणकत्वञ्च ज्ञायते, देवदत्तस्य ग्रामाधिकरणकत्व-गृहाधिकरणकत्ववत् प्राणान्हृदयभ्वापहाय जीवस्य स्वरूपमेव न सम्भवतीति तत्तदधिकरणकत्वमेव तत्तत्प्रतिष्ठितत्वम् अथ भवत्येवं ग्रामगृहप्रतिष्ठितस्य जनपदप्रतिष्ठितत्ववत् ब्रह्मप्रतिष्ठितत्वमपि युज्यतामिति चेन्न प्रायेषु हृदि चेति द्वयोर्निर्देशेन तदितरव्यावृत्तेरवगमात् । अन्यथा एकमेवोपादीयेताधिकरणम् प्राणा वा हृदयं वेति । एवं विरोधे स्वमहिमप्रतिष्ठितं ब्रह्मेति श्रौतसिद्धान्तेन जीवस्य वस्तुतो ब्रह्मरूपतामभिप्रेत्य ब्रह्मणि प्रतिष्ठितो जीव इति सुण्डकश्रुतिः, जीवस्वरूपमभिप्रेत्य च बृहदारण्यकश्रुतिरित्यस्मिन्केनचिदुक्ते सिद्धान्तमाह—

(सुषुप्त्युत्क्रान्त्यधिकरणम्—१३ ।)

सुषुप्त्युत्क्रान्त्योर्भेदेन । १।३।४२॥

‘कोऽयं विज्ञानमय’ इत्यादिबृहदारण्यकश्रुतेर्जीवप्रतिपादकत्वे, प्राणहृदयप्रतिष्ठितत्वे तस्यास्तात्पर्यमभ्युपगन्तव्यम् । अतः सा श्रुतिः, जीवप्रतिपादनपरा ब्रह्मप्रतिपादनपरा वेति संशये—उपक्रमोपसंहारादिभिर्जीवप्रतिपादनपरेति पूर्वपक्षः,—अत्रोत्तरम्—‘सुषुप्त्युत्क्रान्त्योर्भेदेन’ व्यपदेशादिति पूर्वसूत्रादनुकूल्यते । सुषुप्तिश्रुतौ उत्क्रान्तिश्रुतौ च ‘प्राज्ञेनात्मना’ इति सत्त्वात् भेदेन ‘प्रायेषु’ ‘हृदि’ इत्यत्र सप्तम्या अर्थभेदेन बिलस्यप्रतिष्ठितत्वव्यतिरिक्तार्थपरतया व्यपदेशात्

श्रुतावुपदेशात् । जीवस्य ब्रह्माधीनत्वप्रतिपादनैः तत्प्रति-
 ष्ठितत्वस्यैव प्रतिपादनात् । यद्धि यत्प्रतिष्ठितं तस्य तदधी-
 नत्वमेवोचितमिति भावः । तथाच प्रायेषु हृदि इति च
 सप्तम्यौ पाषाणे वृक्ष इतिवत् कथञ्चिदाधारार्थं बोधयतः ।
 उपक्रमोपसंहारादिषु जीवस्वरूपकथनमपि तस्य ब्रह्मप्रतिष्ठितत्व-
 बोधनाय । 'अत ऊर्ध्वं विमोक्षायैव ब्रूहि' इति जनकप्रार्थनम्
 'असङ्गो ह्ययं पुरुष' इति याज्ञवल्क्यप्रतिवचनं ब्रह्मप्रतिपादने प्रद-
 र्शितश्रुतितात्पर्यमसंशयं गमयति बृहदारण्यकश्रुतेर्मुण्डकश्रुति-
 समानार्थकत्वेऽपि ब्रह्मप्रतिष्ठितत्वस्य प्राणाधिकरणकत्वादि-
 रूपतत्तत्प्रतिष्ठितत्वादन्यत्वेन सावधारणनिर्देशाभ्युपगमेऽपि
 क्षत्यभावादित्याशयः । १।३।४२।

ननु जीवस्य ज्ञानमपि मोक्षहेतुः, तस्य च चिदचिदात्मक-
 ब्रह्मण इव चिदवच्छेदेनासङ्गत्वमुपपद्यत एवेति कथं तच्छ्रुते-
 र्ब्रह्मपरत्वमुच्यते इत्याशङ्क्याह—

पत्यादिशब्देभ्यः । १।३।४३॥

प्रदर्शितबृहदारण्यकश्रुतिवाक्ये पत्यादयः शब्दा ब्रह्मप्रति-
 पादनपराः सन्ति, न च ते जीवे युज्यन्ते 'सर्व्वस्य वशी सर्व्व-
 स्येशानः सर्व्वस्याधिपतिः.....एष सर्व्वेश्वर एष भूताधिपतिः
 एष सेतुर्विधरणे' इत्येवंजातीयकाः शब्दा बोद्धव्याः । भग-
 वदाचार्य्यचरणानुमतमप्येतदिति । १।३।४३।

इति प्रथमे निरूपणाध्याये रहस्यमन्त्रनिरूपणं नाम तृतीयः पादः ।

प्रथमेऽध्याये चतुर्थः पादः ।

पादत्रयसमर्थनार्थोऽयं चतुर्थः पाद आरभ्यते, प्रथमपाद-
मारभ्य सांख्यमतसिद्धाचिन्मात्रोपादानकत्ववादे दोषं प्रदर्श्य
पत्यादिशब्देभ्य इत्यन्तं तृतीयपादं यावत् नित्यसम्बद्धचिद-
चिदात्मकब्रह्मणो जगदुपादानत्वं श्रुतिप्रमाणकं प्रतिपादितं
तत्र चिदचिदुभयपर्याप्तसत्तामनभ्युपगच्छन्तोऽचिन्मात्रोपादन-
कत्ववादिनः सांख्याः प्रत्यवतिष्ठन्ते,—यदुक्तं छान्दोग्यश्रुतौ
'सदेव सोम्येदमग्र आसीत्' इत्यत्र यत् प्रक्रान्तं सत् तन्नि-
ष्ठस्य मोक्ष उपदिष्टः, अचेतनप्रकृतिनिष्ठस्य न मोक्षः सम्भवति,
तस्माज्जगदुपादानभूतं सत् नाचिन्मात्रमिति प्राप्तम्, तन्न, श्रुता-
वेव तन्निष्ठस्य मोक्षोपदेशात् 'अशब्दमस्पर्शम्' इत्युपक्रम्य 'अना-
द्यनन्तं महतः परं ध्रुवं निचायय तं मृत्युमुखात् प्रमुच्यते,' इति
काठकश्रुत्या महतः परस्य नित्यस्याव्यक्तस्य निचायनेन मोक्षो-
पदेशात् । निचायनं दर्शनं चैकोऽर्थः, ननु महतः परस्य नित्यस्य
दर्शनेन मोक्ष उपदिष्टः स चात्मा, नत्वव्यक्तमिति चेन्न,
तत्रैव महतः परमव्यक्तमित्याम्नानात् । इति शङ्कागर्भ-
तत्समाधानसूत्रमधिकरणविशेषादिभूतं पठति—

(आनुमानिकाधिकरणम्—१ ।)

आनुमानिकमप्येकेषामिति चेन्न शरीररूपक-
विन्यस्तमृहीतेदर्शयति च । १।४।१॥

‘आनुमानिकम्’ = अनुमानं स्मृतिस्तत्प्राप्तम् आनुमानिकम्, अचिन्मात्रोपादानकत्वं ‘एकेषाम्’ = कठशाखिनाम्, ‘अपि’ = च आनुमानिकत्वमात्रव्यवच्छेदाय मतमिति शेषः । ननु महतः परस्याव्यक्तस्य निवायनं मोक्षहेतुरित्यस्य प्राप्तावपि तस्मिन्नचिन्मात्रे जगदुपादानत्वस्य काठकश्रुतिसम्मतत्वाभावादनुपपन्नमिदमिति चेन्न, अव्यक्तात् परः पुरुषो ‘व्यापकोऽलिङ्ग एव’ इति तत्रैव श्रवणात् पुरुषस्य ‘सदेव सोम्येदमग्र आसीत्’ इत्यादिश्रुत्युक्तसृष्टौ सत्पदार्थत्वेन ग्रहणे, यदि तस्योपादानत्वं कार्यजातमेव तल्लिङ्गं स्यादित्यलिङ्ग इति नोपपद्येत । तस्मात्तत्राचितः प्रकृतेरेव सत्पदार्थत्वेन ग्रहणम् । न चास्मिन् पक्षे तदुत्तरम् ‘आत्मना’ इत्यनुपपन्नम्, न हि जडस्यात्मत्वं सम्भवति; आत्मशब्दस्य स्वरूपवाचित्वे तु ‘जीवेन’ इत्यास्यान्वयानुपपत्तिर्वैयर्थ्यश्च ‘अनेन’ इत्यस्येति दोषो दर्शित एवेति वाच्यम्, ‘अनेन’ इति जीवविशेषणस्याचितो भेदप्रदर्शनार्थतया जीवेनेति तृतीयायाः सहार्थतया स्वयमित्यर्थकस्य आत्मनेत्यस्याचित्यपि प्रयोगेण प्रोक्तदोषस्योद्धारात् । नचैवं प्रक्रान्तं सदेव ‘तत्त्वमसि’ इत्यत्र तत्पदार्थः, तस्य त्वंपदार्थस्य चैकत्वज्ञानं मोह इत्युक्तं प्राक्, कथं तथोपदेशो मोक्षाय कल्पेत इति चेन्न यतस्तावत् ‘ऐतदात्म्यमिदं सर्वम्’ इत्यन्तं प्रक्रान्तस्य सत्पदार्थस्य विवरणं ‘इदं सर्वम्’ = स्थूलकार्यजातम्, ‘ऐतदात्म्यम्’ = सत्पदार्थात् अव्यक्ताख्यादचिन्मात्रादनन्यत् आत्मात्मशब्दस्य स्वरूपवाचित्वात् ।

‘तत्सत्यम्’ इत्यारभ्य चिन्मात्रे एतत् पदं परित्यज्य तत्पदग्रहणेन लिङ्गेन विवरणमत्र तत्पदञ्च न प्रकान्तपरामर्शकं किन्तु ब्रह्मवाचकं ‘ॐ तत्सदिति निर्देशो ब्रह्मणस्त्रिविधः स्मृतः’ इति स्मृतेः, स च पुरुषः तस्य सत्यत्वमपरिणामिसत्तयास्माभिरप्यभ्युपगम्यते स एवात्मा तस्यैव त्वंपदार्थेन सहाभेदो दर्शितः, न तु प्रकान्तसत्पदार्थेनाचिन्मात्रेणेति, अत्र त्वमित्यनेन बुद्ध्युपहितः पुरुषो लभ्यते, न चैवं छान्दोग्यश्रुत्या तत्सिद्धौ एकेषामित्युक्तिरयुक्ता, इति शङ्क्यं महतः परस्य अनाद्यनन्तत्वं तस्य चाव्यक्तत्वमाचक्षाणायाः कठश्रुतेरेव ‘सदेव सोम्येदमग्र आसीत्’ इत्यत्र सत्पदार्थत्वस्याचित्यपि योग्यतासम्पादकत्वात्, अन्यथा चितः सत्पदार्थतायां शतशः श्रुतिसत्त्वात् अन्यत्र तद्बाधेनाचितस्तथात्वस्य प्रसक्तिरेव न स्यात् ‘अतोऽन्यदार्त्तम्’ इति श्रुतेः । तस्मात् काठकश्रुतिः सांख्यसिद्धान्ते मुख्यं प्रमाणमिति प्रत्यवस्थानप्रकारः । एतन्निरस्यति ‘इति चेत्’ उच्यते ‘न’ तन्न युक्तम्, ‘शरीररूपकविन्यस्तगृहीतेः’ = ‘शरीररूपके’ ‘आत्मानं रथिनं विद्धि शरीरं रथमेव तु’ इति शरीरे यद्रथरूपकं तत्र, ‘विन्यस्तः’ विशिष्टरूपतया योजितः—विज्ञानसारथिरिति लिङ्गरूपो यो विशेषस्तत्सम्बन्धेन सम्मेलितः, ‘विज्ञानसारथिर्यस्तु मनःप्रग्रहवाह्वरः । सोऽध्वनः पारमाप्नोति तद्विष्णोः परमं पदम्’ इत्यत्रोक्तोऽध्वा, तस्य गृहीतेः = ‘महतः परमव्यक्तम्’ इत्यत्र अव्यक्तपदेन ग्रहणात्, लिङ्गमव्यक्तं सांख्यस्मृतिसम्मतमूलप्रकृतिसंज्ञकं प्रधानम्, स चाध्वा संसारवर्त्म,

शरीरे रक्षत्वारोपे संसारस्यैव तदध्वत्वेनारोपस्य युक्तत्वात्; रक्ष-
 रूपके तदध्वनोऽपि रूपक्षीयत्वात्; श्रूयते हि 'अथ रक्षान् रक्ष-
 योगान् पक्षः सृजते' इति (वृ० ४।३) । न च 'इन्द्रियाणि
 हयानाहुर्विषयास्तेषु गोचरान्' इत्यनेन विषयाणामेव हयमार्ग-
 तथा रूपक्षात् पुनरुक्तमिदमिति वाच्यं गोचरपदस्य भोग्यार्थ-
 कत्वेन तृणचक्षुकादिरूपतयैव रूपस्य युक्तत्वात् । यद्वा
 गोचरपदं हयपादक्षेपस्थानपरं तच्चाध्वैकदेशः । न हि रक्षमार्गो
 हयमार्गत्वेन भण्यते । विषयाणां संसारैकदेशतया तत्र मार्गैक-
 देशत्वारोपस्य संसारे चाव्यक्तपदार्थेऽध्वत्वारोपस्यैवौचित्यात् ।
 नन्वेवं कथं तस्याध्वनो महतः परत्वमिति चेत्, इन्द्रियेभ्यः
 परा ह्यर्था इत्यत्र यद् यदपेक्षप्रवृत्तिकं तस्मात् तस्यापि परत्व-
 मिति दर्शनात् बुद्धिरूपमहतः परः संसार इत्युक्तेरसङ्गतत्वाभा-
 वात् । ननु 'बुद्धेरारम्भा महान् परः' इति कथनात् बुद्धेरन्य
 एवायमिति चेत्, प्रथमोक्ता बुद्धिरहङ्काराख्या कार्यरूपा,
 इयं च कारणभूता इति भेदात् व्यष्टिसमष्टिभेदेन भेदाद्वा,
 तदापत्तेरुद्धारात् यद्वा महान् आत्मेति स्थूलशरीरपरम् 'आत्मे-
 न्द्रियमनोयुक्तम्' इति रूपकमन्त्रमध्ये आत्मशब्देन शरीर-
 स्थापि ग्रहणात् । जीवानां बुद्धिः स्थूलशरीरमाश्रित्यैव
 तिष्ठति स्थूलशरीरे बुद्धेः परत्वं युज्यते । तस्य च संसारा-
 धीनतया संसारस्य तदपेक्षया परत्वे विवादाभावात् ।
 संसारस्याव्यक्तस्वरूपस्वकारणादृष्टाधीनत्वात्, दुरुन्नेयस्थूल-
 सूक्ष्मविविधयोनिगतागतिरूपत्वाच्चाव्यक्तत्वं सिद्धमेव । नन्व-

व्यक्तपदेन सूक्ष्मशरीरमेव कथं न गृह्यते इति चेत् दशेन्द्रिय-
मनोबुद्धिघटितस्य तस्य महतोऽपरस्य परत्वोक्तेर्युक्तत्वात् । ननु
न तद्दर्शनं मोक्षहेतुरतः प्रदर्शिता श्रुतिः 'निचाय्य तं मृत्युमुखात्
प्रमुच्यते' इत्येवंरूपा नोपपद्यत इत्याशङ्कानिरासाय 'दर्शयति
च' = तस्मिन् मन्त्रे 'अनाद्यनन्तं महतः परं ध्रुवम्' इत्यत्र ध्रुवमिति
पदं पृथगेव तत्स्वरूपं बोधयति न तु सांख्यकल्पितमव्यक्तं न वा
संसाररूपमव्यक्तम्; किन्तहि तद्विष्णोः परमं पदं ब्रह्म, यस्य
पुरुष इति संज्ञान्तरम्, 'महतः परमव्यक्तमव्यक्तात् पुरुषः परः'
इति श्रुतेः; यस्याव्यक्तस्य महत्पदार्थापेक्षया परत्वं तदपेक्षया
परस्य पुरुषस्य महतः परत्वं कस्तावन्नाभ्युपगच्छेत् । तस्य
चावधारणं ध्रुवमिति स्वरूपनिर्देशात्, नित्यपरिणामितया
सांख्यकल्पितस्याव्यक्तस्य-ध्रुवत्वाभावात्, ध्रुवो हि पुरुषः,
'एतदप्रमयं ध्रुवम्' इति (बृ० ४।४।२०) श्रुतेः । स एवाध्वनः
पारभूतो विष्णोः परमं पदम् । तस्माच्छ्रान्दोग्यश्रुतौ सदेवे-
त्यादेरचिन्मात्रपरत्वं न युज्यते—तदुपदेशस्य निष्प्रयोजनकत्वात्
परमात्मज्ञानस्यैव मुक्तिहेतुत्वादिति भावः । १।४।१।

नन्वेवमव्यक्ताख्याचित्प्रकृत्यनभ्युपगमे स्वसिद्धान्तभङ्गः,
नित्यसम्बद्धचिदचिदात्मकब्रह्मण एवासिद्धिप्रसङ्गादित्याशङ्का-
यामाह—

सूक्ष्मं तु तदर्हत्वात् । १।४।२॥

तुकार आशङ्काव्यवच्छेदार्थः, 'सूक्ष्मं' = दुरुन्नेयं 'तत्' =
अव्यक्तम्,—अव्यक्तपदार्थः, न तु प्रधानमात्रम् । 'अर्हत्वात्' =

योग्यत्वात् बाधाभावात् । स्थूले सूक्ष्मत्वं बाधितम्, यत्र बाधो नास्ति तत्र सर्वत्रैव सूक्ष्मत्वं नामाव्यक्तत्वं वर्तते स संसार-स्तद्धेतवदृष्टं सांख्यसम्मतप्रकृतिश्च तस्य चाव्यक्तस्य जडत्वेन न सत्त्वोत्तमत्वं—सत्त्वोत्तमश्च पुरुषः, पुरुषपदार्थं हि विवृण्व-त्याह 'व्यापकोऽलिङ्ग एव च' इति । एतेन चिन्मात्रमुभयात्मकञ्च पुरुषपदेन संगृहीतम् अलिङ्गत्वं चिन्मात्रस्य, विकारसङ्गाभा-वात् अतीन्द्रियत्वाच्च, आगमनिरपेक्षानुमानागम्यत्वं तदर्थः, उभयात्मकेऽलिङ्गत्वं चिदवच्छेदेनेति, अतएव सप्तशतीस्मृतौ 'अव्याकृता हि परमा प्रकृतिस्त्वमाद्या' इति 'चितिरूपेण या कृत्स्नमेतद् व्याप्य स्थिता जगत्' इति चेत्कम् । केवलाचिन्मात्ररू-पायाः प्रकृतेर्नास्ति जगत्स्पर्ष्टृत्वमित्येतावदेवास्माभिः प्रतिपाद्यते, अव्यक्तपदस्य प्रकृतौ रूढिश्च नाभ्युपगम्यते । इत्येवास्माकं विशेषः । अतएव—'इन्द्रियेभ्यः परं मनो मनसः सत्त्वमुत्तमम् । सत्त्वादधि महानात्मा महतोऽव्यक्तमुत्तमम् । अव्यक्तात् परः पुरुषो व्यापकोऽलिङ्ग एव च । यं ज्ञात्वा मुच्यते जन्तुरमृत-त्वञ्च गच्छति ।' इति काठकमन्त्रे रूपकभावेऽपि, न क्षतिः, अवयवशक्त्याव्यक्तपदस्य संसारहेत्वदृष्टपरत्वात् प्रकृतेस्तादृ-गव्यक्तत्वेऽपि महतः परं ध्रुवमिति मन्त्रेण महत्परतया प्रकृतेरेव ग्रहणमित्यस्यानुपपन्नत्वात् । अव्यक्तपदस्य प्रकृतौ रूढत्वस्य श्रुतिसिद्धत्वाभावेनानभ्युपगमात् । १।४।२।

ननु काठकोपनिषदि महतः परमव्यक्तमिति द्विः श्रूयते, तत्र यदि द्वयमेव तुल्यार्थकत्वं स्याद् व्यर्थं पुनर्वचनम्; न च नास्ति

तुल्यार्थकत्वं तत्र संसारस्य, अत्र च अदृष्टस्याव्यक्तपदेनोपादानात्
इति वाच्यं कार्यकारणभूतयोः संसारादृष्टयोः फलतोऽभेदात्,
अन्वा इति प्रागुक्तः संसारो वा अदृष्टं वा यद् भवतु तेनैव
विवक्षितसिद्धेः अव्यक्तशब्दस्य प्रकृतौ रूढत्वे तु उत्तरत्राव्यक्तपद-
स्थादृष्टार्थकत्वे न पौनरुक्त्यमित्याशयमूलकाशङ्का निरस्यति—

तदधीनत्वादर्थवत् ॥१४॥३॥

तानि इन्द्रियादीन्यधीनानि येषां तेषां भावस्तदधीनत्वं
तस्मात्—उत्तरमन्त्रे उत्तरोत्तरोत्कर्षः, यदपेक्षा उत्पत्तिः स्थितिर्वा
येषाम्, तदधीनत्वं तेषामिति शृङ्खलाश्रयणात् ‘अर्थवत्’=
सार्थकं भवति न पुनरुक्तम् । रूपकमन्त्रप्रकरणे ‘इन्द्रियेभ्यः
परा ह्यर्था अर्थेभ्यश्च परं मनः’ इति श्रूयते, न चेन्द्रियाणि अर्था-
पेक्षोत्पत्तिकानि, तदपेक्षस्थितिकानि वा, अर्थसम्बन्धाभावेऽपि
तेषामुत्पत्तिस्थित्योरनपायात् । उक्तत्र तु तदपहाय ‘इन्द्रि-
येभ्यः परं मनः’ इत्युक्तम् । मनः स्थित्यपेक्षणीन्द्रियाणां
स्थितिरिति प्रसिद्धमेव । मनसि लीने इन्द्रियाणि अलीनानि
स्थातुं नेत्सहन्ते । मनसः सत्त्वमुत्तमम्—इदमपि आहङ्का-
रिकं सत्त्वं मनस उत्पत्तिहेतुः, ततोऽधिकं महानात्मेति बुद्धि-
तत्त्वं तदश्चाव्यक्तमदृष्टं—सर्व्वस्वैव जन्यस्योत्पत्तौ अदृष्टस्या-
पेक्षणीयत्वात्, नन्वादृष्टं तदा क्व तिष्ठति, महत्तत्त्वाभिर्भावात्
पूर्व्वं ब्रह्मण एव केवलं सत्त्वादिति चेत् शक्तिविशेषरूपस्य तस्य
महाशक्तिस्वरूपे ब्रह्मण्येवाव्यक्तरूपेणावस्थानात् तथाच तदिस्थितौ
विदधिदात्मकब्रह्मणः पुरुषाख्यत्वापेक्षणीयतया तस्य सर्व्वोत्तम-

त्वमित्येवंरूपस्य पारम्पर्यस्य पूर्वमन्त्रात् निरवशेषमलाभेनो-
त्तरमन्त्रोऽयं न पुनर्व्वचनम्, अतोऽव्यक्तपदस्य प्रकृतौ रूढत्वान-
भ्युपगमेऽपि न तस्य वैयर्थ्यशङ्कावसरः इति ध्येयम् । १।४।३।

अर्थवत्त्वे हेत्वन्तरमाह—

ज्ञेयत्वावचनाच्च । १।४।४॥

पुनर्व्वचनमिति प्रकान्तम् । अर्थवदिति चकारेणानुकृत्यते ।
'इन्द्रियेभ्यः परा ह्यर्था अर्थेभ्यश्च परं मनः' इत्यादिभ्य 'पुरुषाच्च
परं किञ्चित् सा काष्ठा सा परा गतिः' इत्यन्तमन्त्रप्रतिपाद्यस्य
ज्ञेयत्वं नोक्तं—इति ज्ञेयत्वावचनात्—उत्तरवल्लीस्थो मन्त्रो ज्ञेयत्वं
वक्ति । 'इन्द्रियाणां पृथग्भावमुदयास्तमयौ यतः । पृथगुत्पद्यमा-
नानां मत्वा धीरो न शोचति । इन्द्रियेभ्यः परं मनः' इत्याद्यनन्तरं
'अव्यक्तात् परः पुरुषो व्यापकोऽलिङ्ग एव च । यं ज्ञात्वा
मुच्यते जन्तुरमृतत्वञ्च गच्छति' इति । इन्द्रियादिपरम्परोक्त्य-
वध्यव्यक्तपरत्वेन व्यापकत्वसहकृताल्लिङ्गत्वेन पुरुषो ज्ञेय इति
विधिरनेन मन्त्रेणाक्षिप्यते । तथाच ज्ञेयत्वविधायकतया पुन-
र्व्वचनवद् गृह्यमाणं वचनमिदं वस्तुतो न व्यर्थमित्यर्थः । १।४।४।

ननु सर्वेषामेतेषां ज्ञेयत्वमुक्तपूर्वमेव, 'आत्मानं रक्षितं
विद्धि' इत्यादिना ज्ञेयत्वोपदेशात् 'इन्द्रियेभ्यः परा ह्यर्था' इत्या-
दिना महत्पर्यन्तस्वरूपमुक्त्वा ततः पदयोरनाद्यनन्तघ्नवयोरव्य-
क्तपुरुषबोर्निवाय्यत्वेन वचनाच्चेत्याशयमूलकाशङ्कागर्भतत्प-
रिहारसूत्रमाह—

वदतीति चेन्न प्राज्ञो हि प्रकरणात् । १।४।५॥

‘वदति’ ज्ञेयत्वमिति शेषः, उत्तरवल्त्यां येषां ज्ञेयत्वमुक्तं ‘आत्मानं रथिनं विद्धि’ इत्यादिना ‘निचाय्य तं मृत्युमुखात् प्रमुच्यते’ इत्यन्तमन्त्रजातेन तेषामेव ज्ञेयत्वं श्रुतिर्वदति इत्यर्थः’ तथाच पुनर्वचनं व्यर्थमित्याशयः । तन्निरस्यति नेति प्रकरण-प्राप्तस्य पुरुषमात्रस्य ज्ञेयत्वं तत्रोक्तं न त्विन्द्रियादीनाम् ‘आत्मानं रथिनं विद्धि’ इत्यादौ वेदननियोगो रूपकावबोधनार्थः, न खलु तेनात्मशरीरादीनां स्वरूपतो ज्ञेयत्वमुक्तम् । अक्षरार्थस्तु— ‘प्राज्ञः’ = परमात्मा, परमात्मैव ज्ञेयत्वेनोक्त इति शेषः, अत्र हेतुः ‘प्रकरणात्’ = ‘पुरुषात् परं किञ्चित्’ इति मन्त्रेण पुरुष-स्यैव प्रकृतत्वात् । पूर्वं पुरुषमात्रस्य ज्ञेयत्वमुक्तम्—अत्र तु इन्द्रियादिकमारभ्य पुरुषपर्यन्तस्य ज्ञेयत्वमुक्तमिति विशेषादर्थ-वत्त्वं सिद्धम् । हि हेतौ अवधारणे च । १।४।५।

ननु प्राज्ञ एवात्र ज्ञेयत्वेनोक्त इत्यत्र गमकं ‘प्रकरणात्’ इत्युक्तम् प्रकरणन्तु न पुरुषमात्रस्य, यावता ‘आत्मानं रथिनं विद्धि’ इत्यादिना, बुद्धिमनइन्द्रियादीनामपि प्रक्रान्तत्वात्, ‘अव्ययम्’ ‘अनाद्यनन्तम्’ ‘ध्रुवम्’ इति विशेषणत्रयस्य पुरुषे वैयर्थ्याच्च, ध्रुवमिति विशेषणेनैव अव्ययत्वस्य वा अनाद्यन-न्तत्वस्य वा प्रतीतेः । अनाद्यनन्तमित्युक्तं यदि प्रकृतिस्वरूपं स्यात् ध्रुवं च पुरुषाख्यं चिन्मात्रं नात्र विशेषणवैयर्थ्यम्, मन्त्रस्थेन चकारेण द्वयोर्दर्शनं मोक्षहेतुरित्यस्य तदर्थत्वात् । उक्त-

रत्र महतः परमव्यक्तमित्यत्रापि अव्यक्तं प्रकृतिरेवान्यस्याव्यक्तस्य संसारस्यादृष्टस्य वा अनाद्यनन्तत्वाभावात् । न खल्वेतावता, उत्तरवल्लीस्थमन्त्रः पुनरुक्तो भवति निगमनरूपत्वात्तस्य; यथा बृहदारण्यके याज्ञवल्क्यखण्डे—मैत्रेयाब्राह्मणं तद्वत् । सांख्या-नामिमां शङ्कां परिहरन्नाह—

त्रयाणामेव चैवमुपन्यासः प्रश्नश्च ।१।४।६।

काठकोपनिषदि 'त्रयाणामेव' वराणाम् । उपन्यासः = आदौ कथनम् ते च वरा अग्निविषयकः, जीवविषयकः, परमात्मविषयकश्चेति त्रयः तेषामेव त्रयाणां 'एवम्' = एवम्प्रकारेण—उपनिषदुपदर्शितप्रकारेण, 'प्रश्नः' तथाच उपन्यासो नाम प्रतिवचनं तेषामेव युक्तम् एकेन चकारेणोपन्यासपदस्य द्विरावृत्तेः । 'निचाय्य तं मृत्युमुखात् प्रमुच्यते' इति परमात्मविषयकप्रश्नस्य प्रतिवचनं कथमत्राव्यक्तस्याकाण्डे प्रवेशो भविष्यति । ध्रुवमित्यस्य निष्क्रियमित्यर्थकतया पुनरुक्त्यभावात् । नहि ध्रुवत्वेनानाद्यनन्तत्वमपि लभ्यते आद्यन्तवतोऽपि तत्कालनिश्चलस्य ध्रुवसंज्ञया प्रसिद्धेः, 'स्थाणुर्वा ना ध्रुवः शङ्कुः' इत्यादौ । तस्मादत्र महतः परः परमात्मैव निचाय्यत्वेनोक्तः । उत्तरवल्लीस्थमन्त्रश्च इन्द्रियादीनां सर्वेषां ज्ञेयत्ववचनः इत्युपदेशभेदादेव तस्यार्थवत्त्वमिति भावः ।१।४।६।

नन्वेवं माभूत् अव्यक्तशब्दः प्रकृतौ रूढः, योगात् प्रकृतिवाचकत्वमपि तस्य सम्भवति, कठोपनिषदुत्तरवल्लीं यस्मिन्

व्यक्ते महतः परत्वमुक्तं तत्प्रकृतिरपि भवितुमर्हति, या खलु चित्कार्यपूर्ववस्थालक्षणा तस्या ज्ञेयत्वोपदेशात् 'सदेव सोम्येदमग्र आसीत्' इति छान्दोग्यश्रुतौ सत्पदस्य तादृग-चित्परत्व' निरावाधं भवति, 'ऐतदात्म्यमिदं सर्व्वम्' इत्यन्तेन तदुपदेशस्य सप्रयोजनत्वात्, प्रयोजनञ्च तज्ज्ञानम् इत्यस्य श्रुतिप्राप्ततया भवतामभ्युपगमाद् इत्याशङ्क्यामाह—

महद्वच्च । १।४।७॥

चकारोऽधिकरणसमाप्तद्योतकः, यथा 'महत्'शब्दोऽचितं चित्तञ्च बोधयति—'महत्तः परमव्यक्तम्' 'महत्तः परं ध्रुवम्' इत्यादौ अचितं, 'महान्तं विभुमात्मानम्' 'वेदाहमेतं पुरुषं महान्तम्' इत्यादौ चित्तञ्च बोधयति तथा सत्पदमिदं चित्तम-चित्तञ्च बोधयति । तस्माच्चिदचिदात्मकं ब्रह्मात्र सत्पदार्थः, न त्वचिन्मात्रम् ; ननु विषमो दृष्टान्तः, यतो दृष्टान्ते एकं महत्त-पदमचित्परमन्यञ्च चित्परं दार्ष्टान्तिके तु एकमेव सत्पदं चिद-चित्परमुच्यत इति चेन्नैष दोषः समानानुपूर्वीकशब्दस्य चिद-चित्परतायां दृष्टान्तदार्ष्टान्तिकयोः सामान्यात्; नहि सर्वै-र्धर्मैः सामान्यं दृष्टान्तदार्ष्टान्तिकयोरपेक्ष्यते, अन्यथा भेदवि-रहेण दृष्टान्तत्वमेव व्याहन्येत । वस्तुतस्तु 'वेदाहमेतं पुरुषं महान्तमादित्यवर्णं' तमसः परस्तात्' इत्यत्रैकस्यैव महच्छब्दस्य चिदचिदात्मकब्रह्मविशेष्यकबोधजनकत्वम्, 'आदित्यवर्णम्' इति 'पुरुषम्' इत्यनेन चोपस्थिते चिदचिद्ब्रह्मणि महत्तपदार्थस्याभे-

देनान्वयबोधात् । न ह्यचित्सम्बन्धमन्तरेणादित्यवर्धत्वं पुरुष-
स्योपपद्यते तस्मात् सुष्ठूक्तं 'महद्वत्' इति । अथैवं तत्र मह-
च्छब्देऽयमचितं बोधयति, तदचित्त्वदुभयात्मकं न ब्रह्म,
किन्तु प्रकृतिपुरुषात्मकं तत् कथं महतो दृष्टान्तरत्वमिति चेन्न,
सत्कार्यवादिनोरावयोः कथायामस्य दोषस्यानुपपन्नसनीयत्वात्
न हि महत्तत्त्वं प्रकृतेरतिरिच्यते कार्यानुकूलपरिणामसूचनाय
महत्तत्त्वनाम्ना प्रकृतेरेव ग्रहणात् । ननु भवतु दृष्टान्तः, न च
तेन वस्तुसिद्धिः, भूतत्वेन सामान्येनाकाशदृष्टान्ताच्च हि घटप-
टादेर्निरवयवत्वं विभुत्वं वा सिध्यतीति सत्पदस्याचिन्मात्रपर-
त्वेनैवोपपत्तौ, दृष्टान्तमात्रेण चिदचित्त्वदुभयपरत्वाभ्युपगमोऽनुप-
पन्नः, इति चेत् 'सदेव' इत्यत्र सच्छब्दस्य परिणामिसत्तावद-
र्थकत्वमङ्गीकार्यम् तच्च न युज्यते 'एकमेवाद्वितीयम्' इत्युत्तर-
वाक्यव्याकोपप्रसङ्गात् । विलक्षणसत्तावद्भुत्तिभेदाप्रतियोगि-
त्वस्याद्वितीयत्वरूपतया परिणामिसत्ताया ग्रहीतुमशक्यत्वात्
चिदचित्त्वदुभयपदर्याप्लेरेव वैलक्षण्यरूपत्वात् । अन्यथा अपरिणा-
मिसत्तावता सद्वितीयत्वमेव तस्य प्रसज्येत । तस्मात्
'सदेव' इति श्रुतौ सदित्यानुपूर्विकं पदमचित्त्वबोध-
कत्वे सति चिद्बोधकं चिदचित्त्वदुभयबोधकं वा उभयार्थक-
त्वात् महच्छब्दवत् । इत्याकारकानुमानार्थमिदं सूत्रमिति
ध्येयम् । १।४।७।

अत्र महद्वदिति सूत्रमसहमाना इव महत्पदघटितश्रुतित्व-
मेव चमसं दृष्टान्तीकृत्य पुनः साख्याः प्रत्यवतिष्ठन्ते—

[अजाधिकरणम्—२]

चमसवदविशेषात् । १।४।८॥

‘स यः कामयेत महत्प्राप्नुयाम्’ इत्युपक्रम्य मन्थकर्मभि-
दधानायां श्रुतौ ‘अदुम्बरे कंसे चमसे वा सर्व्वैषधं फला-
नीति सम्भृत्य’ इतीतिकर्तव्यतानिर्देशः, तत्र यथा चमसस्य
अदुम्बरेत्वेन सामान्येन कर्मज्ञानिर्वाहकतया च कंसापेक्षया
विशेषो नास्ति—तथा ‘सदेवेदमग्र आसीत्’ इत्युक्तसत्पदार्थस्य
जगत्कारणत्वेन सामान्येन ‘अजामेकां लोहितशुक्लकृष्णां बह्वीः
प्रजाः सृजमानां सरूपाः । अजो ह्येको जुषमाणोऽनुशेते जहा-
त्येनां भुक्तभोगामजोऽन्यः’ इति श्वेताश्वतरमन्त्रवर्णबोधिताया
अजाया विशेषविरहात्, अजायाश्च तस्या अजाद्भेदनिर्देशो-
नाचिन्मात्रस्वरूपतया सदेवेत्यत्रापि तथा भवितुं युक्तत्वात्
न तु चिदचिदुभयात्मकत्वेन इति पूर्व्वपक्षसूत्रम् । १।४।८॥

अत्र अजापदं चिदचिदात्मकब्रह्माख्यशक्तिपरमित्याशयेनाह—

ज्योतिरुपक्रमा तु तथाह्यधीयत एके । १।४।९॥

तुकारः पूर्व्वपक्षव्यवच्छेदार्थः । ‘अजामेकाम्’ इत्यादिमन्त्र-
श्रुतिः, ‘ज्योतिरुपक्रमा’ = ज्योतिःपदार्थघटितमन्त्रेणोपक्रान्ता;
तथाहि श्वेताश्वतरचतुर्थाध्याये प्रथममन्त्रः प्रार्थनात्मकः—
‘य एकोऽवर्षः’ इत्यादिः ‘स नो बुद्ध्या शुभया संयुक्तु’ इत्यन्तः ।
अत्र शुभबुद्धिदातृत्वेन, प्रार्थितं हि ब्रह्म, द्वितीयमन्त्रे च ‘तदे-

वाग्निस्तदादित्यः' इति । यदग्न्यादित्यादिकं ज्योतिस्तत्तुपक्रम्य
 'अजामेकाम्' इत्यादिश्रुतिरस्ति, 'एकं' शाखिनः, 'तथाहि
 अधीयते' = पठन्ति, इत्युक्त्या ते ते मन्त्राः प्रमाणीक्रियन्ते ।
 शुभदानसामर्थ्यज्ञापनात्, 'तदेवाग्निः' इति मन्त्रे तत्-
 प्रजापतिरिति निर्देशाच्च अग्न्यादिरूपेणोपक्रान्तं यद्ब्रह्म न
 तदचिन्मात्रं—तदेव च 'अजाम्' इत्यत्राजापदेनोच्यते प्रकृत-
 त्वात् । तथाचाधिकरणम् 'अजाम्' इत्यादिश्रुतावजापदम-
 चिन्मात्ररूपप्रकृतिपरं चिदचिदुभयात्मकब्रह्मपरं वा ? अचि-
 न्मात्रपरं त्रैगुण्यस्य जडत्वात् 'लोहितशुक्लकृष्णाम्' इत्यनेन
 रजःसत्त्वतमोगुणाभिधानाच्चेति प्राप्ते—उत्तरं चिदचिदुभयात्म-
 कब्रह्मपरम्, ज्योतिरूपक्रान्तमन्त्रावधृतत्वात् तत्तन्मन्त्राणां यथा
 चोभयात्मकब्रह्मपरत्वं तदर्थान्तिष्ठावगम्यते । तथाह्यग्न्यादिशब्दो
 भूतविशेषवाचकस्तदभिमानिदेवतावाचकश्च, न हि विशेषानव-
 बोधने एकशेषः कर्तुं शक्यते, तन्मन्त्रे प्रजापतिरिति निर्देशादपि
 चिदचिदुभयरूपत्वं ब्रह्मणि पर्यवस्यति; न हि प्रजापत्यादित्वं
 केवलमचित्ति चित्ति वा घटते, मिलित एव, प्रजापतिशब्दव्यपदेशात्
 तत्स्वरूपब्रह्मपरत्वाच्च । अपि चान्तराले 'त्वं स्त्री त्वं पुमानसि'
 इत्यादिमन्त्रेऽपि चिदचिदात्मकप्राप्तिरिति सर्व्वस्यैव तादृशब्रह्म-
 परत्वं प्रस्तुतम् । अतस्तदुत्तरमन्त्रे तत्प्रकरणस्थे यदजापदं तत्
 प्रक्रान्तब्रह्मपरं न त्वचिन्मात्रपरम् । नन्वजापदं जडप्रकृतिपरमेव
 भवतु तदुत्तरं यदजापदं तच्चिन्मात्रपरं जुषमाण इत्यनेन तयोः
 सम्बन्धकक्षणात् तन्मन्त्रस्य ब्रह्मावबोधकरत्वं भवत्येवेति चेन्न

‘य एकोऽवर्णो बहुधाशक्तियोगाद् वर्णाननेकान्निहितार्थो दधाति’ इति प्रथममन्त्रे यस्य ग्रहणं ‘लोहितशुक्लकृष्णाम्’ इत्यनेन अजाया नानावर्णधारणप्रतिपादनात् तस्यैवाजाशब्देनोपादानस्य युक्तत्वात्, प्रथममन्त्रे च शुभबुद्धियोजनसामर्थ्याभिधानात् चिदचिदात्मकब्रह्मण एव ग्रहणं ‘तदेवाग्निः’ इत्यादिना ‘तदा-पस्तत् प्रजापतिः’ इत्यन्तेन द्वितीयमन्त्रेण तद्विवरणाच्च, लिङ्ग-भेदस्तु विचारितपूर्वः; अत्र विशेषस्तु—मातृभावेनोपासनसूच-कोऽयं स्त्रीलिङ्गप्रयोगः । नन्वेवमुत्तरार्द्धस्य कोऽर्थः इति चेत् एकोऽजो जुषमाणः मातृभावेन सेवमानः तामनुशेते तां लक्ष्योक्त्य शयानो भवति बाल इव मातुरङ्के शयानो निवृत्तो भवति, एतेन भक्तजीवस्यावस्था वर्णिता, अन्यः अभक्तोऽजो भुक्तभोगां भुक्तो भोगस्य ज्ञानरूपत्वात् वर्तमाने क्तप्रत्ययात् अनुभूयमानो भोगो यतः—यत् प्रदत्तभोगो भुज्यते तां जहाति त्यजति, पूर्वानुवृत्तं स्वल्पमपि सेवनं भोगासक्त्या एकान्तं त्यजतीति भावः । एतेन मोक्षमार्गः संसारमार्गश्च दर्शितः । उत्कर्षापकर्षयोः प्रकारप्रदर्शनं जीवद्वयोपन्यासस्यार्थः । एतौ द्वौ जीवभेदौ एकेन जीवत्वेनानुगम्य, अजां च पृथगुपादाय तादृशद्वित्वेन द्वा सुपर्णा इत्यनन्यत्वमेवोच्यते जीवस्य भिन्नत्वञ्च व्यावहारिकं वस्तु-तस्तस्य नास्ति ब्रह्मणो भेदः, तथा च मन्त्रः ‘जुष्टं यदा पश्य-त्यन्यमीशमस्य महिमानमिति वीतशोकः’ इति, अस्यार्थः—यो हीशः सेवितः, तमन्यत्वेनाभिमतमपि अस्य जीवस्य महिमानं महत्स्वरूपं पश्यति, इति हेतोः ‘वीतशोकः’ मुक्तो भवति; न

तु भिन्नत्वेन पश्यन् मुह्यमानो जीवस्तदा बीतशोको भवतीति । तदुत्तरञ्च स्पष्टीकृतोद्दयमर्थः । 'यो योनिं योनिमधितिष्ठत्येको यस्मिन्निदं सं च विचैति सर्व्वम् । तमीशानं वरदं देवर्षीज्यं निचाटयेमां शान्तिमत्यन्तमेति' (श्वे० ४।११) इति । १।४।६।

ननु 'लोहितशुक्लकृष्णाम्' इति ब्रह्मणो बद्रूपमित्यग्निप्रेयते तद्धि 'यदग्ने रोहितं रूपं तेजसस्तद्रूपं यच्छुक्लं तदपां यत्कृष्णं तदन्नस्य' इति श्रुत्या विरुध्यते, तदत्राजापदं न ब्रह्मपरं किन्तु तेजोऽब्रह्मलक्षणभूतत्रयपरमिति तटस्थात्तेपं परिहरति—

कल्पनोपदेशाच्च मध्वादिवदविरोधः । १।४।१०॥

श्रूयते हि 'न संदृशे तिष्ठति रूपमस्य न चक्षुषा पश्यति कश्चनैनम् । हृदा मनीषी मनसाभिकल्पतो य एतद्विदुरमृतास्ते भवन्ति' इति (कठ० २।६।६) ब्रह्मणो रूपं ब्रह्म च न चाक्षुषं किन्तु यो मनसा योगबलयुक्तः स मनीषी हृदा पश्यति, किं पश्यति ? ब्रह्मणो रूपञ्च ब्रह्म च । एतत् = ब्रह्मतद्रूपयोश्चक्षुषा दर्शनाभावः योगशुद्धहृदा दर्शनञ्चेति प्रकारद्वयम्, ये विदुः तेऽमृता भवन्तीति फलश्रुतिरियम्; तथाचास्यां श्रुतौ यः कल्पधातुप्रयोगस्तमनुवर्त्तमानः सूत्रकारः सूत्रे कल्पनं सामर्थ्यार्थकमेव प्रयुक्तवान्; 'कल्पनोपदेशात्' = कल्पने सामर्थ्ये सति हृदा रूपदर्शनोपदेशात्, ब्रह्मणो रूपे श्रुतिविरोधो नास्ति । ननु माभूत् रूपसामान्ये श्रुतिविरोधः, किन्तु लोहितादिरूपे त्वस्त्येव 'यदग्ने रोहितं रूपम्' इत्यादावुपपादितत्वादित्याशङ्क्यामाह 'मध्वा-

दिवत्' = मध्वादि श्रुताविव 'अविरोधः' = लोहितादिरूपत्वे बाधाभावः, तस्यां श्रुतौ 'असौ वा आदित्यो देवमधु' इत्यादौ रश्मिभेदेन रोहितशुक्लकृष्णरूपभेद आदित्यस्य दर्शितः स ब्रह्मण एवेत्युपपादितम्, तथा चादित्ये प्राचयरश्मिविच्छुरितं केवलं तैजसं रूपं रश्म्यन्तरविच्छुरिते चाबन्नयोरिति वक्तव्य-
 मन्यथा 'यदादित्यस्य रोहितं रूपं तेजसस्तद्रूपं यत् शुक्लं तदपां यत् कृष्णं तदन्नस्य' इत्यनेन विरोधः स्यात्, तैजसानां रश्मीनां त्रिवृत्कृतत्वाविशेषेऽपि, एकविधरश्मिसम्पर्काद्रोहितमेव रूपं रश्म्यन्तरसम्पर्काच्च शुक्लं कृष्णञ्चेति वैषम्यं पुनः कथं भवती-
 त्यतः प्राच्यादिषु रश्मिषु प्रत्येकं पृथक् पृथक् ब्रह्मणो रूपभेदात् शक्तिविशेषाद् वैलक्षण्यमभ्युपगन्तव्यम्, ततश्च तंजोऽबन्नेषु यद्रूपं तदितः पृथगेवेत्येवम्प्रकारेण यथा तच्छ्रुतिविरोधः परिह्रियते, तथा 'यदादित्यस्य रोहितं रूपम्' इत्यादिश्रुतिप्रदर्शितास्तेजोऽबन्नवृ-
 त्तयो रोहितादिरूपव्यक्तयो ब्रह्मणो रोहितादिरूपेभ्यो विलक्षणा एवेत्यभ्युपगमादविरोधः । तेजोऽबन्नानां यानि रोहितादि-
 रूपाणि तानि चाक्षुषाणि, यानि तु ब्रह्मणः, तानि मनःकल्पवता मनीषिणा हृदा ग्राह्याणि तस्माद् विलक्षणानि ब्रह्मशक्त्यैव सम्भूतानि, न तेजोऽबन्नानां तानीत्यविरोधः, तस्माद् अत्राजापदं विदचिदात्मकशक्तिब्रह्मपरमिति सामान्योक्तिः । विशेषन्तु
 ब्रूमहे—श्यामामूर्त्तिकब्रह्मप्रतिपादको मन्त्रोऽयमिति, तथाहि लोहितशुक्लकृष्णमित्यनेन 'सृक्वद्वयगलद्रक्तधाराविस्फुरिता-
 ननाम्' इति ध्यानाक्त्या रुधिरधारया क्वचिल्लोहिता 'दन्तु-

राम्' 'हसन्मुखीम्' इति ध्यानेऽक्त्या कवचिच्छुक्तां, सर्वतः कृष्णां 'महामेघप्रभां श्यामाम्' इति ध्यानेऽक्तेः । बह्वीरिति—हितादिना सरूपाः ब्रह्मविष्णुरुद्राद्याः तिस्रः प्रजाः, आद्यायाः शक्तेर्ब्रह्मादीनामुद्भवस्य शास्त्रप्रमाणकत्वात्, अथवा पञ्चदश काल्याद्यावरणदेवताः 'सर्वाः श्यामा असिक्कराः' इत्यागमेऽक्त्या सरूपा ज्ञायन्ते, आवरणदेवतानां देव्यङ्गे विलयदर्शनेन तदुपादानकतानिर्णयात् सृजमानामिति । अत्र शक्त्यर्थे शानच् ।

जुषमाणः प्रीयमाणः उरसा चरणं धृत्वा सेवमानो वा एकः मुख्यः अजः अनादिः शिवः अनुशेते अनु लक्ष्मीकृत्य श्यामा-मिति शेषः शेते चरणादधस्तात् शयानो भवति । अन्यः तदितरः अमुख्यः अजः तेन भोगासक्तजीवलाभः, भुक्तभोगां सम्पादित-भोगां तां जहाति । अन्यविधैश्वर्यलाभेन मुग्धस्तां परित्य-जति, इति हि तदर्थः ।

न चैतदप्राकरणिकम्, 'य एकांऽवर्णो बहुधा शक्तियोगाद् वर्णाननेकान् निहितार्थो दधाति' इत्युपक्रममन्त्राद् वर्णविशेष-वद्ब्रह्मणः प्रकृतत्वात् । तस्मादजापदं श्यामाकारब्रह्मपरमिति रहस्यम् । १।४।१०।

अथाजापदस्य ब्रह्मपरत्वे साधकयुक्तिरस्ति श्रुतिविरोधलक्षण-बाधकयुक्तिश्च परिहृता, तथापि न खलु तत् एव तस्य तेजोऽव-अपरत्वं न भवतीति व्यवस्थापयितुं शक्यते, यावत्तत्र बाधो नोपदर्श्यत इति तदुपदर्शनाय सूत्रान्तरमाह—

न संख्योपसंग्रहादपि नानाभावादतिरेकाच्च । १।४।११॥

ब्रह्मपरत्वे युक्तिमत्त्वादेव अजापदस्य न तेजोऽब्रह्मपरत्वं भवति किन्तु संख्योपसंग्रहादपि तेजोऽब्रह्मपरत्वं न युज्यते, 'संख्यायाः' = एकत्वस्य 'उपसंग्रहात्' = 'उप'—अजामित्यस्य समीपे, 'संग्रहः' = एकामित्यनेन सुव्यक्त ग्रहणम्, तस्मात्, कुत एवं तत्राह—'नानाभावात्' इति तेजः आपः अन्नञ्चेत्येषां 'नानाभावात्' नानात्वात् न हि तेषां कथमपि भवत्येकत्वव्यपदेशः, नन्वेकां धान्यराशिरितिवदयं प्रयोग इत्याशङ्क्यामाह 'अतिरेकाच्च' = राश्यादिभिन्नत्वाच्च; अयमर्थः—एकां धान्यराशिरित्यादौ राशावेव एकत्वान्वयो न तु धान्ये, अत्र त्वजापदस्य राशिवाचकत्वाभावात्, तेजआदिपरत्वाच्च कथं तत्रैकत्वप्रतिपत्तिरिति । न च भूतत्रयजन्यं शरीरमेवाजापदवीच्यम्, तत्र 'एकाम्' इत्यनेन संख्योपसंग्रहस्य व्यर्थत्वात् । किञ्च तेजोऽब्रह्मानि वा तदुत्थं शरीरं वा नाजापदेन ग्रहीतुं शक्यन्ते, अतिरेकात् अजापदार्थादिति शेषः, अनुत्पत्तिकलक्षणात् अजापदार्थाद् भिन्नत्वादित्यर्थः, तत्तेजोऽसृजतेत्यादिश्रुत्या तेजआदीनामुत्पत्तिवचनात् कथमनुत्पत्तिकार्थकमजापदं तत्परं स्यादिति भावः । नन्विदं रूपकप्रयुक्तिः—तथाहि यथा त्रिवर्णा छागो स्वसमानवर्णान् बहून् वर्करान् प्रसूते, तावच्चैकश्रद्धागोऽनुरमते परश्च भुक्त्वा त्यजति तथा तेजोऽब्रह्ममयं शरीरमिदं, अत्राभिमन्यमान आत्मा अनुशेते, परश्च तत्स्वज्ञस्तदुपजहातीत्युपमाधोर्न रूपकमिदमिति चेत् अतिरेकादिति ब्रूमः, रूपके हि रूप्यमाणधर्मस्य तद्धर्मिणश्च

भवत्युपादानं यथा 'आत्मानं रथिनं विद्धि', 'असौ वा
आदित्यो देवमधु' इत्यादौ । अत्र तु रूप्यमाणधर्ममात्रस्य
ग्रहणं न तु धर्मिणांऽपि, तस्माद् रूपकादिदमतिरिच्यते न
चाजापदेनैव धर्मधर्मिणोर्ग्रहणमुपपद्यते अजापदस्य योगेन वा
रूढ्या वा धर्मिण्यप्रवृत्तेः । तस्माद् अजापदं न तेजोब्रह्मादि-
परमिति सिद्धम् । १।४।११।

एवं तटस्थे निराकृते सांख्याः पुनः प्रत्यवतिष्ठन्ते—तन्निरा-
सकं वाक्यशेषाधिकरणापराख्यं पञ्चजनाधिकरणम् त्रिभिः
सूत्रैराह, तत्रायम्—

(पञ्चजनाधिकरणम्—३ ।)

प्राणादयो वाक्यशेषात् । १।४।१२॥

ननु 'यस्मिन् पञ्च पञ्चजना आकाशश्च प्रतिष्ठितः तमेव
मन्य आत्मानं विद्वान् ब्रह्मासृतोऽसृतम्' इति श्रूयते (बृ० ४।४।१७)
अत्र 'पञ्च पञ्चजनाः' इति पदार्थानां पञ्चविंशतिं प्रतिपादयति
पञ्च प्राणान् वेति संशयः, उभयकोट्युपस्थितेः, पञ्चविंशतेः
पञ्चगुणितपञ्चत्वात् प्रथमकोट्युपस्थितेः, पञ्चशब्दाद् द्वितीय-
कोट्युपस्थितेश्च; वीप्सा च पुरुषभेदाभिप्राया । अत्राह—
पञ्चशब्दस्य द्विःप्रयोगात् पञ्चविंशतिरेव लभ्यते पञ्च पञ्चपूल्य
इतिवत्, जनशब्दश्च पदार्थपरः—जनयति यत् इति शिजन्त-
जनधातोः पचादित्वादच्प्रत्ययेन, जन्यते यत् इति घञ्प्रत्ययेन
च जनशब्दस्य निष्पत्तेः;—ततश्च 'पादा रश्म्यङ्घ्रिदुर्ग्याशाः'

इतिवद् भिन्नार्थस्यापि सरूपस्य जनशब्दस्य द्वन्द्वैकशेषात् जना
इत्यस्य सिद्धेः । 'मूलप्रकृतिरविकृतिर्महदाद्याः प्रकृतिविकृतयः
सप्त । षोडशकस्तु विकारो न प्रकृतिर्न विकृतिः पुरुषः ।' इति हि
पञ्चविंशतिः पदार्थाः । तत्र जनयतीत्यनेन पुरुषस्य मूलप्रकृतेश्च
ग्रहणम् पुरुषस्य जननकर्तृत्वस्योपादानतायाश्चाभावेऽपि प्रयोज-
कत्वस्यानपायात् । जन्यते यदित्यनेन एकादशानामिन्द्रियाणां
भूतपञ्चकस्य च ग्रहणम्,—जनयति यदिति जन्यते यदिति च
महदहङ्कारपञ्चतन्मात्राणाञ्च ग्रहणं तेषां जनकत्वाद् जन्य-
त्वाच्च । नन्वेवं पुरुषस्यात्मत्वात् आकाशस्य च पञ्चभूता-
न्तर्गतत्वात् पृथग्ग्रहणमयुक्तम् 'तमेव मन्य आत्मानम्' इत्यस्य
च व्याहृतत्वमिति चेन्न गोबलीवर्हन्यायेन पृथग्ग्रहणात्
आकाशश्चेति चकारस्य इवार्थकत्वाद्वा, यथा आकाशः प्रति-
ष्ठितः, तथा सर्वेऽपि पदार्था यत्र प्रतिष्ठिता इत्यस्य तदर्थत्वात् ।
आकाशस्योपमानत्वन्तु 'तस्माद्वा एतस्मादात्मन आकाशः
सम्भूत आकाशाद्वायुः' इत्यादिश्रुतौ (तै० २।१) आकाशस्य
साक्षादात्मजन्यत्वदर्शनादुपपादनीयम् ।

ननु पञ्चशब्दस्य पञ्चगुणितत्वार्थकत्वे लक्षणाप्रसङ्ग इति
चेत्, जनपञ्चकस्य पञ्चसंख्यया निर्देशेन, फलतो गुणितत्वार्थ-
प्राप्त्या लक्षणानभ्युपगमात् । पुरुषप्रकृतिमहदहङ्कारमनांसी-
त्येकं जनपञ्चकं पञ्चज्ञानेन्द्रियाणीत्यपरं पञ्च कर्मेन्द्रियाणि
चान्यत् पञ्चतन्मात्राणि पञ्चमहाभूतानि चेतरे इति सकल-
पञ्चकपट्याप्तपञ्चत्वसंख्यया निर्देशात् पञ्चविंशतित्वोपपत्तेः ।

‘तमेव मन्य’ इत्यत्र तत्पदेन निरीश्वरमते पुरुषसमष्टिः, सेश्वरमते ईश्वरस्य च आत्मत्वेन पृथगुपदेशाद् व्याहृतत्वाभावाच्च । न चैवं पदार्थान्तरप्रसङ्ग इति शङ्कनीयम्, जलजलाशयवत्तयोरन्यत्वाभावादिति प्राप्ते, उच्यते—‘प्राणादयो वाक्यशेषात्’ इति ‘पञ्च पञ्चजनाः’ इत्यनेन प्राणादय एव प्रतिपाद्यन्ते, कुतः ‘वाक्यशेषात्’=उत्तरस्मिन् मन्त्रे ‘प्राणस्य प्राणमुत चक्षुषश्चक्षुरुत श्रोत्रस्य श्रोत्रमग्नस्यान्नं मनसो ये मनो विदुः’ इति प्राणादीनां पञ्चजनानां दर्शनात् त एव चात्र विवक्ष्यन्ते, ननु जन्यते यदिति व्युत्पत्त्या तेषां जनशब्दार्थत्वेऽपि, तत्र पञ्चत्वसंख्याविवक्षणे द्विरुक्तपञ्चपदार्थान्वयानुपपत्तिः, नच पुरुषभेदाभिप्राया वीप्सेयमिति वाच्यं, तथा सति वाक्यशेषे तद्वोधकप्राणादिपदानामेकवचनान्ततया प्रयोगो न युज्येतेति चेन्न पञ्चजनशब्दस्य ‘स्युः पुमांसः पञ्चजनाः पुरुषाः पुरुषा नरः’ इति त्रिकाण्डोप्रमाणेन पुरुषे रूढत्वाद् योगापेक्षया रूढेर्बलवत्त्वाच्च, एकस्य पञ्चपदस्य संख्याविशेषविशिष्टबोधकतया प्राणादिपञ्चकस्यैव ‘पञ्च पञ्चजना’ इति श्रुतिप्रतिपाद्यत्वात् । न च पञ्चजनशब्दस्य पुरुषे रूढत्वेऽपि प्राणे तस्य सम्बन्धाभाव इति वाच्यम् ‘ते वा एते पञ्च ब्रह्मपुरुषाः’ इति श्रुतौ (छा० ३।१३।६) प्राणेषु पुरुषपदप्रयोगात् तत्र तत्पदर्यायपञ्चजनशब्दप्रयोगस्य निर्दोषत्वात् । न च ‘पञ्च ब्रह्मपुरुषाः’ इत्यनेन प्राणव्यानापानसमानोदानां ग्रहणस्य युक्ततया चक्षुरादेशचाग्रहणात् तत्परं ‘पञ्च पञ्चजना’ इत्यनुपपन्नम् इति वाच्यम्, ‘ते वा एते’ इत्यनेन पञ्चसुषिसम्ब-

न्धतया प्रकान्तानां चक्षुःश्रोत्रवाङ्मनःप्राणानामन्तःप्रवेशविरो-
धित्वेन स्वर्गलोकशब्दितहार्दब्रह्मणो द्वारपसंज्ञया श्रुतिकीर्तितानां
तेषामेव ब्रह्मपुरुषत्वेनाभिधानात् । न चैवमपि अन्नस्य पुरुषत्व-
मयुक्तम् इति शङ्कनीयम्, 'स वा एष पुरुषोऽन्नरसमयः' इति
(तै० २।१) पुरुषस्यान्नरसमयत्वात् प्रकृतिविकृत्योरनन्यत्व-
विवक्षया पुरुषशब्दस्य तत्रापि वृत्तिस्वीकारे बाधकाभावात्,
छत्रिन्यायादधिक्रेण व्यपदेशा भवन्तीति न्यायाच्च । १।४।१२।

ननु माध्यन्दिनानां यस्मिन् 'पञ्च पञ्चजनाः' इत्यनन्तरं
'प्राणस्य प्राणम्' इत्यादिमन्त्रे वाक्यशेषभूते 'अन्नस्यान्नम्'
इत्यस्ति ततश्च पञ्चजनसंज्ञानां प्राणादीनां पञ्चत्वसंख्या तेषा-
मुपपद्यताम्; काण्वानान्तु—'प्राणस्य प्राणमुत चक्षुषश्चक्षुरुत
श्रोत्रस्य श्रोत्रं मनसो ये मन्त्रे विदुः । ते निचिक्युर्ब्रह्म पुराणम-
ग्रथम्' इति वाक्यशेषभूतम्, मन्त्रे (बृ० ४।४।१८) प्राणादि-
चतुष्टयमात्रस्य पाठात् कथं तदुपपत्तिरित्यत उत्तरमाह—

ज्योतिषैकेषामसत्यन्ने । १।४।१३॥

'एकेषाम्' काण्वानां वाक्यशेषमन्त्रे, अन्नेऽमति, तत्पूर्वार्वा-
नुवृत्तेन ज्योतिषा पञ्चत्वसंख्या उपपद्यते । तथाहि, 'तद्देवा
ज्योतिषा ज्योतिरायुर्होपासते मृतम्, इत्यनन्तरमेव' यस्मिन्
'पञ्च पञ्चजनाः' इत्यादिमन्त्रः । 'प्राणस्य प्राणम्' इत्यादि-
वज्ज्योतिषा ज्योतिरित्यपि ब्रह्मस्वरूपनिरूपणार्थम्—यथा
'प्राणस्य प्राणम्' इत्यादौ प्रथमप्राणादिशब्दः प्रसिद्धप्राणादिपरः,

तथैव तुल्यविन्यासे प्रागुक्तमन्त्रप्रतीके 'ज्योतिषां ज्योतिः' इत्यत्र प्रथमो ज्योतिःशब्दः प्रसिद्धार्थः तदेवानुकृत्य पञ्चत्वसंख्योपपत्तिः काण्वानां भवतीति भावः । न च माध्यन्दिनानामपि 'तद्देवा ज्योतिषां ज्योतिः' इत्ययं मन्त्रोऽस्ति काण्ववत् तेषामपि ज्योतिरनुकर्षे बाधाभावात् संख्याधिक्यापत्तिरिति चेन्न-तेषां वाक्यशेषगतैः प्राणादिभिः पञ्चत्वसंख्यासमाप्तो निरपेक्षतया ज्योतिरनुकर्षाभावात्, शाखाभेदेन 'ज्योतिषां ज्योतिः' इत्यस्य ग्रहणाग्रहणविकल्पश्च अतिरात्रे षोडशिग्रहणाग्रहणद्वयेन भेदादवगन्तव्यः । अयं पूर्वेषां सम्मतोऽर्थः । वस्तुत एकेषां काण्वानां वाक्यशेषभूते 'प्राणस्य प्राणम्' इत्यादिमन्त्रे अग्नेऽसति ज्योतिषां पूर्वमन्त्रस्य 'ज्योतिषां ज्योतिरायुः' इत्यत्र स्थिताभ्यां ज्योतिःशब्दाभ्याम्-अन्नं ग्राह्यमिति वाक्यशेषः । ननु ज्योतिःशब्दस्यान्नबोधकत्वमयुक्तमिति चेन्नैष दोषः, तैत्तिरीयश्रुतौ तथोपपादनात् । 'अप्सु ज्योतिः प्रतिष्ठितं ज्योतिर्व्यापः प्रतिष्ठिताः तदेतदन्नमन्ने प्रतिष्ठितम्' 'आपो ज्योतिरन्नं बहु कुर्वीत' इति च ज्योतिषोऽन्नतया परिभाषणात् तेन च पञ्चजनशब्दार्थसंख्यायाः प्रतिपत्तिः समाना भवतीति भावः । तत्रायुःपदमपि ग्राहकम् आयुर्हेतुत्वादस्य, आयुर्धृतमिति वत् । न च माध्यन्दिनश्रुतौ 'अन्नस्यान्नम्' इति प्रतीकस्य पूर्वमन्त्रे ज्योतिषां ज्योतिरायुरित्यस्य च सत्त्वेन पौनरुक्त्यमिति वाच्यं तेन ज्योतिषां ज्योतिरित्यस्य यथाश्रुतत्वादननुकर्षणाच्च । यथा ऋतुनमस्कारमन्त्रे, काण्वानां 'पितरस्तपसे' इति प्रतीकसत्त्वात् तस्यैव

शिशिरऋतुपरत्वं 'मन्यवे' इति पदस्य च हेमन्तपरत्वं माध्य-
न्दिनानां च 'तपसे' इति प्रतीकासत्त्वेऽपि 'मन्यवे' इत्यस्यैव
शिशिरऋतुपरत्वमन्यथा षण्णामृतूनामनुपन्यासः स्यात्, तद्वत्
प्रकृतेऽपीति ध्येयम् । १।४।१३।

इतश्च सांख्यसिद्धान्तासिद्धिरित्याह—

कारणत्वेन चाकाशादिषु यथाव्यपदिष्टोक्तेः । १।४।१४॥

'यस्मिन् पञ्च पञ्चजना आकाशश्च प्रतिष्ठितः' इत्यत्र प्राण-
चक्षुःश्रोत्राग्नमनसामाकाशस्य च कारणतया 'यथाव्यपदिष्टम्' =
श्रुत्यन्तरे यदुक्तं तस्यैव, उक्तेः, न पञ्चविंशतिपदार्थसिद्धिः ।
श्रुत्यन्तरं च 'एतस्माज्जायते प्राणो मनः सर्व्वेन्द्रियाणि च खं
वायुर्ज्योतिरापश्च पृथिवी विश्वस्य धारणी' इति (मु० २।१।३)
'तपसा चीयते ब्रह्म ततोऽग्नमभिजायते' इति चैवमादि (मु० १।१।८) ।
युज्यते हि स्वकारणे कार्य्यस्य प्रतिष्ठा, यदि पुरुषप्रकृत्यादिपञ्च-
विंशतिपदार्थी पञ्चपञ्चजना इत्यनोच्येत आत्मनित्प्रतिष्ठायाः
श्रुत्यन्तरे व्यपदेशः स्यात् स च नास्ति, आकाशस्य पञ्चविं-
शतिपदार्थमध्यपातिततया पृथगुपादानं व्यर्थं च स्यात् । न च
गोबलीवर्दन्यायेन उपमानरूपेण वा पृथगुपादानं समर्थितमिति
वाच्यम्, असतिनिमित्ते गोबलोवर्दन्यायायोगात् उपमान-
रूपेण ग्रहणस्य वैयर्थ्याच्च । न च 'आकाशाद्वायुः' इति श्रुतिवा-
क्याद् वायवादीनामुत्पत्तिर्न ब्रह्मण इति भ्रमो माभूदित्वेतदर्थमुप-
मानग्रहणमिति वाच्यम्, आकाशोत्पत्तिवद् वायवादीनामुत्पत्त्य-

भावादुपमानासङ्गतेः, वाय्वादीनामुत्पत्तिर्वा प्रतिष्ठा वा
आकाशादिसापेक्षा, आकाशस्योत्पत्तिस्तु तन्निरपेक्षेति वैषम्यात्
'एतस्माज्जायते प्राणः' इत्यादिश्रुत्या सत्त्वेषामात्मत उत्पत्तेः
श्रुत्यन्तरसम्मतत्वाच्च । १।४।१४।

ननु माभूत् 'पञ्च पञ्चजनाः' इतिश्रुतिः सांख्यसिद्धान्ते
प्रमाणम् 'असद्वा इदमग्र आसीत् ततो वै सदजायत' इति
(तै० २।७) श्रुतिरेव तत्र प्रमाणमस्ति, ननु सत्कार्यवादिनां
तेषां विरुद्धेयं श्रुतिः कथं प्रमाणमिति चेन्न 'आसीत्' इत्यनेनैव
सत्ताबोधनात् कार्यावस्थया असदिदं कारणावस्थया आसी-
दित्यस्यैव तदर्थत्वाभ्युपगमात् अन्यथा असदासीदिति व्याह-
न्येत, ये त्वेव' सत्ताद्वयं नाङ्गीकुर्वन्ति, तन्मतं केचिदाहुः
'असदेवेदमग्र आसीत्' इत्यनूद्य 'कथमेवं भविष्यति' इत्यनेन
भावाभावयोरभेदासम्भवमुपदर्शयता श्रुत्यन्तरेण (छा० ६।३)
निरस्तत्वात् सत्ताद्वयवादिसांख्यमतस्यानिरासात् । एवञ्च
'ततो वै सदजायत' इत्युत्तरवाक्यं सुसङ्गच्छते—कार्यसत्तावतः
परस्तादुत्पत्तेरित्याशङ्का निरस्यति—

(समाकर्षाधिकरणम्—४ ।)

समाकर्षात् । १।४।१५॥

तैत्तिरीयश्रुतौ 'असत्' इति न जडायाः प्रकृतेर्बोधकं भवितु-
मर्हति किं तु चिदचिदात्मकब्रह्मणः; कुतः 'समाकर्षात्' =
'आकर्षः'—त्वासमभिध्याहृतपदार्थस्य अन्यतो योजनम् । स

चापकर्षोऽनुकर्षश्चेति द्विविधः, पूर्वस्मादाकर्षः अनुकर्षः, उत्तरस्मादपकर्षः । सम्—समः, पूर्वतः परतश्च समान आकर्षः तस्मादित्यर्थः । पूर्ववाक्यं 'तस्माद् वा एतस्मादात्मन आकाशः सम्भूतः' इत्यादिरूपम्, उत्तरवाक्यञ्च 'तदात्मानं स्वयमकुरुत' इत्युपक्रान्तं 'रसो वै सः' इत्याद्यानन्दरूपताप्रतिपादकवाक्यमभ्यम् 'अथ सोऽभयं गतो भवति' इत्यन्तञ्च । तदुत्तरानुवाकश्च 'भीषास्माद् वातः पवते' इत्यादिः । एवं खल्वितो निश्चीयते, यस्तावत् 'असत्' इत्यनेनोच्यते तद्ब्रह्म, स एव सर्वान्तिशायानन्दः, तदभिन्नो जीवात्मा च, तत्प्रतिष्ठां मुच्यते, वायवादयो देवाश्च ततां बिभ्यतः स्वे स्वे कर्मणि वर्तन्ते । एतत् सर्वं चिदचिदात्मके ब्रह्मणि युज्यते, न तु चित्सम्बन्धशून्यायामचितिः, तस्य च सत्कासत्त्वयोः 'तत् सत्यम्' इति नामनिरुक्त्या श्रुत्यैवोपदर्शितत्वाद् असदित्यनेनापि व्यपदेशे बाधाभावात् । 'असन्नेव स भवति असद्ब्रह्मेति वेद चेत्' इति श्रुतौ असद्ब्रह्मवेदननिन्दा च असन्मात्रतया ब्रह्मणो वेदनपरा । न च तथापि 'असद्वै' इत्यवधारणमनुपपन्नमिति शङ्क्यम्,—इदम्पदार्थस्य जडप्रपञ्चस्य असदाख्याया अचित एव तादात्म्येनावधारणसङ्गतेः । चिदचिदात्मकं ब्रह्म चिदवच्छेदेन निमित्तकारणमचिदवच्छेदेनोपादानकारणमित्युक्तमधस्तादभिधास्यते चारम्भणाधिकरणसूत्रजातेन । एतदुक्तं भवति, सत्तानां मिथो भेदवत्तया प्रदर्शितानां या अनित्यसत्ता तदभाववदिति असदित्यस्यार्थः, इदमनित्यसत्ताभाववदेवासी-

दित्यर्थकतया न काचिदापत्तिः सम्भवति । यथायं सिद्धान्तस्तदुपपादितमीक्षत्यधिकरणादौ । न हि पूर्वोत्तर-वाक्यार्थविरोधेऽस्यान्तरालिकमेकवाक्यं कमप्यर्थं बोधयितु-मीष्टे, शाब्दबोधे तात्पर्यज्ञानभ्य प्रकरणज्ञानस्य वा हेतुत्वादिति भावः । ११४।१५।

ननु भवेदेवं यदि चिदचिदात्मकं जगदुपादानं ब्रह्म प्रकृतं स्यात् नत्वेवम्, यतः 'तस्माद् वा एतस्मादात्मन आकाशः सम्भूतः' इति पूर्ववाक्ये आत्मपदं जीवपरम् एतत्पदश्रवणात्, अदृष्टद्वारा तस्य आकाशाद्युत्पत्तो हेतुत्वसम्भवात्, जीवश्च पुरुष एव, तस्यैव ब्रह्मेति संज्ञान्तरम् सृष्टेर्जीवार्थत्वात्, निमित्ती-कृत्येत्यादिरूपेण ल्यब्लोपे पञ्चमीप्रयोगाद्वा 'आत्मा ब्रह्म' इति श्रुतेः । अयमित्यनेनात्मनो जीवत्वं व्यक्तं प्रत्यक्षविषयस्यैव इदम्पदार्थत्वात् । तस्माद् जीव एव प्रक्रान्तो न तु चिदचिदात्मकं ब्रह्म; किञ्च प्रतिषिद्धञ्च ब्रह्मणोऽसत्त्वं नत्वसन्मात्रत्वम्, 'असन्नेव स भवति' इत्यादिना—एवञ्चात्र तदेव ब्रह्म कथमसदित्युच्येत । अतोऽसदित्यचिन्मात्ररूपप्रकृतेर्व्यपदेशः, ततः 'सद्रजायत' इति सदिति पुरुषस्वरूपमुक्तं, तस्य जन्म चोपाधिपरिग्रहः, उपाधेश्चा-सत् एवोत्पत्तिः, 'तदात्मानं स्वयमकुरुत' इति ईश्वरनैरपेक्ष्येण पुरुषं देवदानवादिदेहावच्छिन्नमकुरुत; 'सुकृतमुच्यते' इति लिङ्गात् 'पुरुषो वाव सुकृतम्' इत्यैतरेयश्रुतेः । स च जीवो यावदज्ञानं तावत् प्रकृतिप्रतिष्ठः संसारी, सति च ज्ञाने स्वप्रतिष्ठो मुच्यते इति पूर्वापरसमन्वितस्य वाक्यस्यार्थः, तेन च सांख्यसिद्धान्त

एव प्रतिपाद्यते—न तु चिदचिदात्मकं ब्रह्म, तस्याप्रकृतत्वेन वेदनविधिविषयत्वाभावेन चात्र तत्परवाक्यप्रयोगानौचित्यात् । न च 'अस्ति ब्रह्मेति चेद् वेद सन्तमेनं ततो विदुः' इत्यर्थ-
 बादेन ब्रह्मवेदनविधिरान्वित इति वाच्यं ब्रह्मशब्दस्य श्रुत्यन्त-
 रैकवाक्यतया जीवपरत्वस्यैवौचित्यात् । तच्च श्रुत्यन्तरम्—
 'यो वै बालाक एतेषां पुरुषाणां कर्त्ता यस्य चैतत् कर्म स वै वेदितव्यः' (कौ० ब्रा० ४।१८) इति; 'एतेषां पुरुषाणाम्'
 आदित्यादिशरीराणां 'कर्त्ता' यस्य वा 'एतत्' शरीरधारणहेतुभूतं
 कर्म धर्माधर्मलक्षणम्—स एव वेदितव्यः इत्यर्थकं जीवस्यैव
 वेदनविधिमादर्शयति 'आत्मा वा अरे द्रष्टव्यः श्रोतव्यो मन्त-
 व्यो निदिध्यासितव्यः' इत्ययं विधिरपि आत्मतया जीवमेव
 विषयीकरोति 'न वा अरे प्रत्युः कामाय पतिः प्रियो भवत्या-
 त्मनस्तु कामाय पतिः प्रियो भवति' इत्युपक्रमात् सर्वत्रै-
 वात्मशब्दस्य जीवपरत्वात् उपसंहारवाक्ये 'न वा अरे सर्वस्य
 कामाय सर्वं प्रियं भवत्यात्मनस्तु कामाय सर्वं प्रियं
 भवति आत्मा वा अरे द्रष्टव्यः श्रोतव्यः' इत्यादिरूपे आत्म-
 पदस्य तथाविधार्थकत्वस्यैव प्राप्तेः, अन्यथा प्रकृतहानम-
 प्रकृतोपादानञ्च स्यात् । असद्वा इत्यस्य अचिन्मात्रात्मक-
 प्रकृतिपरत्वे च वेदनविधिविषयस्य सतो जीवस्य असदाख्य-
 योक्ताया अप्रितो विविक्ततया प्रतिपादनं यदपेक्षितं तदेव
 प्रतिपादयत् सांख्यसिद्धान्ते प्रमाणं कथमपलप्यत इत्याशङ्का-
 यामुत्तरं पठति ।

(जगद्वाचित्वाधिकरणम् — ५ ।)

जगद्वाचित्वात् । १।४।१६।।

बालाकिश्रुतौ 'एतेषाम् पुरुषाणाम्' अत्रैतच्छब्दो जगदेक-
देशम् 'एतत् कर्म' अत्र सामान्यतया प्रयुक्तमेतत् पदं समस्तं
जगच्च वक्ति, 'सदेव सोम्येदम्' इत्यादाविदंशब्दवत्, एवं तयोर्जग-
द्वाचित्वात् सर्व्वेनामपदत्वेन जगदभिधायकत्वात् तत्कर्तृत्वेन
परमेश्वर एव गम्यते अतः 'स वेदितव्यः' इत्यनेन तस्य वेदनमेव
विधीयते, न तु जीवस्य । अतएव बालाकिरजातशत्रुं प्रति
'ब्रह्म ते ब्रवाणि' इत्युपक्रमवाक्यमपि संगच्छते । ब्रह्मवचन-
प्रवृत्तस्य बालाकिरसामर्थ्यं प्रदर्श्य तदज्ञातस्य ब्रह्मण एवाजात-
शत्रुणा प्रतिपादनस्य युक्तत्वात् । 'सम्भवत्येकवाक्यत्वे वाक्य-
भेदो न चेष्ट्यते' इति मीमांसकसमयात् श्रुत्यन्तरप्राप्तवेदनवि-
धिविषयः परमेश्वर एव 'अस्ति ब्रह्मेति चेद् वेद' इत्यत्र ब्रह्म-
पदार्थः प्रकृतः, तत्प्रकरणञ्चेदम्, न त्वप्रकृतं ब्रह्म असद्वा इत्य-
नेनोपदिश्यते अप्रकृता पुनरचिदेवेति । १।४।१६।।

ननु कौषीतकीब्राह्मणे 'स वेदितव्यः' इति यो विधिस्तद्वि-
षयवेदनविषयत्वं न परमेश्वरस्य, किन्तु प्राणस्य जीवस्य वेति
तत्तत्स्लिङ्गकत्वादित्याशङ्कागर्भतत्समाधानसूत्रमाह—

जीवमुख्यप्राणलिङ्गाच्चेति चेत्तद्व्याख्यातम् । १।४।१७।।

मुख्यप्राणश्च जीवश्चेति द्वन्द्वो लङ्वक्तरत्वात् पूर्व्वनिपातेन
जीवमुख्यप्राणाविति तयोर्लिङ्गात् ज्ञापकात् 'एतेषां पुरुषाणां

कर्त्ता' इत्यत्र कर्तृरूपेण प्राणो लभ्यते इति शेषः लिङ्गञ्च 'यस्य चैतत् कर्म' इति कर्म च परिस्पन्दात्मकम् प्रसिद्धं तस्य हि प्राणाश्रयत्वम् ; नहि प्राणहीनः कायः परिस्पन्दते, वाक्य-शेषे च 'अथास्मिन् प्राण एवैकधा भवति' इति प्राणशब्ददर्शनात् । बालाकिना पुरस्तादभिहिताः 'आदित्ये पुरुषश्चन्द्रमसि पुरुषः' इत्येवमादयः पुरुषास्तेषामपि प्राण एव कर्त्ता, प्राणावस्थाविशेष-त्वात्तेषाम्, 'कतम एको देव इति प्राणः' इति (बृ० ३।६।६) श्रुत्यन्तरात् । यदि च 'न वा अरे पत्युः कामाय पतिः प्रियो भवति' इत्याद्युपदर्शितश्रुतौ 'आत्मा वा अरे द्रष्टव्यः' इति जीवस्य वेदनविधिः, तदेकवाक्यत्वसम्भवे प्राणवेदनविधिः पृथङ् नावकल्पनीयः इत्युच्यते वाढम्, जीव एवास्त्वत्र वेदन-विधिविषयः, कर्म च धूर्माधर्मलक्षणं तस्य प्रसिद्धं लिङ्गम् । वाक्यशेषे च जीवलिङ्गमवगम्यते—तद् यथा, पुरुषाणां कर्तुर्वेद-नायोपेतं बालाकिं विवेदयिषोरजातशत्रोः सुप्तपुरुषमाहूयाहू-याप्यश्रुतशब्दं दर्शयित्वा प्राणादीनामभोक्तृत्वप्रतिपादनपूर्वकं यष्टिघातेनोत्थाप्य तदतिरिक्तस्य जीवस्य भोक्तृतया प्रतिपादनम् । यदि प्राणस्यैव विषयभोगात्मकज्ञानविशेषोऽभविष्यत् व्यक्तप्रा-णोऽसौ आह्वानशब्दमवश्यमश्रोष्यदिति । उद्बुद्धश्चान्यः स एव जीवो भोक्ता चेति । एव' श्रुतिप्रदर्शितौ जीवस्य प्रबोधा-प्रबोधौ चिदचिदात्मकं ब्रह्म गमयतः । चिन्मात्ररूपत्वे तद-भिन्नस्य जीवस्य नित्यप्रबोधोऽचिन्मात्ररूपत्वे नित्याप्रबोधो वा प्रसज्येत । परस्तादपि जावलिङ्गं 'तद्यथा श्रेष्ठी स्वैर्भुङ्क्ते,

यथा वा स्वाः श्रेष्ठिनं भुङ्जन्त्येवमेवैव प्रज्ञात्मैतैरात्मभिर्भुङ्क्ते,
 एवमेवैत आत्मान एतमात्मानं भुञ्जन्ति' इति । इत्येवं
 लिङ्गात् प्राणित्वेनैव जीवे प्राणशब्दप्रयोगसम्भवाच्च । इति
 चेत् = वेदनविधेर्ब्रह्मविषयत्वं नास्तीति—परैरुच्यते चेत्,
 तदुच्यति नेत्यादिना न = नैतद् युक्तम्, 'तद् व्याख्यातम्'
 इत्ययमत्र हेतुः । व्याख्यातञ्च अनुगमाधिकरणे उपासात्रै-
 विध्यादित्यादिना, तथाच प्राज्ञाद्यालम्बनत्रैविध्यादुपासाया
 एव त्रैविध्यं नतुपास्यस्य, तस्यैक्यात् । अत्र त्वैक्यादर्शिना
 बालाकिनादित्यादिक्रमेकैकं ब्रह्म मन्वानेन प्रत्येकमुपास्यत्वमुक्तं
 नत्वेकस्येति तदाशयमवबुध्यमानेन तत्तदुपासनस्य स्वरूपफलक-
 तामुक्त्वा मोक्षजनकज्ञानाविषयत्वप्रतिपादनेनाब्रह्मरन्तेषामवबो-
 ध्याजातशत्रुणा स निराकृतः, यदि बालाकेरैक्यदर्शनमभोत्स्यत,
 सोऽन्तर्ग्यामिब्राह्मणदिशोपादेयवचनोऽभविष्यत् । यथा तद-
 धिकरणविचार्यश्रुतौ जीवलिङ्गे मुख्यप्राणलिङ्गे च सत्यपि
 प्राणशब्दस्य ब्रह्मपरत्वं व्यवस्थापितं तथात्रापि प्राणशब्दो ब्रह्मपरः
 'प्राणबन्धनं हि सोम्य मनः' इति श्रुतेः । तस्यैव च वेदनविधि-
 विषयत्वमित्याशयः । ११४।१७।

मतान्तरेण वेदनविधेर्ब्रह्मपरत्वं दर्शयति—

अन्यार्थं तु जैमिनिः प्रश्नव्याख्याना-
 भ्यामपि चैवमेके । ११४।१८॥

'तु'कारः पक्षान्तरयोक्तकः । 'जैमिनिः' = जैमिनिनामा-
 चार्यः 'प्रश्नव्याख्यानाभ्याम्' = प्रश्नतदुत्तरवचनाभ्याम्

‘अन्यार्थम्’=जीवमुख्यप्राणाभ्यामन्यद् यत् तदर्थं तद्ब्राह्मण-
मिति मन्यत इति शेषः, ‘एके’=वाजसनेयिनोऽपि ‘एवं
च’=एवमेव पठन्तीति शेषः । प्राणादिव्यतिरिक्तो हि
जीव इति बालार्किं प्रतिबोधयन्नजातशत्रुः पप्रच्छ—‘क्वैष
एतद्बालाके पुरुषोऽशयिष्ठ क्व वा एतदभूत् कुत एतदागात्’
एतदुत्तरमप्रतिपद्यमाने बालाकौ स्वयमेवाजातशत्रुराह—
‘यदा सुप्तः स्वप्नं कञ्चन न पश्यत्यथास्मिन् प्राण एवैकधा
भवति’ इत्याद्युक्त्वा ‘एतस्मादात्मनः प्राणा यथायतनं
विप्रतिष्ठन्ते प्राणेभ्यो देवा देवेभ्यो लोकाः’ (कौ० ब्रा०
४।१८, १६) इति । अस्याः श्रुतेः श्रुत्यन्तरसंवादी पिण्ड-
तार्थस्तु—शयनं स्वापः प्रबोधश्चेत्यवस्थात्रयस्य स्वरूपं ब्रह्मेति
बुबोधयिषया पृष्ठवानजातशत्रुः स्वयमेव व्याचक्षते—साकार-
ब्रह्मणो रूपवाहिनीषु हिताख्यासु नाडीषु यज्जीवस्य गमनं
तच्छयनं तदवस्थः साकारब्रह्मसाधनजनितप्रत्यासन्नसिद्धि-
विरहितो जीवो न तत्तद्रूपं विविक्तं पश्यति, पश्यति तु अविविक्तं
विमिश्रम् ; यथा घटादिज्ञाने, सत्यपि चिन्मयब्रह्मसम्बन्धे,
विविक्ततया न तदवभासते किन्त्वविविक्ततया घटादिना,—
एवमियं तस्य स्वप्नावस्था । यस्तु साधकः प्रत्यासन्नसिद्धिः,
स स्वप्नसुषुप्तयोः सन्धौ विविक्तमेव स्वेष्टदेवताज्योतिर्मयरूपं
पश्यति । ततश्च सुषुप्तिः स च निर्विशेषब्रह्मणैकीभावः,
सुषुप्तेः स्वरूपमिदं प्राण एकधा भवतीत्यस्य विशिष्टोऽर्थः, अत्र
प्राणशब्दस्तु ब्रह्मपरः, उभयत्र कार्यभूतानामेतदपादानकोत्था-

नानां प्राणान्तराणां अवस्थात्, अनन्तरं प्रबोधो जाग्रदवस्था नाम,
जीवस्व तस्माद् ब्रह्मैकीभावाद् भ्रंशः; यत्र प्राणानां पञ्चधा-
वृत्तिरिन्द्रियाणां व्यापारवस्व' विषयभोगश्चेत्यवस्थात्रयेऽपि
जीवस्य येन सम्बन्धः स्वापे च जीवस्यापि यद्रूपं तद्ब्रह्मेति
बोधनाय बालाकिं प्रत्यजातशत्रोः प्रश्नात् स्वयमेव च तद्व्या-
ख्यानाद् ब्रह्मवेदनार्थमिदं ब्राह्मणम्, ब्रह्मैव वेदनविधिविषयः ।
ननु नात्र ब्रह्मपदं साक्षात् श्रूयते, श्रूयते तु प्राण एव, अचित्ति
पञ्चवृत्तेः प्राणस्य वृत्तिविलोपेनैकत्वं श्रुतिर्गमयतीति शङ्का
माभूदित्येतदर्थमाह सूत्रे 'अपि चैव मेकं' इति 'अपिः' भिन्न-
क्रमः, तेन एकेऽपीत्यन्वयः, 'चैवम्' इति निपातयोर्व्युत्क्रमेणा-
न्वयः एवञ्चेति, चोऽवधारणे एवमेवेत्यर्थः, आवयन्तीति
शेषः । सा च श्रुतिः 'य एष विज्ञानमयः पुरुषः कवैष
तदाभूत् कुत एतदागात्' (ऋ० २।१।१६) इति प्रश्ने स्वयमेव,
तदुत्तरवचनमजातशत्रोः, 'य एषोऽन्तर्हृदय आकाशस्तस्मिन्-
च्छेते' अन्तर्हृदय आकाश इति बहिराकाशव्यावृत्त्या ब्रह्मैव
गमयति 'दहरोऽस्मिन्नन्तराकाशः' (छा० ८।८) इति श्रुत्य-
न्तरेण तथैव प्रतीतेः । स्वप्नसुषुप्तयोः सन्धौ स्वेष्टदेवतारूपदर्शनं
तु 'परं ज्योतिरुपसंपद्य' इति (छा० ८।३।४) श्रुत्यैकवाक्यत्वानु-
रोधेन विवरणविधयोक्तमित्यन्वदेतत् । तस्माद् बालाकिश्रुतिर्ब्रह्म-
वेदनविधिबोधिका न प्राणं न वा जीवं वेदनविधिविषयत्वेन
बोधयतीति स्थितम् । ननु 'मान्त्रवर्णिकमेव च गीयते' इति
सूत्रे 'ब्रह्मविदाप्नोति परम्' इत्युपक्रान्तब्रह्मणश्चिदधिदात्मकत्वं

साधितमस्ति च तस्यार्थवादाक्षिप्तवेदनविधिविषयत्वं तत्कथम-
 त्राशङ्का समुदतिष्ठत येन जगद्वाचित्वाधिकरणमारचितम् ? इति
 चेत्, ब्रह्मपदस्य भूयसा पुरुषपरत्वेऽप्यत्र बृहत्त्वयोगाद् ब्रह्मशब्देन
 प्रकृतिरुच्यते 'मम योनि मर्हद्ब्रह्म' इति गीतायामतएव तथा-
 प्रयोगः, तस्या विपश्चिन्वच्च वृत्ति ज्ञानस्य सात्त्विकपरिणाम-
 रूपतया तदाश्रयत्वेन—एवं प्रकृतेरुपक्रमः, सत्यमिति तस्या एव
 नाम, स्वरूपतोऽविनाशित्वेन 'यत् सत् तदमृतम्' इति, परि-
 णामानां क्षणिकत्वेन 'यत् ति तन्मर्त्यम्' इति, 'यद्यं तेनोभे
 यच्छति'—इति सत्यनामनिरुक्तौ श्रुतिवाक्यपट्यायात्; अत्र
 यच्छति इत्यस्य संयच्छतीत्यर्थकतया संबध्नातीति तात्पर्येण
 च आश्रयाश्रयिभावेन तयोरुभयोः सम्बन्धित्वात् आश्रयाश्रयि-
 भावस्य च तदुभयाव्यतिरेकात् । 'तस्माद् वा एतस्मादात्मनः'
 इत्यत्र च तस्मादिति तत्पदं प्रकृतं यत् प्रकृत्याख्यं ब्रह्म
 तत्परम्; एतस्मादिति न तत्सामानाधिकरण्येन प्रयुक्तं किन्तु
 आत्मनः सामानाधिकरण्येन, तस्मात् प्रकृत्याख्याद् ब्रह्मणः
 उपादानभूताद् एतस्मादात्मनः पुरुषाख्यात् निमित्तभूतात्
 तं निमित्तीकृत्येति ल्यब्लोपे पञ्चमी वा—आकाशादेरुत्पत्तिः ।
 अतएव हिरण्यकुण्डलादेर्हिरण्यत्वमिव अन्नस्य ब्रह्मत्वमुपपा-
 दयितुं 'तस्माद् वा एतस्मादाकाश' इत्याद्युपन्यस्तम्, तस्य च
 विकारत्वेन अनन्तत्वाभावात् न मुख्यं ब्रह्मत्वम् अतस्तत्कमेव
 मुख्यं ब्रह्मत्वं प्रकृतेरुपदर्शयितुं "प्रियमेव शिरः" इत्यादिकं
 "ब्रह्मपुच्छं प्रतिष्ठा" इत्युत्तरवाक्यम् । प्रियमोद-प्रमोदानां

सत्त्वपरिणामानाम् आनन्दस्य च सत्त्वरूपस्य तत्रैव सम्भवात्;
नच कथमेतत् सम्भवति ? आनन्दस्य आत्मतया उक्तत्वात्,
इति वाच्यं “महानात्मा” इति श्रुतेः बुद्धेरेव आत्मतया त्रांस्त-
त्वात् । तदेवा ‘कार्यकारणभूतानां’ त्रिगुणा प्रकृतिरेव आश्रयः
इत्याह श्रुतिः ‘ब्रह्मपुच्छं प्रतिष्ठा’ इति । तदेव प्रस्तुतं प्रकृ-
त्याख्यं ब्रह्म “असद्वा इदमग्र आसीदित्यनेनोक्तम्,” इति
सांख्यप्रत्यवस्थानं न निराकृतपूर्वमतो बालाक्यधिकरणा-
पराख्यं जगद्वाचित्वाधिकरणम् ।

बालाकिश्रुतौ पुरुषाणां कर्तेति चिदचित्सम्बन्धबोधनादस-
न्मात्रत्वमेव तस्य निषिद्धं तद्रूपेण च ब्रह्मनिश्चेता निन्दित इति
बोध्यम् । शरीरादिकं प्राणान्तं सर्वमेव जडम्, तदन्यः कश्चित्
चेतनः, स एव पुरुषः, प्रकृतेस्तु महदादिक्रमेण जडात्मकं सर्वमेव
जगदुत्पद्यते, ‘पुरुषस्य न कर्तृत्वं, नवा प्रकृतिकार्यत्वम्’ इति
सांख्यसिद्धान्तः । यः पुरुषाणां कर्त्ता तस्यैव कार्यभूतं जगदिति
तु सर्वथा सांख्यसिद्धांतविरुद्धम् यदेव विरुद्धं स जगद्वाचित्वा-
धिकरणार्थः तेन सांख्यसिद्धान्तस्य तैत्तिरीयश्रुतिमूलकत्ववा-
दोऽपि निरस्तः । न च पुरुषाणां कर्त्तृत्यत्र पुरुषपदं—शरीरपरं
तदुत्पत्त्यनुकूलकृतिमत्त्वाच्च प्रकृतेस्तत्कर्त्तृत्वं जगत्कार्यकत्वञ्च
नानुपपन्नमिति वाच्यं आदित्ये चन्द्रमसि बिन्दुतीत्याद्याधारस्य
शरीरस्थानीयतया तदवच्छिन्नचेतनस्यैव पुरुषपदेन ग्रहणस्यौ-
चित्याज्जडमात्रस्य शरीरस्य ब्रह्मत्वं हालिकजनकवनीयम्
अनूचानमानी गार्ग्यो बालाकिः कथमभिदध्यात् कथं वा

तदजातशत्रुः स्वोपास्यत्वेन प्रतिपद्येत तस्मात् सार्थकोपन्या-
समेतदधिकरणमिति सिद्धम् १।४।१८।

अयमेवार्थः सर्व्ववेदान्तानामिति प्रतिपिपादयिषुः परैः
प्रमाणतयोपन्यस्तं मैत्रेयीब्राह्मणमधिकृत्य सूत्रयति ।

(वाक्यान्वयाधिकरणम्—६ ।)

वाक्यान्वयात् । १।४।१९॥

‘न वा अरे पत्युः कामाय पतिः प्रियो भवति’ इत्यादि =
मैत्रेयीब्राह्मणे जीवात्मनो वेदनविधिविषयत्वं लभ्यते न परमा-
त्मनः इति यदुक्तं तदनेन परिहृत्यते । ‘आत्मा वा अरे द्रष्टव्यः’
इत्यादिविधिर्ब्रह्मविषय एव न तु जीवात्मविषयः, कस्मात्—
‘वाक्यान्वयात्’ = वाक्यानाम्—अन्वयः, वाक्यान्वयः, तस्मात्;
वाक्यानि—मैत्रेयीब्राह्मणस्य प्रथमोत्तरीभूतावयवाः, तेषां वा-
क्यानामन्वयः = एकविशिष्टार्थप्रतिपादकत्वम् । तानि च वा-
क्यानि ‘अमृतत्वस्य तु नाशास्ति वित्तेन’ इति याज्ञवल्क्यवचना-
माकर्ण्य ‘येनाहं नामृता स्याम् किमहं तेन कुर्यां’ यदेव भग-
वान् वेद तदेव मे ब्रूहि’ इत्यमृतत्वमभिलषन्त्या मैत्रेय्या
प्रार्थितस्य याज्ञवल्क्यस्योपदेशः तस्य परमात्मवेदनार्थत्वमेव
युक्तम् । यतः ‘तज्जलानिति शान्त उपासीत’ इति ‘यदा
पश्यः पश्यते रुक्मवर्णम्’ इति ‘यमेवैव वृणुते तेन लभ्यः’ इति
‘तमेव विदिस्वातिमृत्युमेति’ इत्याद्याः श्रुतयः, ‘मामेव ये

प्रपद्यन्ते मायामेतां तरन्ति ते' इत्याद्याः स्मृतवश्च परमात्मो-
पासनाख्यात् परमात्मवेदनादमृतव' ब्रुवते । उपासनविधे-
र्वेदनविधेश्च यदनम्यत्वं तदुपपादितमधस्तात् । किञ्च 'ब्रह्म
तं परादाद् योऽन्यत्रात्मनो ब्रह्म वेद' इत्यादिना सर्वविज्ञानं
यद्विज्ञानेनोच्यते तेन हि परमात्मवेदनेनैव भवितव्यम् , परमा-
त्मनः सर्वप्रकृतित्वादुपपादयिष्यते च विशेषेणोदमप्रिमाधिकरणे ।
'अस्य महतो भूतस्य निःश्वसितमेतद् यद्वग्वेदः' इत्यादिश्रुति-
रिदम्पदार्थस्य प्रकृतस्यात्मनो नामरूपप्रपञ्चकारणत्वमभिदधती
तस्य परमात्मत्वमेव स्पष्टीकरोति । एवम् एकायतनप्रकरणं
सर्वप्रपञ्चस्य एकायतनतया तमन्तरेण कमन्य' गमयेत् उपा-
दानं हि एकायतनम् , इति सर्वैरभ्युपगम्यते, अतस्तदुपक्रा-
न्तदर्शनश्रवणादिकं तस्यैव विधीयते नतु जीवात्मनः । तस्यैव
सर्वाधिकप्रियत्वेनानन्दरूपतासाधनाय प्रियनिमित्तावबोधन-
मिति ध्येयम् । १।४।१-६।

अत्रैव विषये मतान्तरेण युक्त्यन्तरमाह—

प्रतिज्ञासिद्धेर्लिङ्गमाश्मरथ्यः । १।४।२०॥

'आश्मरथ्यः' = तन्नामा आचार्य आहृति शेषः, किमाह ?
—'प्रतिज्ञासिद्धेर्लिङ्गम्' इत्यस्य, 'न वा अरे पत्युः कामाय पतिः
प्रियो भवति' इत्याद्युपक्रमवाक्यम् इत्यादिः । 'न वा अरे'
इत्याद्युपक्रमवाक्यं प्रतिज्ञासिद्धेर्लिङ्गमिति आश्मरथ्यनामा-
चार्य आह—इति अन्वितवाक्यार्थः । 'प्रतिज्ञासिद्धेः' =

‘आत्मनि विज्ञाते सर्वमिदं विज्ञातं भवति’ इति ‘आत्मैवेदं सर्वम्’ इति वा या प्रतिज्ञा तस्याः, सिद्धेः—प्रमितार्थप्रतिपादकतायाः, ‘लिङ्गम्’=ज्ञापकम् । सांख्यमत इव आत्मनानात्वे परमात्मनामकस्यात्मविशेषस्य ज्ञानेऽपि न सर्वविज्ञानं न वा तस्य सर्वस्वरूपत्वमतः प्रदर्शितायाः प्रतिज्ञायाः प्रमितार्थप्रतिपादकता न स्यात् तन्माभूदित्येतदर्थं परमात्मजीवात्मानन्यत्वप्रदर्शनाय जीवात्मनः प्रक्रमः । एतेन सांख्यसम्मतो नानात्मवादोऽपि निरस्तः । ११।४।२०।

अत्र औडुलोम्याचार्यमतमाह—

उत्क्रमिष्यत एवम्भावादित्यौडुलोमिः । ११।४।२१॥

‘उत्क्रमिष्यतः’=उत्क्रमणप्राक्क्षणावच्छिन्नस्य विदुष इति शेषः । ‘एवम्भावात्’=एवम्परमात्मरूपतया यो भावः तत्प्राप्तिपर्यवसायिनी भावना, तस्मात् तमभिप्रेत्य इति स्यब्लोपे पञ्चमी, हेतौ वा प्रयोजकत्वञ्च तदर्थः । जीवात्मपरमात्मनोद्वयोरेव तत्रोपयोगात् मैत्रेयोब्राह्मणेऽपि द्वयोः प्रवेशः, पर्यवसानन्तु परमात्मन्येव; तथाहि मन्त्रवर्णः—‘यथा नद्यः स्यन्दमानाः समुद्रे अस्तं यान्ति नामरूपे विहाय । तथा विद्वान् नामरूपाद् विमुक्तः परात्परं पुरुषमुपैति दिव्यम् ।’ (मुण्डक० ३।२।८) स्मृतिश्च ‘यं यं वापि स्मरन्भावं त्यजत्यन्ते कलेवरम् । तन्ममेवैति’ इति । एवञ्च उत्क्रमिष्यत इति सूत्रे भविष्यत्कालनिर्देशः सूच्यते । अयं भावः, जीवस्य परमात्म-

भेदस्वाभाव्ये कदाचिदपि तद्भावापत्तिर्न भवितुमर्हति स्वभावस्यानपायित्वात् अतस्तद्भेदो न स्वाभाविकः किन्त्वौपाधिकः, अभेदः खलु स्वाभाविकः—इत्येतदवगमयितुम् उपक्रमवाक्ये जीवलिङ्गमुक्तम् ।१।४।२१।

कासकृत्स्नाचार्यमतमाह—

अवस्थितेरिति कासकृत्स्नः ।१।४।२२॥

परमात्मन इत्यादिः, 'अवस्थितेः' = अवस्थितिविशेषात्— जीवभावेनावस्थितेः, उपक्रमे जीवलिङ्गोपन्यासः इति प्राकरणिकं विधेयम् । कासकृत्स्न आचार्य इत्याह । इतिशब्दो वा जीवलिङ्गोपन्यासार्थकः, स च लुप्तद्वितीयान्तः । तथा च परमात्मनो जीवभावेनावस्थानाद् उपक्रमश्रुतौ जीवलिङ्गोपन्यासं कासकृत्स्न आचार्य आह इत्यर्थः । 'सदेव सोम्येदम्' इति परमात्मानमुपक्रम्य 'अनेन जीवेनात्मनानुप्रविश्य' इति-च्छान्दोग्यश्रुतेः परमात्मन एव जीवभावेनावस्थितिः सिद्ध्यति तस्माद् यद् जीवलिङ्गमुच्यते तदेव परमात्मनो लिङ्गमिति तात्पर्यम् ।१।४।२२।

नन्वेवं चिन्मात्ररूपं ब्रह्मेति सिद्धान्तो वेदान्तस्य, तस्यैव सांख्यमते पुरुषसंज्ञा, इत्येकत्वमेव मतद्वयस्य; न च पुरुषनानात्वं सांख्यसम्मतं वेदान्तस्य तु ब्रह्मण एकत्वमिति महद् वैषम्यम् इति वाच्यम् । एकशब्दस्य एकजातीयार्थकतया वैषम्यपरीहारात्, जीवब्रह्मणोरैक्यमप्येकजातीयत्वेन, 'तदेवौपधम्' 'स

एवायं गकारः' इत्यादौ व्यक्तिभेदस्थलेऽपि तथा प्रयोगादितीमं
वादं निरसितुमधिकरणान्तरमाह—

(प्रकृत्यधिकरणम्—७ ।)

प्रकृतिश्च प्रतिज्ञादृष्टान्तानुपरोधात् । १।४।२३।।

या खलु शक्तिरस्मत्सिद्धान्ते ब्रह्मेति परमात्मेति वा परमे-
श्वर इति वा परमेश्वरीति वा संज्ञायते सा न केवलं पुरुषः,
किन्तर्हि ? 'प्रकृतिश्च' = प्रकृतिरपि—अनुपादानकत्वे सत्यु-
पादानभूतापि, भवतीति शेषः । कुतः ? 'प्रतिज्ञादृष्टान्ता-
नुपरोधात्' = प्रतिज्ञा च दृष्टान्तश्च तयोरनुपरोधः व्याघाता-
भावः तस्मात् । एकविज्ञानेन सर्वविज्ञानं छान्दोग्ये प्रति-
ज्ञातम्, यदि ब्रह्मणः प्रकृतित्वं न स्यादियं प्रतिज्ञा व्याहन्येत,
सांख्योक्तपुरुषवत्तस्य चिन्मात्रत्वे तस्य निर्विकारतया प्रकृति-
त्वायोगात् तद्विज्ञानेन सर्वविज्ञानासम्भवात् । ननु 'त्रिभुवन-
ज्ञानं सूर्ये संयमात्' इति योगसूत्रादप्रकृतिभूते सूर्ये संयमा-
दपि त्रिभुवनज्ञानवदप्रकृतिभूतेऽप्यात्मनि विज्ञाते तद्वत्त्वात् सर्व-
विज्ञानस्यानुपपत्त्यभाव इत्याशङ्क्याह—दृष्टान्तेति । दृष्टान्तः =
यथा 'सोम्यैकेन मृत्पिण्डेन सर्वं' मृन्मयं विज्ञातं स्याद्
वाचास्मभणं विकारो नामधेयं मृत्तिकेत्येव सत्यम्' इति,
मृद्विज्ञानात् सर्वमृन्मयविज्ञानवद् यद्विज्ञानेन सर्वविज्ञानम्,
तथा खलु मृन्मयस्य मृदेव सर्वस्य प्रकृत्या भाव्यम्, अन्यथा
दृष्टान्तो व्याहन्येत, तस्मात् पुरुषप्रकृत्युभयरूपत्वमेकस्याः

शक्तेरित्याशयः । ननु पुनरुक्तमिदं समन्वयाधिकरणस्येति चेन्न, विचारार्हश्रुतिप्रयोजनयोर्भेदेन पौनरुक्त्याभावात् । तत्र हि 'यो ब्रह्माणं विदधाति पूर्व्वम्' इत्यत्र यत्पदार्थः किं चिद्रूपः किमचिद्रूपः किं वा चिदचिदुभयरूपः ? इत्यादिसंशयोत्थापितपूर्व्वपक्षनिरासेन ब्रह्मलक्षणनिरूपणं प्रयोजनमासीत्, अत्र तु 'ब्रह्मविदानोति परम्' इति श्रुतिस्थब्रह्मपदं चिन्मात्रपरं चिदचिदुभयपरं वेति संशयोत्थापितपूर्व्वपक्षनिरासेन चिदचिदुभयात्मकत्वप्रतिपादनात् सांख्यमतनिरासः प्रयोजनमिति भेदः । १।४।२३।

नन्वेवं कर्तृत्वमनुपपन्नम्, सृष्ट्वा कपालं वा घटप्रकृतिः कर्ता च कुलाल इति हि भेदो दृश्यते लोके; इत्याशङ्कां निरसितुं कर्तुः प्रकृतेश्चान्यत् कालादिकमपि निमित्तकारणतयाभ्युपगम्यते तत्र च सिद्धान्तमुपदर्शयितुं सूत्रयति—

अभिध्योपदेशाच्च । १।४।२४॥

'अभिध्योपदेशः' = अभि उभयतः पूर्व्वमुत्तरञ्च ध्यायन्ति ये ते कर्त्तरि कप्रत्ययात् अभिध्याः, तेषामुपदेशः—तत्सम्बन्धी मन्त्रवर्णः, तस्मात् ; ब्रह्मणः कर्तृत्वं प्रकृतिस्त्वं चकारात् कारणान्तरत्वञ्च सिध्यतीति शेषः । स च यथा 'ब्रह्मवादिनो वदन्ति' इत्युपक्रम्य 'कपालः स्वभावो निवर्तिर्यदृच्छा भूतानि योनिः पुरुष इति चिन्त्यम्' इति, अत्र ध्यानस्य पूर्व्वप्रकार उक्तः, 'ते ध्यानयोगानुगता अपश्यन्

देवात्मशक्तिं स्वगुणैर्निगूढाम् । यः कारणानि निखिलानि तानि
कालात्मयुक्तान्यधितिष्ठत्येकः' इति च अयमत्रोत्तरः प्रकारः ।
सिद्धान्तश्चायमेव, तथा च भेददर्शिभिरभ्युपगतेषु पृथक्कारणेषु
एका ब्रह्मरूपा शक्तिरेवानुगमयन्ती भवति, या हि एककार्यानु-
कूला चिदचिदुभयपर्याप्ता सत्तेति प्रागुक्तम्, तेन रूपेण ब्रह्मणः
कार्यसामान्ये प्रकृतित्वं कर्तृत्वं तदतिरिक्तकारणत्वञ्चेति ।
भूतानीति प्रकृतित्वं पुरुष इति कर्तृत्वं कालादिकञ्चेति यथा-
सम्भवं निमित्तत्वं ब्रह्मतत्त्वानभिज्ञप्रसिद्धधनुसारेण ध्यातपूर्वम्
उत्तरत्रैकस्मिन् ब्रह्मण्येव संस्थापितम् इति भावः । १।४।२४।

ननु सर्वकार्यप्रकृतित्वमेकस्मिन् ब्रह्मण्येत्युक्तम्, कार्यार्थाणां
मिथो वैलक्षण्यादेकप्रकृतिकत्वे सर्वेषामैकरूप्यप्रसङ्गात्,
इत्यतः सूत्रयति—

साक्षाच्चोभयाम्नानात् । १।४।२५॥

'साक्षात्' = प्रत्यक्षम्, 'उभयस्य' = परस्परविरुद्धरूप-
द्वयस्य, 'आम्नानात्' = अभ्यासेन ब्रह्मप्रकृतिकत्वेन ब्रह्माभिन्न-
तया कथनात्, तथा च श्रूयते 'सच्च त्वच्चाभवत्, निरुक्तश्चा-
निरुक्तश्च, निस्त्यनश्चानिस्त्यनश्च, विज्ञानञ्चाविज्ञानश्च, सत्य-
श्चानृतश्च', इति (तै० २।६) यथा हि बह्विजलयोः परस्परविरु-
द्धयोरपि दृश्यत्वेनाभेदस्तद्वत् । तस्मिन्नेकत्र कारणतानियाम-
कयोः सकलकार्यनिरूपितान्वयव्यतिरेकविशेषयोः समावेशा-
दिति तात्पर्यम् । १।४।२५।

ननु द्रव्यस्य नानास्वरूपस्य बह्वित्वेन च जलत्वेन च सामा-
नाधिकरण्यप्रतीतिरबाधितैव युज्यते, ब्रह्मण्यस्त्वेकरूपस्य नाना-
कार्यप्रकृतित्वेन नानाभावः कुतो न तत्स्वरूपबाधक इत्याश-
ङ्कायामाह—

आत्मकृतेः परिणामात् ।१।४।२६॥

‘आत्मकृतेः’ = आत्मकृतिरूपात् आत्मकृतिविशेषजन्याद्वा
‘परिणामात्’ = परिणामविशेषात् एकस्यैव नानाभावसिद्धेरिति
शेषः । यथैकमेव क्षीरं मिथो विरुद्धरूपरसानां किलाददध्या-
दीनां प्रकृतिः यथा वा मृदेव घटशरावकाचहीरकादीनां मिथो
विरुद्धरूपाणां प्रकृतिर्भवति तद्वत्, इत्याशयः । एतेनापरि-
णामनिश्चिन्मात्रस्य ब्रह्मत्वं निराकृतं वेदितव्यम् ।१।४।२६॥

परिणामे प्रमाणान्तरं दर्शयितुं सूत्रयति—

योनिश्च हि गीयते ।१।४।२७॥

‘हि’ = यतः, ‘योनिः’ = योनिशब्दः, ‘गीयते’ पठ्यते ।
चकारो विचारसमाप्तिद्योतकः । न ह्यपरिणामिनी योनिर्भवति
प्रसिद्धं हि लोके ‘पृथिवी योनिरोषधिवनस्पतीनाम्’, न ह्येवं
रञ्जुर्योनिः सर्पस्येति । योनिशब्दपाठश्च ‘पुरुषं ब्रह्मयोनिम्’
(३।१।३) ‘तद्भूतयोनिं परिपश्यन्ति धीराः’ (मुण्ड० १)
इत्येवमादौ । तस्माद् ब्रह्मणि अविदबच्छेदेन परिणामः,
विदबच्छेदेनापरिणामित्वेऽपि विदबिदुभयत्वसामानाधिकर-

प्येन परिणामित्वं कर्तृत्वं कारणान्तरत्वं च नानुपपन्न-
मिति भावः । १।४।२७।

उपसंहरति—

(सर्वव्याख्यानाधिकरणम्—८ ।)

एतेन सर्वे व्याख्याता व्याख्याताः । १।४।२८॥

सर्वाः श्रुतयो ब्रह्मनिरूपणपरा नवेति संशयः, न ब्रह्मनिरू-
पणपराः, कर्मणोऽपि निरूपणादिति पूर्वपक्षे,—उत्तरम्—सर्वे
व्याख्याता इति । सर्वमेव श्रुतिविहितं ब्रह्मनिरूपणान्तर्गत-
मेव । तथाहि—

‘एतेन’ = ‘जन्माद्यस्य यतः’ इत्यारभ्य ‘योनिश्च हि गीयते’
इत्यन्तेन सूत्रजातेन, ‘सर्वे’ = निरूपणघटकप्रतिपत्तिविषयाः
लक्षणस्वरूपप्रमाणफलावच्छेदाख्याश्रित्वार एव, ‘व्याख्याताः’ =
विशेषेण व्याख्याताः, ‘व्याख्याताः’ इत्यस्य द्विरावृत्तिरध्याय-
समाप्तिसूचिका । तत्र ‘जन्माद्यस्य’ इति लक्षणम्, ‘समन्वयात्’
इति स्वरूपम्, ‘ईक्षतेर्नाशब्दम्’ इति प्रमाणम्, स्वाध्यायधिकरण-
मारभ्य फलावच्छेदः । स च फलानां मुख्यगौणानां
भोगस्वर्गभोक्षतदुपायभूतोपासनानां अवच्छेदो भेदः, स चा-
धिकारिभेदप्रयुक्तः । भोक्षस्य फलत्वं न्यायमते समवायस्य
व्यापारत्ववत् क्षैमं ज्ञेयम् । तेन भोक्षस्य नित्यत्वेऽपि
न तस्यासंग्रहः । शास्त्रतो गुरुवचनाद्वा ब्रह्म प्रतिपद्यमानानां
केवाचित् सक्तामाधिकारिणां भोगश्च स्वर्गश्च, केवाचित्

विषयकामनारहितानामुत्तमानां तेनैव साधनेन तत्त्वज्ञानं फलं भवति ततश्च मोक्षः । उत्तमाधिकारिणान्तु योगिनां श्रवणादिनिदिध्यासनान्तेन उपासनविशेषेण प्रतिबन्धके तिरोहिते योऽयं चरमब्रह्मसाक्षात्कारः, तेन निवर्तिते संसारहेतौ मोहे भेषजादिभिरान्ध्यापगमे सूर्यस्येवावस्थितस्यैवाविहितस्वरूपस्यात्मलक्षणब्रह्मणः प्रकाशो मोक्ष इत्युच्यते । स च निरतिशयानन्दो ब्रह्मणो नातिरिच्यते । 'तन्निष्ठस्य मोक्षोपदेशात्' इत्यनेन तादृशो मोक्ष उक्तः । साकारब्रह्मोपासनमपि ब्रह्मज्ञानफलम् परमिदं ब्रह्मज्ञानं न चरमब्रह्मसाक्षात्कारलक्षणम्, किन्तु श्रवणमनन-निदिध्यासनानामन्यतमं ततश्चोपासनम्, ततः शक्तेः कृपालाभः, ततश्च मोक्षप्रकाशकतत्त्वज्ञानं वा स्वर्गो वा भोगो वेति फलावच्छेदसंग्रहः । एतेषामुपपत्तिर्बाधकनिरासश्च 'व्याख्याताः' इत्यनेन ज्ञापितौ । इदमेव विशेषाख्यानस्य तात्पर्यम् । तथाच सर्वाः श्रुतयो ब्रह्मनिरूपणपरा इत्यध्यायार्थः । व्याख्याता इत्यन्तिमपदद्विरुक्तिरव्यायसमाप्त्यर्था, तथैव शिष्टाचारात् । व्याख्याता इत्युक्त्या भगवतो वादरायणस्य ब्रह्मजिज्ञासुं शिष्यं प्रति द्यमानस्य किञ्च भूयो ज्ञातव्यमस्तीतीक्ष्णं सूचितम् । अग्निभाष्यायप्रथमप्रश्नोत्थितिबीजमिदं वचनमिति हृदयम् । १।४।२८।

शक्तिभाष्योक्ततत्त्वसंक्षेपः ।

नित्या विलक्षणा सत्ता सा शक्तिर्ब्रह्म चोच्यते ।

चिदधिबुद्धवपटर्वासा न तु सा मिथ्यते ततः ॥

तन्मूलं हि जगत् सर्व्वं शिवशक्त्यन्वयाभिधा ।
 सोच्यते प्रतिबोधाय या वाङ्मनसगा न हि ॥
 एकैव सा ज्ञानबलक्रियारूपा सनातनी ।
 चिन्मात्रसत्ताऽचिन्मात्रसत्ता च व्याप्यते तयो ॥
 पृथग्भूताप्यभिजास्ति नीरक्षीरयुतिर्यथा ।
 चिन्मात्रकोटौ कूटस्थं चैतन्यं केवलः शिवः ॥
 देवादिस्थावरान्तेषु जीवेष्वन्यत् प्रकीर्तितम् ।
 बिम्बं कूटस्थचैतन्यं प्रतिबिम्बं तथेतरत् ॥
 अचिन्मात्रदिशि ख्याता मूलप्रकृतिरीश्वरी ।
 शुद्धविद्या च माया च तद्भेदः परिकीर्तितः ॥
 महत्तत्त्वादिभूतान्तसर्गः साक्ष्यनबोदितः ।
 चिन्मात्रसत्ता या प्रोक्ता या चाचिन्मात्रगोचरा ॥
 सत्ता तद्द्वयमेवैतन्मूलशक्तिर्न भिद्यते ।
 मूलशक्तिर्निराकारा पूर्णानन्दमयी शिवा ॥
 उपासकेषु कृपया साकारा सापि वर्तते ।
 उमा दुर्गादिरूपेण मातृभावादुपास्यते ॥
 उपासकानां भ्रूयादिभावात् तद्भेद इष्यते ।
 इत्थेव न स्मृत्सिद्धान्ते ज्ञायतां तत्त्वसंग्रहः ॥

इति प्रथमे निरूपणाध्याये स्वरूपपरीक्षणं नाम चतुर्थः पादः ।

समाप्तश्चायमुत्तरमीमांसाशक्तिभाष्ये निरूपणाख्यः प्रथमोऽध्यायः ॥